



گئو بان

منشی پریم چند

(1)

برسات کے دن ہیں، ساون کا مہنہ، آسمان پر سنہری گھٹائیں چھائی ہیں۔ رہ رہ کر رجم جھم بارش ہونے لگتی ہے۔ ابھی تیسرا ہی پہر ہے، پراپا معلوم ہو رہا ہے گویا شام ہو گئی۔ آموں کے باغ میں جھواا پڑا ہوا ہے۔ لڑکیاں بھی جھول رہی ہیں اور ان کی مائیں بھی۔ دو چار جھول رہی ہیں، دو چار جھولنے کے انتظار میں کھڑی ہیں۔ کوئی کھڑی گانے لگتی ہے، کوئی بارہ ماسہ۔ یہ موسم دیویوں کے دل میں بچپن کی یاد تازہ کر دیتا ہے۔ یہ پھوہاریں گویا فکروں کو دل سے دھو ڈالتی ہیں۔ سبھی کے دل امنگوں سے بھرے ہوئے ہیں۔ وحانی ساڑھیاں گویا فکروں کی ہریالی سے ہم رنگ ہو رہی ہیں۔

اسی وقت ایک بساطی آکر جھولے کے پاس کھڑا ہو گیا۔ اسے دیکھتے یہ جھواا بند ہو گیا۔ چھوٹی بڑی سبھوں نے آکر سے گھیر لیا۔ بساطی نے اپنا صندوق کھواا اور چمکتی اور مکتی چیزیں نکال کر دکھانے لگا۔ کچے موتی کے گہنے تھے، کچے لیس اور گولے، رنگین موزے، خوبصورت گھڑیاں، بچوں کے لٹوا اور جھنجھنے، طرح طرح کے بگل اور سیٹیاں۔ سبھی نے اپنی اپنی پسند کی چیزیں چھانٹنی شروع کیں۔ ایک بڑی بڑی آنکھوں والی لڑکی نے وہ چیز پسند کی، جو ان چمکتی چیزوں میں سب سے زیادہ نمایاں تھی۔ وہ فیروزہ رنگ کا ایک چندن ہار تھا۔

ماں نے بساطی پو سے پوچھا۔ ”یہ ہار کتنے کا ہے؟“

بساطی نے ہار کور مال سے پونچھتے ہوئے کہا۔ ”خرید تو بیس آنے کی ہے۔
آپ جو چاہیں دے دیں۔“

مال نے کہا۔ ”یہ تو بڑا مہنگا ہے۔ چار دن میں اس کی چمک دمک جاتی رہے گی۔“

بساطی نے پر معنی انداز سے سر ہلا کر کہا۔ ”بھوجی! چار دن میں تو بیٹا کو اصلی
چندن ہار مل جائے گا۔“

مال کے دل پر ان ہمدردانہ الفاظ نے چوٹ کی۔ ہار خرید لیا گیا۔
اس بھولی بھالی لڑکی کی خوشی کی کوئی انتہا نہ تھی۔ شاید ہیروں کے ہار سے اسے
اتنی خوشی نہ ہوتی۔ اسے پہن کر وہ سارے گاؤں میں ناچتی پھرتی۔ اس کی ملکیت
میں جو چیز سب سے قیمتی اور سب سے عزیز تھی، وہ بلور کا ہار تھا۔.....
لڑکی کا نام اچھا تھا اور مال کا مالکی۔

(2)

منشی دین دیال الہ آباد کے ایک چھوٹے سے گاؤں میں رہتے تھے۔ وہ کسان
نہ تھے، مگر کھیتی کرتے تھے۔ زمیندار نہ تھے، مگر زمینداری کرتے تھے۔ تھانیدار نہ
تھے، مگر تھانیداری کرتے تھے۔ وہ زمیندار کے مختار تھے۔ گاؤں میں ان کی دھاک
تھی۔ ان کے پاس چار چڑا اسی تھے۔ ایک گھوڑا، گئی گائیں اور بھینسیں۔ تنخواہ کل
پانچ روپے تھی، جو ان کے تبا کو کے خرچ کو بھی کافی نہ ہوتی تھی، مگر اس میں کچھ ایسی
برکت تھی کہ رئیسانہ زندگی بسر کرتے تھے۔ جالپا انہی کی لڑکی تھی پہلے اس کے تین
بھائی اور تھے، مگر اس وقت وہ اکیلی تھی۔ اس سے کوئی پوچھتا۔ ”تیرے بھائی کیا

ہوئے؟“ تو وہ بڑی سادگی سے کہتی۔ ”بڑی دور کھیلنے گئے ہیں۔“ کہتے ہیں مختار صاحب نے ایک غریب کسان کو اتنا پٹو لیا تھا کہ وہ ایک ہفتے کے اندر مر گیا اور سال کے اندر منشی جی کے تینوں لڑکے جاتے رہے تب سے بیچارے بہت سنبھل کر چلتے تھے۔ اب یہی لڑکی ماں باپ کی زندگی کا سہارا تھی۔

منشی جی جب کبھی باہر جاتے تو جالپا کے لیے کوئی نہ کوئی زیور ضرور لاتے۔ ان کے ہنسی کا رذہن میں یہ خیال بھی نہ آتا تھا کہ جالپا کسی اور چیز سے اس سے زیادہ خوش ہو سکتی ہے۔ گڑیا اور کھلونے ان کی نظروں میں بیکار تھے اس لیے جالپا زیوروں ہی سے کھیلتی تھی۔ یہی اس کے کھلونے تھے۔ وہ بلور کا ہار جو اس نے بساطی سے لیا تھا اب اس کا سب سے پیارا کھلونا تھا۔ اصلی ہار کی تمنا اس کے دل میں طلوع نہ ہوتی تھی۔ گاؤں میں کوئی تقریب ہوتی یا کوئی تہوار آتا تو وہی ہار پہنتی، کوئی دوسرا گہنا اس کی آنکھوں میں چٹنا ہی نہ تھا۔

ایک دن منشی جی لوے تو ماں کے لیے ایک چندن ہارا لائے۔ ماں کی کو یہ ارمان بہت دنوں سے تھا۔ جالپا کو اپنا ہار پھیکا معلوم ہونے لگا۔ باپ سے بولی۔ ”مجھے بھی ایسا ہی ہارا دیجیے۔“

منشی جی نے مسکرا کر کہا ”اادوں گا بیٹی۔“

”کب ااد دیجیے گا؟“

”بہت جلد۔“

”باپ کی باتوں سے جالپا کا من نہ بھرا۔ اس لیے ماں سے جا کر کہا ”مجھے بھی

ایسا ہار بنا دو۔“

”اس میں تو بہت روپے لگیں گے۔“

”تم نے اپنے لیے بنوایا ہے تو میرے لیے کیوں نہیں بنواتیں؟“

”تیرے لیے سسرال سے آئے گا۔“

جالپا شرمہا کر بھاگ گئی پر یہ الفاظ اس کے دل میں پتھر کی لکیر ہو گئے۔ سسرال اب اس کے لیے اتنی خوفناک چیز نہ تھی۔ سسرال سے چند دن ہار آئے گا۔ شاید وہ لوگ اسے ماں باپ سے زیادہ پیار کریں گے۔ اس طرح ہنستے کھیلتے سات سال گزر گئے۔

(3)

منشی دین دیال کے شناساؤں میں ایک بابو دینا ماتھ تھا۔ بہت ہی وضع دار اور خلیق۔ کچھری میں پچاس روپے کے نوکر تھے۔ دین دیال عدالت کے کیڑے تھے۔ آئے دن دینا ماتھ سے سابقہ پڑتا رہتا۔ چاہتے تو دین دیال سے ہزاروں وصول کرتے، پر کبھی ایک پیسے کے بھی روادار نہ ہوئے تھے اور ان کا یہ برتاؤ کچھ دین دیال ہی کے ساتھ نہ تھا۔ یہ ان کی عادت تھی۔ یہ بات بھی تھی کہ بڑے پرہیز گار ہوں، مگر رشوت کو حرام سمجھتے تھے۔ شاید اس لیے کہ وہ آنکھوں سے اس کے نتائج دیکھ چکے تھے۔ کسی کو جیل جاتے دیکھا تھا۔ کسی کو ادا دے ہاتھ دھوتے دیکھا تھا۔ کسی کو کمروہات میں پھنستے۔ ایسی انہیں کوئی مثال نہ ملتی تھی، جس نے رشوت لے کر چین کیا ہو۔ ان کے دل میں یہ خیال راسخ ہو گیا تھا کہ حرام کی سمائی حرام میں جاتی ہے۔

اس زمانے میں پچاس روپے کی بھگت ہی کیا؟ پانچ آدمیوں کی پرورش بڑی

مشکل سے ہوتی تھی۔ لڑکے اچھے اچھے کپڑوں کو ترستے۔ بیوی گہنوں کو ترستی، مگر دیا نا تھنیت کو برگشتہ نہ ہونے دیتے۔ بڑا لڑکا دو دو ہی مہینے کالج میں رہنے کے بعد پڑھنا چھوڑ بیٹھا۔ بابو صاحب نے صاف کہہ دیا۔ ”میں تمہاری ڈگری کے لیے سارے گھر کو بھوکا اور ننگا نہیں رکھ سکتا۔ پڑھنا چاہتے ہو تو اپنی قوت بازو سے پڑھو۔“ لیکن رمانا تھیں میں اتنا استقلال نہ تھا۔ ادھر دو سال سے وہ بالکل بیکار تھا۔ شطرنج کھیلتا، سیر سپاٹے کرتا، ماں باپ اور چھوٹے بھائیوں پر رعب جماتا۔ دوستوں کی بدولت امارت کے شوق پورے ہوتے رہتے تھے۔ کسی کا چتر مانگ لیا اور شام کو ہوا کھانے نکل گئے۔ کسی کا پمپ شو پہن لیا۔ کسی کی گھڑی کلائی پر باندھ لی۔ کبھی بنارسی فیشن سے نکلے، کبھی لکھنوی فیشن میں۔ دس دوستوں نے ایک ایک سوٹ بنوایا تو دس سوٹ بدلنے کے سامان ہو گئے۔ باہمی امداد کا یہ نیا استعمال تھا۔ اسی نوجوان کونشی دین دیال نے جالپا کے لیے انتخاب کیا۔ دیا نا تھ لڑکے کی شادی نہیں کرنا چاہتے تھے۔ ان کے پاس روپے نہ تھے اور نہ نئے خاندان کا ابو جھ اٹھانے کی ہمت، مگر جاگیر شری کی تریا ہٹ کے سامنے ان کی ایک بھی پیش نہ گئی۔ جاگیر شری برسوں سے بہو کے لیے تڑپ رہی تھی، جو اس کے سامنے بہویں بن کر آئیں، وہ آج پوتے کھلا رہی ہیں، پھر اس غریب کو کیسے صبر ہوتا۔ وہ کچھ کچھ مایوس ہو چلی تھی۔ ایٹھور سے مناتی تھی کہ کہیں سے پیغام آئے۔ دین دیال نے پیغام بھیجا ہے تو اس کو آنکھیں سی مل گئیں۔ اگر کہیں یہ شکار ہاتھ سے نکل گیا تو پھر نہ جانے اور کتنے دن راہ دیکھنی پڑے گی۔ کوئی یہاں کیوں آنے لگا؟ گھر میں نہ دولت ہے، نہ اثاثہ۔ اس لیے اس نے اس موقع پر سارا زور لگا دیا اور بالآخر اس کی

فتح ہوئی۔

دیانا تھ نے کہا۔ ”بھئی تم جانو تمہارا کام جانے۔ مجھ میں اتنی مقدرت نہیں ہے جو آدمی اپنے پیٹ کی فکر نہیں کر سکتا، اس کی شادی کرنا مجھے تو گناہ معلوم ہوتا ہے۔ علاوہ برین نقد روپے بھی تو چاہئیں۔ ایک ہزار سے کم تو نمائش میں نہ صرف ہوں گے۔ جوڑے اور زیورات کے لیے الگ (کانوں پر ہاتھ رکھ کر) نا بابا! یہ بوجھ میرے بوجھ سے بوجھ کا نہیں۔“

جاگیشری پران ویلوں کا کوئی اثر نہیں ہوا۔

”وہ بھی تو کچھ دے گا۔“

”تو کیا میں اس سے مانگنے جاؤں گا؟“

”تمہارے مانگنے کی ضرورت ہی نہ پڑے گی۔ لڑکی کی شادی میں کوئی پیسہ کا منہ نہیں دیکھتا۔ پھر دین دیال کے یہی ایک لڑکی ہے، بچا کر رکھیں گے تو بھی کس لیے؟“

دیانا تھ کو اب کوئی بات نہ سوجھی۔ صرف اتنا بولے ”چاہے اکھ دے دیں اور چاہے ایک نہ دیں۔ میں نہ کہوں گا کہ دو نہ کہوں گا کہ مت دو۔ قرض میں لینا نہیں چاہتا اور لوں تو دوں کس کے گھر سے۔“

جاگیشری نے اس مشکل کو یوں آسان کیا۔ ”مجھے تو یقین ہے کہ وہ ٹیکے میں ایک ہزار سے کم نہ دیں گے، نمائش کے لیے اتنا بہت ہے۔ گھنوں کا انتظام کسی صراف سے کر لینا۔ دروازے پر بھی تو کچھ ملے گا ہی۔ وہ صراف کو دے دینا۔ دو چار سو روپے جائیں گے، جموڑا جموڑا کر کے وہ بھی چکا دینا۔ پھر بچے کے لیے بھی تو کوئی

نہ کوئی دروازہ کھلے گا۔“

دیانا تھ نے بے رخی سے کہا۔ ”کھل چکا۔ جسے شطرنج اور سیرپاٹے سے فرصت نہ ملے، اس کے لیے سبھی دروازے بند رہیں گے۔“

جاگیشری کو اپنی شادی کے حال ادا دیا آئے۔ اس وقت دیانا تھ بھی تو چھڑے اڑاتے تھے، لیکن اس کے گھر میں آتے ہی انہیں چار پیسے مانے کی فکر کیسے سر پر سوار ہو گئی تھی؟ سال بھر کے اندر ہی پندرہ روپے کی جگہ پا گئے۔ بولی۔ ”بھوکو آنے دو۔ یہ سیرپاٹے بھول جائیں گے۔ یہ دیکھ لینا۔ اپنی بات یاد کرو۔ جب تک گلی میں جو انہیں پڑتا، سبھی کو کلیں سو جھتی ہیں۔ جوا پڑا اور سارا نشہ ہرن ہوا۔ نکلنوں کو راہ پر لانے کی اس سے بڑھ کر دوسری ترکیب ہی نہیں۔“

دیانا تھ اخبار پڑھنے لگے، جب بار جاتے تھے تو اخبار پڑھنے لگتے تھے۔ اپنی شکست کو چھپانے کا ان کے پاس یہی ایک ذریعہ تھا۔

(4)

منشی دین دیال ان آدمیوں میں سے تھے، جو سیدھوں کے ساتھ سیدھے ہوتے ہیں، مگر ٹیڑھوں کے ساتھ ٹیڑھے ہی نہیں، شیطان ہو جاتے ہیں۔ دیانا تھ نے بے پرکی اڑائی ہوتی تو دین دیال انہیں ایسا چکمہ دیتے کہ وہ عمر بھر یاد رکھتے۔ دیانا تھ کی شرافت نے انہیں فریفتہ کر لیا۔ ان کا ارادہ تھا کہ ایک ہزار شادی کی ساری رسمیں پوری کر دیں، مگر ایک ہزار ٹیکے ہی میں لے آئے۔

دیانا تھ ایک ہزار کی تھیلی پا کر خوش تو ہوئے، مگر اس نے ان کے سر کا بوجھ ہلکا کرنے کے بدلے اور بھاری کر دیا۔ شادی کی تیاریاں بھی اب وسیع پیمانے پر

کرنی پڑیں گی۔ اس شادی میں انہوں نے کم سے کم خرچ کرنے کا ارادہ کیا تھا، لیکن دین دیال کی فیاضی نے انہیں بھی فیاض بننے پر مجبور کر دیا۔ وہ سارے ٹیم نام، 'ناچ تماٹے' جنہیں وہ لغو سمجھتے تھے، اب فرض کی صورت میں ان کے روبرو آکھڑے ہوئے۔ بندھا ہوا گھوڑا تھان سے کھل گیا۔ کون روک سکتا ہے، پہلے چڑھاوے کو انہوں نے محض رسم سمجھا تھا۔ اب ایسا چڑھاوے جانے کی تجویز ہوئی، جسے دیکھ کر سب کی آنکھیں کھل جائیں۔ کوئی تین ہزار کا سامان بنواؤالا۔ صرف کو ایک ہزار نقد مل گیا۔ ایک ہزار کے لیے ایک ہفتے کا وعدہ ہوا، تو اس نے کوئی عذر نہ کیا۔ بیوپاری کی اگت نکل آتی ہے تو نفع کے متعلق اسے زیادہ اندیشہ نہیں ہوتا، پھر بھی چند بار کی کسرہ گئی۔ جزاؤ چندن ہار ایک ہزار سے کم میں اچھا نہیں مل سکتا تھا۔ دیا ناتھ کا جی تو لہرایا کہ لگے ہاتھ اسے بھی لے لو، مگر جاگیر شری اس پر راضی نہ ہوئی۔ بازی پٹے چکی تھی۔

دیا ناتھ نے گرم ہو کر کہا۔ ”تمہیں کیا، تم گھر میں بیٹھی رہو گی۔ ندامت تو مجھے ہو گی، جب ادھر والے میں میخ نکالنے لگیں گے!“

”دو گے کہاں سے۔ کچھ سوچا ہے؟“

”کم از کم ایک ہزار تو وہاں مل جائیں گے۔“

”خون منہ لگ گیا شاید؟“

دیا ناتھ نے شرما کر کہا۔ ”نہیں، نہیں۔ مگر آخروہاں بھی تو کچھ ملے گا۔“

جاگیر شری بولی۔ ”وہاں ملے گا تو وہاں خرچ بھی ہو گا۔ نام چڑھاوے سے

نہیں ہوتا دان دکشنا سے ہوتا ہے۔“

اس طرح چند دن ہار کی تجویز منسوخ ہو گئی۔

مگر دیا ناتھ نمائش کو کتنا ہی غیر ضروری سمجھیں۔ ریا ناتھ اور اس کے احباب اسے مقدم سمجھتے تھے۔ بارات ایسی دھوم دھام سے جانی چاہیے کہ سارے علاقے میں دھوم مچ جائے۔ پہلے نوشہ کے لیے پالکی کی تجویز تھی۔ رمانا تھ ملنسار تھا۔ اس کے احباب بھی اس وقت ساری تیاریوں میں پیش پیش تھے۔ وہ جو کام کرتے، دل کھول کرتے۔ آتش بازیاں بنوائیں تو اول درجے کی، طائفہ کی تو اول درجے کا، 'با بے گاہے بھی اول درجے کے۔ دوم سوم کا وہاں ذکر ہی نہ تھا۔ دیا ناتھ ان کی فضول خرچیاں دیکھ کر فکر مند ہو جاتے تھے۔ مگر کرتے کیا؟

(5)

ناٹک اس وقت پاس ہوتا ہے، جب اہل ذوق اسے پسند کر لیتے ہیں۔ بارات کا ناٹک اس وقت پاس ہوتا ہے، جب ہر خاص و عام اسے پسند کر لیتا ہے۔ ناٹک کا امتحان چار پانچ گھنٹے ہوتا رہتا ہے۔ بارات کے امتحان کے لیے صرف اتنے منٹوں کا موقع ہوتا ہے۔ ساری دوا دوش، کاوش و جانفشانی کا فیصلہ پانچ منٹوں میں ہو جاتا ہے۔ اگر ہر ایک کے منہ سے واہ واہ نکل گئی تو تماشہ پاس نہیں تو فیل۔ منشی دیا ناتھ کا تماشہ پاس ہو گیا۔ شہر میں اسے تیسرا درجہ ملتا۔ گاؤں میں اول درجہ مل گیا۔ کوئی باجوں کی دھوئیں پوں پوں سن کر مست ہو رہا تھا، کوئی موٹروں کو آنکھیں پھاڑ پھاڑ کر دیکھ رہا تھا، لیکن کچھ لوگ پھلواڑیوں کے تختے دیکھ کر ٹولے جاتے تھے اور آتش بازی تو دلچسپی کا خاص مرکز تھی۔ ہوائیاں جب سن سے اوپر جاتیں اور آسمان میں سرخ، سبز، زرد نیلے فتنے سے بکھر جاتے۔ جب چرخیاں

چھوٹیں اور ان میں سے ناپتے ہوئے مورکل آتے تو لوگوں پر جادو کا اثر ہوتا تھا۔
 جالبابا کے لیے ان نمائشوں میں ذرا بھی کشش نہ تھی۔ ہاں وہ نوشہ کو ایک نظر
 دیکھنا چاہتی تھی۔ وہ سب سے چھ کر، مگر اس بھیڑ بھاڑ میں یہ موقع کہاں؟ دروازہ
 چار کے وقت اس کی سہیلیاں اسے چھت سے نیچے لے گئیں۔ مگر وہاں بھی وہ رمانا
 تھکا صرف سہرا دیکھ سکی۔ چہراہ نظر نہ آیا۔

دروازہ چار کے بعد کھانے پینے کی تیاریاں ہونے لگیں۔ چھوڑے سے
 آدمیوں نے پوریاں کھائیں۔ زیادہ آدمیوں نے اپلوں پر باٹیاں پکائیں۔
 چاروں طرف دھواں ہی دھواں نظر آنے لگا۔ تماشاہیوں کی تفریح کے لیے محفل
 آراستہ ہوئی۔

آدھی رات کو یکا یک باجے بجنے لگے۔ معلوم ہوا کہ چڑھاوا آ رہا ہے، شادی
 کی ہر ایک رسم ڈنکے کی چوٹ ادا ہوتی ہے۔ نوشہ ناشت کرنے آ رہا ہے۔ باجے
 بجنے لگے۔ سمی ملنے آ رہا ہے۔ باجے بجنے لگے، خیر چڑھاوا جونہی پہنچا۔ گھر میں
 ہل چل مچ گئی۔ مرد بوڑھے، جوان، چھوٹے بڑے سب چڑھاوا دیکھنے کے لیے
 ٹوٹ پڑے۔ آپس میں دھکم دھکا ہونے لگا۔ مانکی پیاس سے بے حال ہو رہی
 تھی۔ حلق سوکھا جاتا تھا۔ آتے ہی اس کی پیاس بھاگ گئی۔ دین دیال ایک کوٹھڑی
 میں نیم جان سے پڑے تھے۔ یہ خبر سنتے ہی بے تحاشہ دوڑے، مانکی ایک ایک چیز کو
 نکال کر دیکھنے اور دکھانے لگی۔ وہاں سبھی اس فن کے ماہر تھے۔ مردوں نے گہنے
 بنوائے تھے۔ عورتوں نے پہنے تھے۔ سبھی تبصرے کرنے لگے۔ یہ چوہے دقتی کتنی
 خوبصورت ہے۔ کوئی دس تو لے کی ہوگی۔ یہ شیر دہاتو دیکھو۔ کیا ہاتھ کی صفائی

ہے۔ کوئی بارہ تو لے کا ہوگا۔ واہ، کبھی دیکھا بھی ہے۔ سولہ تو لے سے کم نکل جائے تو منہ نہ دکھاؤں ہاں۔ مال اتنا چوکھا نہیں ہے۔ یہ نگلن تو دیکھو۔ پکی جزائی ہے۔ کتنا باریک کام ہے کہ آنکھ نہیں ٹھہرتی۔ سچے نگینے ہیں اصل چیز تو یہ گلوبند ہے۔ کتنے خوبصورت پھول ہیں اور ان کے بیچ کے ہیرے کیسے چمک رہے ہیں۔ بنگالی سنار نے بنایا ہوگا۔ کیا بنگالیوں نے کاریگری کا ٹھیکہ لے لیا ہے۔ ہمارے یہاں ایک سے ایک کاریگر پڑے ہوئے ہیں۔ بنگالی سنار چچارے ان کی کیا برابری کریں گے۔

اسی طرح ہر ایک چیز کی تنقید ہوتی رہی۔ دفعتاً کسی نے کہا۔ ”کیا چند ہار نہیں ہے؟“

مانکی نے رونی صورت بنا کر کہا ’نہیں‘ ارے چندن ہار نہیں آیا۔“
دین دیال نے اپنی خشتہ کو چھپاتے ہوئے کہا۔ ”اور سب چیزیں تو ہیں ایک چندن ہار ہی تو نہیں ہے۔“

تماشاخیوں کے اس حلقے کے پیچھے جالپا امید و بیم کی تصویری بنی کھڑا تھی اور سب زیوروں کے نام کان میں آتے تھے چندن ہار کا نام نہ آتا تھا۔ اس کا سینہ دھک دھک کر رہا تھا۔ چندن ہار شاید سب زیوروں کے نیچے ہو۔ ممکن ہے کسی کی نگاہ نہ پڑی ہو یا پیچھے سے کسی اور رسم میں ملے۔ اس طرح وہ دل کو سمجھاتی رہی۔ جب یقین ہو گیا کہ چندن ہار نہیں ہے تو اس کے جگر پر چوٹ سی لگی۔ معلوم ہوا جسم میں ایک قطرہ بھی خون نہیں ہے۔ وہ ایک بے خودی کی حالت میں اپنے کمرے میں آئی اور پھوٹ پھوٹ کر رونے لگی۔ وہ تنہا جو سات برس پہلے اس کے دل میں

اگی تھی، جو اس وقت پھول اور پتوں سے لدی کھڑی تھی، اس پر بجلی گر پڑی۔ اس مایوسی کے عالم میں اسے ایسا غصہ آ رہا تھا کہ چڑھاوے کو اٹھا کر پھینک دے۔ کمرے میں ایک طاق پر شیو کی مورت رکھی ہوئی تھی، اس نے اسے اٹھا کر اتنے زور سے پٹکا کہ اس کی تمنا کی طرح وہ بھی چور چور ہو گئی۔ اس نے دل میں عہد کیا کہ اب کوئی زیور نہ پہنوں گی۔ زیور پہننے سے ہوتا ہی کیا ہے۔ منت کی زحمت جانے کہاں سے کوڑا کرکٹ اٹھالائے، جس چیز میں روپے خرچ ہونے تھے، اس کا نام ہی نہ لیا۔

وہ اسی غصے میں بھری بیٹھی تھی کہ اس کی تین سہیلیاں آ کر کھڑی ہو گئیں۔ جاپا نے انہیں دیکھتے ہیں آنکھیں پونچھ ڈالیں اور مسکرائے لگی۔
 رادھا بولی۔ ”بہن تم نے بڑی تپسیا کی تھی۔ ایسا چڑھاوہ میں نے کبھی نہیں دیکھا تھا۔ اب تو تیرا کوئی ارمان نہیں رہا۔“

جاپا نے لمبی لمبی پلکیں اٹھا کر اس کی طرف ایسی بیسانہ نگاہوں سے دیکھا۔ گویا زندگی میں اب اس کے لیے کوئی امید نہیں ہے۔ ”ہاں بہن سارے ارمان پورے ہو گئے۔“

سہیلیاں حیرت سے اس کا منہ تکتے لگیں۔ گویا اس جملے کا مطلب ان کی سمجھ میں نہ آیا ہو۔

ہنستی نے کہا۔ ”تمہاری ساس بڑی عقل مند معلوم ہوتی ہے۔ کوئی چیز نہیں چھوڑی۔ ایسا جی چاہتا ہے کہ کاریگر کے ہاتھ چوم لوں۔“

رادھا: ”اور تو سب کچھ ہے۔ صرف چند ہار نہیں ہے۔“

شہزادی: ”ایک چندن ہار کے نہ ہونے سے کیا ہوتا ہے۔ اس کے عوض گلو بند تو ہے!“

جالپا نے طنز سے کہا۔ ”ہاں! آنکھ نہ ہونے سے کیا ہوتا ہے؟ جسم میں اور سب اعضا تو ہوتے ہی ہیں۔ آنکھیں ہوئیں تو کیا، نہ ہوئیں تو کیا۔“

بچوں کے منہ سے دانشمندی کی باتیں سن کر جیسے تمہیں ہنسی آ جاتی ہے۔ اسی طرح جالپا کے منہ سے یہہ مایوسانہ الفاظ سن کر رادھا اور بستنی اپنے تئیں نہ روک سکیں۔ ہاں شہزادی کو ہنسی نہ آئی۔ ایسی زیور کی ہوس اس کے نزدیک ہنسنے کی بات نہیں رونے کی بات تھی۔ مصنوعی ہمدردی ظاہر کرتے ہوئے بولی۔ ”سب کے سب نہ جانے کہاں کے وہقان ہیں کہ سب چیزیں تو آئے لیکن چندن ہار نہ آئے جو سب گہنوں کا رنجہ ہے۔ ابھی نوشہ صاحب آتے ہیں تو پوچھتی ہوں۔ تم نے یہ کہاں کی ریت نکالی ہے، کوئی ایسا ظلم بھی کرتا ہے؟“

رادھا اور بستنی سہم رہی تھیں کہ جالپا کہیں تاڑ نہ جائے۔ ان کا بس ہوتا تو شہزادی کا منہ بند کر دیتیں۔ مگر جالپا کو شہزادی کے تصنع میں خلوص کا رنگ نظر آ رہا تھا۔ آبدیدہ ہو کر بولی۔ ”ان سے پوچھ کر کیا کرو گی۔ جو ہونا تھا سو ہو گیا۔“

شہزادی: ”تم پوچھنے کو کہتی ہو۔ میں رانا کر چھوڑوں گی۔ میرے چڑھاؤ میں ننگن نہ آئے تھے۔ اس وقت طبیعت ایسی کھٹی ہوئی کہ سارے زیوروں پر اسے مار دی۔ جب تک ننگن نہ بن گئے، میں نیند بھر سونی نہیں۔“

رادھا: ”تو کیا تم سمجھتی ہو چندن ہار ملے گا ہی نہیں؟“

شہزادی: ”ملے گا جب ملے گا۔ اس موقع پر تو نہیں ملے گا۔ اس موقع پر

تو نہیں ملا۔ دس پانچ کی چیز تو ہے نہیں کہ جب چاہا بنوایا۔ سینکڑوں کا خرچ ہے۔
پھر کاریگر بھی تو ہمیشہ نہیں ملتے۔ جالپا یہی تو میں بھی سوچتی ہوں، جب آج نہ ملا تو
پھر کیا ملے گا۔“

رادھا اور سنتی دونوں شہزادی کو دل میں کوس رہی تھیں اور تھپڑ دکھا رہی تھیں، مگر
شہزادی کو اس وقت تماشے کا مزا آرہا تھا۔ بولی نہیں۔ ”یہ بات نہیں ہے۔
بہن! ضد کرنے سے سب کچھ ہو جاتا ہے۔ ساس، سر کو بار بار یاد دلاتی رہنا۔
دولہا صاحب سے دو چار دن روٹھ کر بیٹھنے سے کچھ کام نکل سکتا ہے۔ بس یہی سمجھ لو
کہ گھر والے چین نہ لینے پائیں۔ انہیں یقین ہو جائے کہ بغیر چندن ہار بنوائے
خیریت نہیں۔ تم ذرا بھی نرم پڑیں اور کام بگڑا۔“

رادھا نے ہنسی کو روکتے ہوئے کہا۔ ”ان سے نہ بنے تو تمہیں بلا لیں۔ کیوں؟
اب اٹھو گی یا ساری رات سبق ہی دیتی رہو گی۔“

”شہزادی چلتی ہوں۔ ایسی کیا بھاگڑ پڑی ہے۔ ہاں، خوب یاد آئی۔ کیوں
بہن تیری اماں جی کے پاس تو بڑا اچھا چندن ہار ہے۔ تجھے نہ دیں گی؟“
جالپا نے ایک لمبا سانس لے کر کہا۔ ”مجھے تو ان سے کوئی امید نہیں ہے۔
بہن! شہزادی ایک بار کہہ کر دیکھ لو۔ اب کون سے ان کے پہننے اوڑھنے کے دن
بیٹھے ہیں۔“

جالپا: ”مجھ سے تو کہا نہ جائے گا۔“

شہزادی: ”میں کہہ دوں گی۔“

جالپا: ”نہیں نہیں۔ تمہارے ہاتھ جوڑتی ہوں۔ میں ذرا ان کی مامتا

کا امتحان لینا چاہتی ہوں۔“

ہنسٹی نے شہزادی کا ہاتھ پکڑ کر کہا۔ ”معلوم ہوتا ہے تو ساری رات کا بیڑا لے

کر آئی ہے۔ چل مجھے پہنچا کر لوٹ آنا۔“

شہزادی اٹھی مگر جالپا نے راستہ روک لیا اور بولی۔ ”نہیں ابھی بیٹھو

بہن، تمہارے پیروں پڑتی ہوں۔“

شہزادی: ”جب یہ دونوں چڑیلیں بیٹھنے بھی دیں۔ میں تو تمہیں گر

سکھاتی ہوں اور یہ دونوں جھلاتی ہیں۔“

ہنسٹی: ”تو تو بس کی گانھ ہے۔“

شہزادی: ”تم بھی تو سسرال سے سال بھر بعد آئی ہو۔ کون کون سی

چیزیں بنواائیں؟“

ہنسٹی: ”اور تم نے تین سال میں کیا بنوا لیا؟“

شہزادی: ”میری بات چھوڑو۔ میرا خصم تو میری بات ہی نہیں پوچھتا۔“

راوہا: ”محبت کے سامنے زیوروں کی کوئی حقیقت نہیں۔“

شہزادی: ”تو وہ سوکھی محبت تمہیں مبارک ہے۔“

اتنے میں مانگی نے آن کر کہا۔ ”تم تینوں یہاں بیٹھی کیا کر رہی ہو۔ چلو وہاں

لوگ کھانا کھانے آرہے ہیں۔“ تینوں سہیلیاں چلی گئیں۔ جالپا ماں کے گلے میں

چندن ہار کی رونق دیکھ کر سوچنے لگی۔ ان زیوروں سے ان کی طہعیت اب تک سیر

نہیں ہوئی۔

بابو دینا تھ جتنے حوصلے سے شادی کرنے گئے تھے، اتنے ہی خاطر شکستہ دل ہو کر لوٹے۔ دین دیال کی فیاضی میں شبہ نہیں، لیکن وہاں سے جو کچھ ملا وہ سب وہیں خرچ ہو گیا۔ بار بار اپنی غلطی پر پچھتاتے۔ کیوں نمود و نمائش میں اتنے روپے خرچ کر دیئے۔ زیادہ سے زیادہ لوگ یہی کہتے کہ یہ حضرت بڑے بخیل ہیں۔ اتنا سن لینے میں کیا نقصان تھا اور سبھی تقاضے تو ع پائش دس دن میں ٹل سکتے تھے مگر صرف کسی طرح نہ مانتا تھا۔ اس سے شادی کے ساتویں دن ایک ہزار روپے دینے کا وعدہ تھا۔ ساتویں دن صرف آیا، مگر روپے کہاں تھے۔ دینا تھ میں للوچپو کی عادت نہ تھی، مگر ضرورت ایجاد کی ماں ہے۔ انہوں نے اسے چکمہ دینے کی خوب کوشش کی۔ چھ مہینے میں باقی قسط سے روپیہ ادا کرنے کا وعدہ کیا۔ پھر تین مہینے پر آگئے۔ مگر صرف ایک گھنٹا ہوا تھا۔ اسی وقت ملا، جب دینا تھ نے تیسرے دن باقی رقم کے زیور واپس کر دینے کا وعدہ کیا۔ آخر وہ تیسرا دن بھی آگیا اور اب دینا تھ کو اپنی اراج رکھنے کی کوئی ترکیب نہ سوچھتی تھی۔ کوئی چلتا ہوا آدمی شاید پریشان نہ ہوتا۔ حیلے حوالے کر کے مہاجن کو مہینوں مالتا رہتا لیکن دینا تھ اس معاملے میں اناڑی تھے۔

جاگیشری نے کہا۔ ”کھانا کب سے پکا ٹھنڈا ہو رہا ہے۔ کھا کیوں نہیں لیتے؟“

دینا تھ نے اس طرح گردن اٹھائی، گویا سر پر سینکڑوں من کا بوجھ لدا ہوا ہے اور بولے: ”تم جا کر کھا لو۔ مجھے بھوک نہیں ہے۔“

جاگیشری: ”بھوک کیوں نہیں ہے۔ رات بھی کچھ نہیں کھایا تھا۔ یوں دانہ

پانی چھوڑ دینے سے مہاجن کے روپے تھوڑے ہی ادا ہو جائیں گے!“
 دیا ناتھ: ”میں سوچتا ہوں۔ اسے آج کیا جواب دوں گا۔ میں تو یہ
 شادی کر کے برا پھنسا۔ بہو کچھ زیور لوں تو دے گی۔“

جاگیشری: ”بہو کا حال تو سن چکے، پھر بھی اس سے امید رکھتے ہو۔ اس کی
 ٹیک ہے کہ جب تک چندن ہار نہ بن جائے گا، کوئی گہنا نہ پہنوں گی۔ ساری
 چیزیں صندوق میں بند کر رکھی ہیں۔ بس ایک وہی بلوریں ہار گلے میں ڈالے
 ہوئے ہے۔ بہوئیں بہت دیکھی ہیں مگر ایسی بہو نہ دیکھی تھی۔ پھر کتنا برا معلوم ہوتا
 ہے کہ کل کی آئی بہو اس سے گھنے مانگ لیے جائیں۔“

دیا ناتھ نے چڑ کر کہا۔ ”تم تو جلے پر نمک چھڑکتی ہو۔ برا معلوم ہوتا ہے تو ادا
 روپے نکال کر دے دیتی ہو۔ برا مجھے خود معلوم ہوتا ہے مگر تدبیر کیا ہے۔ گلا کیسے
 چھو لے؟“

جاگیشری: ”بیٹے کا بیاہ کیا ہے یا مذاق ہے، شادی بیاہ میں سبھی قرض لیتے
 ہیں۔ یہ کوئی نئی بات نہیں۔ پارسا بننے کا کچھ سبق ماننا چاہیے یا نہیں؟ تمہارے ہی
 دوست الہ بستیہ دیو ہیں، پکا مکان کھڑا کر لیا۔ زمینداری خریدی۔ بیٹی کی شادی
 میں کچھ نہیں تو پانچ ہزار تو خرچ کیے ہوں گے اور تم اپنی پارسانی لیے پھرتے ہو۔“
 دیا ناتھ: ”جی دونوں لڑکے بھی تو چل دیئے۔“

جاگیشری: ”مرنا جینا تو دنیا کا طریق ہے، جو لیتے ہیں وہ بھی مرتے ہیں،
 جو نہیں لیتے وہ بھی مرتے ہیں۔ اگر تم چاہو تو چھ مہینے میں سب روپے چکا سکتے ہو۔“
 دیا ناتھ نے تیوری چڑھا کر کہا۔ ”جو بات زندگی بھر نہیں کی۔ وہ بات آخری

وقت نہیں کر سکتا۔ بہو سے گھر کا حال صاف صاف کہہ دو، اس سے پردہ رکھنے کی ضرورت نہیں اور پردہ رہ ہی کتنے دن سکتا ہے، بس تین چار چیزیں لوٹا دے۔ تم اس سے ایک بار کہو تو!“

جاگیشری، جھنجھلا کر بولی۔ ”اس سے تم ہی کہو۔ مجھ سے نہ کہا جائے گا۔“ اسی وقت رمانا تھ ٹینس ریکٹ لیے باہر سے آیا۔ جسم پر سفید ٹینس شرٹ تھی۔ سفید پتلون، کینوس کا جوتا، خوش رو آدمی تھا۔ اس لباس نے ریکس زادوں کی شان پیدا کر دی تھی۔ رومال میں نیلے کھرے لیے ہوئے تھا۔ اس سے خوشبو اڑ رہی تھی۔ ماں باپ کی آنکھیں بچا کر زینہ پر جانا چاہتا تھا کہ جاگیشری نے ٹوکا۔ ”کہاں جاتے ہو۔ تم نے ناچ تماشا میں بارہ تیرہ سو روپے اڑا دیئے۔ بتلاؤ صرف کو کیا جواب دیا جائے۔“

رمانا تھ نے اس الزام کی تردید کرتے ہوئے کہا۔ ”میں نے روپے اڑا دیئے۔ میں نے بابو جی کے حکم کے بغیر ایک پیسہ بھی خرچ نہیں کیا۔“ حقیقت بھی یہی تھی۔ اگر دیانا تھ کی مرضی نہ ہوتی، تو رما کیا کر سکتا تھا۔ جو کچھ ہوا، ان کی رضامندی سے ہوا۔

دیانا تھ نے اس قول کی تائید کی۔ ”میں تمہیں الزام نہیں دیتا بھائی۔ کیا تو میں نے ہی مگر یہ بات تو کسی طرح سر سے نالینی چاہیے۔ صرف کا تقاضا ہے۔ میری سمجھ میں یہی ایک تدبیر ہے کہ باقی روپیوں کے زیور واپس کر دیئے جائیں۔ تمہاری کیا صلاح ہے؟“

رومانے شرماتے ہوئے کہا۔ ”میں اس معاملے میں کیا صلاح دے سکتا

ہوں۔ ہاں اتنا کہہ سکتا ہوں کہ اس تجویز کو وہ خوشی سے منظور نہ کریں گی۔“
 جاگیشری نے خوش ہو کر کہا۔ ”یہی تو میں ان سے کہہ رہی ہوں۔“
 رما: ”رونا دھونا شروع ہو جائے گا۔ اس کے ساتھ ہی گھر کا پردہ بھی کھل جائے گا۔“

دیانا تھ نے آزرہ خاطر ہو کر کہا۔ ”میری سمجھ میں نہیں آتا۔ اس سے پردہ رکھنے کی کیا ضرورت ہے؟ اپنی اصلی حالت کا اسے جتنی جلدی علم ہو جائے، اتنا ہی اچھا ہے۔“

رمانا تھ نے عام نوجوانوں کی طرح جالپا سے خوب زیٹ اڑائی تھی۔ خوب بڑھ چڑھ کر باتیں کی تھیں کہ ہماری زمینداری ہے، اس سے کئی ہزار کا نفع ہے۔ بینک میں روپے ہیں، ان کا سود آتا ہے۔ بوا۔ ”آپ کا فرمانا درست ہے، پر اتنی جلدی بھرم کھل جانے کا نتیجہ یہی ہو گا کہ وہ ہمیں ذلیل سمجھنے لگے گی۔“

دیانا تھ۔ ”ہم نے دین دیال سے یہ کبھی نہیں کہا تھا کہ ہم لکھ پتی ہیں۔“
 رما۔ ”تو آپ نے یہی کب کہا تھا کہ ہم جاکر پریورائیں گے اور دو چار دن میں لوٹا دیں گے۔ آخر یہ سارا سوانگ اپنی دھاک بٹھانے کے لیے ہی تو کیا تھا یا کچھ اور؟“

دیانا تھ۔ ”تو پھر کوئی دوسرا بہانہ کرنا پڑے گا۔ دوسری کوئی تدبیر نہیں۔ کل یا تو روپے دینے پڑیں گے یا زیور واپس کرنے پڑیں گے۔“

جاگیشری۔ ”اور کون سا بہانہ کیا جائے گا۔ اگر کہا جائے کہ کسی کو مانگے دینا ہے تو شاید وہ دے ہی نہیں۔“ دیانا تھ کو ایک حکمت سوجھی۔ ”یہ ممکن نہیں ہے کہ ان

زیوروں کے بدلے ملمع کی چیزیں دے دی جائیں۔“ مگر فو رائی خیال آگیا کہ یہ لچر بات ہے۔ خود ہی اس کی تردید کی اور بولے۔

”کیوں نہ ساری حالت اسے سمجھا دی جائے۔ ذرا دیر کے لیے اسے رنج تو ہوگا، لیکن ہمیشہ کے لیے راستہ صاف ہو جائے گا۔“

لیکن اس میں رمانا تھھ کی کرکری ہوتی تھی۔ پھر تو اسے منہ دکھانے کی بھی جگہ نہ رہے گی۔ جب وہ پوچھے گی۔ تمہاری زمینداری کیا ہوئی۔ بینک کے روپے کیا ہوئے تو وہ کجیا جواب دے گا؟ رنجیدہ ہو کر بولا۔ ”اس میں سراسر بے عزتی ہے کیا آپ سراف کو دو چار مہینے میں نہیں مال سکتے؟“

دیانا تھھ۔ ”غیر ممکن۔“

تینوں کچھ دیر تک خاموش بیٹھے رہے۔ دیانا تھھ نے اپنا فیصلہ سنا دیا، چونکہ ماں اور بیٹے کا یہ فیصلہ منظور نہ تھا۔ اس لیے اب اس گتھی کو سلجھانے کا بار بھی نہیں دنوں پر تھا۔ جاگیشری نے تو ایک طرح سے طے کر لیا تھا کہ دیانا تھھ کو جھک مار کر اپنی پار سائی کو رخصت کرنا پڑے گا۔ یہ کہاں کی دانشمندی ہے کہ ہمارے اوپر بوجھ لدا ہوا ہو اور ہم دھرم کا راگ الاپتے جائیں، مگر رمانا تھا جانتا تھا کہ والد نے جو کام اپنی زندگی میں کبھی نہیں کیا، وہ آج نہ کریں گے۔ وہ بغیر پس و پیش کے جالپا سے شہر سے زیور مانگ بیٹھیں گے اور وہ یہ نہ چاہتا تھا..... وہ اب کچھ تارہا تھا کہ کیوں جالپا سے ڈینگیں ماریں؟ اس وقت اسے ذرا بھی فکر نہ تھی کہ ایک دن سارا بھانڈا پھوٹ جائے گا۔ دروغ دور اندیش نہیں ہوتا لیکن وہ دن اتنی جلد ہی آئے گا، یہ کون جانتا تھا۔ اگر اس نے جھوٹا وقار نہ جمایا ہوتا، تو جاگیشری کی طرح وہ بھی

سارا بار دیا نا تھ پر چھوڑ کر بے فکر ہو جاتا، لیکن اس وقت وہ اپنے ہی بنائے ہوئے
جال میں پھنس گیا تھا۔ کیسے نکلے؟

اس نے کتنی ہی تدبیریں سوچیں، لیکن ایسی کوئی نہ تھی جو آگے چل کر اسے
الجھن میں نہ ڈال دیتی۔ یکا یک اسے ایک چال سوچھ گئی۔ اس کا دل اچھل پڑا
لیکن جالپا کے ساتھ دغا یا فریب کرنے کا خیال بھی اسے ذلت آمیز معلوم ہوا۔
دیا نا تھ نے پوچھا ”کوئی تدبیر سوچھی؟“

”مجھے تو کچھ نہیں سوچتا؟“

”مگر کوئی تدبیر تو سوچنی ہی پڑے گی۔ کیوں اس سے دو چار عدد مانگ نہیں
لیتے۔ یہ تو ایسا مشکل کام نہیں۔“
”مجھے شرم آتی ہے۔“

”تم بھی عجیب آدمی ہو۔ نہ خود مانگو گے، نہ مجھے مانگے دو گے، تو آخر یہ کام کیسے
پار لگے گا؟ میں تم سے ہزار بار کہہ چکا ہوں کہ مجھ سے کوئی امید مت رکھو۔ اپنی
زندگی کے آخری دن جیل میں نہیں کاٹنا چاہتا۔ میری سمجھ میں نہیں آتا۔ اس میں
شرم کی کیا بات ہے۔ کس کی زندگی میں ایسے موقع نہیں آتے۔ تنہی اپنی ماں سے
پوچھو۔“

جاگیشری نے اس کی تائید کی۔ ”مجھ سے تو یہ نہیں دیکھا جاتا تھا کہ گھر کے
لوگ پریشان ہوں اور میں زیور پہنے بیٹھی رہوں۔ نہیں تو آج میرے پاس گہنے
ہوتے۔ شادی میں پانچ ہزار سے کم کا چڑھاؤ نہیں گیا تھا، مگر پانچ ہی سال میں
سب صاف ہو گیا۔“

دیا نا تھ نے فیصلہ کن لہجہ میں کہا۔ ”شرم کرنے کا یہ موقع نہیں ہے۔“
 رمانا تھ نے جھینپتے ہوئے کہا۔ ”مانگ تو میں بھی نہیں سستا۔ ہاں! کہیے
 اٹھاؤں؟“

دیا نا تھ نے حیرت میں آکر پوچھا۔ ”اٹھاؤ گے اس سے چھپا کر۔“
 رمانے ترش ہو کر کہا۔ ”اور آپ کیا سمجھ رہے ہیں؟“
 دیا نا تھ نے پیشانی پر ہاتھ رکھ لیا اور ایک لمحے کے بعد بولے۔ ”نہیں میں
 نے جال کبھی نہیں کیا اور نہ کبھی کروں گا۔ جال کروں۔ اپنی بہو کے ساتھ چھی، چھی،
 جو کام آسانی سے ہو سکتا ہے، اس کے لیے فریب! کہیں اس کی نگاہ پڑ گئی، تو
 تمہیں دل میں کیا سمجھے گی۔ مانگ لینا اس سے کہیں بہتر ہے۔“

رمانے کہا۔ ”آپ کو اس سے کیا مطلب! مجھ سے چیزیں لے لیجیے گا۔ مگر
 جب آپ جانتے تھے کہ ایک دن یہ نوبت آئے گی، تو اتنے زیور لے جانے کی
 ضرورت ہی کیا تھی۔ مفت کا دروسر مول لیا۔ اس کھانے سے کیا فائدہ کہ پیٹ میں
 درد ہونے لگے۔ میں تو سمجھ رہا تھا، کہ آپ نے کوئی راستہ نکال لیا ہوگا۔ مجھے کیا
 معلوم تھا کہ آپ یہ زحمت میرے سر ڈال دیں گے۔ ورنہ میں ان تمام چیزوں کو
 کبھی نہ لے جانے دیتا۔ یہی تو ہوتا کہ ادھر والوں کو شکایت ہوتی، مگر شکایتوں
 سے ہمارا کیا نقصان تھا۔ یہ تو گناہ بے لذت ہوا۔ بدنامی الگ ہوئی۔ پریشانی
 الگ۔ میں یہ نہیں دکھانا چاہتا کہ ہم سب اتنے پھلے حال میں ہیں۔ چوری
 ہو جانے پر تو صبر کرنا ہی پڑے گا۔“

دیا نا تھ چپ ہو گئے۔ اس جوش میں رمانے انہیں خوب کھری کھری سنائیں

اور وہ چپ چاپ سنتے رہے۔ آخر جب نہ سنا گیا تو اٹھ کر پھر کتب خانے میں چلے گئے۔ یہ ان کا روز کا دستور تھا، جب تک دو چار رسالے نہ پڑھ لیں، ان کا کھانا ہضم نہ ہوتا تھا۔ اس گوشہ عافیت میں پہنچ کر وہ گھر کی فکر سے آزاد ہو جاتے تھے۔

آخر رہا بھی وہاں سے اٹھا، پر جالپا کے پاس نہیں بلکہ اپنے کمرے میں گیا۔ اس کا کوئی کمرہ الگ تو تھا نہیں، ایک ہی مردانہ کمرہ تھا۔ اسی میں دیا ناتھ اپنی دوستوں سے گپ شہ کرتے۔ دونوں لڑکے پڑھتے اور ماحباب کے ساتھ شطرنج کھیلتا۔ رہا کمرے میں پہنچا تو دیکھا۔ دونوں لڑکے تاش کھیل رہے ہیں۔ گوپی کا تیر ہواں سال تھا۔ بشمر کانواں۔ دونوں رہا سے تھر تھر کانپتے تھے۔ رہا خود خوب تاش اور شطرنج کھیلتا، مگر بھائیوں کو کھیلتے دیکھ کر اس کے ہاتھ میں کھجلی ہونے لگتی تھی۔ خود چاہے دن بھر سیر پسپا لے کیا کرے، مگر کیا مجال کہ دونوں بھائیوں میں سے کوئی باہر نکلے۔ دیا ناتھ خود لڑکوں کو کبھی نہ مارتے تھے۔ موقع ملتا تو ان کے ساتھ کھیلتے تھے۔ انہیں کنکوے اڑاتے دیکھ کر ان کے بچپن کی یاد تازہ ہو جاتی تھی۔ دو چار پیچ لڑا دیتے۔ اس لیے لڑکے رہا سے جتنا ڈرتے تھے، اتنا ہی باپ سے محبت کرتے تھے۔

رہا کو دیکھتے ہی لڑکوں نے تاش کو ٹاٹ کے نیچے چھپا دیا اور پڑھنے لگے، مگر کن انکھیوں سے سر پر پڑنے والی چپت کا انتظار کر رہے تھے۔
رہا نے مونڈھے پر بیٹھ کر گوپی ناتھ سے کہا ”تم نے بھنگ کی دکان دیکھی ہے نہ کیڑ؟“

گوپی ناتھ خوش ہو کر بولا ”ہاں“ دیکھی کیوں نہیں؟“
 ”جا کر چار پیسے کا معجون لے لو اور آدھ سیر مٹھائی بھی لیتے آنا۔“
 گوپی روپیہ لے کر بازار چلا گیا۔

(7)

رات کے دس بج گئے تھے، جالپا کھلی چھت پر لیتی ہوئی تھی۔ جیٹھ کی مدھم چاندنی رات میں سامنے گنبد مینا ر اور درخت، خواب کی تصویروں سے معلوم ہوتے تھے۔ جالپا کی آنکھیں چاند کی طرف لگی ہوئی تھیں۔ اسے ایسا معلوم ہوتا تھا کہ میں چاند کی طرف اڑی جا رہی ہوں۔ اسے اپنی ناک میں کھجلی، آنکھوں میں جلن اور سر میں چکر کا احساس ہو رہا تھا۔ کوئی بات ذہن میں آتے ہی بھول جاتی اور بہت یاد کرنے پر بھی یاد نہ آتی۔ ایک بار گھر کی یاد آئی۔ رونے لگی۔ ایک ہی لمحہ میں تھیلیوں کی یاد آگئی۔ ہنسنے لگی۔

دفعۃً رمانا تھا ایک پوٹلی لیے مسکراتا ہوا آیا اور چار پائی پر بیٹھ گیا۔

جالپا نے اٹھ کر پوچھا ”پوٹلی میں کیا ہے؟“

”بوجھ جاؤ تو جانوں۔“

”ہنسی کا گول گپا ہے۔“ یہ کہہ کر ہنسنے لگی۔

”غلط۔“

”تو پریم کی پٹاری ہوگی؟“

رمانے کہا ”ٹھیک آج میں تمہیں پھولوں کی دیوی بناؤں گا۔“

جالپا کھل اٹھی۔ رمانے بڑے شوق سے اسے پھولوں کے زیور پہنانے شروع

کیے۔ پھولوں کے نازک اور طراوت آمیز احساس سے جالپا کے تن نازک میں گدگدی سی ہونے لگی۔ انہی پھولوں کی طرح اس کے جسم کا ایک ایک ذرہ کھل اٹھا۔

رمانے مسکرا کر کہا۔ ”کیا انعام دیتی ہو؟“

جالپا نے کچھ جواب نہ دیا۔ سامنے کمرے میں لیپ جل رہا تھا۔ وہ اٹھ کر کمرے میں گئی اور آئینے کے سامنے کھڑی ہو گئی۔ نشہ کی ترنگ میں کچھ ایسا ہوا کہ ”میں سچ مچ پھولوں کی دیوی ہوں، وہ زور سے قہقہہ مار کر ہنسنے لگی۔“

رمانا کو اس وقت اپنی دغا بازی پر ندامت ہو رہی تھی۔ جالپا نے کمرے سے لوٹ کر اس کی طرف مخمورنگا ہوں سے دیکھا تو اس نے منہ پھیر لیا۔ ان بے لوث اور پراعتماد آنکھوں کے سامنے وہ آنکھیں نہ اٹھا سکا۔

جالپا نے اس کا ہاتھ اپنے ہاتھ میں لے کر کہا ”مہرے بابو جی تمہیں دیکھ کر گئے اور ماں سے تمہاری تعریف کرنے لگے تو میں سوچتی تھی۔ تم کیسے ہو گے۔ دل میں طرح طرح کی تصویریں آتی تھیں۔“

رمانا نے ایک لمبی سانس کھینچی اور جواب نہ دیا۔

جالپا نے اسی سادگی کے انداز سے کہا۔ ”میری سہیلیاں تمہیں دیکھ لے گئیں۔ شہزادی تو کھڑکی کے سامنے سے بنتی ہی نہ تھی، جب تم اندر گئے تھے تو اسی نے تمہیں پان کے بیڑے دیئے تھے۔ یاد ہے؟“

رمانا نے کوئی جواب نہ دیا جالپا پھر بولی۔ ”اجی وہی جو رنگ روپ میں سب سے اچھی تھی۔ جب تم نے اس کی طرف ریلی آنکھوں سے دیکھا تو بچاری

شرم کے مارے گڑ گئی۔ مجھ سے کہنے لگی۔ جی جی تو بڑے رنگین مزاج معلوم ہوتے ہیں۔ ہیلیوں نے اسے خوب چڑایا۔ یاد ہے؟“

رمانا تھ نے گویا ندی میں ڈوبے ہوئے کہا۔ ”مجھے یاد نہیں آتا۔“
”اچھا اب کے چلو گے تو دکھا دوں گی۔ آج تم بازار گئے تھے کہ نہیں؟“
رمانے سر جھکا کر کہا۔ ”آج تو فرصت نہیں ملی۔“

”جاؤ“ میں تم سے نہ بولوں گی۔ روز حیلے حوالے کرتے ہو۔ اچھا کل تو لا دو گے؟“

رمانا تھ کا دل مسوس اٹھا۔ یہ غریب چند بار کے لیے اس قدر بیتاب ہو رہی ہے اسے کیا خبر؟ بخت مار سا اسے تباہ کرنے کا سامان کر رہا ہے۔

آدھی رات گزر چکی تھی۔ چاند کسی چور کی طرح ایک درخت کی آڑ سے جھانک رہا تھا۔ جالپا شوہر کے گلے میں ہاتھ ڈالے ہوئے سرمست خواب تھی۔ رما آہستہ سے اٹھا، مگر نیند کی گود میں سوئی ہوئی نازنین نے اسے قتلون کر دیا۔ وہ ایک لمحہ تک کھڑا ہفتوں نظروں سے جالپا کی طرف دیکھتا رہا۔ نیند میں وہ پھول کتنا شگفتہ ہو گیا تھا۔ کمرے سے اندر قدم نہ رکھ سکا۔ پھر لیٹ گیا۔

جالپا نے چونک کر پوچھا۔ ”کہاں جاتے ہو کیا سویرا ہو گیا؟“

”ابھی تو بڑی رات ہے۔“

”تو تم بیٹھے کیوں ہو؟“

”کچھ نہیں، ذرا پانی پینے گیا تھا۔“

جالپا نے اس کے گلے میں ہاتھ ڈال دیئے اور اسے سہلا کر کہا۔ ”تم اس طرح

مجھ پر ٹونا کرو گے تو میں بھاگ جاؤں گی۔ بسنتی سچ کہتی تھی، مردوں کی آنکھوں میں جادو ہوتا ہے۔“

رمانا تھ نے روتے ہوئے دل کو سمجھا کر کہا۔ ”کیا کروں، آنکھوں کی پیاس نہیں بجھتی۔“

دونوں پھر لیٹے۔ ایک نشہ الفت میں متوالی، دوسرا فکر کے سمندر میں ڈوبا ہوا۔ تین گھنٹے اور گزر گئے۔ دواوشی کے چاند نے اپنا شراع بجھا دیا۔ آدھی رات تک جاگنے والا باز رہی سو گیا۔ صرف رمانا ابھی تک جاگ رہا تھا۔ دل میں طرح طرح کے سو سے پیدا ہونے کے باعث وہ بار بار اٹھتا تھا اور پھر لیٹ جاتا تھا۔ آخر جب چار بجے کی آواز کان میں آئی تو گھبرا کر اٹھا اور کمرے میں جا پہنچا۔ زیوروں کا صندوقچہ الماری میں رکھا ہوا تھا۔ رمانے اسے اٹھالیا اور تھر تھر کاٹتا ہوا اسے لے کر نیچے اتر گیا۔ اس عجلت میں اسے اتنی فرصت نہ ملی کہ وہ چار چیزیں چھانٹ کر نکالے۔

دیانا تھ نیچے برآمدے میں سو رہے تھے۔ رمانے انہیں آہستہ سے جگایا، انہوں نے ہکا بکا ہو کر پوچھا ”کون؟“

رمانا تھ نے ہونٹ پر انگلی رکھ کر کہا۔ ”میں ہوں، یہ صندوقچی اٹھا لیا، رکھ بیچے۔“

دیانا تھ صورتحال سمجھ گئے۔ رمانا تھ نے جس وقت ان سے زیوروں کے اٹھا لیا نے کا ذکر کیا تو انہوں نے سمجھا تھا کہ یہ محض حیلہ کر رہا ہے۔ انہیں اس کا یقین نہ آیا تھا کہ یہ ارادے کو پورا کر دکھائے گا۔ ایسی کمیہ حرکتوں سے وہ علیحدہ رہنا چاہتے

تھے۔ پوچھا۔ ”اے کیوں اٹھا اے؟“

”آپ ہی نے تو فرمایا تھا۔“

”جھوٹ کہتے ہو۔“

”تو پھر رکھ آؤں؟“

رمانا تھ کے اس سوال نے منشی جی کو مختصر میں ڈال دیا۔ جھینپتے ہوئے بولے۔
”اب کیا رکھ آؤ گے؟ کہیں دیکھ لے تو غضب ہی ہو جائے۔ وہی کام کرو گے جس
میں رسوائی ہو۔ اب کھڑے کیا ہو۔ صندوقچی میرے بڑے صندوق میں رکھ آؤ اور
جا کر لیٹ رہو۔“

برآمدے کے پیچھے دیا نانا تھ کا کمرہ تھا۔ اس میں دیا رکا ایک پرانا صندوق رکھا
ہوا تھا۔ رمانے صندوقچی اس کے اندر رکھ دی اور بڑی تیزی سے اوپر چلا گیا۔
چھت پر پہنچ کر اس نے آہٹ لی۔ جالپا ابھی پچھلے پہر کے خواب نوشیں کے مزے
لے رہی تھی۔

رما جوں ہی چارپائی پر بیٹھا۔ جالپا چونک کر اس سے چمٹ گئی۔

رمانے پوچھا۔ ”کیا ہے تم چونک کیوں پڑیں؟“

جالپا نے ادھر ادھر شبہ آمیز نگاہوں سے دیکھ کر کہا۔ ”کچھ نہیں ایک خواب
دیکھ رہی تھی۔ کتنی رات ہے ابھی؟“

رمانے لیٹتے ہوئے کہا۔ ”سویرا ہو رہا ہے، کیا خواب دیکھتی تھیں؟“

جالپا نے شرماتے ہوئے کہا۔ ”جیسے کوئی چور میرے گہنوں کی صندوقچی اٹھائے
لیے جاتا ہی ہو۔“

رما کا دل اتنے زور سے دھک دھک کرنے لگا کہ گویا اس پر ہتھوڑے پڑ رہے ہوں۔ خون سرد ہو گیا۔ وہ زور سے چلا اٹھا ”چور، چور.....“

نیچے برآمدے میں نشی جی بھی چلا اٹھے۔ ”چور چور۔“

جالپا گھبرا کر اٹھی، دوڑی ہوئی کمرے میں گئی۔ ایک جھٹکے میں الماری کھولی، صندوقچی وہاں موجود نہ تھی بے ہوش ہو کر گر پڑی۔

(8)

صبح ہوتے ہی دینا تھ گھنے لے کر صراف کے پاس پہنچے اور حساب ہونے لگا۔ صراف کے پندرہ سو روپے آتے تھے، مگر وہ صرف پندرہ سو روپے کے زیور لے کر راضی نہ ہوا۔ بکے ہوئے زیوروں کو بٹے پر ہی لے سکتا تھا۔ کئی ہوئی چیز کون واپس لیتا ہے۔ جا کڑ پہ دیئے ہوتے تو دوسری بات تھی۔ ان چیزوں کا تو سودا ہو چکا تھا، اس نے کچھ ایسے تاجرانہ اصول کی باتیں کیں اور دینا تھ کو کچھ ایسا شکنجہ میں کسا کہ بچارے کو ہاں ہاں کرنے کے سوا اور کچھ نہ سوچھی۔ دفتر کا بابو شاطرانہ دکاندار سے کیا پیش پاتا۔ پندرہ سو میں ڈھائی ہزار کے گھنے بھی چلے گئے۔ اوپر سے پچاس روپے اور باقی رہ گئے۔ اس مسئلے پر باپ بیٹے میں کئی دن خوب مباحثے ہوئے۔ دونوں ایک دوسرے کو الزام دیتے، کئی دن آپس میں بول چال بن دی۔ مگر اس چوری کا حال پوشیدہ رکھا گیا۔ پولیس کو خبر ہو جاتی تو بھانڈا پھوٹ جاتا۔ جالپا سے یہی کہا گیا کہ مال تو دستیاب نہ ہوگا، مفت کی زحمت ہوگی۔

جالپا کو زیوروں سے جتنی الفت تھی، اتنی شاید دنیا کی اور کسی چیز سے نہ تھی اور اس میں جھمن کی کون سی بات تھی۔ جب وہ تین سال کی ناوان بچی تھی، اس وقت اس

کے لیے سونے کے چوڑے بنوائے گئے تھے۔ دادی جب اس کو گود میں کھلانے لگتی تو زیوروں ہی کی چرچا کرتی۔ ”تیرا دولہا تیرے لیے اچھے گہنے لائے گا، تو ٹھک ٹھک کر چلے گی۔“

جالپا پوچھتی۔ ”چاندی کے ہوں گے یا سونے کے دادی؟“
 دادی کہتی۔ ”سونے کے ہوں گے بیٹی۔ چاندی کے کیوں لائے گا؟ چاندی کے لائے تو تم اٹھا کر اس کے منہ پر پٹک دینا۔“
 مانکی چھیڑ کر کہتی۔ ”چاندی کے تو لائے گا ہی۔ سونے کے اسے کہاں ملے جاتے ہیں؟“

جالپا رونے لگتی۔ اس پر بوڑھی دادی، مانکی گھر کی مہریاں، پڑوسین اور دین دیال سب ہنس پڑتے۔ ان لوگوں کی تفریح کا یہ ازوال سرچشمہ تھا۔
 لڑکی جب ذرا اور سیانی ہوئی تو گڑیوں کے بیاہ جانے لگی۔ لڑکے کی طرف سے چڑھاوے آتے۔ وہ دلہن کو گہنے پہناتی اور ڈولی میں بٹھا کر رخصت کرتی۔ کبھی کبھی دلہن گڑیا اپنے دولہا گڈے سے زیوروں کے لیے روٹھ جاتی۔ گڈا بے چارہ کہیں نہ کہیں سے زیورا کر دلہن کو خوش کرتا تھا۔ انہیں دنوں بساطی نے اسے وہ چندن ہار دیا، جو اب تک اس کے پاس محفوظ تھا۔

جب را بڑی ہوئی تو بڑے بوڑھیوں میں بیٹھ کر زیوروں کے چرچے سننے لگی۔ عورتوں کی اس چھوٹی سی دنیا میں اس کے سوا اور کوئی مشغلہ نہیں تھا۔ کس نے کون کون سے زیور بنوائے؟ کتنا صرف ہوا؟ ٹھوس ہیں یا پورے؟ جڑاؤ ہیں یا سادے؟ سونے کے ہیں یا چاندی کے؟ انہی اہم مسائل پر ہمیشہ تنقید و تبصرے

ہوتے رہتے تھے۔ کوئی دوسرا تذکرہ اتنا دلچسپ اتنا مزیدار ہو ہی نہ سکتا تھا۔

اس مرصع دنیا میں پلی ہوئی جالپا کی یہ زیور پسندی بالکل فطری تھی۔ مہینہ بھر سے زیادہ ہو گیا، پرا بھی اس کا زخم تازہ ہے۔ برائے نام کچھ کھاپی ملتتی ہے، برائے نام ہنس بول لیتی ہے، دن بھر چارپائی پر پڑی آسمان کی طرف تاکتی رہتی ہے۔ سارا گھر سمجھا کر ہار گیا، پڑوسنیں سمجھا کر ہار گئیں، دین دیال آکر سمجھا گئے۔ پر جالپا کے درد میں کوئی افاق نہ ہوا۔ اسے اب گھر میں کسی پر اعتبار نہیں ہے۔ یہاں تک کہ وہ رما سے بھی کچھی ہوئی رہتی ہے۔ وہ سمجھتی ہے، سارا گھر اس سے بے اعتنائی کر رہا ہے۔ سب کے سب اس کی جان کے گاہک ہو رہے ہیں۔ جب ان کے پاس اتنی دولت ہے تو پھر اس کے گھنوں کو کیوں نہیں بنوادیتی۔ جسے ہم سب سے زیادہ پیار کرتے ہیں اسی پر سب سے زیادہ ناراض بھی ہوتے ہیں۔ جالپا کو سب سے زیادہ غصہ رمانا تھا۔ اگر یہ اپنے ماں باپ سے زور دے کر کہتے تو کوئی ان کی بات نہال سکتا۔ مگر یہ کچھ کہیں بھی، ان کے منہ میں تو وہی جھایا ہوا ہے، مجھ سے محبت ہوتی تو یوں بے فکر نہ بیٹھے رہتی۔ جب تک ساری چیزیں نہ بنوا لیتے، رات کو نیند نہ آتی۔ آخر جائیں گے تو اپنی ہی طرف، میں کون ہوں۔

وہ رما سے صرف کبیدہ خاطر ہی نہ رہتی، وہ اس کی دلجوئی کرتا تو دو چار جلی کٹی سنا دیتی۔ بے چارہ اپنا سامنہ لے کر رہ جاتا۔ غریب اپنی ہی لگائی ہوئی آگ میں جلا جاتا تھا۔ اگر وہ جانتا کہ اس کی ڈیٹلوں کا یہ نتیجہ ہوگا تو زبان پر مہر لگا لیتا۔ یہ غم اس کے لیے سوہان روح ہو رہا تھا۔ کہاں صبح سے شام تک ہنسی قہقہہ، سیر سپاٹے میں کلتے تھے۔ کہاں اب نوکری کی تلاش میں ٹھوکریں کھاتا پھرتا تھا۔ ساری مستی

غائب ہو گئی۔ تین ہزار کے زیور کیسے بنیں گے؟ اگر نوکر بھی ہوا تو ایسا کون سا بڑا عہدہ مل جائے گا۔ تین ہزار تو شاید تین پشتوں میں بھی جمع نہ ہوں۔ وہ کوئی ایسی تدبیر سوچ نکالنا چاہتا تھا جس سے وہ جلد سے جلد بے حساب دولت کا مالک ہو جائے۔ کہیں اس کے نام کوئی لائبریری نکل آتی تو پھر تو وہ جاپا کو زیوروں سے مڑھ دیتا۔ سب سے پہلے چند ہار بنواتا۔ اس میں ہیرے جڑوا دیتا۔ اگر آج اسے جعلی نوٹ بنانا آ جاتا تو ضرور بنا کر چلا جاتا۔

ایک دن وہ شام تک نوکری کی تلاش میں مارا مارا پھرتا رہا۔ شطرنج کی بدولت اس کے کتنے ہی اچھے اچھے آدمیوں سے یارانہ ہو گیا تھا، لیکن وہ شرم و لحاظ کے مارے کسی سے اظہار حال نہ کرتا۔ یہ بھی جانتا تھا کہ یہ خاطر داریاں اسی وقت تک ہیں؛ جب تک وہ کسی کے سامنے مدد کے لیے ہاتھ نہیں پھیلاتا۔ یہ آن ٹوٹی تو پھر کوئی بات نہ پوچھے گا۔ کوئی ایسا ناتہ رس آدمی نہ نظر آتا تھا؛ جو سارے کیفیت قیام سے تار جائے اور اسے کوئی معقول جگہ دلوا دے۔ آج وہ بہت رنجیدہ تھا۔ دوستوں پر ایسا غصہ آ رہا تھا کہ ایک ایک کو پھنکارے اور آئیں تو دروازے ہی سے دھتکار دے، مگر وہ ذرا غور کرتا تو اسے معلوم ہو جاتا کہ اس معاملے میں دوستوں کا اتنا قصور نہ تھا؛ جتنا خود اس کا۔ اس کا کوئی ایسا دوست نہ تھا؛ جس سے اس نے بڑھ بڑھ کر باتیں نہ بنائی ہوں۔ یہ اس کی عادت تھی۔ گھر کی اصلی کیفیت کو وہ بدنامی کے داغ کی طرح چھپاتا رہا اور اب وہ کسی سے اپنا درد دل نہیں کہہ سکتا۔ گھر میں آکر منہ لٹکائے ہوئے بیٹھ گیا۔

جاگیشری نے پانی لیا کر رکھ دیا، اور پوچھا۔ ”آج تم دن بھر کہاں رہے بیٹا؟“

ہاتھ منہ دھو ڈالو۔“

رمانے لوٹا اٹھایا ہی تھا کہ جالپا نے آکر تند لہجہ میں کہا۔ ”مجھے میرے گھر پہنچا دو، اسی وقت۔“

رمانے لوٹا رکھ لیا اور اس کی طرف تکلنے لگا گویا بات اس کی سمجھ میں نہ آئی ہو۔
جاگیشری بولی۔ ”کسی بات کہتی ہو بہو، بھلا اس طرح کہیں بہو بیٹیاں جدا ہوتی ہیں۔“

جالپا نے جھلٹ سے کہا۔ ”میں ان بہو بیٹیوں میں سے نہیں ہوں۔ میرا جس وقت جی چاہے گا، جاؤں گی۔ جس وقت جی چاہے گا، آؤں گی۔ جب یہاں کوئی میری بات نہیں پوچھتا تو میں بھی کسی کو اپنا نہیں سمجھتی۔ میں چڑیا نہیں ہوں، جس کا پنجرہ اور دانہ پانی رکھ کر بند کر دیا جائے۔ میں بھی آدمی ہوں۔ اب اس گھر میں ایک لمحہ بھر نہ رہوں گی۔ اگر کوئی میرے ساتھ نہ جائے گا تو میں اکیلی ہی چیل جاؤں گی۔ راہ میں کوئی بھیڑیا نہیں بیٹھا ہے، جو مجھے اٹھالے جائے گا۔“

رمانے پوچھا۔ ”آخر کچھ معلوم بھی تو ہو کیا بات ہے؟“

”بات کچھ نہیں ہوئی۔ اپنا جی ہے، یہاں نہیں رہنا چاہتی۔“

”بھلا اس طرح جاؤں گی تو تمہارے گھر والے کیا کہیں گے، یہ تو سوچو؟“

”یہ سب سوچ چکی ہوں اور زیادہ نہیں سوچنا چاہتی۔ میں جا کر اسباب باندھتی ہوں اور اسی گاڑی سے جاؤں گی۔“

یہ کہہ کر جالپا اوپر چلی گئی۔ رما بھی پیچھے یہ سوچتا ہوا چلا کہ اس کا غصہ کیسے ٹھنڈا کروں۔

جالپا اپنے کمرے میں جا کر بستر باندھ رہی تھی کہ رمانے اس کا ہاتھ پکڑ لیا اور بولا۔ ”تمہیں میری قسم جو اس وقت جانے کا نام لو۔“

جالپا نے تیوری بدل کر کہا۔ ”تمہاری قسم کی مجھے پروا نہیں ہے۔“
اس نے اپنا ہاتھ چھڑا لیا اور پھر بستر لیٹنے لگی۔ رما کھسیانا سا ہو کر ایک کنارے کھڑے ہو گیا۔ جالپا نے بستر بند سے بستر کو باندھا اور اپنا صندوق صاف کرنے لگی، مگر اس میں اب وہ پہلے سی تیزی نہ تھی۔ صندوق کو بار بار بند کرتی اور کھولتی تھی۔ بارش بند ہو چکی تھی۔ صرف چھت پر رکا ہوا پانی ٹپک رہا تھا۔

آخر وہ بستر کے بندل پر بیٹھ گئی اور بولی۔ ”تم نے مجھے قسم کیوں دلائی؟“
رما کے دل میں امید کی گدگدی پیدا ہوئی۔ بولا۔ ”اس کے سوا تمہیں روکنے کا میرے پاس اور کوئی ذریعہ نہ تھا۔“

”کیا تم چاہتے ہو، میں یہیں گھٹ گھٹ کر مر جاؤں؟“
”تم ایسے منحوس الفاظ کیوں منہ سے نکالتی ہو۔ میں تو چلنے کے لیے تیار ہوں۔“
مگر کم سے کم ان لوگوں سے تو پوچھ لوں۔“
”بھگتی ہوئی آگ پر تیل پڑ گیا۔ جالپا ترش ہو کر بولی۔ ”وہ میرے کون ہوتے ہیں کہ میں ان سے پوچھوں۔“

رمانے پوچھا۔ ”کوئی نہیں ہوتے؟“
جالپا نے بے اعتنائی سے جواب دیا۔ ”کوئی نہیں۔ اگر کوئی ہوتے تو میری طرف سے یوں دل نہ چھوٹا کرتے۔ اس قید میں پاگل ہو جاؤں گی۔ نہ کہیں آنا نہ جانا، نہ کسی سے بات چیت۔ یہ صورت تو مجھ سے نہیں دکھائی جاتی۔ آخر دوڑ کے

اور بھی تو ہیں، ان کے لیے بھی تو کچھ جوڑیں گے۔“
 رما کو بڑی بڑی باتیں کرنے کا پھر موقع ملا، بولا ”شاید تمہارا خیال ٹھیک ہے۔
 نہیں تو ڈھائی تین ہزار ان کے لیے کیا بڑی بات تھی؟“
 ”مگر ہیں مکھی چوس پر لے درجے کے۔“
 ”مکھی چوس نہ ہوتے تو اتنی دولت کہاں سے آتی۔“
 ”مجھے تو کسی کی پروا نہیں ہے جی۔ ہمارے گھر کس بات کی کمی ہے۔ جب
 تمہاری نوکری لگ جائے تو مجھے بلا لینا۔“
 ”تلاش کر رہا ہوں۔ کتنے ہی بڑے آدمیوں سے ملاقات ہے۔ یہی ہے ذرا
 اچھی جگہ چاہتا ہوں۔“
 ”میں ان لوگوں کا رخ سمجھتی ہوں۔ میں بھی یہاں اب دعوے کے ساتھ
 رہوں گی۔ کسی سے ذکر کیا؟“
 ”شرم آتی ہے کسی سے کہتے ہوئے۔“
 ”اس میں شرم کی کون سی بات ہے، کہتے شرم آتی ہو تو رقعہ لکھ دو۔“
 رما اچھل پڑا۔ کتنی آسان تدبیر تھی اور ابھی تک یہ سیدھی سی بات اسے نہ سوجھی
 تھی۔ بولا۔ ”ہاں! یہ تم نے اچھی ترکیب بتائی۔ کل ضرور لکھوں گا۔“
 جالبابولی۔ ”تم آج ہی جھوڑی لوٹ آؤ گے۔“
 رما بولا۔ ”کیا تم سچ مچ جاؤ گی؟ تو مجھے نوکری مل چکی اور میں خط لکھ چکا۔
 تمہارے فرق میں بیٹھ کر روؤں گا کہ نوکری ڈھونڈوں گا۔ نہیں اس وقت جانے کا
 خیال چھوڑو۔ نہیں سچ کہتا ہوں میں، کہیں بھاگ جاؤں گا۔ گھر کا حال دیکھ چکا

تھا۔ تمہارے سوا اب اور کون بیٹھا ہوا ہے کہ جس کے لیے یہاں پڑا رہوں۔ ہٹو تو ذرا میں بستر کھول دوں۔“

جالپا نے بستر پر سے ذرا کھسک کر کہا۔ ”میں بہت جلد چلی آؤں گی۔ تم گئے اور میں آئی۔“

رما بستر کھولتا ہوا ہوا۔ ”جی نہیں معاف کیجیے۔ اس دھوکے میں میں نہیں آتا۔“ جالپا نے احسان جتاتے ہوئے کہا ”تم نے میرا بندھا بندھا بستر کھول دیا۔ نہیں تو آج کتنے مزے سے گھر پہنچ جاتی۔ میں نے آج پکا ارادہ کر لیا تھا۔“ رما نے پان کھایا اور اپنے کمرے میں آ کر دوستوں کو خط لکھنے لگا۔

(9)

رما تھا تھکے شناساؤں میں ایک ریش بابو میونسپل بورڈ کے ہیڈ کلرک تھے۔ عمر تو چالیس سال سے اوپر تھی، مگر تھے بڑے شوقین۔ شطرنج کھیلنے بیٹھ جاتے تو سویرا کر دیتے۔ دفتر کی بھی یاد نہ رہتی۔ نہ کوئی آگے نہ پیچھے۔ جوانی میں بیوی مر گئی تھی۔ دوسری شادی نہیں کی۔ اس تجربہ کی زندگی میں تفریحی مشاغل کے سوا دلچسپی کا اور کیا سامان تھا۔ رما سے ان کی بڑی بے تکلفی تھی۔ وہاں کوئی ایسا ننھلا تھا، وجہ رات رات بھران سے شطرنج کھیلتا۔ کئی دن سے چارے بہت بے قرار ہو رہے تھے۔ نہ رما آیا اور نہ شطرنج کی کوئی بازی ہوئی۔ اخبار کہاں تک پڑھتے۔ سوچا اب رما میرے پاس کیوں آنے لگا۔ کئی بار جی میں آیا کہ اسے بلوائیں۔ مگر یہ سوچ کر کہ وہ کیوں آنے لگا رہ گئے۔ کہاں جائیں۔ سوچا سینما ہی دیکھ آئیں۔ کسی طرح دن تو کٹے۔ سینما سے انہیں بہت رغبت نہ تھی، مگر اس وقت انہیں سینما کے سوا اور کچھ نہ

سو جھا۔ کپڑے پہنے اور جانا ہی چاہتے تھے کہ رمانے کمرے میں قدم رکھا۔
 رمیش اسے دیکھتے ہی گیند کی طرح لڑھک کر دروازے پر جا پہنچے اور اس کا
 ہاتھ پکڑ کر بولے۔ ”آؤ جی آؤ۔ تم اس بڑھے کو بھول ہی گئے۔ ہاں بھائی اب
 کیوں آؤ گے۔ معشوق کی ریلی باتوں کا مزہ یہاں کہاں۔ چوری کا کچھ پتا چلا؟“
 رمانے مایوسانہ لہجے میں کہا۔ ”کچھ بھی نہیں۔“

رمیش بابو نے چھوٹی میز اس کے سامنے رکھتے ہوئے کہا۔ ”بہت اچھا ہوا تھا
 نے میں ریپٹ نہیں لکھائی۔ نہیں سو دوسو کے ماتھے اور جاتی۔ دلہن کو تو بہت رنج ہوا
 ہوگا؟“

”کچھ پوچھیے مت۔ میں تو تنگ آ گیا۔ بابو جی سنتے ہی نہیں۔“
 ”بابو جی کے پاس کیا قارون کا خزانہ رکھا ہوا ہے۔ دس بیس ہزار روپے ہوں
 گے تو۔ ابھی دو بچے بھی تو سامنے ہیں۔ نوکری کا بھروسہ ہی کیا۔“
 ”میں تو مصیبت میں پھنس گیا، اب معلوم ہوتا ہے کہ کہیں نوکری کرنی پڑے
 گی۔ چین سے زندگی کتنی تھی، نہیں تو بیٹھے بٹھائے اس جنجال میں پھنس گئے۔
 بتلائیے، ہے کہیں نوکری چاکری کا سہارا؟“

رمیش نے طاق پر سے مہرے اور بساط اتارتے ہوئے کہا۔ ”آؤ ایک بازی
 ہو جائے پھر اس مسئلے پر غور کریں۔ اسے جتنا آسان سمجھ رہے ہو، اتنا آسان نہیں
 ہے۔“

رمانا تھ نے منہ پھیر کر کہا۔ ”میرا تو اس وقت کھیلنے کو جی نہیں چاہتا۔ اس وقت
 تک یہی فکر سر پر سوار ہے۔“

رمیش: ”لو شطرنج کے مہرے“ وہ بساط بچھاتے ہوئے بولے۔ ”آؤ

بیٹھو! ایک بازی تو کھیل لو۔ پھر سوچیں گے کیا ہو سکتا ہے؟“

”ذرا بھی جی نہیں چاہتا۔ میں جانتا کہ سر منڈاتے ہی اولے پڑیں گے تو

شادی کے قریب ہی نہ جاتا۔“

”دو چار چالیں چلو تو آپ ہی لگ جائے گا۔ ذرا عقل کی گانٹھ کھلے گی۔“

بازی شروع ہوئی۔ کئی معمولی چالوں کے بعد ریش نے رما کا رخ پٹ دیا۔

رمانے میز پر ہاتھ ٹیک کر کہا ”اف! کا غلطی ہوئی ہے؟“

ریش بابو کی آنکھوں میں نشہ کی سی سرخی پیدا ہونے لگی۔ شطرنج ان کے لیے

شراب سے کم سرو اور انگیز نہ تھا۔ بولے۔ ”بہنی تو اچھا ہوئی۔ تمہارے لیے میں ایک

مدیر سوچ رہا ہوں۔ میرے ہی دفتر میں ایک جگہ خالی ہے، مگر مشاہرہ بہت کم

ہے۔ محض تیس روپے۔ وہ خضابی ڈاڑھی والے خان صاحب ہیں۔ ان سے کام

نہیں چلتا۔ سوچتا تھا جب تک کسی طرح کام چلا چلے پڑا رہنے دوں۔ بال بچے

والے آدمی ہیں۔ اس بیکاری کے زمانے میں کہاں مارے مارے پھریں گے، مگر

وہ خود ہی نوکری سے بیزار ہو رہے ہیں۔ تمہارے اائق وہ جگہ نہیں ہے، مگر چاہو تو

فی الحال کر لو۔“

یہ کہتے کہتے رما کا فیلا مار لیا۔

رمانے فیلے کو پھر اٹھانے کی کوشش کر کے کہا۔ ”آپ مجھے باتوں میں لگا کر

میرے مہرے اڑاتے جاتے ہیں۔ اس کی سند نہیں! ایسے میرا فیلا۔“

”دیکھو بھائی بے ایمانی مت کرو۔ میں نے تمہارا فیلا زبردستی تو نہیں اٹھالیا۔

ہاں تو تمہیں وہ جگہ منظور ہے؟“

تخنواہ تو تمیں ہی ہے۔

”ہاں تخنواہ تو کم ہے، مگر شاید کچھ دنوں کے بعد ترقی ہو جائے۔ میری تو رائے

ہے کرلو۔ جگہ منظور ہے؟“

تخنواہ تو تمیں ہی ہے۔

”ہاں تخنواہ تو کم ہے، مگر شاید کچھ دنوں کے بعد ترقی ہو جائے۔ میری تو رائے

ہے کرلو۔ جگہ آمدنی کی ہے۔ خان صاحب نے تو اسی جگہ رہتے ہوئے لڑکوں کو ایم

۔ اے، ایل۔ ایل۔ بی کرا لیا۔ لڑکیوں کی شادیاں اچھے گھروں میں کیں۔ ہاں ذرا

سمجھ بوجھ سے کام کرنے کی ضرورت ہے۔“

رمانے بے غرضی جتا کر کہا۔ ”آمدنی کی مجھے پروا نہیں۔ رشوت کوئی اچھی چیز

نہیں۔“

ریش بابو نے رما کی آنکھ بچا کر ایک مہرے کو آگے بڑھا کر کہا۔ ”بہت خراب،

مگر عیال دار آدمی کیا کرے۔ میں اکیلا آدمی ہوں، میرے لیے ڈیڑھ سو کافی ہیں،

لیکن جس گھر میں بہت سے آدمی ہوں۔ لڑکوں کی تعلیم ہو۔ لڑکیوں کی شادیاں

ہوں۔ اس کے لیے رشوت کے سوا اور کیا چارہ ہے۔ جب تک چھوٹے چھوٹے

آدمیوں کی تخنواہ اتنی نہ ہو جائے گی کہ وہ بھل منسی کے ساتھ نباہ کر سکیں، تب تک

رشوت بند نہیں ہو سکتی۔“

رما کافر زین پٹ گیا ریش بابو نے زور سے قہقہہ مارا۔

رمانے جھا کر کہا۔ ”اگر آپ چپ چاپ کھیلے تو کھیلے۔ ورنہ میں تو جاتا

ہوں۔ مجھے باتوں میں لگا کر سارے مہرے اڑا لیے۔“

رمیش نے دب کر کہا۔ ”اچھا صاحب اب بولو تو زبان پکڑ لیجیے۔ یہ لیجیے شہ۔ تو تم کل عرضی پیش کر دو۔ مگر جس دن جگہ ملے گی، میرے ساتھ رات بھر کھیلنا پڑے گا۔“

”آپ تو دو ہی باتوں میں رونے لگتے ہیں۔“

”اجی وہ دن گئے، جب آپ مجھے مات دیا کرتے تھے۔ ادھر میں نے ایک منتر جگایا ہے۔ کیا مجال کوئی مات دے سکے۔ پھر شہ۔“

”جی تو شاہتا ہے کہ دوسری مات دے کر جاؤں، مگر دیر ہو گئی۔“

”دیر کیا ہو گئی؟ ابھی تو کل نو بجے ہیں۔ کھیل لو۔ دل کا ارمان نکل جائے۔ یہ اور مات۔“

”اچھا کل ہی ری، کل لکڑ کر پانچ ماتیں نہ دی ہوں تو کہیے گا۔“

”اجی جاؤ بھی۔ تم مجھے کیا مات دو گے۔ ہمت ہو تو ابھی ہی۔“

”اچھا آئیے! آپ بھی کیا کہیں گے۔ مگر پانچ بازیوں سے کم نہ کھیلوں گا۔“

”پانچ نہیں تم دس کھیلو جی۔ رات تو اپنی ہے تو چلو پھر کھانا کھالیں۔ تب اطمینان سے بیٹھیں۔ تمہارے گھر کھائے دیتا ہوں کہ آج یہیں سوئیں گے، انتظار نہ کریں۔“

دونوں نے کھانا کھایا اور شطرنج پر بیٹھے۔ پہلی بازی میں گیارہ بج گئے۔ ریش کی جیت رہی۔ دوسری بازی بھی انہیں کے ہاتھ رہی۔ تیسری بازی ختم ہوئی تو دو بج گئے تھے۔ رمانے آنکھیں مل کر کہا۔ ”اب مجھے تو نیند آ رہی ہے۔“

رمیش نے کہا۔ ”تو منہ دھو ڈالو۔ برف رکھی ہوئی ہے، پانچ بازیاں کھیلے بغیر نہیں سونے دوں گا۔“

رمیش بابو کو یقین ہو رہا تھا کہ آج میرا میرا قبل اوج پر ہے۔ نہیں تو رما کو متواتر تین مائیں دینا آسان نہ تھا، مگر جب چوتھی بار گئے تو یقین جاتا رہا۔ اندیشہ ہوا کہ کہیں متواتر ہارتا جاؤں۔ بولے اب تو سونا چاہیے۔

”کیوں پانچ بازیاں پوری نہ کیجیے گا؟“

”کیا فائدہ کل دفتر بھی تو جاتا ہے۔“

رمانے زیادہ اصرار نہ کیا۔ دونوں آدمی سو گئے۔

رما یوں بھی اٹھ بکے سے پہلے نہ اٹھتا تھا۔ پھر آض تو تین بجے سویا تھا۔

آج تو اسے دس بجے تک سونے کا حق تھا، مگر ریش بابو حسب معمولی پانچ بجے اٹھے، نہایا، سندھیا کو گھومنے گئے اور آٹھ بجے لوٹ آئے۔ رما اس وقت تک سوتا ہی رہا۔ آخر جب ساڑھے نو بج گئے تو انہوں نے اسے جگایا۔

رمانے بگڑ کر کہا۔ ”ناحق جگایا۔ کیسے مزے کی نیند آ رہی تھی۔“

”اجی وہ عرضی دینی ہے تم کو یا نہیں؟“

”آپ دے دیجیے گا۔“

”اور جو کہیں صاحب نے بلایا تو میں ہی چلا جاؤں گا؟“

”اوہ نہ، جو چاہے کیجیے گا، میں تو سوتا ہوں۔“

رما پھر لیٹ گیا۔ ریش نے کھانا کھایا۔ کپڑے پہنے اور دفتر چلنے کو تیار ہوئے۔

اس وقت رما بک بکا کراٹھا اور بولا۔ ”میں بھی چلوں گا۔“

”ارے منہ تو دھولو۔ بھلے آدمی۔“

”آپ تو چلے جا رہے ہیں۔“

”نہیں نہیں پندرہ بیس منٹ تک رک سکتا ہوں۔ تیار ہو جاؤ۔“

رمانے ایک منٹ میں منہ دھویا۔ پانچ منٹ میں کھانا کھایا اور چٹ پٹ رمیش کے ساتھ دفتر چلا۔

راستے میں رمیش نے مسکرا کر کہا۔ ”گھر کیا بہانہ کرو گے۔ کچھ سوچ رکھا ہے۔“

”کہہ دوں گا رمیش بابو نے آنے نہیں دیا۔“

”مجھے گالیاں دلو او گے اور کیا۔“

”مجھے عرضی لے کر صاحب کے پاس تو نہ جانا پڑے گا۔“

”اور کیا تم سمجھتے ہو گھر بیٹھے جگہ مل جائے گی؟ مہینوں دوڑنا پڑے گا۔“

”تو میں ایسی نوکری سے باز آیا۔ مجھے تو عرضی لے کر جاتے شرم آتی ہے۔“

پہلے میں کلرکی کو ذلیل سمجھتا تھا۔ مگر وہی میرے سر پر پڑی۔“

”اجی پہلے سب یوں ہی گھبراتے ہیں۔ جب میں نوکر ہوا تو تمہاری عمر تھی۔“

جس دن میری پیشی ہونے والی تھی۔ میں ایسا گھبرایا ہوا تھا جیسے پھانسی پانے جا رہا ہوں۔“

”آپ کو تو بیس بائیس سال نوکری کرتے ہوئے ہوں گی۔“

”پورے پچیس سال ہو گئے صاحب بیس سال تو بیوی کے انتقال کو ہو گئے۔“

”آپ نے دوسری شادی کیوں نہیں کی تب تو آپ کی عمر پچاس سے زیادہ نہ

ہوگی۔“

رمیش نے حسرتناک تبسم کے ساتھ کہا۔ ”مخلوں کا سکھ بھو گئے کے بعد جھونپڑا کسے اچھا لگتا ہے بھائی۔ محبت سے روح کو دائمی سکون ہو جاتا ہے۔ تم میری حالت سے واقف ہو۔ اب تو بوڑھا ہوا لیکن میں تم سے سچ کہتا ہوں۔ اس فرصت نصیب زندگی میں کبھی میری آنکھوں نے کسی حسینہ کی طرف نگاہ نہیں ڈالی۔ کئی بار شادی کے لیے لوگوں نے گھیرا بھی لیکن کبھی خواہش ہی نہ ہوئی۔ اس محبت کی شیریں یاد گاروں میں میرے لیے مسرت کے سارے سامان موجود ہیں۔“

یوں باتیں کرتے ہوئے دونوں آدمی دفتر پہنچ گئے۔

(10)

رما دفتر سے گھر پہنچا تو چار بج گئے تھے۔ وہ دفتر ہی میں تھا کہ آسمان پر بادل گھر آئے۔ پانی آیا ہی چاہتا تھا پر رما کو گھر پہنچنے کی ایسی جلدی تھی کہ وہاں رک نہ سکا۔ احاطہ کے باہر بھی نکلنے نہ پایا تھا کہ زور کی بارش ہونے لگی۔ اسٹڑھ کا پہلا پانی تھا۔ ایک لمحہ میں وہ لت پت ہو گیا۔ پھر بھی وہ کہیں ٹھہرا نہیں۔ کامیابی کی خوشخبری کی مسرت میں اس ڈونگرے کی کیا پروا کر سکتا تھا۔ اس نے دل میں حساب لگایا تھا کہ کتنی ماہوار بچت ہو جانے سے وہ جالپا کے لیے جلد سے جلد چندن ہار بنوا سکے گا۔ اگر پچاس ساڑھ روپے مہینہ بھی بچ جائیں تو پانچ سال میں جالپا زیوروں سے لد جائے گی۔ گھر پہنچ کر اس نے کپڑے بھی نہ اتارے۔ لت پت جالپا کے کمرے میں پہنچ گیا۔

جالپا نے پوچھا۔ ”یہ بھیگ کہاں گئے اور رات کہاں غائب تھے؟“

رمانا تھ نے کپڑے اتارتے ہوئے کہا۔ ”نوکری کی فکر میں پڑا ہوا تھا۔ اس وقت دفتر سے چلا آتا ہوں۔ مجھے ایک جگہ مل گئی ہے۔“

جالپا نے کھل کر پوچھا۔ ”سچ! کتنے کی جگہ ہے؟“

رما کو صحیح تعداد بتانے میں تامل ہوا۔ تمیس کی نوکری بتلانا کسر شان تھی۔ بولا۔
”ابھی تو چالیس ملیں گے مگر ترقی جلد ہوگی۔ جگہ آمدنی کی ہے۔“

جالپا نے کسی بڑے عہدے کی امید کر رکھی تھی۔ بولی۔ ”چالیس میں کیا ہوگا؟ بھلا ساٹھ ستر تو ہوتے۔“

رما ”مل تو سکتی تھی سو روپیہ کی بھی۔ مگر یہاں رعب ہے اور بالائی آمدنی کی گنجائش بھی کافی ہے۔“

جالپا نے سادگی سے پوچھا۔ ”تو تم رشوت لوگے، غریبوں کا گلا کاٹو گے؟“
رمانے ہنس کر کہا۔ ”نہیں جی! وہ جگہ ایسی نہیں ہے کہ غریبوں کا گلا کاٹنا پڑے
بڑے بڑے مہاجنوں سے سابقہ ہوگا اور وہ خوشی سے دیں گے۔“

جالپا کو اطمینان ہو گیا۔ بولی۔ ”تب ٹھیک ہے غریبوں کا کام یوں ہی کر دینا۔“
”ہاں ایسا تو کروں گا ہی!“

”جا کر اماں جی سے تو کہہ آؤ۔ مجھے تو سب سے بڑی خوشی یہی ہے کہ اب معلوم ہوگا۔ یہاں میں بھی کچھ ہوں۔“

”ہاں جاتا ہوں۔ مگر ان سے تو میں بیس ہی بتاؤں گا۔“

جالپا خوش ہو کر بولی۔ ”اور کیا؟ اور اوپر کی آمدنی کا تو ذکر کرنا فضول ہے۔“

کہ اسے واپس پا کر انہیں سچی خوشی ہوگی۔ دینے والے کا دل دیکھا جاتا ہے، خوشی سے اگر وہ مجھے ایک چملا بھی دیں تو دونوں ہاتھ بڑھا کر لے لوں۔ جب دل پر جبر کر کے دنیا کی اج سے دیا تو کیا دیا۔ میں کسی کی خیرات نہ لوں گی، چاہے وہ اپنی اماں ہی کیوں نہ ہو۔“

جالپا کو ماں کی طرف سے اتنا بدظن دیکھ کر رما اور کچھ نہ کہہ سکا۔ بدگمانی، دلیل اور ثبوت کی پروا انہیں کرتی۔ اس نے ہار اٹھالیا اور بولا۔ ”ذرا لوگوں کو تو دکھا دوں۔ کم سے کم ان سے پوچھ تو لینا چاہیے۔“

جالپا نے بار اس کے ہاتھ سے چھین لیا اور بولی۔ ”میں کسی سے کچھ نہیں پوچھنا چاہتی۔ میری مرضی ہے لوں یا واپس کر دوں۔ کسی سے پوچھنے کی کیا ضرورت ہے؟“

اس نے ہار کو اسی ڈبیا میں رکھ دیا اور اس پر کیڑا پیٹ کر سینے لگی۔ رمانے ایک بار پھر ڈرتے ڈرتے کہا۔ ”ایسی جلدی کیا ہے؟ دس پانچ دن میں لوٹا دینا۔ ان لوگوں کی بھی خاطر ہو جائے گی۔“

جالپا نے بے رخی کے ساتھ کہا۔ ”جب تک میں اسے لوٹا نہ دوں گی، مجھے چین نہ آئے گا۔“

ایک لمحہ میں پارسل تیار ہو گیا اور رما اسے لیکر ایک متھلکا نہ انداز سے نیچے اترا۔ گھڑی میں چار بجے تھے۔

(11)

منشی دینا تھ کو جب رما کے نوکر ہونے کی خبر ملی تو بہت خوش ہوئے۔ شادی

ہوتے ہی وہ اتنی جلدی سنبھل جائے گا، اس کی انہیں امید نہ تھی۔ بولے جگہ تو اچھی ہے۔ ایمان داری سے کام کرو گے تو اچھی جگہ پر پہنچ جاؤ گے۔ میری یہی نصیحت ہے کہ پرانے پیسے کو حرام سمجھنا۔

رما کے جی میں آیا کہ صاف کہہ دے کہ آپ اپنی نصیحت اپنے لیے ہی رکھیں۔ یہ میرے موافق نہیں ہے۔ مگر اتنا بے حیاء تھا۔
 دینا تھا نے پھر پوچھا۔ ”یہ جگہ تو تمہیں روپے کی تھی۔ تمہیں بیس ہی کیوں ملے؟“

رمانا تھا نے بات بنائی۔ نئے آدمی کو پوری تنخواہ کیسے دیتے۔ شاید سال چھ مہینے میں ترقی ہو جائے۔

رمانے دوسرے دن نیا سوٹ بنوایا اور فیشن کی کتنی ہی چیزیں خریدیں۔
 سسرال سے ملے ہوئے روپے کچھ بچ رہے تھے، کچھ دوستوں سے قرض لیے۔ وہ صاحبی ٹھاٹھ بنا کر سارے دفتر پر رعب جما دیتا تھا۔ اچھی آمدنی بھی ہو سکتی ہے، جب اچھا ٹھاٹھ ہو۔ سڑک کے چوکیدار کو کیلے والے ایک پیسہ دے کر ٹال دیتے ہیں، اس کی جگہ سارجنٹ ہو تو کسی کی ہمت بھی نہ پڑے گی کہ اسے ایک پیسہ دکھائے۔ پھٹے حال بھکاری کے لیے ایک چنگلی کافی ہے، لیکن گیر وے ریشم پہنے ہوئے باباجی کو شرماتے شرماتے بھی ایک روپیہ ہی دینا پڑتا ہے۔

تیسرے دن رما کوٹ پتلون پہن کر نکلا۔ تو اس کی شان ہی کچھ اور ہو گئی۔
 چڑاسیوں نے جھک جھک کر سلام کیے۔ ریشم بالو سے مل کر جب وہ اپنے کام کا چارج لینے آیا تو دیکھا ایک برآمدے میں پھٹی ہوئی میلی دری پر ایک میاں

صاحب صندوق پر رجسٹر پھیلانے بیٹھے تھے اور بیوپاری لوگ انہیں چاروں طرف سے گھیرے کھڑے ہیں۔ سامنے ٹھیلے اور گاڑیوں کے بازار لگے ہوئے ہیں۔ سبھی اپنے اپنے کام کی جلدی مچا رہے ہیں۔

سارا کام انتہا درجے کی بے قاعدگی کے ساتھ ہو رہا ہے۔ اس پھٹی ہوئی درمی پر بیٹھنا رما کو اپنی شان کے خلاف معلوم ہوا۔ وہ سیدھا ریش کے پاس جا کر بولا۔ ”کیا آپ مجھے بھی ایسی میلی درمی پر بٹھانا چاہتے ہیں۔ ایک اچھی سی میز اور کئی کرسیاں بھجوا دیجیے۔“ ریش بابو نے مسکرا کر میز اور کرسیاں بھجوا دیں۔ رمانا تھو شان سے کرسی پر بیٹھا۔ بوڑھے منشی جی اس کی رعوت پر دل میں ہنس رہے تھے۔ سمجھ گئے ابھی نیا جوش ہے، نئی امنک ہے۔ چارج دے دیا۔ چارج میں تھا ہی کیا۔ صرف ایک رجسٹر اور آج کی آمدنی کا حساب محصول کے نرخ کا گوشوارہ موجود تھا۔ بوڑھے منشی جی نے اگرچہ خود استعفیٰ دیا تھا، پر اس وقت یہاں سے جاتے ہوئے رنج ہو رہا تھا۔ اس جگہ وہ تیس سال سے برابر چلے آ رہے تھے۔ اسی جگہ کی بدولت انہوں نے دولت اور نام دونوں ہی کمایا۔ اسے چھوڑتے ہوئے کیوں نہ رنج ہوتا۔ چارج دے کر جب وہ رخصت ہونے لگے تو رمانا تھو زینے کے نیچے تک گیا، خان صاحب اس کے اخلاق سے خوش ہو گئے اور بولے، ہر ایک بلٹی پر ایک آنہ بندھا ہوا۔ کھلا ہوا راز ہے۔ لوگ شوق سے دیتے ہیں۔ آپ کو خدا نے توفیق دی ہے، مگر رسم نہ بگاڑیئے۔ ایک بار کوئی رسم ٹوٹ جاتی ہے تو اس کا بندھنا مشکل ہو جاتا ہے۔ ایک ایک آنہ میں آدھا چڑا سیوں کا حق ہے۔ آدھا آپ کا۔ جو بڑے بابو پہلے تھے، وہ پچیس روپے ماہوار لیتے تھے۔ مگر یہ تو بالکل بے لوث

ہیں۔“

رمانے بے دلی کے ساتھ کہا۔ ”مجھے تو یہ گندہ معلوم ہوتا ہے۔ میں صفائی کے ساتھ کام کرنا چاہتا ہوں۔“

بوڑھے میاں نے ہنس کر کہا۔ ”ابھی گندہ معلوم ہوتا ہے، لیکن پھر اسی میں لطف آئے گا۔“

خان صاحب کو رخصت کر کے رمانا اپنی کرسی پر آ بیٹھا اور ایک چپڑاسی سے بولا۔ ”ان لوگوں سے کہو کہ برآمدے کے نیچے چلے جائیں اور ایک ایک کر کے نمبر وار آویں۔ ایک کاغذ پر سب کا نام نمبر وار لکھ لیا کرو۔ جو پہلے آئے اس کا کام پہلا ہونا چاہیے۔ مجھے یہ لپڑ دھوں دھوں پسند نہیں کہ سب سے پیچھے والے شور مچا کر پہلے آ جائیں اور پہلے والے کھڑے منہ تکتے رہیں۔“

کئی بیوپاریوں نے کہا۔ ”ہاں بابو جی، یہ انتظام ہو جائے تو بہت اچھا ہو۔“
یہ حکم رمانا کا رعب جمانے کے لیے کافی تھا۔ روز گاڑیوں کے حلقے میں آج ہی اس باقاعدگی اور ضابطے کی تعریف ہونے لگی ہے۔ کسی بڑے کالج کے پروفیسر کو اتنی شہرت عمر بھر میں نہ ملتی۔

دو چار دن کے تجربے سے رمانا کو سارے داؤ گھات معلوم ہو گئے۔ ایسی ایسی گھماتیں سوچتی گئیں، جو خان صاحب کو خواب میں بھی نہ سوچتی تھیں۔ مال کے وزن، شمار اور تشخیص میں اتنی دھاندلی تھی، جس کی کوئی حد نہیں۔ جب اس دھاندلی سے بیوپاریوں کو سینکڑوں کی بچت ہو جاتی ہے تو رمانا بلی پر ایک ایک آنہ لے کر کیوں قناعت کرے۔ ذرا سختی کا برتاؤ کر کے وہ دولت اور نیک نامی دونوں ہی

حاصل کر سکتا ہے، پھر وہ اس سنہری موقع کو کیوں چھوڑ دے۔

رما کی آمدنی تیزی سے بڑھنے لگی۔ آمدنی کے ساتھ وقار بھی بڑھا کہ سوکھی قلم گھسنے والے دفتر کے بابوؤں کو جب سگریٹ، پان، چائے یا چائے کی خواہش ہوتی تو رما کے پاس چلے آتے۔ بہتی لگا تھی، جس میں بھی ہاتھ دھو سکتے تھے۔ سارے دفتر میں رما کی تعریف ہونے لگی۔ پیسے کو تو وہ کچھ سمجھتا ہی نہیں، کیا دل ہے کہ واہ! اور جیسا دل ہے ویسی زبان بھی ہے۔ معلوم ہوتا ہے رگ رگ میں شرافت بھری ہوئی ہے۔ بابوؤں کا جب یہ حال تھا تو چڑا سیوں اور چوکیداروں کا کیا پوچھنا؟ سب کے سب رما کے بن داموں غلام تھے، ان غریبوں کا وقار بھی بڑھا، جہاں گاڑی بان تک پھنکا رو دیا کرتے تھے، وہاں اب اچھے اچھوں کی گردن پکڑ کر نیچے دھکیل دیتے تھے، رمانا تھ کا سکہ بیٹھ گیا۔

مگر جالپا کی آرزوؤں میں سے ابھی ایک بھی پوری نہ ہوئی۔ ناگ پٹھی کے دن محلے کی کئی لڑکیاں جالپا کے ساتھ کجلی کھیلنے آئیں۔ مگر جالپا اپنے کمرے سے باہر نہیں نکلی۔ بھادوں میں جنم اٹھی کی تقریب آئی۔ پڑوس ہی میں ایک سیٹھ جی رہتے تھے۔ ان کے یہاں بڑے دھوم دھام سے جشن منایا جاتا تھا۔ وہاں سے ساس اور بہو کا بلاوا آیا۔ جاگیشری گئی، جالپا نے جانے سے انکار کر دیا۔ ان تین مہینوں میں اس نے رما سے ایک بار بھی زیوروں کا چرچا نہ کیا۔ اس گوشہ تنہائی میں وہ اس فہرست کو دیکھا کرتی، جو رما ایک دن کہیں سے اٹھا لیا تھا۔ اس میں طرح طرح کے نفیس زیوروں کے نمونے بنے ہوئے تھے، رما کو دیکھتے ہی وہ فہرست چھپا لیتی تھی۔ اپنی گرویدگی کا پردہ ڈھکا رکھنا چاہتی تھی۔

رما آدھی رات کے بعد لوٹا تو دیکھا جالپا کمرے کے دروازے پر کھڑی ہے۔
 ہمدردانہ انداز سے بولا۔ ”تم گئی کیوں نہیں؟ لوگ انتظار کر رہے تھے۔ بڑا اچھا گانا
 ہو رہا تھا۔“

جالپا نے بے اعتنائی سے کہا۔ ”تم تو سن آئے۔ میں نہ گئی تو کیا ہوا۔ وہاں
 جاتی تو کس کے منہ میں کالک لگتی؟“

رما شرمندہ ہو کر بولا۔ ”کالک لگنے کی کوئی بات نہ تھی۔ سبھی جانتے ہیں کہ
 چوری ہو گئی ہے اور اس زمانے میں دو چار ہزار روپے کی چیزیں بنوالینا منہ کا نوالہ
 نہیں ہے۔“

چوری کا لفظ زبان پر آتے ہی رما کا کلیجہ دھڑک اٹھا۔ جالپا شوہر کی طرف تیز
 نگاہوں سے دیکھ کر رہ گئی۔ بولنے سے بات بڑھ جانے کا اندیشہ تھا، لیکن رما کو اس
 کی نگاہ سے ایسا مترشح ہوا گویا اسے چوری کا راز معلوم ہے اور محض حجاب کے
 باعث اسے زبان پر نہیں آتی۔ انہیں اس خواب کی بھی یاد آئی، جو جالپا نے اس
 رات کو دیکھا تھا۔ وہ نگاہ تیر کی طرح اس کے دل میں چھپنے لگی۔ اسے پھر خیال آیا،
 شاید مجھے دھوکا ہوا۔ اس کی نگاہ میں غصہ کے سوا اور کچھ نہیں ہے، مگر یہ چپ کیوں
 ہے؟ بولتی کیوں نہیں؟ اس کی خاموشی غضب تھی۔ اپنا شبہ رفع کرنے اور جالپا کے
 دل کی تھاہ لینے کے لیے گویا اس نے ڈبکی ماری۔ یہ کون جانتا تھا کہ اس کے گھر
 میں قدم رکھتے ہی یہ مصیبت تمہاری پیشوائی کرے گی۔

جالپا آنکھوں میں آنسو بھر کر بولی۔ ”تو میں تم سے زیوروں کا تقاضا نہیں
 کرتی۔ تقدیر کے نوشتے کو انسان نال سستا، تو رونا ہی کس بات کا تھا۔ جن عورتوں کو

زیور میسر نہیں ہوتے، کیا ان کے دن نہیں کٹتے؟“

اس جواب نے رما کا شبہ تو رفع کر دیا تھا، مگر اس میں جو مالہ درد چھپا ہوا تھا، اس سے چھپا نہ رہا۔ ان تین مہینوں میں بہت احتیاط کرنے پر بھی وہ سو روپیہ سے زیادہ جمع نہ کر سکا تھا۔ بابوؤں کی خاطر اور تو اضع میں اسے بہت بل کھانا پڑتا تھا، مگر بغیر کھلائے پلائے کام بھی تو نہ چل سکتا تھا۔ سبھی اس کے دشمن ہو جاتے اور اسے اکھاڑنے کی گھاتیں سوچنے لگتے۔ مفت کی دولت تنہا ہضم نہیں ہوتی۔ یہ وہ خوب جانتا تھا۔ ہاں وہ خود ایک پیسہ بھی فضول خرچ نہ کرتا۔ ہوشیار بیوپاری کی طرح وہ کچھ خرچ کرتا تھا، وہ صرف کمانے کے لیے۔ اسے تسلی دے کر بولا۔

”ایشور نے چاہا تو ایک آدھ چیز بن ہی جائے گی۔“

جالپا نے صابرانہ انداز سے کہا۔ ”میں ان عورتوں میں سے نہیں ہوں، جو زیوروں پر جان دیتی ہوں۔ اسی طرح کسی کے گھر آتے جاتے شرم آتی ہی ہے۔“

جالپا کے ایک ایک لفظ سے حسرت اور مایوسی ٹپک رہی تھی۔ اس کی روحانی خلش کا باعث کون تھا۔ جالپا نے اگر لحاظ کے مارے زیوروں کا ذکر نہ کیا تو رما اس کے آنسو پونچھنے کی اس دلجوئی کرنے کے لیے کیا خاموشی کے بجائے کوئی تدبیر نہ کی تھی۔ محلے میں روزی ایک نہ ایک قریب آتی رہتی ہے، روزی پاس پڑوس کی عورتیں ملنے آتی ہیں۔ چپاری جالپا کب تک اس طرح اپنے دل پر جبر کرتی رہے گی، ہنسنے بولنے کو کس کا جی نہیں چاہتا۔ کون قیدیوں کی طرح اکیلے پڑا رہنا پسند کرتا ہے۔

اس نے سوچا کہ کسی تدبیر سے زیورادہ صار نہیں لیے جاسکتے۔ کئی بڑے بڑے صرافوں سے اس کا دوستانہ ہو گیا تھا، لیکن مشکل یہی تھی کہ ان سے کہے کون ممکن ہے کہ وہ انکاری کر دیں یا کوئی وعدے پر روپے نہ ادا ہوئے تو شرمندہ ہونا پڑے گا۔ ابھی کچھ دن اور صبر کرنا چاہیے۔

دفعتاً اسے خیال آیا دیکھوں اس معاملے میں جالپا کی کیا رائے ہے۔ اگر جالپا کو خواہش ہو تو وہ کسی صراف سے سلسلہ جنبانی کرے گا اور ذلت اور شرمندگی کو خوشی سے برداشت کرے گا۔ بولا۔ ”تم سے ایک صلاح کرنا چاہتا ہوں۔“ جالپا کو نیند آ رہی تھی۔ آنکھیں بند کیے ہوئے بولی۔ ”اب سونے دو بھی سویرے اٹھنا ہے۔“

رمانے پوچھا۔ ”اگر تمہاری رائے ہو تو کسی صراف سے وعدے پر چیزیں بخواؤں۔ اس میں تو کوئی ہرج نہیں ہے۔“

جالپا کی آنکھیں کھل گئیں۔ کتنا بے رحمانہ سوال تھا۔ کسی مہمان سے پوچھنا کہ کہیے تو آپ کے لیے کھانا اؤ۔ اس کا تو یہی مطلب ہے کہ ہم مہمان کو کھانا نہیں چاہتے۔ رما کو لازم تھا کہ چیزیں لا کر جالپا کے سامنے رکھ دیتا۔ اس کے بار بار پوچھنے پر ہی اسے یہی کہنا چاہیے تھا کہ نقد لایا ہوں۔ تب وہ البتہ خوش ہوتی۔ اس معاملے میں اس کی صلاح لینا اس کے زخم پر نمک چھڑکنا تھا۔ جالپا نے رما کی طرف ناہمدردانہ نگاہوں سے دیکھ کر کہا۔ ”میں تو زیوروں کے لیے اتنی بے قرار نہیں ہوں۔“

رمانے کہا۔ ”نہیں یہ بات نہیں۔ آخر اس میں کیا ہرج ہے کہ کسی صراف سے

سودا کر لیا جائے۔ روپے رفتہ رفتہ چکا دیئے جائیں گے۔“

جالپا نے بغیر کسی توقف کے جواب دیا۔ ”نہیں میرے لیے قرض لینے کی ضرورت نہیں۔ میں بیسوا نہیں ہوں کہ تمہیں نوچ کھسوٹ کر اپنا راستہ لوں۔ مجھے تمہارے ساتھ جینا اور مرنا ہے۔ اگر مجھے ساری عمر زیوروں کے بغیر رہنا پڑے، تو بھی میں قرض لینے کو نہ کہوں گی۔ عورتوں کو گھنوں کی اتنی ہوس نہیں ہوتی، گھر کے آدمیوں کو مصیبت میں ڈال کر زیور پہننے والیاں دوسری ہوں گی، لیکن تم نے تو پہلے کہا تھا جگہ بڑی آمدنی کی ہے، مجھے تو کوئی خاص بچت دکھائی نہیں دیتی۔“

رمانے صفائی دی۔ ”بچت تو ضرور ہوتی اور اچھی ہوتی، لیکن جب اہلکاروں کے مارے بچنے بھی پائے۔ سب کے سب شیطان کی طرح سر پر سوار رہتے ہیں۔“

”تو ابھی کون سی جلدی ہے۔ بنتے رہیں گے آہستہ آہستہ!“

”خیر تمہاری صلاح ہے تو ابھی خاموش رہتا ہوں۔ میں سے پہلے نکلن بنواؤں گا۔“

”تمہارے پاس ابھی اتنے روپے کہاں ہوں گے۔“

”اس کی فکر میں کر لوں گا، تمہیں کیا نکلن پسند ہے؟“

جالپا اپنے مصنوعی استغنا کو نہ نبھاسکی۔ الماری میں سے زیوروں کی فہرست نکال کر رما کو دکھانے لگی۔ اس وقت وہ اتنی سرگرم تھی گویا سونا آ کر رکھا ہوا ہے۔ سنار بیٹھا ہوا ہے، صرف وضع کا پسند کرنا باقی ہے۔ اس نے فہرست کے دو ڈیزائن پسند کیے اور دونوں نہایت خوشنما، مگر رمان کی قیمت دیکھ کر سکتے میں آ گیا۔ ایک

ایک ہزار کا تھا، دوسرا آٹھ سو کا۔

رمانے ٹال کر کہا۔ ”ایسی چیزیں تو یہاں بن بھی نہ سکیں۔ مگر کل میں ذرا صرافے کی سیر کروں گا۔“

جالپا نے فہرست کو بند کر کے حسرتناک لہجہ میں کہا۔ ”تمہارے پاس نہ جانے کبھی روپے ہوں گے یا نہیں اونہہ، بنیں گے نہیں۔ کون کوئی گھنے کے بغیر مرا جاتا ہے۔“

رمانا تھکوا آج اس ادھیڑ بن میں بڑی دیر تک نیند نہ آئی۔ یہ جڑاؤ نگن اس کی گوری گوری کلائیوں پر کتنے بھلے معلوم ہوں گے۔ یہ دل آویز خواب دیکھتے دیکھتے نہ جانے کب نیند آگئی۔

(12)

دوسرے دن سویرے ہی رمانے رمیش بابو کے گھر کا راستہ لیا۔ ان کے یہاں جنم اشمی کی جھانکی ہوتی تھی۔ انہیں خود تو اس سے کوئی شوق نہ تھا، مگر ان کی بیوی یہ جشن مناتی تھی۔ اس کی یادگار میں وہ اب تک رسم ادا کرتے جاتے تھے۔ رما کو دیکھ کر بولے۔ ”آؤ جی رات کیوں نہیں آئے۔ مگر یہاں غریبوں کے گھر کیوں آتے۔ سیٹھ جی کے یہاں تو خوب بہار ہوگی۔“

رما: ”ایسی سجاوٹ تو نہ تھی۔ ہاں گانے کا انتظام اچھا تھا۔ کئی کتھک اور کئی طوائفیں بھی تھیں۔“

رمیش: ”سیٹھ جی نے تو وعدہ کیا تھا کہ طوائفیں نہ آنے پائیں گی، مگر اس کی پروانہ کی۔ ایک تو طوائفوں کا ناچ یوں ہی برا۔ اس پرٹھا کردوارے میں نہ جانے

ان گدھوں کو کب عقل آئے گی۔“

رما: ”طوائفیں نہ ہوں تو جھانکی کو دیکھنے جائے ہی کون۔ سبھی تو آپ کی طرح زائد نہیں ہیں۔“

رمیش: ”خیر فرصت ہو تو آؤ ایک آدھ بازی ہو جائے؟“

رما: ”اور آیا کس لیے ہوں۔ مگر آج آپ کو میرے ساتھ صرافے تک چلنا پڑے گا۔“

رمیش: ”چلنے کو چلا چلوں گا۔ مگر اس معاملے میں میں بالکل کورا ہوں۔ نہ کوئی چیز بنوائی، نہ خریدی۔ تمہیں کچھ لینا ہے؟“

رما: ”لینا دینا کیا ہے، ذرا بھاؤ تاؤ دیکھنا ہے؟“

رمیش: ”معلوم ہوتا ہے گھر میں پھنکار پڑی ہے؟“

رما: ”وہ تو زیوروں کا نام تک نہیں لیتی۔ لیکن اپنا فرض تو کچھ ہے؟“

رمیش: ”شاید کچھ روپے جمع کر لیے۔“

رما: ”روپے کس کے پاس ہیں، وعدے پر لوں گا۔“

رمیش: ”بھائی اس خبط میں نہ پڑو۔ جب تک روپے ہاتھ میں نہ ہوں۔ بازار کی طرف جاؤ ہی مت۔ زیوروں سے تو بڈھے نئی بیبیوں کا دل خوش کرتے ہیں۔ جوانوں کے لیے بہت سے لٹکے ہیں۔“

رما: ”میں دو تین مہینے میں سب روپے ادا کر دوں گا۔ اگر اس کا یقین نہ ہوتا تو میں ذکر ہی نہ کرتا۔“

رمیش: ”تو دو تین مہینے اور کیوں صبر نہیں کر جاتے۔ یہ میں جانتا ہوں کہ تمہاری

آمدنی اچھی ہے، لیکن آئندہ کے بھروسے پر اور جو کام چاہے کرو، قرض کبھی مت لو۔ زیوروں کا قرض اس غریب ملک میں نہ جانے کیسے پھیل گیا۔ جنہیں روٹیوں کا بھی ٹھکانا نہیں۔ وہ بھی زیوروں کے پیچھے جان دیتے ہیں۔ ہر سال اربوں روپے سونا چاندی خریدنے میں صرف ہو جاتے ہیں۔ دنیا کے اور کسی ملک میں زیوروں کا اتنا رواج نہیں۔ ترقی یافتہ ملکوں میں دولت تجارت میں صرف ہوتی ہے، جس سے لوگوں کی پرورش ہوتی ہے اور دولت میں اضافہ ہوتا ہے۔ یہاں دولت آرائش میں خرچ ہوتی ہے۔ بس یہی سمجھ لو کہ جس ملک میں جتنی ہی زیادہ جہالت پیدا ہوتی ہے، اتنا ہی زیوروں کا رواج ہوتا ہے۔ یہاں تو خیر ناک کان چھدا کر ہی رہ جاتے ہیں، مگر بعض ایسے ملک بھی ہیں، جہاں ہونٹ چھدوائے جاتے ہیں اور اس میں زیور پہنتے ہیں۔“

رما: ”وہ کون سا ملک ہے۔“

ریش: ”اس وقت تو ٹھیک یا نہیں آتا شاید افریقہ ہوا۔ تمہیں یہ سن کر تعجب ہوتا ہے، لیکن دوسرے ملک والوں کے لیے ناک کان چھیدنا کچھ کم تعجب کی بات نہ ہوگی۔ برامرض ہے اور وہ دولت، جو کھانے پینے میں صرف ہونی چاہیے، بال بچوں کا پیٹ کاٹ کر زیوروں کی نذر کر دی جاتی ہے۔ بچوں کو دودھ نہ ملے نہ سہی، گھی کی بوتل ان کی ناک میں نہ پہنچے نہ سہی۔ میوؤں اور پھلوں کے درشن انہیں نہ ہوں تو کوئی مضائقہ نہیں۔ مگر بیوی گھنے ضرور پہنے گی اور میاں گھنے ضرور بنوائیں گے۔“

رما: ”میں تو سمجھتا ہوں ایسا کوئی بھی ملک نہیں، جہاں عورتیں زیور نہ پہنتی

ہوں۔“

رمیش بابو اس بحث میں شطرنج بھول گئے۔ چھٹی کا دن تھا ہی، دو چار ملنے والے اور آ گئے، رما چپکے سے کھسک آیا۔ اس بحث میں ایک بات ایسی تھی، جو اس کے دل میں بیٹھ گئی۔ اب وہ قرض سے گھنے نہ لے گا۔ صرافے تک گیا ضرور مگر کسی دکان پر جانے کی ہمت نہ پڑی۔

وہ گھر پہنچا تو نو بج گئے تھے۔ دیا ناتھ نے اس کو دیکھا تو پوچھا۔ ”آج سویرے کہاں چلے گئے تھے؟“

رما: ”ذرا بڑے بابو سے ملنے گیا تھا۔“

دیا ناتھ: ”گھنے آدھ گھنے کے لیے کتب خانے کیوں نہیں چلے جایا کرتے۔ ابھی تمہارے پڑھنے لکھنے کی عمر ہے۔ امتحان نہ سہی اپنی لیاقت تو بڑھا سکتے ہو۔ ایک سیدھا سا خط لکھنا پڑ جاتا ہے تو بغلیں جھانکنے لگتے ہو۔ اصلی تعلیم مدرسہ چھوڑنے کے بعد ہی شروع ہوتی ہے اور وہی زندگی میں ہمارے کام آتی ہے۔ میں نے تمہارے بارے میں کچھ ایسی باتیں سنی ہیں، جن سے مجھے رنج ہوا اور تمہیں وہ سمجھا دینا اپنا فرض سمجھتا ہوں۔ میں ہرگز نہیں چاہتا کہ میرے گھر میں حرام کی ایک کوڑی بھی آئے۔“

رما نے مصنوعی غصہ دکھا کر کہا۔ ”آپ سے کس نے یہ بات کہی۔ میں اس کی موچھیں اکھاڑ لوں گا۔“

دیا ناتھ: ”کسی نے بھی کہی ہو۔ اس سے تمہیں کوئی مطلب نہیں، لیکن بات سچ ہے یا جھوٹ۔ میں اتنا ہی پوچھنا چاہتا ہوں۔“

”باکل جھوٹ۔“

”باکل جھوٹ؟“

”جی ہاں باکل جھوٹ۔“

”تم دستوری نہیں لیتے؟“

”دستوری رشوت نہیں ہے۔ سبھی لیتے ہیں اور اعلانیہ لیتے ہیں۔ لوگ بغیر

مانگے دیتے ہیں۔ میں کسی سے مانگئے نہیں جاتا۔“

”سبھی اعلانیہ لیتے ہیں اور لوگ بغیر مانگے دیتے ہیں۔ اس سے تو یہ ثابت

نہیں ہوتا کہ رشوت اچھی چیز ہے۔“

”دستوری بند کرو دینا میرے قابو کی بات نہیں۔ میں خود نہ لوں، مگر چڑ اسی اور

محرر کا ہاتھ نہیں پکڑ سکتا۔ آٹھ آٹھ نو نو روپے پانے والے نوکرا گرنہ لیں تو ان کا

کام ہی نہیں چل سکتا۔“

دیا ناتھ: ”میں نے تمہیں سمجھا دیا۔ ماننے نہ ماننے کا تمہیں اختیار ہے۔“

یہ کہتے ہوئے دیا ناتھ دفتر چلے گئے۔ رما کے جی میں، آیا صاف کہہ دے۔

آپ نے بے لوث بن کر زندگی میں کیا کر لیا کہ مجھے تعلیم دے رہے ہیں۔ ہمیشہ

پیسے پیسے کو محتاج رہے۔ لڑکوں کو پڑھاتک نہیں سکے۔ یہ دیا ننداری اس وقت اچھی

معلوم ہوتی ہے جبکہ نیت بھی صاف رہتی اور زندگی بھی آرام سے گزرتی۔

رما گھر میں گیا تو ماں نے پوچھا۔ ”تمہارے بابو جی کس بات پر بگڑ رہے

تھے؟“

رما: ”مجھے تعلیم دے رہے تھے کہ دستوری مت لیا کرو۔“

جاگیشری: ”تم نے کہا نہیں۔ آپ نے بڑی ایمانداری کی تو کون سے جھنڈے گاڑ دیئے، ساری زندگی پیٹ پالتے رہے۔“

رما: ”کہنا تو چاہتا تھا، مگر چڑ جاتے۔ آپ کو لینے کا شعور تو ہے نہیں، جب دیکھا کہ یہاں وال نہیں گلتی تو بھگت بن گئے۔ بیوپاریوں سے روپے نکالنے کے لیے قتل چاہیے، جہاں کسی نے بھگت پن کیا اور میں سمجھ گیا کہ بدھو ہے لینے کی تمیز نہیں۔ کیا کرے۔ بچا رہ کسی طرح آنسو تو پونچھتے۔“

جاگیشری: ”بس بس یہی بات ہے بیٹا جسے لینا آئے گا، وہ ضرور دے گا۔ انہیں تو بس گھر میں قانون بگھارنا آتا ہے۔“

رما دفتر جاتے وقت اوپر کپڑے پہننے گیا تو جالپا نے اسے تین لفافے ڈاک میں چھوڑنے کے لیے دیئے۔ اس وقت اس نے تینوں لفافے جیب میں ڈال لیے، لیکن راستے میں انہیں کھول کر چٹھیاں پڑھنے لگا۔ خط کیا تھے؟ مصیبت اور درد کی داستان تھی، جو اس نے اپنی ہیلیوں کو سنائی تھی۔

رما نے تینوں چٹھیاں جیب میں رکھ لیں۔ ڈاکخانے کے سامنے سے گزر گیا، پر اس نے انہیں چھوڑا نہیں۔ جالپا ابھی تک یہی سمجھتی ہے کہ میں اسے دھوکا دے رہا ہوں۔ اسے کیسے یقین دلاؤں۔ اگر اپنا بس ہوتا تو اسی وقت زیوروں کے نوکرے بھر بھر کر جالپا کے سامنے رکھ دیتا۔ یا اسے کسی بڑے صراف کی دکان پر لے جا کر کہتا۔ تمہیں جو جو چیزیں لینی ہوں لے لو۔ رما کو آج اس درد کا صحیح اندازہ ہوا، جو جالپا کے دل کو بے چین کر رہا تھا۔ ایسی حالت میں رما کو وعدے پر زیور لانے میں تامل کرنے کی مطلق گنجائش نہ تھی۔

دفتر پہنچا تو برآمدے میں مال تو اُجاڑا تھا۔ میز پر روپے پیسے رکھے جا رہے تھے اور رما فکر میں ڈوبا بیٹھا تھا۔ کس سے صلاح لے، اسے آج اپنے اوپر غصہ آ رہا تھا کہ اس نے شادی ہی کیوں کی۔

جب وہ گھر کی حالت سے واقف تھا تو اس نے شادی سے انکار کیوں نہ کر دیا۔ آج اس کا جی مطلق کام میں نہ لگا۔ معین وقت سے پہلے اٹھ کر گھر چلا گیا۔ جالپا نے اسے دیکھتے ہی پوچھا۔ ”میری چٹھیاں چھوڑ تو نہیں دیں؟“
 رما نے بہانہ کیا۔ ”مطلق یاد نہ آئی۔ جیب میں پڑی رہ گئیں۔“
 جالپا: ”یہ بہت اچھا ہوا۔ او مجھے دے دو۔ اب نہ بھیجوں گی۔“
 رما: ”کیوں؟ کل بھیج دوں گا۔“

جالپا: ”نہیں، اب مجھے بھیجنا ہی نہیں ہے۔ میں کچھ ایسی باتیں لکھ گئی تھی، جو نازیبا تھیں۔ اگر تم نے خط چھوڑ دیئے ہوتے تو مجھے بڑا رنج ہوتا۔ میں نے ان میں تمہاری شکایت کی تھی۔“
 یہ کہہ کر وہ مسکرائی۔

رما: ”شوہر بدنیت ہے، وغا باز ہے، حیلہ ساز ہے۔ اس کی اگر تم نے شکایت کی تو کیا بے جا کیا؟“
 جالپا نے گھبرا کر پوچھا۔ ”تم نے خط پڑھ لیے تھے کیا؟ تب تو تم مجھ سے ناراض ہو گے۔“

رقت سے جالپا کی آواز رک گئی۔ اس کا سر جھک گیا اور جھکی ہوئی آنکھوں سے آنسوؤں کی بوندیں آنچل پر گرنے لگیں۔ ایک لمحہ میں اس نے دل سنبھال کر

کہا۔ ”مجھ سے بہت بڑی خطا ہوئی ہے، جو سزا چاہے دو۔ پر ہم سے ناراض مت ہو۔ الٹور جانتے ہیں تمہارے جانے کے بعد مجھے کتنا افسوس ہوا۔ میری قلم سے نہ جانے کیسے وہ باتیں نکل گئیں۔“

جالپا جانتی تھی کہ رمانا تھ کو زیوروں کی فکر مجھ سے ذرہ بھر بھی کم نہیں ہے، لیکن ہمدردوں سے اپنی داستان غم کہتے وقت ہم اکثر مبالغہ کر جایا کرتے ہیں، جو باتیں پردے کی سمجھی جاتی ہیں، ان کا ذکر کر دینے سے قربت اور یگانگت کا اظہار ہوتا ہے۔ دوستوں کی ہمدردی حاصل کرنے کا یہ عام طریقہ ہے۔

رمانا جالپا کے آنسو پونچھتا ہوا بولا۔ ”میں تم سے ناخوش نہیں ہوں۔ ناخوش ہونے کی تو کوئی بات ہی نہیں ہے۔ امید کی تاخیری مایوسی ہے، کیا میں اتنا نہیں جانتا۔ اگر تم نے مجھے منع نہ کر دیا ہوتا تو اب تک میں نے کسی نہ کسی طرح دو ایک چیزیں بنوا دی ہوتیں۔ مجھ سے غلطی یہ ہوئی کہ میں نے تم سے صلاح لی۔ اس وقت مجھے یہ خیال نہ رہا کہ ایسی حالتوں میں آدمی خواہش رکھنے پر بھی نہیں نہیں کرنے پر مجبور ہے۔ اب میں وہ غلطی نہ کروں گا۔“

جالپا نے متفکرانہ انداز سے پوچھا۔ ”تو کیا قرض لاؤ گے؟“

رمانا: ”کیا ہرج ہے؟ جب سو نہیں دینا ہے تو جیسے نقد ویسے ادھار قرض سے دنیا کا کام چلتا ہے۔ کون قرض نہیں لیتا۔ یوں روپے ملتے بھی ہیں، تو اللہ تلخ خرچ ہو جاتے ہیں۔ قرض سر پر سوار ہو گا تو اس کی فکر ہاتھ کو روکے رہے گی۔“

جالپا: ”میں تمہیں فکر میں ڈالنا نہیں چاہتی۔ اب میں بھول کر بھی زیوروں کا نام نہ لوں گی۔“

رما: ”نام تو تم نے کبھی نہیں لیا، لیکن تمہارے نام نہ لینے سے میرا فرض تو پورا نہیں ہو جاتا۔ تم قرض سے ناحق ڈرتی ہو۔ روپے جمع ہو جانے کے انتظار میں بیٹھا رہوں گا تو شاید کبھی بھی جمع نہ ہوں گے۔“

جالپا: ”مگر پہلے کوئی چھوٹی سی چیز لانا۔“

رما: ”ہاں، ہاں ایسا تو کروں گا ہی۔“

رما بازار چلا تو خوب اندھیرا ہو چلا تھا۔ دن رہتے جاتا تو یہ خوف تھا کہ اس پر دوستوں کی نگاہ پڑ جاتی۔ منشی دیا ناتھ ہی دیکھ لیتے۔ وہ اس معاملے کو پوشیدہ ہی رکھنا چاہتا تھا۔

(13)

صرافے میں گنگو کی دکان مشہور تھی۔ گنگو تھا تو برہمن، مگر تھا پکا بنیا۔ اس کی دکان پر ہمیشہ گاہکوں کی بھیڑ لگی رہتی تھی۔ اس کا تھنڈس گاہکوں میں یقین پیدا کرتا تھا۔ دوسری دکانوں پر لوگوں کو ٹھکے جانے کا خوف ہوتا تھا۔ اس دکان پر دغا بازی کا اندیشہ نہ تھا۔ گنگو نے رما کو دیکھتے ہی مسکرا کر کہا۔ ”آئیے بابو صاحب اوپر آئیے۔ منیم جی آپ کے واسطے پان منگواؤں۔ کیا حکم ہے بابو جی؟ آپ تو کبھی آتے ہی نہیں۔ غریبوں پر بھی کبھی کبھی کرم کیا کیجیے۔“

گنگو کے اخلاق نے رما کی ہمت کھول دی۔ اگر اس نے اصرار نہ کیا ہوتا تو شاید رما کبھی دکان پر جا ہی نہ سکتا۔ دکان پر جا کر بولا۔ ”یہاں ہم جیسے مزدوروں کا کہاں گزر رہے مہاراج، گرہ میں کچھ ہو تو؟“

گنگو نے ان کے بیٹھنے کے لیے ایک کرسی منگوائی اور بولا۔ ”یہ آپ کیا

فرماتے ہیں۔ بابو صاحب آپ کی دکان ہے، جو چیز چاہیے لے جائیے۔ دام آگے پیچھے ملتے رہیں گے۔ ہم لوگ آدمی کو پہچانتے ہیں، ایسی بات نہیں ہے۔ دکھاؤں کوئی جڑاؤ چیز؟ کوئی کنگن؟ کوئی ہار، ابھی حال ہی میں دلی سے مال آیا ہے!“

”کوئی ہلکے داموں والا ہار دکھائیے!“

”یہی کوئی سات آٹھ سو کا؟“

”اجی نہیں، کوئی چار سو تک حد ہے۔“

کنگو نے زیوروں کا صندوقچہ منگا کر کہا۔ ”میں آپ کو دونوں دکھائے دیتا ہوں، جو پسند آئے رکھ لیجیے گا۔ ہمارے یہاں کسی طرح کا دگل پھسل نہیں ہے۔ بابو صاحب اس کی آپ ذرا بھی فکر نہ کریں۔ پانچ برس کا لڑکا ہو یا سو برس کا بوڑھا، سب کے ساتھ ایک بات رکھتے ہیں۔ مالک کو بھی ایک دن منہ دکھانا ہے۔“

کنگو نے ہار نکال کر دکھانے شروع کیے۔ رما کی آنکھیں کھل گئیں۔ طبیعت لوٹ پوٹ ہو گئی۔ کیا صفائی تھی۔ رنگینیوں کی خوبصورت سجاوٹ۔ کتنی آب و تاب، آنکھیں جھپکی جاتی تھیں۔ رما نے سوچ رکھا تھا، سو روپیہ ادھار نہ رکھوں گا، لیکن چار سو والا ہار آنکھوں میں کچھ نہ چمکا تھا اور جیب میں تھے کل تین سو روپے۔ سوچا یہ ہار لے گیا اور جالبانے پسند نہ کیا تو فائدہ ہی کیا۔ ایسی چیز لے جانی چاہیے کہ وہ دیکھتے ہی پھڑک اٹھے۔ یہ جڑاؤ ہار اس کی گردن میں کتنا خوشنما معلوم ہوگا۔ وہ ہار ایک ہزار مرصع آنکھوں سے گویا رما کے دل کو کھینچنے لگا۔ وہ ایک

سکوت کے عالم میں اس کی طرف دیکھتا رہا، مگر منہ سے ایک لفظ بھی نہ نکلتا تھا۔ کہیں گنگو نے تین سو روپے ادھار ماننے سے انکار کر دیا تو اسے کتنا شرمندہ ہونا پڑے گا۔ گنگو بشرے سے اس کے دل کی بات تاڑ کر بولا۔ ”آپ کے اائق تو بابو جی یہی چیز ہے، اندھیرے گھر میں رکھ دیجئے تو اجالا ہو جائے۔“

رمانے شرماتے ہوئے کہا۔ ”پسند تو مجھے بھی یہی ہے، لیکن میرے پاس کل تین سو روپے ہیں۔ یہ سمجھ لیجئے۔۔۔۔۔!“

گنگو نے خلوص کے ساتھ کہا۔ ”بابو جی روپے کا ذکر ہی نہ کیجئے۔ حکم ہو تو دس ہزار کا مال ساتھ بھیج دوں۔ مرضی ہو تو ایک آدھ چیز اور دکھاؤں۔ ایک شیش پھول بن کر آیا ہے۔ بس یہی معلوم ہوتا ہے کہ گلاب کا پھول کھلا ہوا ہے۔ دیکھ کر جی خوش ہو جائے گا اور دام بھی کچھ ایسا بھاری نہیں ہے۔ آپ کو ایک ڈھائی سو میں مل جائے گا۔“

رمانے مسکرا کر کہا۔ ”مہاراج بہت باتیں بنا کر اٹے چھرے سے نہ موٹد لیجئے گا۔ اس معاملے میں میں بالکل اتاری ہوں۔“

گنگو: ”ایسا نہ کہو بابو جی! آپ چیز لے جائیے۔ بازار میں دکھا لیجئے۔ اگر کوئی ڈھائی سو سے کوڑی کم میں دے تو میں مفت میں دے دوں گا۔“

شیش پھول آیا، سچ مچ گلاب کا پھول تھا، جس پر ہیرے کی کنیاں اوس کی بوندوں کی طرح چمک رہی تھیں۔ رما کی ٹکٹکی بندھ گئی۔

گنگو: ”ڈھائی سو تو کاریگر کی صفائی کا انعام ہے بابو جی، یہ وہ چیز ہے؟“

رما: ”ہاں ہے تو بہت خوبصورت، مگر ایسا نہ ہو کل ہی دام کا تقاضا کرنے لگو۔“

میں خودی جہاں تک ہو سکے گا، جلد دے دوں گا۔“

گنگو نے دونوں چیزیں خوبصورت محلی کیسوں میں رکھ کر رما کو دے دیں۔ رما کی مسرت کا اس وقت اندازہ نہ تھا، مگر یہ خالص مسرت نہ تھی، اس میں ایک اندیشہ کی آمیزش بھی تھی۔ یہ اس بچے کی خوشی نہ تھی، جس نے ماں سے پیسے مانگ کر مٹھائی لی ہو، بلکہ اس بچے کی خوشی تھی، جس نے پیسے چرا کر لی ہو۔ اسے مٹھائیاں میٹھی تو لگتی ہیں، لیکن دل کا نپتا رہتا ہے کہ کہیں گھر چلنے پر مار نہ پڑنے لگے۔ ساڑھے چھ سو روپے ادا کرنے کی تو اسے فکر زیادہ نہ تھی۔ اگر زمانہ موافق ہو تو چھ مہینے میں بے باق کر سکتا ہے۔ خوف یہی تھا کہ بابو جی سنیں گے تو ضرور ناراض ہوں گے۔ لیکن جوں جوں آگے بڑھتا گیا، جالپا کو ان زیوروں سے آراستہ دیکھنے کے خواہشمند شوہر کا اشتیاق اس خوف پر غالب آتا جاتا تھا۔ گھر پہنچنے کی غلت میں اس نے سڑک چھوڑ دی اور ایک گلی میں گھس گیا۔ گھنا اندھیرا چھایا ہوا تھا۔ بادل تو اسی وقت آگئے تھے، جب وہ گھر سے پلا تھا۔ وہ گلی میں گھسایا تھا کہ پانی کی بوندیں چھروں کی طرح اوپر پڑیں۔ جب تک چھتری کھولے، وہ لت پت ہو چکا تھا۔ اسے دہشت ہوئی۔ اس اندھیرے میں کوئی آکر دونوں چیزیں نہ چھین لے۔ اندھیری گلیوں میں خون تک ہو جاتے ہیں۔ پچھتانے لگا۔ اس طرف ناحق آیا۔ دو چار منٹ دیر ہی میں پہنچتا، تو ایسی کون سی آفت آ جاتی۔ مارے خوف کے کسی طرح گلی کا خاتمہ ہوا اور سڑک ملی۔ الٹیں نظر آئی۔ روشنی کتنی اعتقاد انگیز چیز ہے۔ اس کا آج اسے عملی تجربہ ہوا۔

وہ گھر پہنچا تو دیا ناتھ حقہ پی رہے تھے۔ ان کی آنکھ بچا کروہ اندر جانا ہی چاہتا

تھا کہ انہوں نے اسے ٹوکا۔ ”اس وقت کہاں گئے تھے؟“

رمانے انہیں کچھ جواب نہ دیا۔ کہیں وہ اخبار سنانے لگیں تو گھنٹوں کی خبریں لیں۔ سیدھا اندر جا پہنچا۔ جالپا دروازے پر کھڑی اس کی راہ دیکھ رہی تھی۔ فوراً اس کے ہاتھ سے چھتری لے لی اور بولی۔ ”تم تو بالکل ہی بھیگ گئے۔ کہیں ٹھہر کیوں نہ گئے؟“

رما: ”پانی کا کیا ٹھکانہ، رات بھر برستار ہے۔“

یہ کہتا ہوا وہ اوپر چلا گیا۔ اس نے سمجھا تھا، جالپا بھی پیچھے پیچھے آتی ہوگی۔ پر وہ نیچے بیٹھی اپنے دیوروں سے باتیں کر رہی تھی۔ گویا اسے زیوروں کی یاد ہی نہیں ہے۔ جیسے وہ بالکل بھول گئی ہے کہ رما صرافے سے آیا ہے۔

رمانے کپڑے بدلے اور دل میں جھنجھلاتا ہوا نیچے آیا۔ اسی وقت دیا نا تھ کھانا کھانے آ گئے۔ سب لوگ کھانا کھانے بیٹھ گئے۔ جالپا نے ضبط تو کیا، پر اس اضطراب کی حالت میں آج اس سے کچھ کھایا نہ گیا۔ جب وہ اوپر پہنچی تو رما چارپائی پر بیٹھا ہوا تھا۔ اسے دیکھتے ہی مذاق کر کے بولا۔ ”آج تو صرافے کا جانا بیکار ہو گیا۔ ہار کہیں تیار ہی نہ تھا۔ بنانے کو کہہ آیا ہوں۔“

جالپا کا اشتیاق سے چمکتا ہوا چہرہ ماند پڑ گیا۔ بولی۔ ”وہ تو میں پہلے ہی جانتی تھی۔ بنتے بنتے پانچ چھ مہینے تو لگ ہی جائیں گے؟“

رما: ”نہیں جی بہت جلد بنا دے گا، تم کھا رہا ہوں۔“

جالپا: ”او نہ، جب چاہے دے۔“

جالپا منہ پھیر کر لیٹنے جا رہی تھی کہ رمانے زور سے قہقہہ مارا۔ جالپا چونک

پڑی۔ سمجھ گئی رمانے شرارت کی تھی۔ مسکراتی ہوئی بولی۔ ”تم بھی بڑے نٹ کھٹ ہو، کیا اے؟“

رما: ”کیسا چکمہ دیا؟“

جالپا: ”یہ تو مردوں کی عادت ہی ہے، تم نے نئی بات کیا کی؟“

جالپا دونوں زیوروں کو دیکھ کر باغ باغ ہو گئی۔ اس کے دل میں مسرت کی موجیں سی اٹھنے لگیں۔ وہ اپنے جذبات کو چھپانا چاہتی تھی کہ رما اسے اوجھٹی نہ سمجھنے لگے، مگر ایک ایک عضو کھلا جاتا تھا۔ مسکراتی ہوئی آنکھیں، دکتے ہوئے رخسار اور کھلے ہوئے ہونٹ افشائے راز کیے دیتے تھے۔ اس نے بارگے میں پہنا۔ شیش پھول سجایا اور خوشی سے متوالی ہو کر بولی۔ ”تمہیں دعا دیتی ہوں، ایشور تمہاری ساری آرزوئیں پوری کرے۔“

آج جالپا کی وہ تمنا پوری ہوئی، جو بچپن ہی سے اس کے تخیل کا ایک زریں خواب، اس کی امیدوں کا مرکز بنے ہوئے تھے۔ آج اس کی وہ سادھ پوری ہوئی۔ اگر ماکئی یہاں ہوتی تو وہ سب سے پہلے یہ ہار اسے دکھاتی اور کہتی تمہارا ہار تمہیں مبارک ہو۔

رما پر گھڑوں نشہ چڑھا تھا۔ آج اسے پہلی بار زندگی کا مزا حاصل ہوا۔

جالپا نے پوچھا۔ ”جا کر اماں کو دکھا آؤں؟“

رمانے جو انکسار دکھا کر کہا۔ ”اماں کو کیا دکھانے جاؤ گی، ایسی کون سی بڑی چیزیں ہیں؟“

جالپا: ”اب تم سے سال بھر تک اور کسی چیز کے لیے نہ کہوں گی۔ یہ روپے ادا

کر دوں گی۔ میرے دل کا بوجھ ہلکا ہو گا۔“

رمانے پر تر دو انداز سے کہا۔ ”روپوں کی کیا فکر؟ ہیں ہی کتنے؟“

جالپا: ”ذرا ان کو دکھا آؤں، دیکھوں تو کیا کہتی ہیں؟“

رما: ”مگر یہ کہنا ادھار لائے ہیں۔“

جالپا اسی طرح دوڑی ہوئی نیچے گئی۔ گویا اسے وہاں کوئی خزانہ مل جائے گا۔

آدھی رات گزر چکی تھی۔ رما خوشی کی نیند سو رہا تھا۔ جالپا نے چھت پر آ کر ایک بار آسمان کی طرف دیکھا۔ شفاف چاندنی چھٹکی ہوئی تھی۔ وہ کاسک کی چاندنی، جس میں نغمے کا سکون ہے اور شعر کی روحانیت۔ اس نے کمرے میں اپنی صندوقچی کھولی اور اس میں سے وہ کانچ کا چندن ہار نکالا، جسے پہن کر وہ ایک دن پھولی نہ مانی تھی۔ مگر اب اس نئے ہار کے سامنے اس کی چمک اس طرح ماند پڑ گئی تھی، جیسے اس شفاف چاندنی کے سامنے تاروں کی روشنی۔ اس نے اس نقلی ہار کو توڑ ڈالا اور اس کے دانوں کو نیچے گلی میں پھینک دیا۔ اس طرح جیسے پوجا ختم ہونے کے بعد کوئی بھگت مٹی کی مورتیوں کو پانی میں فنا کر دیتا ہے۔

(14)

اس دن سے جالپا کی زندگی میں ایک نیا پہلو رونما ہوا۔ رمانہ نے جاتا تو اسے اپنی ڈھوتی چنی ہوئی ملتی۔ طاق پر تیل اور صابن بھی رکھا ہوا پاتا۔ جب وہ دفتر جانے لگتا تو جالپا اس کے کپڑے لاکر سامنے رکھ دیتی۔ پہلے پان مانگنے پر ملتے تھے، اب زبردستی کھلائے جاتے تھے۔ جالپا اس کا رخ دیکھا کرتی۔ اسے کچھ کہنے کی ضرورت نہ تھی۔ یہاں تک کہ جب وہ کھانے بیٹھتا تو وہ پکھا کرتی۔ پہلے وہ

بڑے جبر سے کھانا پکانے جایا کرتی تھی اور اس پر بھی بیگاری مالتی تھی۔ اب وہ بڑی خوشی سے رسوئی میں جاتی۔ چیزیں وہی پکائی جاتی تھیں، مگر ان میں کچھ زیادہ مٹھاس آگئی تھی۔ رما کو ان الفت آمیز دلجوئیوں کے سامنے وہ زیور بہت ہی حقیر معلوم ہوتے تھے۔

ادھر جس دن رما نے گنگو کی دکان سے زیور خریدے، اسی دن سے دوسرے صرافوں کو بھی اس کی قدر دانی کی خبر ملی۔ رما جب ادھر سے نکلتا تو دونوں طرف کے دکاندار اٹھ اٹھ کر سلام کرتے۔ آئیے بابو جی، پان تو کھاتے جائیے، دو ایک چیزیں ہماری دکان سے بھی تو دیکھئے۔ رما کا خرم و احتیاط اس کی ساکھ کو اور بڑھا دیتا۔ یہاں تک کہ ایک دن ایک دال رما کے گھر آ پہنچا اور اس کے نہیں نہیں کرنے پر بھی صندوقچہ کھول کر اس کے سامنے رکھ ہی دیا۔

رما نے اس سے پیچھا چھڑانے کے لیے کہا۔ ”بھائی اس وقت مجھے کچھ نہیں لینا ہے، کیوں اپنا اور میرا وقت برباد کرو گے؟“

دال نے بڑی خوشامد سے کہا۔ ”بابو جی! دیکھ تو لیجیے، پسند آئے تو لیجیے گا، دیکھ لینے میں کوئی ہرج نہیں ہے؟ آخر رئیسوں کے پاس نہ جائیں تو کس کے پاس جائیں۔ اوروں نے آپ سے گہری رتیں ماریں۔ ہمارے بھاگ میں بدابوگا تو ہمیں بھی آپ سے چار پیسے مل جائیں گے۔ بہو جی اور مائی جی کو دکھا لیجیے۔ میرا دل گواہی دیتا ہے کہ آپ کے ہاتھوں بہنی ہوگی۔“

رما: ”عورتوں کی پسند کی نہ کہو۔ چیزیں اچھی ہوں گی ہی، پسند آتے کیا دیر لگتی ہے۔ لیکن بھائی اس وقت ہاتھ خالی ہے۔“

دال ہنس کر بولا۔ ”بابو جی! بس ایسی بات کہہ دیتے ہیں کہ وہ آپ کا حکم ہو جائے تو ہزار پانچ سو آپ کے اوپر بچھاؤ کر کریں۔ ہم لوگ آپ کا مزاج دیکھتے ہیں بابو جی، بھگوان نے چاہا تو آج میں سودا کر کے اٹھوں گا۔ دال نے صندوقچی سے دو چیزیں نکالیں۔ ایک تو نئے فیشن کا جڑاؤنگن تھا اور دوسرا کانوں کا رنگ۔ دونوں ہی چیزیں بے مثل تھیں۔ ایسی آب تھی، گویا چراغ جل رہا ہو۔ دس بج چکے تھے۔ منشی دیا ناتھ دفتر جا چکے تھے۔ رما خود کھانا کھانے جا رہا تھا لیکن ان دونوں چیزوں کو دیکھ کر اس پر خود فراموشی کی حالت طاری ہو گئی۔ دونوں کیس لیے ہوئے گھر میں آیا، اس کے ہاتھ میں کیس دیکھتے ہی دونوں عورتیں ٹوٹ پڑیں اور ان چیزوں کو نکال نکال کر دیکھنے لگیں۔ ان کی چمک دمک نے انہیں فریفتہ کر لیا کہ ان میں عیب و حسن کا امتیاز ہی نہ رہا۔

جاگیشری: ”آج کل کی چیزوں کے سامنے تو پرانی چیزیں کچھ جیتی ہی نہیں۔“
 جالپا: ”نہ جانے وہ عورتیں کیسے ان چیزوں کو پہنتی تھیں؟“
 رما: ”پسند کیوں نہیں ہیں، اماں جی تم لے لو۔“

جاگیشری نے اپنے درد دل کو چھپانے کے لیے سر جھکا لیا۔ جس کی ساری عمر خانگی تفکرات میں کٹ گئی، وہ کیا آج خواب میں بھی ان زیوروں کے پہننے کی امید کر سکتی تھی۔ آہ، اس دکھیا کی زندگی کی کوئی مراد تو پوری نہ ہوئی۔ شوہر کی آمدنی کبھی اتنی نہ ہوئی کہ بال بچوں کی پرورش کے بعد کچھ پس انداز ہوتا۔ جب سے گھر کی مالکن ہوئی تب ہی سے گویا اس کی ریاضت شروع ہوئی اور ساری آرزوئیں ایک ایک کر کے خاک میں مل گئیں۔ اس نے ان زیوروں کی طرف

سے آنکھیں ہٹالیں۔ ان میں اتنی کشش تھی کہ وہ ان کی طرف تکتے ہوئے ڈرتی تھی کہ کہیں اس کی بے نیازی کا پردہ نہ کھل جائے۔ بولی۔ ”میں لے کر کیا کروں گی بیٹی؟ میرے پہننے اور اوڑھنے کے دن تو نکل گئے۔ کون لایا ہے بیٹا؟ کیا دام مانگتا ہے؟“

رما: ”ایک صراف دکھانے لایا ہے، ابھی میں نے دام و ام نہیں پوچھے۔ مگر دام اونچے ہوں گے۔ لینا تو تھا نہیں، پوچھ کر کیا کرتا؟“

جالپا: ”لینا نہیں تو یہاں لائے کیوں؟“

جالپا نے یہ الفاظ کچھ ایسے تحکم آمیز لہجے میں کہے کہ رما کھسیا گیا۔ ان میں کچھ ایسی تحریک، کچھ ایسی ملامت اور کچھ ایسا اشتیاق تھا کہ وہ ان چیزوں کو واپس نہ لے جا سکا۔ بولا:

”تو لے آؤ؟“

جالپا: ”اماں لینے ہی کو نہیں کہتیں تو لے کر کیا کرو گے؟ کیا مفت میں دے رہا ہے؟“

رما: ”سمجھ لو مفت ہی ملتے ہیں۔“

جالپا: ”سنتی ہو اماں ان کی باتیں، آپ جا کر لوٹا آئیے۔ جب ہاتھ میں روپے آجائیں گے تو بہت گہنے ملیں گے۔“

جالپا شیری نے پرہوس انداز میں کہا۔ ”روپے ابھی تو نہیں مانگتا؟“

جالپا: ”ادھار بھی دے گا تو سو تو لگا ہی لے گا۔“

رما: ”تو لوٹا دوں؟ ایک بات چٹ چٹ طے کر ڈالو۔ لینا ہو لے لو، نہ لینا ہو تو

لوٹا دو۔ پس وپیش میں نہ پڑو۔“

جالپا کو یہ بے لاگ انداز گفتگو اس وقت بہت ناگوار معلوم ہوا۔ انکار کرنا اس کا کام تھا۔ رما کو تو لینے کے لیے اصرار کرنا چاہیے تھا۔ اسے ایسا معلوم ہوا کہ رما کے دل میں ذرا بھی احساس، ذرا بھی درد نہیں ہے۔ جاگیر شری کی طرف ہوسناک نگاہوں سے دیکھ کر بولی:

”لوٹا دو..... رات دن کے تقاضے کون لے گا؟“

وہ کیسوں کو بند کرنے ہی والی تھی کہ جاگیر شری نے ننگن اٹھا کر پہن لیا۔ گویا چھن بھر پہن لینے ہی سے اس کی ہوس پوری ہو جائے گی۔ پھر دل میں اس اوچھے پن پر شرمندہ ہو کر وہ اسے اتارنا ہی چاہتی تھی کہ رمانے کہا۔ ”اب تم نے پہن لیا ہے، اماں تو پہنے رہو۔ میں اسے تمہاری نذر کرتا ہوں۔“

جاگیر شری کی آنکھیں پر نم ہو گئیں۔ جو آرزو آج تک نہ پوری ہوئی، بیٹے کی سعادت مندی کی بدولت پوری ہوئی تھی، لیکن کیا وہ اپنے عزیز بیٹے پر قرض کا اتنا بوجھ رکھ دے گی۔ ابھی اس غریب کی حیثیت ہی کیا ہے۔ نہ جانے روپے جلد ہاتھ آئیں یا دیر میں۔ قیمت بھی تو نہیں معلوم، اگر دام اونچے ہوئے تو دے گا کہاں سے؟ اسے کتنے تقاضے پہن پڑیں گے اور کتنا شرمندہ ہونا پڑے گا۔ پست ہمت ہو کر بولی۔ ”نہیں بیٹا! میں نے یونہی پہن لیا، لے جاؤ، لوٹا دو۔“

اماں کا اداس چہرہ دیکھ کر رما کا دل دہل اٹھا۔ کیا قرض کے خوف سے وہ اپنی بے نفس اماں کی اتنی خدمت بھی نہ کر سکے، اماں کی جانب اس کا کچھ فرض بھی تو ہے۔ ہوا:

”روپے بہت مل جائیں گے اماں ہم اس کی فکر مت کرو۔“
جاگیشری نے بہو کی طرف دیکھا۔ گویا کہہ رہی تھی کہ لڑکا مجھ پر کتنا ظلم کر رہا ہے۔

جالپا بے غرضیہ انداز سے بیٹھی ہوئی تھی۔ شاید اسے خوف ہو رہا تھا کہ رمایہ کنگن نہ لے لیں۔ اس کے بشرے سے جاگیشری کو معلوم ہو گیا۔ اسے میرا کنگن پہننا ناگوار گزرا۔ اس نے فوراً کنگن اتار ڈالا اور جالپا کی طرف بڑھا کر بولی۔
”میں اپنی طرف سے تمہیں دیتی ہوں۔ بہو مجھے جو کچھ پہننا اور ہنا تھا، پہن اور ہ

چکی۔ اب تم ذرا پہنو۔ دیکھو۔“
جالپا کو اس میں مطلق شبہ نہ تھا کہ اماں کے پاس روپے موجود ہیں۔ وہ سمجھی
شاید آج دیوی پہنچ گئی ہیں۔ ایک لمحہ پہلے اس نے سمجھا تھا کہ روپے رما کو دینے
پڑیں گے۔ اس لیے خواہش رہنے پر بھی وہ اسے واپس کر دینا چاہتی تھی۔ جب
اماں دام دینے کو تیار تھیں، تو انکار کرنے کی کیا ضرورت۔ اوپرے دل سے بولی:
”روپے نہ ہوں تو رہنے دیجیے۔ ابھی کون جلدی ہے؟“

رمانے چڑ کر کہا۔ ”تو تم یہ کنگن لے رہی ہو؟“

جالپا: ”اماں نہیں مانتیں تو ہم کیا کریں؟“

رما: ”تو ان رنگوں کو بھی کیوں نہیں رکھ لیتی؟“

جالپا: ”جا کر دام تو پوچھ آؤ۔“

رما: ”تم ان چیزوں کو لے جاؤ۔“

رمانے باہر آ کر دال سے دام پوچھے تو سنالے میں آ گیا۔ کنگن سات سو کے

تھے اور رنگ ڈیڑھ سو کے۔ اس کا اندازہ تھا کہ کنگن زیادہ سے زیادہ تین سو کے ہوں گے اور رنگ چالیس پچاس کے۔ پچھتایا کہ ان چیزوں کے دام پہلے ہی کیوں نہ پوچھ لیے۔ نہیں تو اندر جانے کی نوبت ہی کیوں آتی۔ مگر کچھ بھی ہو۔ واپس تو کرنا ہی پڑے گا۔ اتنا بڑا بوجھ وہ سر پر نہیں لے سکتا۔ دالال سے بولا۔

”بڑے مہنگے ہیں، بھائی میرا اندازہ تو تین چار سو کے اندر ہی تھا۔“

دالال کا نام چرن واس تھا۔ بولا۔ ”دام میں ایک کوڑی کا فرق پڑ جائے سرکار! تو منہ نہ دکھاؤں۔ امانہ دھنی رام کی کوٹھی کا تو مال ہے۔ آپ چل کر پوچھ لیں۔ چھدام روپے کی دلالی البتہ میری ہے۔ آپ کی مرضی ہے دیجیے یا نہ دیجیے۔“

رما: ”تو بھی ان داموں کی چیزیں تو اس وقت ہم نہیں لے سکتے۔“

چرن واس: ”ایسی بات نہ کہیے بابو جی۔ آپ کے لیے اتنے روپے کون بڑی بات ہے۔ آپ سے بڑھ کر دوسرا کون شوقین ہو گا۔ یہ سب رئیسوں ہی کی پسند کی چیزیں ہیں۔ گنواران کی قدر کیا جانے؟“

رما: ”ساڑھے آٹھ سو بہت ہوتے ہیں بھائی!“

چرن واس: ”روپوں کا منہ نہ دیکھئے بابو جی، جب بہو جی پہن کر بیٹھیں گی تو ایک نگاہ میں سارے روپے وصول ہو جائیں گے۔“

رما کو یقین تھا کہ جالپا زیوروں کی یہ قیمت سن کر آپ ہی بدک جائے گی۔ دالال سے اور زیادہ بات نہ کی۔ اندر جا کر زور سے ہنسا اور بولا۔ ”آپ نے اس کنگن کا کیا دام سمجھا تھا اماں؟“

جاگیشری کوئی جواب دے کر بے وقوف نہ بننا چاہتی تھی۔ بولی۔ ”ان جڑاؤ

چیزوں میں ناپ تول کا تو کوئی حساب ہوتا نہیں۔ جتنے میں طے ہو جائے، وہی ٹھیک ہے۔“

رما: ”اچھا تم بتاؤ جالپا؟“

جالپا: ”چھ سو سے کم نہیں ہے۔“

رما نے قیمت کا خوف کھا کر ان چیزوں کو واپس کر دینا چاہا تھا، مگر اس میں اسے کامیابی نہ ہوئی۔ چھ اور سات میں تھوڑی ہی فرق تھا اور ممکن ہے چرن واس چھ سو ہی میں راضی ہو جائے۔ کچھ جھینپ کر بولا:

”کچے گنیں نہیں ہیں؟“

جالپا: ”کچھ بھی ہو، چھ سو سے زیادہ کا نہیں ہے۔“

”اور رنگ؟“

”زیادہ سے زیادہ سو روپے۔“

”یہاں بھی چوکیں، ڈیڑھ سو مانگتا ہے۔“

”جنو ہے کوئی۔ ہمیں ان داموں لینا ہی نہیں۔“

رما کی چال اٹھی پڑی۔ جالپا کو ان چیزوں کی قیمت کے بارے میں بہت غلط فہمی ہوئی تھی، لیکن سات سو ہی کوئی چھوٹی رقم ہے۔ آخر جالپا اس کی مالی حالت سے تو واقف تھی۔ پھر بھی سات سو روپے کی چیزوں کے لیے منہ کھولے بیٹھی تھی۔ رما کو کیا معلوم تھا کہ رما کچھ اور سی سمجھ کر ننگن پر لہرائی تھی۔ اب تو گلا چھوٹنے کی ایک ہی تدبیر تھی اور وہ یہ کہ دالال چھ سو پر راضی نہ ہو۔ بولا۔ ”وہ ساڑھے آٹھ سو سے کوڑی کم نہ لے گا۔“

جالپا: ”تو لوٹا دو، نہیں چلو۔ میں پوچھتی ہوں۔“
 رما کی روح فنا ہو گئی۔ دالال راضی ہو گیا تو پھر اس کے بنائے کچھ نہ بنے گا۔
 جالپا دالال میں آ کر بولی۔ ”ذرا یہاں آنا جی۔ اوصراف! لوٹنے آئے ہو یا
 مال بیچنے آئے ہو۔ سات سو روپے نکلن کے مانتے ہو؟“
 چرن داس: ”سات سو تو اس کی کار گیری کے دام ہیں ہجور۔“
 جالپا: اچھا جو اس پر سات سو نچاؤ کرے، اس کے پاس لے جاؤ۔ یہاں تو
 دونوں چیزوں کے سات سو ملیں گے۔“
 چرن داس: ”بہو جی! آپ تو اندھیر کرتی ہو۔ کہاں ساڑھے آٹھ سو اور کہاں
 سات سو!“

جالپا: ”تمہاری خوشی، اپنی چیز لے جاؤ۔“
 چرن داس نے خوشامد کرتے ہوئے کہا۔ ”اتنے بڑے دربار میں آ کر چیز لوٹا
 لے جاؤ۔ آپ یونہی پہنیں۔ دس پانچ کی بات ہوتی تو آپ کی زبان نہ پھیرتا۔
 آپ سے جھوٹ نہیں کہتا۔ ان چیزوں پر پیسہ روپیہ نفع ہے۔ اسی ایک پیسے میں
 دکان کا بھاڑا۔ دستوری دالالی سب سمجھے۔ ایک بات ایسی سمجھ کر کہہ دیجیے کہ ہمیں
 بھی چار پیسے مل جائیں سویرے سویرے لوٹنا نہ پڑے۔“

جالپا نے بے اعتنائی سے کہا۔ ”کہہ دیئے وہی سات سو۔“
 چرن داس نے ایسا منہ بنایا گویا اس کی رقم ڈوبی جا رہی ہو۔ اور بولا۔ ”بہو جی!
 ہے تو گھانا ہی مگر آپ کی بات نہیں مانتے بنتی۔ روپے کب ملیں گے؟“
 جالپا نے گھر میں جاتے ہوئے کہا۔ ”جلدی ہی مل جائیں گے۔“

جالپا اندر آ کر بولی۔ ”آ خر دیا کہ نہیں، ڈیڑھ سو صاف اڑائے جاتا تھا۔ مجھے افسوس ہو رہا ہے کہ کچھ اور کم کیوں نہ کہا۔“

رما کچھ نہ بولا۔ اس کی چالیں کچھ انہی پڑیں کہ چارونا چاراس کی گردن پر بوجھ لد ہی گیا۔ جالپا تو خوشی کی امنگ میں دونوں چیزیں لیے اوپر چلی گئی، مگر رما سر جھکائے خاموش کھڑا تھا۔ جالپا نے اس کی حالت جان کر بھی ان چیزوں سے کیوں انکار نہ کر دیا۔ کیوں زور دے کر نہیں کہا کہ میں نہ لوں گی انہیں، واپس کر دو۔ اسے اس کا رنج تھا۔ آخر اس نے اپنے دل کو سمجھایا۔ یہ اپنی ہی حماقتوں کا کنارہ ہے۔ یہ میری ہی غلطی ہے۔ مجھے دال کو دروازے ہی سے دھتکار دینا چاہیے تھا۔

کھانا کھا کر جب رما اوپر کپڑے پہننے گیا تو جالپا آئینے کے سامنے کھڑی کانوں میں رنگ پہن رہی تھی۔ اسے دیکھ کر بولی۔ ”آج کسی اچھے کا منہ دیکھ کر اٹھی تھی۔ دو چیزیں مفت ہاتھ آ گئیں۔“

رما نے تعجب سے پوچھا۔ ”مفت کیوں؟ روپے نہ دینے پڑیں گے؟“

جالپا: ”روپے تو ماں جی دیں گی۔“

رما: ”کیا کچھ کہتی تھیں؟“

جالپا: ”انہوں نے میری نذر کیے ہیں تو روپے کون دے گا؟“

رما نے اس کے بھولے پن پر مسکرا کر کہا۔ ”یہ سمجھ کر تم نے یہ چیزیں لے لیں۔“

اماں کو دینا ہوتا تو اسی وقت دے دیتیں، جب چوری ہوئی تھی۔“

جالپا پریشانی میں پڑ گئی۔ بولی۔ ”تو مجھے کیا معلوم تھا۔ اب بھی تو لوٹا سکتے ہو۔“

کہہ دینا جس کے لیے یہ چیزیں لی تھیں، اسے پسند نہیں آئیں۔“
یہ کہہ کر اس نے فوراً کانوں سے رنگ نکال لیے۔ نگلن بھی اتار ڈالے اور
دونوں چیزیں کیسوں میں رکھ کر اس کی طرف اس طرح بڑھائے، جیسے کوئی بلی
چوہے سے کھیل رہی ہو۔ کیا بلی چوہے کو اپنی گرفت سے باہر ہونے دیتی ہے۔ وہ
اسے چھوڑ کر بھی نہیں چھوڑتی۔ جالپا کا ہاتھ پھیلا ہوا تھا، لیکن چہرے پر ہوائیاں اڑ
رہی تھیں۔ کیوں وہ رما کی طرف دیکھ کر زمین کی طرف دیکھ رہی تھی۔ کسی مصیبت
سے سبکدوش ہو جانے پر جو دلی مسرت ہونی چاہیے، وہ کہاں تھی؟ اس کی حالت
ٹھیک اسی ماں کی سی تھی، جو اپنے بیٹے کو پر دیں جانے کی اجازت دے رہی ہو۔
وہی مجبوری وہی کشمکش اس کے چہرے پر جھلک رہی تھی۔

رما اتنا بے درد نہ تھا کہ وہ چیزیں اس کے ہاتھ سے لے لیتا۔ اسے تقاضے
سہنا، شرمندہ ہونا، منہ چھپائے پھرنا اور فکر کی آگ میں گھلنا سب کچھ منظور تھا، مگر
جالپا کو مایوس نہ کر سکتا تھا۔

اس نے مسکرا کر کہا۔ ”رہنے دو، اب لے لیا ہے تو کیا لوٹائیں؟ اماں بھی
ہنسیں گی۔“

جالپا نے مصنوعی مآل اندیشی سے کہا۔ ”اپنی چادر دیکھ کر پاؤں پھیلا نا
چاہیے۔ ایک نئی مصیبت مول لینے کی کیا ضرورت ہے؟“
رمانے گویا پانی میں ڈوبتے ہوئے کہا۔ ”ایٹھو رمالک ہے۔“ اور فوراً نیچے چلا
گیا۔

ہم ماضی شرم و لحاظ میں پڑ کر اپنی زندگی کے سکون اور عافیت کا کیسے خون کر

دیتے ہیں۔ اگر جالپا حسن کے اس جھوٹے میں اپنے مستقبل کو رکھ سکتی۔ اگر رہا جھوٹے لحاظ کے آگے سر نہ جھکا دیتا۔ دونوں کے دلوں میں سچی ہمدردی ہوتی تو وہ گمراہ ہو کر تباہی کی طرف کیوں گامزن ہوتے۔

گیارہ بج گئے تھے۔ دفتر کے لیے دیر ہو رہی تھی۔ مگر رہا اس طرح جا رہا تھا جیسے اپنے کسی عزیز کو دفن کر کے لوٹ رہا ہو۔

(15)

جالپا اب وہ خلوت پسند نام زمین نہ تھی، جو دن بھر منہ لپیٹے اور اس پر ہی رہتی تھی۔ اسے اب گھر میں بیٹھنا اچھا نہ لگتا تھا۔ اب تک وہ مجبور تھی۔ کہیں آ جا نہ سکتی تھی۔ اب خدا کے فضل سے اس کے پاس بھی گھنے ہو گئے تھے۔ پھر وہ گوشہ تنہائی میں کیوں پر ہی رہتی۔ زیور لباس کوئی مٹھائی نہیں ہے، جس کی لذت تنہائی میں حاصل کی جاسکے۔ محلے یا برادری میں کہیں سے بلاوا آتا تو وہ ساتھ ضرور جاتی۔ کچھ دنوں کے بعد ساس کی ضرورت بھی نہ رہی۔ وہ اکیلی ہی آنے جانے لگی۔ اس کی شکل و صورت، زیور، لباس اور آداب و اخلاق نے جموڑے ہی دنوں میں اسے محلے کی عورتوں میں اعزاز کے رتبے پر پہنچا دیا۔ اس کے بغیر محفل سوئی رہتی۔ اس کے گلے میں اتنا لوچ تھا، انداز گفتگو اتنا دل آویز اور ادائیں اتنی دلکش کہ وہ محفل کی رانی معلوم ہوتی تھی۔ روزی کہیں نہ کہیں عورتوں کا جماؤ ہو جاتا۔ گھنٹے دو گھنٹے گا بجا کر یا گپ شپ کر کے عورتیں دل بہا لیا کرتیں۔ پھاگن میں چندرہ دن برابر گانا ہوتا رہا۔ کبھی کسی کے گھر، کبھی کسی کے گھر۔ جالپا نے جیسا حسن پایا تھا، ویسا ہی فیاض دل بھی پایا تھا۔ مہمان نوازیوں کا خرچ بیشتر اس کے ذمے آتا۔ کبھی کبھی

گانے والیاں بلانی جاتیں۔ ان کی خاطر ودا رت کا بار بھی اسی پر تھا۔ کبھی کبھی وہ مستورات کے ساتھ ندی اٹھان کرنے جاتی۔ تاکہ کنگے کا کرایہ اور ناشتہ کا خرچ اسی کے متھے جاتا۔ اسی طرح سوتیلے روزاڑ جاتے تھے۔ راجا جان نثار شوہر تھا۔ جالپا کے قدموں پر اپنی جان تک صدقے کر دیتا۔ روپیہ کی حقیقت کیا تھی، اس کا منہ تاکتا رہتا تھا۔

ایک بار مستورات کو سینما دیکھنے کی دھن سوار ہوئی۔ اس میں انہیں مزا آیا کہ آئے دن سینما کی سیر ہونے لگی۔ راجا کو اب تک سینما کا شوق نہ تھا۔ شوق ہوتا بھی تو کیا کرتا۔ اب ہاتھ میں پیسے آنے لگے۔ اس پر جالپا کا اصرار، پھر بھلا وہ کیوں نہ جاتا۔ سینما ہال میں ایسی کتنی ہی عورتیں نظر آتیں، جو منہ کھولے بے حجاب ہنستی بولتی رہتی تھیں، مگر حجاب کے باعث پردہ نشینوں کے ساتھ ہی بیٹھتی۔ اس کا جی چاہتا تھا کہ راجا بھی اس کے ساتھ بیٹھے۔ آخر وہ ان فیشن اہل عورتوں سے کس بات میں کم ہے۔ روپ رنگ میں کم نہیں۔ سچ دھج میں کم نہیں۔ پھر وہ پردے والیوں کے ساتھ کیوں بیٹھے۔ راجا بہت تعلیم یافتہ ہونے پر بھی دور جدید کے اثر سے آزاد خیال تھا۔ پہلے تو وہ پردے کا ایسا حمایتی تھا کہ ماں کو کبھی انگا اٹھان کرنے لے جاتا تو پندتوں تک سے نہ بولنے دیتا۔ کبھی ماں کی ہنسی مردانے میں سنائی دیتی تو آ کر بگڑتا، تم کو ذرا بھی شرم نہیں اماں۔ باہر لوگ بیٹھے ہوئے ہیں اور تم ہنس رہی ہو۔ ماں شرماتی تھی، مگر عمر کے ساتھ راجا کا وہ حجاب غائب ہوتا جاتا تھا۔ اس پر جالپا کا شگفتہ حسن اسے اور بھی دلیر بنا رہا تھا۔ جالپا بد وضع، بد شکل یا بد تمیز ہوتی تو اسے وہ زبردستی پردے میں بٹھاتا۔ اس کے ساتھ سیر کرنے میں اسے شرم آتی۔ جالپا جیسی

بے مثل حسینہ کے ساتھ سیر کرنے میں لطف کے ساتھ ہی کچھ وقار بھی تھا۔ وہاں کے مذہبی طبقے میں کوئی نازنین اتنی قبول صورت، اتنی خوش آوا، اتنی خوش قامت نہ تھی۔ دیہات کی لڑکی ہونے پر بھی وہ شہریت کے رنگ میں ایسی رنگ گئی تھی گویا شہر میں ہی اس کی پرورش ہوئی ہے۔ چھوڑی کمی انگریزی تعلیم کی تھی، وہ رما پوری کیے دیتا تھا۔

مگر پردے کی بندش ٹوٹے کیسے؟ سینما ہال میں رما کے کتنے ہی دوست، کتنے ہی شناسا بیٹھے نظر آتے تھے۔ وہ اسے جالپا کے ساتھ بیٹھے دیکھ کر کتنا مضحکہ اڑائیں گے۔ کتنے نفرتے کیسے گے۔

آخر ایک دن اس نے سب کے سامنے خم ٹھونک کر کھڑے ہونے کا فیصلہ کر لیا۔ جالپا سے بولا۔ ”آج ہم تم سینما گھر میں ساتھ بیٹھیں گے۔“
جالپا کے دل میں گدگدی ہونے لگی۔ بولی۔ ”سچ؟ نہیں بھائی ساتھ والیاں زندہ نہ چھوڑیں گی۔“

رما: ”اس طرح ڈرنے سے تو کچھ نہ ہوگا۔ یہ کیا مذاق ہے کہ عورتیں منہ چھپائے چن کی آڑ میں بیٹھی رہیں۔“ اس طرح یہ معاملہ بھی طے ہو گیا۔ دو چار دن دونوں کچھ جھینپتے رہے، لیکن پھر ہمت کھل گئی۔ یہاں تک کہ رما اور جالپا شام کے وقت پارک میں ساتھ ساتھ ٹہلتے نظر آنے لگے۔

ایک دن جالپا نے مسکرا کر کہا۔ ”کہیں بابو جی دیکھ لیں تو؟“
”تو کیا؟ کچھ نہیں۔“

”میں تو مارے شرم کے گڑ جاؤں۔“

”ابھی تو مجھے بھی شرم آئے گی۔ مگر وہ خود ادھر نہ آئیں گے۔“

”اور کہیں اماں دیکھ لیں تو؟“

”اماں سے کون ڈرتا ہے۔ دو دیلوں میں سب ٹھیک کر دوں گا۔“

وہ پانچ دن میں اس نئی سوسائٹی میں اپنا رنگ جمالیا۔ اس نے اس دائرے میں کچھ اس طرح قدم رکھا جیسے کوئی بالماں مقرر پہلی بار منبر پر آتا ہے اور نقادان ناہمدرد ہونے پر بھی اس کے مال کے آگے سر جھکا دیتے ہیں۔ جالپا کے حسن میں وہ تمکنت، وہ خودداری تھی، جو عالیٰ نسب کی دلیل ہے۔ پہلے ہی دن ایک خاتون نے جالپا کو چائے کی دعوت دی اور جالپا نے خواہش نہ ہونے پر بھی اسے قبول کر لیا۔

جب دونوں آدمی وہاں سے لوٹے تو رمانے متفکرانہ انداز سے کہا۔ ”تو کل

اس کی چائے پارٹی میں جانا پڑے گا۔“

”تو کیا کرتی! انکار کرتے بھی تو نہ بنتا تھا۔“

”تو سویرے تمہارے لیے ایک اچھی سی ساڑھی! دوں؟“

”میرے پاس تو ساڑھیاں ہیں۔ ذرا دیر کے لئے پچاس ساڑھ روپے خرچ

کرنے سے کیا فائدہ؟“

”تمہارے پاس اچھی ساڑھی کہاں ہے؟ جیس اس کی ساڑھی تھی۔ ویسی ہی

میں بھی! اوں گا۔“

”مجھے صاف کہہ دینا چاہیے تھا کہ میں نہیں آ سکتی۔“

”پھر اس کی دعوت بھی تو کرنی پڑے گی؟“

”یہ تو بڑی مصیبت لگے پڑی۔“

”مصیبت تو کچھ نہیں ہے۔ صرف یہی خیال ہے کہ میرا مکان بے مصرف

ہے۔ میز کرسیاں چائے کاسٹ تو رمیش کے یہاں سے مانگ لاؤں گے، لیکن گھر کے لیے کیا کروں؟“

”کیا یہ ضروری ہے کہ ہم بھی اس کی دعوت کریں؟“

رمانے اس جملے پر کچھ التفات نہ کیا۔ اسے جالپا کے لیے ایک خوبصورت کلائی کی گھڑی اور ایک ساڑھی کی فکر پیدا ہو گئی۔ اس کے پاس ایک کوڑی بھی نہ تھی۔ اس کا خرچ روز بروز بڑھتا جاتا تھا۔ ابھی تک صرف نوں کو ایک پیسہ دینے کی بھی نوبت نہ آئی تھی۔ ایک بار گنگو نے اشارے سے تقاضا بھی کیا تھا، لیکن یہ بھی تو نہیں ہو سکتا کہ جالپا پھٹے حالوں چائے پارٹی میں جائے۔ رات بھر تو اس نے صبر کیا۔ دوسرے دن دونوں چیزیں الا کر ہی دم لیا۔

جالپا نے جھنجھلا کر کہا۔ ”میں نے تمہیں منع کیا تھا۔ ڈیڑھ سو سے کم کی نہ ہوں گی۔“

”ڈیڑھ سو، اتنا فضول خرچ میں نہیں ہوں۔“

”ڈیڑھ سو سے کم کی یہ چیزیں نہیں ہیں؟“

رمانے جالپا کی کلائی پر گھڑی باندھ دی اور فریفتہ ہو کر بولا۔ ”تمہاری کلائی!

یہ کیسی کھل رہی ہے؟ میرے روپے وصول ہو گئے۔“

”سچ بتاؤ، کتنے خرچ ہوئے؟“

”سچ بتا دوں۔ ایک سو پینتیس روپے۔ کچھ تر روپے کی ساڑھی، دس کے

جوتے اور پچاس کی گھڑی۔“

جالپا ملول ہو کر بولی۔ ”وہ ڈیڑھ سو ہی ہوئے مگر یہ سب روپے ادا کیسے ہوں گے۔ اس چڑیل نے ناحق مجھے دعوت دے دی۔ اب میں باہر جانا ہی چھوڑ دوں گی۔“

رما بھی اسی فکر میں غرق تھے، پر اس کا اظہار کر کے جالپا کی مسرت میں کیسے رخنہ ڈالتا۔ بولا۔ ”سب ادا ہو جائے گا۔“

جالپا نے ترش ہو کر کہا۔ ”کہاں سے ادا ہو جائے گا۔ ذرا سنو؟ کوڑی تو بچتی نہیں، ادا کہاں سے ہو جائے گا۔ ان چیزوں کو لوٹا آؤ۔“

رما نے منت آمیز لہجے میں کہا۔ ”ان چیزوں کو رکھ لو۔ پھر تم سے بغیر پوچھے نہ اداؤں گا۔“

شام کو جالپا نے نئی ساڑھی پہنی، گھڑی کلائی پر باندھی اور آئینہ میں اپنی صورت دیکھی تو غرور اور مسرت سے اس کا چہرہ روشن ہو گیا۔ اس نے ان چیزوں کو واپس کرنے کے لیے خواہ سچے دل سے اصرار کیا ہو، پر اس وقت وہ اتنی نفس کشی کے لیے تیار نہ تھی۔ شام کو جالپا اور رما چھاؤنی کی طرف چلے۔ اس خاتون کا بنگلہ ملنے میں دیر نہ ہوئی۔ چھانک پر سائیکس بورڈ تھا ”اندر بھوشن ایڈووکیٹ“ اب معلوم ہوا، وہ ان وکیل صاحب کی بیوی تھی۔ پنڈت جی یہاں کے نامی وکیل تھے۔ رما نے انہیں کئی بار دیکھا تھا، لیکن اتنے بڑے آدمی سے اس کے ذاتی مراسم کیا ہوتے، چھ مہینے پہلے وہ اس کا خیال بھی نہ کر سکتا تھا کہ کبھی وہ ان کے یہاں مدعو ہو گا، مگر جالپا کی بدولت وہ اعزاز بھی اسے حاصل ہو گیا۔ اس وقت وہ شہر کے سب

سے بڑے وکیل کا مہمان تھا۔

رمانے سوچا تھا یہاں بہت سے آدمیوں کی دعوت ہوگی۔ مگر یہاں وکیل صاحب اور ان کی بیوی کے سوا اور کوئی نہ تھا۔ انہیں دیکھتے ہی باہر نکل آئی اور انہیں اندر لے جا کر اپنے شوہر سے ان کا تعارف کرایا۔ پنڈت جی نے آرام کرسی پر لیٹے لیٹے دونوں مہمانوں سے ہاتھ ملایا اور رما سے بولے۔ ”معاف کیجیے گا بابو صاحب میری طبیعت اچھی نہیں ہے، یہاں آپ کس دفتر میں ہیں؟“

رمانے جھینپتے ہوئے کہا۔ ”جی ہاں میونسپل آفس میں ہوں۔ ابھی حال ہی میں آیا ہوں۔ قانون کی طرف جانے کا ارادہ تھا لیکن یہاں نئے وکیلوں کی حالت دیکھ کر ہمت نہ پڑی۔“

رمانے اپنا وقار بڑھانے کے لیے تھوڑا سا جھوٹ بولنا ضروری سمجھا اور اس میں کوئی شک نہیں کہ اس کا اثر خاطر خواہ ہوا۔ اگر وہ صاف کہہ دیتا، میں کچیس روپے کا کلرک ہوں تو شاید وکیل صاحب اس سے ہم کلام ہونے میں اپنی توہین سمجھتے۔ مسکرا کر بولے۔ ”آپ نے بہت اچھا کیا جو ادھر نہیں آئے۔ دو چار سال کے بعد آپ کسی اچھے عہدے پر پہنچ جائیں گے۔ یہاں ممکن ہے تب تک آپ کو کوئی مقدمہ ہی نہ ملتا۔“

جالپا کو ابھی تک شبہ ہو رہا تھا کہ رتن وکیل صاحب کی لڑکی ہے یا بیوی؟ وکیل صاحب کی عمر ساٹھ سے متجاوز تھی۔ پکنی چاند آس پاس کے سفید بالوں کے بیچ میں وائرش کی ہوئی لکڑی کی طرح چمک رہی تھی۔ مونچھیں صاف تھیں، لیکن ماتھے کے شکن اور گالوں کی جھریاں بتا رہی تھیں، مسافر منزل کے قریب پہنچ گیا ہے۔

مریض آرام کرسی پر لیٹے ہوئے وہ ایسے معلوم ہوتے تھے جیسے برسوں کا مریض ہو۔ ہاں رنگ گورا تھا، جو ساٹھ سال کی گرمی اور سردی کھا کر بھی نڈاڑا کا تھا۔ اونچی ناک تھی۔ اونچی پیشانی اور بڑی بڑی آنکھیں، جن میں غرور لبریز تھا۔ اس کے برعکس رتن سانولی، ملیح اور بھرے ہوئے بدن کی عورت تھی۔ نہایت ملنسار اور خنداں پیشانی، جسے غرور چھوتک نہ گیا تھا۔ اس کی شکل میں حسن کی کوئی علامت نہ تھی۔ ناک چمٹی تھی۔ چہرہ گول۔ آنکھیں چھوٹی پھر بھی وہ رانی سی لگتی تھی۔ جالپا اس کے سامنے ایسی معلوم ہوتی تھی جیسے سورج مکھی کے سامنے جوی کا پھول۔

چائے آئی۔ میوے، پھل، مٹھائی، برف کی قلفی سب میزوں پر چن دی گئی۔ رتن اور جالپا ایک میز پر بیٹھیں۔ دوسری میز رما اور وکیل صاحب کی تھی۔ رما اپنی جگہ پر جا بیٹھا، مگر وکیل صاحب ابھی آرام کرسی پر لیٹے ہوئے تھے۔

رمانے مسکرا کر وکیل صاحب سے کہا۔ ”آپ بھی تو آئیے۔“

وکیل صاحب نے لیٹے لیٹے جواب دیا۔ ”آپ شروع کیجیے، میں بھی آ جاتا ہوں۔“

ان لوگوں نے چائے پی، پھل کھائے، مگر وکیل صاحب کے سامنے ہنستے بولتے رما اور جالپا دونوں ہی جھجکتے تھے۔ زندہ دل بوڑھوں کے ساتھ تو صحبت کا لطف اٹھایا جاسکتا تھا، لیکن ایسے روکھے ہر کہ جنہیں بے جان آدمی جواں بھی ہوں تو دوسرے کو افسردہ دل بنا دیتے ہیں۔ وکیل صاحب نے بہت اصرار کرنے پر دو گھونٹ چائے پی۔ دور سے بیٹھے تماشا دیکھتے رہے۔ اس لیے جب رتن نے جالپا سے کہا۔ ”چلو ہم لوگ ذرا باغیچہ کی سیر کر آویں۔“ ان دونوں صاحبوں کو قانون اور

اخلاق کی بحث کرنے دیں، تو گویا جالپا کے گلے کا پھندہ کھل گیا۔ رمانے پنجرے میں بند طائروں کی طرح ان دونوں کو کمرے سے نکلنے دیکھا اور ایک لمبی سانس لی۔ وہ جانتا تھا کہ یہ مصیبت اس کے سر آئے گی تو یہاں آنے کا نام نہ لیتا۔

وکیل صاحب نے منہ سکڑ کر پہلو بدلا، اور بولے۔ ”معلوم نہیں کہ پیٹ میں کیا ہو گیا ہے کہ کوئی چیز ہضم ہی نہیں ہوتی۔ دودھ بھی ہضم نہیں ہوتا۔ چائے کو نہ جانے لوگ اتنے شوق سے پیتے ہیں۔ مجھے تو اس کی صورت سے نفرت ہے۔ پیتے ہی جسم میں انٹھن سی ہونے لگتی ہے۔ اور آنکھوں سے چنگاریاں نکلنے لگتی ہیں۔“

رمانے پوچھا۔ ”آپ نے ہاضمہ کی دوائی نہیں لی؟“

وکیل صاحب نے بے رخانہ انداز سے کہا۔ ”دوائیوں پر مجھے ذرہ بھر بھی اعتبار نہیں۔ ان ویڈیوں اور ڈاکٹروں سے زیادہ کچ فہم آدمی دنیا میں نہ ملیں گے۔ کسی میں بھی تشخیص کا مادہ نہیں۔ کبھی بھی ویڈیوں یا ڈاکٹروں کی تشخیص یکساں نہ ہو گی۔ علامتیں وہی ہیں۔ مگر ایک وید خون کا فساد بتلاتا ہے، دوسرا صفرا کا۔ ایک ڈاکٹر پیچھے پڑے کا آماں بتلاتا ہے تو دوسرا معدے کا سرطان۔ بس قیاس سے دوا کی جاتی ہے اور بے رحمی سے مریضوں کی گردن پر چھری پھیری جاتی ہے۔ ان ڈاکٹروں نے تو اب تک مجھے جہنم میں پہنچا دیا ہوتا۔ پر کسی طرح ان کے پنجے سے نکل کر بھاگا۔ یوگ کے علم کی بڑی تعریف سنتا ہوں، لیکن ایسا مہاتما نہیں ملتا، جس سے کچھ سیکھ سکوں۔“

ادھر تو فن طب پر اعتراضات ہو رہے تھے اور ادھر دونوں حسینوں میں راز و نیاز کی باتیں ہو رہی تھیں۔ رتن نے مسکرا کر کہا

”وکیل صاحب کو دیکھ کر تمہیں بڑا تعجب ہوا ہوگا۔ میں ان کی دوسری بیوی ہوں۔ پہلی بیوی کو مرے پینتیس سال ہو گئے۔ اس وقت ان کی عمر پچیس سال کی تھی۔ لوگوں نے سمجھایا دوسری شادی کر لو۔ لیکن ایک لڑکا موجود تھا۔ شادی کرنے سے انکار کر دیا اور تیس سال تنہا رہے۔ مگر آج پانچ سال ہوئے، بیٹے کا انتقال ہو گیا۔ تب دوسری شادی کی فکر ہوئی۔ میرے ماں باپ نے تھے۔ ماموں نے میری پرورش کی تھی۔ کہہ نہیں سکتی کہ ان سے کچھ لے لیا یا ان کی شرافت پر رتبہ گئے۔ میں تو سمجھتی ہوں کہ الیشور کی یہی مرضی تھی۔ مجھے کسی سے کوئی شکایت نہیں ہے۔ بس اگر کوئی شکایت ہے تو یہی کہ میں روز بروز موٹی ہوتی چلی جاتی ہوں۔ ڈاکٹر کہتے ہیں کہ تمہیں اولاد نہیں ہو سکتی۔ بہن! مجھے تو اولاد کی آرزو نہیں، لیکن وکیل صاحب نے اولاد کے لیے ہی شادی کی تھی۔ میری یہ حالت دیکھ کر انہیں بہت رنج ہوتا ہے۔ میں ہی ان کی ساری شکایتوں کی جڑ ہوں۔ آج الیشور مجھے ایک لڑکا دے دے، ان کے سارے روگ بھاگ جائیں۔ کتنا چاہتی ہوں کہ دہلی ہو جاؤں۔ گرم پانی سے ٹب اٹھان کرتی ہوں۔ روز پیدل گھومنے جاتی ہوں۔ گھی، دودھ بہت کم کھاتی ہوں۔ خوراک بھی کم کر دی ہے۔ جتنی محنت کر سکتی ہوں، کرتی ہوں۔ پھر بھی دن بدن موٹی ہوتی جاتی ہوں۔ سمجھ میں نہیں آتا کیا کروں؟“

جالپا نے پوچھا۔ ”وکیل صاحب تم سے ناراض رہتے ہوں گے؟“

رتن نے کہا۔ ”نہیں بہن بالکل نہیں۔ کبھی بھول کر بھی مجھ سے اس کا چرچا نہیں کیا۔ شکایت کا کبھی ایک حرف بھی میں نے ان کی زبان سے نہیں سنا۔ لیکن میں جانتی ہوں کہ یہ فکر انہیں گھلائے ڈالتی ہے۔ اپنا کوئی قابو نہیں ہے۔ کیا کروں؟ میں

جتنا چاہوں خرچ کروں جیسے چاہوں رہوں، کبھی نہیں بولتے۔ جو کچھ پاتے ہیں، ااکرمیرے ہاتھ پر رکھ دیتے ہیں۔ میں نے کئی بار کہا کہ اب تمہیں وکالت کرنے کی کیا ضرورت ہے۔ آرام کیوں نہیں کرتے؟ مگر ان سے بیٹھے رہا نہیں جاتا۔ صرف دو چپاتیوں سے ماتا ہے۔ میں نے بہت ضد کی تو دو چار دانے انگور کے کھا لیے۔ مجھے تو ان پر رحم آتا ہے۔ جو خدمت اپنے امکان میں ہے، وہ کرتی ہوں۔ آخر وہ میرے ہی لیے تو اپنی جان کھپا رہے ہیں۔“

جالپا نے ہمدردانہ لہجے میں کہا۔ ”ایسے نیک نفس آدمی کو تو دیوتا سمجھنا چاہیے۔ تیس سال تک تمہارا ہمارا ایک کام نہیں ہے۔“

رتن: ”ہاں بہن! ہیں تو دیوتا ہی۔ اب بھی کبھی پہلی بیوی کی یاد آ جاتی ہے تو رونے لگتے ہیں۔ دیکھنے میں جتنے روکھے معلوم ہوتے ہیں، اندر سے اتنے ہی نرم ہیں۔ قیموں اور بیواؤں کے وظیفے باندھ رکھے ہیں۔ تمہارا یہ کنگن تو بڑا خوشنما ہے۔“

جالپا: ”ہاں، ہوشیار کارگیر نے بنایا ہے۔“

رتن: ”میں تو یہاں کسی کو جانتی نہیں۔ وکیل صاحب کو تکلیف دینے کو جی نہیں چاہتا۔ معمولی سناروں سے بنواتے ڈر لگتا ہے۔ نہ جانے کیا ملا دیں۔ تم اپنے بابو جی سے میرے لیے ایسا ہی ایک جوڑا کنگن بنوادو۔“

جالپا نے کنگن بنوانے کا وعدہ کیا۔

رتن: ”آج تمہارے آنے سے طبیعت بہت خوش ہوئی۔ دن بھر اکیلی پڑی رہتی ہوں۔ کس کے پاس جاؤں؟ دو ایک عورتوں سے راہ و رسم بڑھائی۔ چاہا کہ

ان سے بہنا پا جوڑوں، لیکن ان کے رنگ ڈھنگ دیکھ دیکھ کر ان سے دور رہنا ہی اچھا معلوم ہوا۔ شوق کی چیزوں پر ایسا ٹوٹتی تھیں کہ دیکھ کر شرم آتی تھی۔ تم گھنٹے آدھ گھنٹے کے لیے روز چلی آیا کرو۔“

جالپا: ”واہ یہ تو میرے دل کی بات ہوئی۔“

رتن: ”میں مونڈ بھیج دیا کروں گی۔“

”کیا ضرورت ہے؟ تا نگے تو ملتے ہی ہیں؟“

”نہ جانے کیوں تمہیں چھوڑنے کو جی نہیں چاہتا؟ تمہیں پا کر رمانا تھا اپنی

تقدیر کو سراہتے ہوں گے؟“

جالپا مسکرا کر بولی۔ ”تقدیر تو نہیں سراہتے، گھر کیاں جمایا کرتے ہیں۔“

اسی اثنا میں رمانا تھا بھی وہاں آ پہنچا۔ جالپا نے اس سے نگلن کا ذکر کیا۔

رمانا تھا نے سرخرو ہونے کا موقع پا کر کہا۔ ”ہاں بنوا دوں گا۔ اس سے بہت

اچھے بن سکتا ہے۔“

رتن نے پوچھا۔ ”اس جوڑے کے کیا لیے تھے؟“

جالپا: ”آٹھ سو کے تھے۔“

رتن: ”کوئی ہرج نہیں۔ مگر بالکل ایسے ہی ہوں۔ اسی نمونے کے۔“

رما: ”ہاں، بنوا دوں گا۔“

رتن: ”مگر بھائی ابھی میرے پاس روپے نہیں ہیں۔“

روپے کے معاملے میں عورتوں کے سامنے مردوں کی زبان بند ہو جاتی ہے۔

کیا وہ کہہ سکتا تھا، اس وقت میرے پاس بھی روپے نہیں ہیں۔ یہ عذر وہ کسی حالت

میں بھی نہ کر سکتا تھا۔ چاہے اسے دوسروں سے قرض لینا پڑے۔ دوسروں کی خوشامد کرنی پڑے، مگر ایک حسینہ کے رو برو اپنی مجبوری کا اظہار نہ کرے گا۔ شاید اس نے کوئی عذر کیا ہوتا تو جالپا کو بھی برا معلوم ہوتا۔ وہ ڈر رہی تھی کہ کہیں حضرت عذر نہ کر بیٹھیں، اس لیے جب رمانے دلیرانہ انداز سے کہا کہ روپے کی کوئی بات نہیں، جب چاہے دے دیجئے تو وہ خوش ہو گئی۔

رتن: ”تو کب تک امید کروں؟“

رما: ”میں آج ہی صراف سے کہہ دوں گا، زیادہ سے زیادہ دو ہفتے سمجھئے۔“
 جالپا نے رتن کو اپنے گھر چائے کی دعوت دی اور دونوں گئے مل کر بدا ہوئیں۔
 گھر پہنچے تو شام ہو گئی تھی۔ رمیش بابو بیٹھے ہوئے تھے۔ جالپا تو اتر کر اندر چلی گئی۔
 رما، رمیش بابو کے پاس جا کر بولا۔ ”آپ کو آئے ہوئے دیر ہوئی؟“

رمیش: ”ابھی تو چلا آ رہا ہوں۔ وکیل صاحب کے یہاں دعوت تھی؟“

رما: ”جی ہاں، تین روپے کی چپت پڑ گئی۔“

رمیش: ”کوئی ہرج نہیں، یہ روپے وصول ہو جائیں گے۔ بڑے آدمیوں سے راہ ورسم پیدا ہو جائے تو بڑے بڑے کام نکلتے ہیں۔“

رما: ”اب کی تو ارکو انہیں بھی چائے کی دعوت دے آیا ہوں۔“

رمیش نے ہاتھ بڑھا کر کہا۔ ”تب تو یہ کہو کہ تم سے یارا نہ ہو گیا۔ کہو تو میں بھی آ جاؤں۔ سنا ہے وکیل صاحب کے ایک بھائی انجینئر ہیں۔ میرے ایک سالے بہت دنوں سے بیکار بیٹھے ہوئے ہیں۔ اگر وکیل صاحب اس کی سفارش کر دیں تو غریب کو جگہ مل جائے، تم ذرا انٹروڈکشن کرا دینا۔ باقی اور سب میں کرا لوں گا۔“

پارٹی کا انتظام ایثار نے چاہا تو ایسا ہو گا کہ وہ لوگ خوش ہو جائیں گے۔ سارا انتظام میرے اوپر چھوڑ دو۔ نہ نقلی کی ضرورت، نہ مزدور کی، انہیں موسل چند کو پھانسیوں گا۔“

رما: ”ابھی دو تین مہینے ہوئے۔ آپ نے انہیں ایک جگہ تو دلا دی تھی؟“
 رمیش: ”اجی ابھی چھ اور باقی ہیں۔ پورے سات آدمیوں کی پلٹن ہے۔ ذرا بیٹھ جاؤ ضروری چیزوں کی فہرست بنالی جائے۔ کتنے مہمان ہوں گے۔“
 رما: ”بس وکیل صاحب ہوں گے اور ان کی بیوی۔“

رمیش: ”یہ بہت اچھا کیا۔ اس طرح اپنے عرض حال کا اچھا موقع رہے گا۔ دونوں آدمیوں نے بیٹھ کر ایک لمبی فہرست تیار کی اور دوسرے ہی دن سے رمیش بابو نے سامان بہم پہنچانا شروع کیا۔ ان کی رسائی اچھے اچھے گھروں میں تھی۔ آرائش کی ایسی نفیس چیزیں فراہم کر کے لائے کہ سارا گھر جگمگا اٹھا۔ منشی دینا تھ بھی ان تیاریوں میں شریک تھے۔ چیزوں کو قترینے سے سجا ان کا کام تھا۔ کون سا گما! کہاں رکھا جائے۔ کوئی تصویر کہاں لٹکائی جائے۔ کون سا قالین کہاں بچھایا جائے۔ ان مسائل پر تینوں آدمیوں میں گھنٹوں مناظرے ہوئے تھے۔ دفتر جانے سے پہلے اور دفتر سے آنے کے بعد تینوں اسی کام میں لگ جاتے۔ ایک دن اسی بات پر بحث چھڑ گئی کہ کمرے میں آئینہ کہاں رکھا جائے۔ ان مسائل پر تینوں اسی کام میں لگ جاتے۔ دینا تھ کہتے تھے کہ اس کمرے میں آئینے کی ضرورت نہیں۔ آئینہ پیچھے والے کمرے میں رکھنا چاہیے۔ رمیش کو اس سے اختلاف تھا اور رما دبدھے میں چپ چاپ کھڑا تھا۔ نہ ان کی سی کہہ سکتا تھا، نہ ان کی سی سن سکتا تھا۔

دیا تا تھ نے گرم ہو کر کہا۔ ”میں نے سینکڑوں انگریزوں کے ڈرائنگ روم دیکھے ہیں، مگر کہیں آئینہ نہیں دیکھا۔ آئینہ غسل خانے میں رکھنا چاہیے۔ یہاں آئینہ رکھنا بے تکی سی بات ہے۔“

ریش نے اتنی سرگرمی سے جواب دیا۔ ”مجھے اتنے انگریزوں سے سابقہ تو نہیں پڑا، لیکن دو چار بنگلے دیکھے ضرور ہیں اور ان میں آئینہ لگا ہوا دیکھا۔ پھر اس کی ضرورت ہی کیا ہے کہ ہر ایک بات میں انہی کی نقل کریں؟ ہم انگریز نہیں، ہندوستانی ہیں۔ ہندوستانی رؤسا کے کمرے میں بڑے بڑے قد آدم آئینے لگے ہوتے ہیں۔ یہ تو آپ نے ہمارے بگڑے ہوئے بابوؤں کی سی بات کہی، جو آرائش و لباس میں رفتار و گفتار میں، چائے و شراب میں غرض نمائش کی سبھی باتوں میں انگریزوں کا منہ چڑاتے ہیں، لیکن جن باتوں نے انگریزوں کو انگریز بنا دیا ہے اور جن کی بدولت وہ دنیا پر حکومت کرتے ہیں، ان کی ہوا تک نہیں لگنے دیتے۔ کیا آپ کو بھی بڑھاپے میں انگریز بننے کا شوق چرایا ہے؟“

دیا تا تھ انگریزوں کی نقل کو بہت معیوب سمجھتے تھے۔ انہوں نے اپنی زندگی میں کبھی کوٹ نہیں پہنا تھا۔ چائے پیتے تھے، مگر چینی کے سیٹ کی قید نہ تھی۔ کٹورا، کٹوری، گلاس لوٹا، تسلا غرض کسی سے بھی اعتراض نہ تھا۔ لیکن اس وقت تو انہیں بحث کی دھن سوار تھی۔ بولے۔ ”ہندوستانی رئیسوں کے کمروں میں میز کرسیاں نہیں ہوتیں۔ فرش ہوتا ہے۔ آپ نے کرسی میز لگا کر اسے انگریزی طرز پر تو سجا دیا۔ آپ آئینہ کے ذریعے ہندوستان کی مثال لے رہے ہیں یا ہندوستانی رکھیے یا انگریزی۔ یہ کیا کہ آدھا تیتڑ، آدھا ٹیڑ۔ کوٹ پتلون پر چو گوشہ ٹوپی تو اچھی نہیں

معلوم ہوتی۔“

ریش بابو نے سمجھا تھا کہ دیا نا تھا! جواب ہو جائیں گے، لیکن یہ جواب سنا تو چکرا گیا۔ میدان ہاتھ سے جاتا ہوا دکھائی دیا، بولے۔ ”تو آپ نے کسی انگریز کے کمرے میں آئینہ نہیں دیکھا۔ بھلا ایسے دس پانچ انگریزوں کے نام تو بتائیے۔“

”ایک آپ کا ہی کرنا ہیڈ کلرک ہے، اس کے سوا اور کسی انگریز کے کمرے میں تو آپ نے قدم بھی رکھا ہوگا۔ اس کرنے کو آپ نے انگریزی مذاق کا نمونہ سمجھ لیا۔ خوب مانتا ہوں۔“

دیا نا تھا کچھ خفیف ہو کر بولے۔ ”یہ تو آپ کی زبان ہے۔ اسے کرنا چڑیشن، پپلی جو چاہیں کہیں، لیکن رنگ کو چھوڑ کر وہ کسی بات میں انگریزوں سے کم نہیں۔“

ریش اس کا جواب دینا ہی چاہتا تھا کہ ایک موٹر کار دروازے پر آ کر رکی اور رتن برآمدے میں داخل ہوئی۔ تینوں آدمی چٹ پٹ باہر نکل آئے۔ رما کو اس وقت رتن کا آنا برا معلوم ہوا۔ ڈر رہا تھا کہ کہیں کمرے میں نہ چلی جائے۔ نہیں تو ساری قلعی کھل جائے۔ آگے بڑھ کر ہاتھ ملاتا ہوا بولا:

”آئیے! یہ میرے والد ہیں اور یہ میرے دوست ریش بابو ہیں،“ لیکن ان دونوں بھلے آدمیوں نے اس سے ہاتھ ملایا اور نہ اپنی جگہ سے ہلے۔ رتن نے بھی ان سے ہاتھ ملانے کی ضرورت نہ سمجھی۔ دوری سے نمسکار کر کے رما سے بولی:

”میں بیٹھوں گی نہیں۔ اس وقت فرصت نہیں ہے۔ آپ سے کچھ کہنا تھا۔“ یہ کہتے ہوئے وہ رما کے ساتھ موٹر تک آئی اور آہستہ سے بولی:

”آپ نے صراف سے تو کہہ دیا ہوگا۔“

رمانے برجستہ کہا: ”جی ہاں، بنا رہا ہے۔“

رتن: ”اس دن میں نے کہا تھا کہ روپے نہ دے سکوں گی۔ پھر خیال آیا، آپ کو تکلیف ہوگی۔ اس لیے روپیہ کا انتظام کر لیا۔ آٹھ سو چاہیے؟“

جالپا نے نگن کے دام آٹھ سو بتائے تھے۔ رما چاہتا تو اتنے روپے لے سکتا تھا، لیکن رتن کی سادگی اور بے تکلفی نے جیسے اس کا ہاتھ پکڑ لیا۔ وہ بیوپاریوں سے دو دو چار آنے لیتے ذرا بھی نہ جھجکتا تھا۔ وہ جانتا تھا کہ یہ سب بھی گاہکوں کو موثر ہتھ ہیں۔ ایسوں کے ساتھ اسے اپنے طرز عمل میں کسی طرح تاثر نہ ہوتا تھا، لیکن اس شرافت اور اخلاق کی دیوی سے دغا کرنے کے لیے کسی پرانے پانی کی ضرورت تھی۔ کچھ شرماتا ہوا ہوا:

”کیا جالپا نے نگن کے دام آٹھ سو بتلائے تھے۔ انہیں شاید یاد نہ رہی ہوگی۔ ان کے نگن چھ سو کے ہیں۔ آپ چاہیں تو آٹھ سو کے بنوا دوں۔“

رتن: ”نہیں مجھے تو وی پسند ہے، آپ چھ سو کا ہی بنوائیے۔“
اس نے موٹر میں سے اپنی تھیلی اٹھا کر سو روپے کے چھ نوٹ نکالے۔ رما نے کہا:

”ایسی جلدی کیا تھی، چیز تیار ہو جاتی تو حساب ہو جاتا؟“
رتن نے موٹر پر بیٹھتے ہوئے کہا۔ ”میرے پاس خرچ ہو جاتے اس لیے میں نے سوچا آپ کے سر پر ادا آویں۔ میری عادت ہے کہ جو کام کرتی ہوں، جلد سے جلد کر ڈالتی ہوں۔ تاخیر سے مجھے الجھن ہوتی ہے۔“
موٹر چلی گئی۔ رما روپیہ لیے اندر چلا گیا تو دونوں بڑھوں میں باتیں ہونے

لگیں۔

رمیش: ”دیکھا؟“

دیانا تھ: ”آنکھیں کھلی ہوئی تھیں۔ اب میرے گھر میں بھی یہی لہر آ رہی ہے۔“

رمیش: ”میں تو اس میں کوئی ہرج نہیں سمجھتا۔ آج کل ایسی ہی عورتوں کا کام ہے۔ ضرورت پڑنے پر کچھ مدد تو کر سکتی ہیں۔ بیمار پڑ جاؤ تو ڈاکٹر کو تو بلا سکتی ہیں۔

یہاں تو چاہے مر بھی جائیں لیکن مجال کہ عورت گھر سے پاؤں نکالے۔“

دیانا تھ: ”ہم سے تو بھائی یہ انگریزیت نہیں دیکھی جاتی۔ کیا کریں اولاد کی محبت ہے، نہیں تو یہی جی چاہتا ہے کہ رما سے صاف کہہ دوں بھیا! اپنا گھر الگ لے کر رہ۔ آنکھ پھوٹی پیڑ گئی۔ دیکھ ایک دن یہ عورت وکیل صاحب کو دغا دے گی۔“

رمیش: ”آپ یہ کیوں مان لیتے ہیں کہ جو عورت باہر آتی جاتی ہے وہ ضرور خراب ہے، مگر رما تھ کو مانتی بہت ہے۔ روپے نہ جانے کیوں دیئے؟“

دیانا تھ: ”مجھے تو کچھ دال میں کا انظر آتا ہے۔ رما کہیں اس سے کوئی چال نہ چل رہا ہو؟“

رماندر سے آ رہا تھا۔ یہ آخری جملہ اس کے کان میں پڑ گیا۔ ترش ہو کر بولا۔
”جی ہاں! ضرور چال چل رہا ہوں۔ اسے دھوکہ دے کر روپے اٹھ رہا ہوں۔ یہی تو میرا پیشہ ہے۔“

دیانا تھ نے شرماتے ہوئے کہا۔ ”تو اتنا بگڑتے کیوں ہو؟ میں نے تو کوئی

ایسی بات نہیں کہی۔“

رما: ”جسلاز بنا دیا اور زیادہ کیا کہتے۔ آخر آپ کے دل میں ایسا شبہ کیوں آیا؟ آپ نے مجھ میں کون سی ایسی برائی دیکھی جس سے یہ خیال پیدا ہوا؟ میں ذرا صاف ستھرے کپڑے پہنتا ہوں۔ ذرا نئی تہذیب کا پیرو ہوں۔ اس کے سوا آپ نے مجھ میں کون سی برائی دیکھی، جس سے یہ خیال پیدا ہوا میں جو کچھ خرچ کرتا ہوں، ایمانداری کے ساتھ ما کر خرچ کرتا ہوں۔ جس دن دھوکے اور فریب کی نوبت آئے گی، زہر کھا کر جان دے دوں گا۔ ہاں یہ بات ہے کہ کسی کو خرچ کرنے کی تمیز ہوتی ہے، کسی کو نہیں ہوتی۔ جب آپ کے دل میں میرے متعلق ایسے شبہ پیدا ہونے لگے تو میرے لیے اس کے سوا اور کیا چارہ ہے کہ میں کالک لگا کر کہیں نکل جاؤں۔ رمیش بابو یہاں موجود ہیں، آپ میری غیبت میں میرے متعلق جو کچھ چاہیں ان سے پوچھ سکتے ہیں۔ یہ میری خاطر جھوٹ نہ بولیں گے۔“

رمانے یہ الفاظ کچھ اس صداقت انگیز جوش کے ساتھ کہے کہ منشی دیا ناتھ کے سارے شبہات حرف غلط کی طرح مٹ گئے۔ مادم ہو کر بولے۔ ”تمہارا بڑھتا ہوا خرچ دیکھ کر میرے دل میں شبہ ہوا تھا۔ میں اسے چھپاتا نہیں، لیکن جب تم کہہ رہے ہو کہ تمہاری نیت صاف ہے تو مجھے اطمینان ہے۔ میری صرف یہی منشا ہے کہ میرا لڑکا چاہے غریب رہے، مگر نیت درست رکھے۔“

رمیش نے مسکرا کر کہا۔ ”اچھا یہ قصہ تو ہو چکا۔ اب یہ بتاؤ اس نے تمہیں روپے کیوں دیئے؟“

رما: ”ٹھگ لایا ہوں۔“

رمیش: ”مجھ سے شرارت کرو گے تو کان پکڑ لوں گا۔ اگر ٹھگ ہی اے ہو تو بھی میں تمہاری پیٹھ ٹھونکوں گا۔ جیتے رہو۔ خوب ٹھگولیکن آبرو پر آنچ نہ آنے پائے۔ کسی کو کانوں کان خبر نہ ہو۔ ایشور سے تو میں ڈرتا نہیں، وہ جو کچھ پوچھے گا اس کا جواب میرے پاس موجود ہے۔ مگر آدمی سے ڈرتا ہوں۔ سچ بتاؤ کس لیے روپے دیئے۔ کچھ داللی ملنے والی ہو تو مجھے بھی شریک کر لینا۔“

رمانے اس طرح منہ بنا کر کہا گویا کوئی ناگوار فرض اس کے سر پر ڈال دیا گیا ہے۔ ”ایک نگلن بنوانے کو کہہ گئی ہیں۔“

رمیش: ”تو چلو میں ایک اچھے صراف سے بنوا دوں، مگر یہ جھنجھٹ تم نے برا مول لیا۔ عورتوں سے ایشور بچائے۔ تم چاہے دس پانچ روپے اپنے پاس سے ہی خرچ کر دو۔ وہ یہی سمجھیں گی کہ مجھے لوٹ لیا۔“

ذرا دیر بعد رماندر جا کر جالپا سے بولا۔ ”رتن دیوی نگلن کے روپے دے گئیں۔ تم نے شاید آٹھ سو بتائے تھے۔ میں نے چھ سو لے لیے۔“

جالپا نے سر جھکا کر کہا۔ ”میں نے تو دل لگی کی تھی۔“

جالپا نے اس طرح اپنی صفائی تو دے دی، لیکن بہت دیر تک اس کا دل اسے ملامت کرتا رہا۔ رمانے اگر آٹھ سو روپے لے لیے ہوتے تو شاید وہ اپنی کامیابی پر خوش ہوئی ہوتی، لیکن رما کی حق شناسی نے اس کے ضمیر کو بیدار کر دیا تھا۔ وہ کچھتا رہی تھی۔ ناحق جھوٹ بولی۔ مجھے دل میں کتنا حقیر سمجھ رہے ہوں گے اور رتن نے دغا باز سمجھ ہی لیا۔

چائے پارٹی میں کوئی خاص بات نہ ہوئی۔ رتن کے ساتھ ان کی ایک رشتہ کی بہن اور تھی۔ وکیل صاحب نہ آئے تھے۔ دیا ناتھ نے اتنی دیر کے لیے وہاں سے ٹل جانا ہی مناسب سمجھا۔ ہاں رمیش بابو برآمدے کے برابر کھڑے رہے۔ جالپا کی موجودگی میں وہ پارٹی میں شریک نہ ہو سکتے تھے۔

جالپا نے دونوں مہمانوں کو اپنی ساس سے ملایا۔ جاگیشری کو وہ دونوں ضرورت سے زیادہ بے تکلف معلوم ہوئیں۔ ان کا سارے گھر میں دوڑنا۔ دھم دھم کر کے کوٹھے پر جانا۔ چھت پر ادھر ادھر اچکنا۔ قہقہے مار مار کر ہنسا، انہیں ہڑوٹکا پن معلوم ہوتا تھا۔ ان کے آئین اخلاق میں بہو بیٹیوں کو متین اور شرمیلی ہونا چاہیے تھا۔ تعجب یہ تھا کہ جالپا بھی آج انہی میں مل گئی تھی۔

ابھی تک رما کو پارٹی کی تیاریوں میں سے اتنی فرصت نہیں ملی تھی کہ گنگو کی دکان پر جاتا۔ اس نے سمجھا تھا گنگو کو چھ سو روپے پچھلے حساب میں دے کرنے کنگن بنوالوں کا۔ اس طرح میرا وقار جم جائے گا۔

دوسرے دن رما خوش ہوتا ہوا گنگو کی دکان پر پہنچا اور رعب سے بولا۔ ”کیا رنگ ڈھنگ ہیں مہاراج! کوئی نئی چیز بنوائی ہے؟“ ادھر رما کے مال منول سے گنگو اتنا بے دل ہو رہا تھا کہ آج کچھ روپے ملنے کی امید بھی اسے خوش نہ کر سکی۔ شکوہ آمیز انداز سے بولا۔ ”بابو صاحب چیزیں کتنی بنیں بکیں۔ آپ نے تو دکان پر آنا ہی چھوڑ دیا۔ اس طرح کی دکانداری ہم نہیں کرتے۔ آٹھ مہینے ہوئے، آپ کے یہاں سے ایک پیسہ بھی نہیں ملا۔“

رما: ”بھائی خالی ہاتھ دکان پر آتے شرم آتی تھی۔ ہم ان لوگوں میں سے نہیں

ہیں جس سے تقاضا کرنا پڑے۔ آج یہ چھ سو روپے جمع کر لو اور ایک جوڑا اچھا کنگن تیار کرو۔“

گنگو نے روپے لے کر صندوق میں رکھے اور بولا۔ ”بہن جائیں گے تو باقی روپے کب ملیں گے؟“

رما: ”بہت بہت جلد۔“

گنگو: ”ہاں بابو جی، پچھلا حساب صاف کر دیجیے۔“

گنگو نے وعدہ تو کر لیا لیکن ایک بار دھوکہ کھا چکا تھا۔ دوبارہ کسی علت میں پھنستے ہوئے ڈرتا تھا۔ نتیجہ یہ ہوا کہ رما روز تقاضا کرتا اور گنگو روز حیلے کر کے ٹالتا۔ کبھی اس کا کاریگر بیمار پڑ جاتا۔ کبھی اس کے لڑکے بیمار پڑ جاتے۔ ایک مہینہ گزر گیا اور کنگن نہ بنے۔ اس کے تقاضوں کے ڈر سے رما نے پارک میں جانا چھوڑ دیا۔ مگر رتن نے گھر تو دیکھ ہی لیا تھا۔ اس ایک مہینے میں کئی بار تقاضا کرنے آئی۔ آخر جب ساموں کا مہینہ آ گیا تو اس نے ایک دن رما سے کہا۔ ”جب وہ بد معاش نہیں بنا کر دیتا تو تم کسی دوسرے کاریگر کو کیوں نہیں دیتے؟“

رما نے کہا۔ ”اس پا جی نے ایسا دھوکا دیا کہ کچھ نہ پوچھنے اور آج کل کیا کرتا ہے۔ میں نے بڑی غلطی کی جو اسے پیشگی روپے دے دینے۔“

رتن: ”آپ مجھے اس کی دکان دکھا دیجیے۔ میں اس کے باپ سے وصول کر لوں گی۔ ایسے بے ایمان آدمی کو پولیس میں دینا چاہیے۔“

جالپا نے تائید کی۔ ”ہاں اور کیا۔ حیلے حوالے تو سبھی کرتے ہیں مگر ایسا نہیں کہ روپے ڈکار جائیں اور چیز کے لیے مہینوں دوڑائیں۔“

رمانے سر کھجاتے ہوئے کہا۔ ”آپ دس دن اور صبر کریں۔ میں آج ہی اس سے روپے لے کر کسی دوسرے صراف کو دے دوں گا۔“

رتن: ”آپ مجھے اس بدمعاش کی دکان کیوں نہیں دکھا دیتے۔ میں ہنٹر سے بات کروں گی۔“

رما: ”کہتا تو ہوں، دس دن کے اندر آپ کو ننگن مل جائیں گے۔“

رتن: ”آپ خود ہی ڈھیلے آدمی ہیں۔ اس کے جھانسوں میں آ جاتے ہیں۔ آپ ایک بار سخت پڑ جاتے تو مجال تھی یوں حیلے حوالے کرتا۔“

آج رتن بڑی مشکل سے رخصت ہوئی، مگر گنگو نے صاف جواب دے دیا۔ جب تک آدھے روپے پیشگی نہ مل جائیں، ننگن نہیں بن سکتے اور پچھلے حساب کا بیباق ہونا لازمی تھا۔

رما کو جیسے گولی لگ گئی۔ بولا۔ ”مہاراج یہ تو شرافت نہیں ہے۔ یہ میرے ایک دوست کی فرمائش ہے۔ میں نے ان سے دس دن کا وعدہ کیا تھا۔ سوچو میں انہیں کیا منہ دکھاؤں گا۔ مجھ سے پرونوٹ لکھا لو، اسٹامپ لکھا لو اور کیا کرو گے؟“

گنگو: ”پرونوٹ کو شہد لگا کر چانوں گا؟ آٹھ آٹھ مہینے کا ادھار نہیں ہوتا۔ آپ تو بڑے آدمی ہیں۔ آپ کے لیے پانچ چھ سو روپے کون سی بڑی بات ہے۔ روپے اپنے ننگن لے جائیں۔“

رمانے دانت پیس کر کہا۔ ”اگر یہ بات تھی تو تم نے ایک مہینہ پہلے ہی کیوں نہ کہہ دیا؟“

گنگو: ”میں کیا جانتا تھا، آپ اتنا بھی نہیں سمجھ رہے ہیں۔“ رما مایوس ہو کر گھر

لوٹ آیا، مگر اس وقت بھی اس نے سارا قصہ جالپا سے صاف صاف کہہ دیا ہوتا تو اسے چاہے کتنا ہی صدمہ ہوتا، اپنے کٹنگن اس کے حوالے کر دیتی، لیکن رمانتا صاف گونہ تھا۔ اپنی مالی پریشانیوں کا ذکر کر کے وہ اسے تشویش میں نہ ڈالنا چاہتا تھا۔

اس میں شک نہیں کہ رما کو سو روپے اوپر سے مل جاتے تھے اور وہ کنایت کرنا چاہتا تو ان آٹھ مہینوں میں دونوں صرافوں کے آدھے آدھے روپے ادا کر دیتا، لیکن اوپر کی آمدنی تھی تو اوپر کا خرچ بھی۔ کوڑیوں سے روپے بنانا بیوپاریوں کا کام ہے۔ بابو لوگ تو روپے کی کوڑیاں ہی بناتے ہیں۔

شام کو رمانے پھر ایک بار صرافوں کے چکر لگایا۔ بہت چاہا کہ کسی صراف کو جھانسا دوں مگر کہیں وال نہ لگی۔ بازار میں تار کی خبریں چلا کرتی ہیں۔

رما کورات بھر نیند نہ آئی۔ اگر آج کوئی مہاجن ایک ہزار کا اسٹامپ لکھا کر اسے پانچ سو روپے دے دیتا تو وہ اپنے کو خوش نصیب سمجھتا، مگر ایسے کسی مہاجن سے اس کا لین دین نہ تھا۔ اپنے ملنے والوں میں اس نے سبھی سے ہوا باندھ رکھی تھی۔ ان کی تواضع اور تکریم میں بے دریغ روپیہ خرچ کرتا تھا۔ اب کس منہ سے اپنی داستان غم کہے۔ وہ پچھتا رہا تھا کہ ناحق گنگو کو روپے دیے۔ گنگو تاش کرنے تو جاتا نہ تھا۔ اس وقت اگر رما کو کوئی مارضہ ہو جاتا تو وہ اس کا خیر مقدم کرتا۔ کم سے کم دس پانچ دن کی مہلت تو مل جاتی۔

مگر بلانے سے موت بھی نہیں آتی۔ وہ تو اسی وقت آتی ہے جب ہم اس کے لیے تیار نہیں ہوتے۔ ایسا کوئی دوست بھی نظر نہیں آتا تھا، جو اس کے نام فرضی تار

بھیج دے اور وہ یہاں سے کچھ دنوں کے لیے چلا جائے۔

وہ انہی تردوات میں کروٹیں بدل رہا تھا کہ جالپا کی آنکھ کھل گئی۔ رمانے فوراً چادر تان لی۔ گویا بے خبر سو رہا ہے۔

جالپا نے چادر آہستہ سے اٹھا کر اس کا منہ دیکھا۔ نیند اور بیداری کا فرق اس سے چھپا نہ رہا۔ اسے ہلا کر بولی:

”کیا ابھی تک جاگ رہے ہو؟“

رمانند کا بہانہ نہ کر سکا۔ ”نہ جانے نیند کیوں نہیں آ رہی ہے۔ پڑے پڑے سوچتا تھا، کچھ دنوں کے لیے کہیں باہر چلا جاؤں اور کچھ روپے مالاؤں۔“
”مجھے بھی لیتے چلو گے نا؟“

”تمہیں پر دیس میں کہاں کہاں لیے پھروں گا؟“

”تو میں اکیلی رہ چکی۔ ایک منٹ نہ رہوں گی، مگر جاؤ گے کہاں؟“

”ابھی کچھ فیصلہ نہیں کر سکا۔“

”تو سچ مچ تم مجھے چھوڑ کر چلے جاؤ گے؟ مجھ سے تو ایک دن نہ رہا جائے گا۔ میں سمجھ گئی، تمہیں مجھ سے محبت نہیں ہے۔“

”تمہارے محبت کی زنجیر ہی نے مجھے باندھ رکھا ہے۔ نہیں تو اب تک کبھی کا چلا گیا ہوتا۔“

”باتیں بنا رہے ہو۔ اگر تمہیں مجھ سے محبت ہوتی تو مجھ سے کوئی پردہ نہ رکھتے۔ تمہارے دل میں ضرور کوئی ایسی بات ہے، جو تم مجھ سے چھپا رہے ہو۔ میں تمہیں کئی دنوں سے ہر وقت متفکر دیکھتی ہوں۔ جہاں اعتبار نہیں ہے، وہاں

محبت کیسے رہ سکتی ہے؟“

”یہ تمہارا شبہ ہے جا لپا۔ میں نے تو تم سے کبھی پردہ نہیں کیا۔“

”تو تم مجھے سچ مچ دل سے چاہتے ہو؟“

”یہ کیا، جب منہ سے کہوں گا، جب ہی۔“

”اچھا میں ایک سوال کرتی ہوں۔ تم مجھے کیوں چاہتے ہو؟ سچ بتانا؟“

”یہ تو بالکل مہمل سوال ہے۔ اگر میں تم سے یہی سوال پوچھتا تو تم کیا جواب

دیتیں؟“

”میں تو بالکل جانتی ہوں۔“

”بتاؤ؟“

”سب سے پہلے تم بتا دو۔“

”میں تو جانتا ہی نہیں۔ صرف اتنا جانتا ہوں کہ تم میرے وجود کے ایک ایک

ذرے میں بسی ہوئی ہو۔“

”سوچ کر بتاؤ۔ میں اپنے عیبوں سے واقف ہوں۔ میں نے اب تک

تمہاری کوئی خدمت نہیں کی۔ خوش قسمتی سے اب تک مجھے تمہارے لیے کوئی قربانی

کی ضرورت نہیں پڑی۔ گھر کے کام دھندے مجھے آتے نہیں، جو کچھ سیکھا یہاں

سیکھا۔ بات چیت کرنے کا مجھے سلیقہ نہیں۔ اتنی حسین بھی نہیں ہوں۔ پھر تمہیں مجھ

سے کیوں محبت ہے؟“

رمانے سر کھجاتے ہوئے کہا:

”میں کچھ نہیں جانتا۔ ایمان سے کہتا ہوں، تم میں کوئی عیب ہے یا کوئی خامی

ہے۔ یہ بات آج تک میرے ذہن میں نہیں آئی، لیکن تم نے مجھ میں کون سی بات دیکھی؟ نہ میرے پاس دولت ہے نہ علم ہے، نہ صورت، نہ تالاؤ تو پھر؟“

جالپا نے محبت آمیز نگاہوں سے دیکھ کر کہا۔ ”تالاؤں؟ تم بہت نیک ہو۔ جب میں یہاں آئی تو کوئی بات کہتے یا کرتے مجھے خوف ہوتا تھا۔ تم اسے پسند کرو گے یا نہیں۔ اب مجھے اس بات کا یقین رہتا ہے کہ تم مجھ سے ناراض نہ ہو گے۔ اگر تمہارے عوض میری شادی کسی دوسرے آدمی سے ہوئی ہوتی، تو میں اس کے ساتھ بھی اسی طرح رہتی۔ یہ تو شوہر اور بیوی کا رواجی رشتہ ہے، لیکن کچھ دنوں کے بعد وہ رواجی رشتہ تبدیل ہو جاتا ہے۔ اب تو میں تمہیں گویوں کے کرشن سے بھی نہ بدلوں گی، لیکن تمہیں اب بھی مجھ پر اعتبار نہیں ہے۔“

رمانے سر نیچا کر کے کہا۔ ”تمہارا الزام بے جا ہے۔ جالپا میں دوستوں سے بھی کوئی پردہ نہیں رکھتا۔ پھر تم سے کیا پردہ رکھوں گا۔“

رما کے جی میں ایک بار پھر آیا کہ اپنی پریشانیوں کی سرگزشت کہہ سنائے، لیکن جھوٹی خودداری نے پھر اس کی زبان بند کر دی۔

جالپا اس سے پوچھتی صرف ان کو روپے دیئے جاتے ہو کہ نہیں، تو وہ برابر کہتا ہاں کچھ نہ کچھ ہر مہینے دیتا جاتا ہوں، لیکن آج رما کی فکر مندی نے اس کے دل میں ایک شبہ پیدا کر دیا تھا۔ وہ اسی شبہ کو منانا چاہتی تھی۔ ذرا دیر بعد اس نے پوچھا۔ ”صرف ان کو روپے تو ابھی روانہ ہوئے ہوں گے۔“

”اب تھوڑے ہی باقی ہیں۔“

”کتنے باقی ہوں گے، کچھ حساب کتاب لکھتے ہو؟“

”ہاں لکھتا کیوں نہیں، سات سو سے کچھ کم ہی ہوں گے۔“

”تم نے کہیں رتن کے روپے تو صرافوں کو نہیں دے دیئے؟“

رما کا دل کانپ رہا تھا۔ کہیں جالپا رتن کے روپوں کا ذکر نہ کر بیٹھے۔ آخر وہ وار اس کے سر پر آ ہی گیا۔

اس وقت بھی اگر رما نے ہمت کر کے سارا واقعہ بیان کر دیا ہوتا تو اس کی پریشانیوں کا خاتمہ ہو جاتا۔ جالپا ایک منٹ تک ضرور سکتے میں آ جاتی۔ ممکن ہے غصہ اور مایوسی کے عالم میں اس کی زبان سے دو چار کڑی باتیں بھی نکل جاتیں، لیکن پھر دونوں مل کر کوئی نہ کوئی راستہ نکال لیتے۔

اگر مجبوری کی حالت میں جالپا اپنی سہیلی سے یہ واقعہ بیان کر دیتی تو رتن وہ عورت نہ تھی، جو غم و غصہ کا اظہار کرتی، پر اس جھوٹی خود داری و پروری کا براہو۔ رما نے اس سوال پر ایسا منہ بنایا گویا جالپا نے اس پر کوئی بے رحمانہ حملہ کیا ہے۔
۔۔۔

”رتن کے روپے کیوں دیتا؟ آج چاہوں تو دو چار ہزار کا مال ادا کرتا ہوں۔ کارگیروں کی عادت دیر کرنے کی ہوتی ہی ہے۔ بس اور کوئی بات نہیں ہے۔ دس دن میں یا تو چیز ہی اداوں گا یا روپیہ واپس کر دوں گا، مگر تم نے یہ سوال کیوں کیا؟ پرانی رقم بھلا میں اپنے خرچ میں کیسے لاتا؟“

جالپا نے معذرت کے لہجہ میں کہا۔ ”کچھ نہیں، میں نے یوں ہی پوچھا تھا۔“ جالپا کو جھوڑی دیر میں نیند آ گئی، لیکن رما پھر اسی ادھیڑ بن میں پڑا رہا۔ اگر وہ رمیش کو اپنا محرم راز بنالیتا تو وہ کسی مہاجن سے روپوں کا انتظام کرا دیتے، لیکن وہ

ان پر کسی طرح اپنی پریشانیوں کا اظہار نہ کر سکتا تھا۔ اس نے صبح کو ناشتہ کر کے دفتر کی راہ لی۔ شاید وہاں کچھ انتظام ہو جائے، کیونکہ انتظام کرے گا۔ اس کا اسے مطلق خیال نہ تھا، لیکن مایوسی کے عالم میں انسان کو کسی بھی امداد کا گمان ہونے لگتا ہے۔ دفتر میں چپڑ اسی کے سوا اور کوئی نہ تھا۔ رما دفتر کا رجسٹر کھول کر رقموں کی جانچ کرنے لگا۔ کئی دنوں سے میزان نہیں دیا گیا تھا، لیکن بڑے بابو کے دستخط موجود تھے۔ اب میزان دیا تو ڈھائی ہزار نکلے۔

یکایک اسے ایک تدبیر سوچھی: ”کیوں نہ ڈھائی ہزار کے عوض میزان میں ڈھائی سو کر دے۔ ایک ہی صفر کا معاملہ ہے۔ رسید بھی کی جانچ پڑتال کون کرتا ہے۔ اگر چوری پکڑی بھی گئی تو کہہ دوں گا، میزان میں غلطی ہوئی۔“ مگر اس خیال کو اس نے دل میں جمنے نہ دیا۔

گاڑیوں کا سلسلہ شروع ہوا، مگر بیوپاریوں نے جب دیکھا کہ بابو صاحب آج موجود ہیں تو سوچا، جلدی سے چنگلی دے کر فراغت پالیں۔ رمانے اس عنایت کے لیے دستوری کی دہنی رقم وصول کی اور گاڑی والوں نے شوق سے دی، کیونکہ یہ بازار کا وقت تھا اور بارہ ایک بجے تک چنگلی گھر سے فرصت پانے کی حالت میں چوبیس گھنٹے کا ہرج ہوتا تھا۔

اگر بازار روپے میں آدھ پاؤ بھی گر گیا تو سینکڑوں کے وارے نیا رے ہو گئے۔ دس پانچ روپے بل کھانے میں انہیں کیا اعتراض ہو سکتا تھا۔ رما کو آج یہ نئی بات معلوم ہوئی۔ سوچا آخر صبح کو میں گھر پر ہی تو بیٹھا رہتا ہوں۔ اگر یہاں آ کر بیٹھ جاؤں تو روز دس پانچ روپے ہاتھ آ جائیں۔ پھر تو چھ مہینے میں سارا قرضہ

صاف ہو جائے۔ مانا روزیہ چاندی نہ ہوگی، پندرہ نہ سہی دس ملیں گے۔ اگر صبح کو روز پانچ روپے مل جائیں اور اتنے ہی دن بھر میں اور مل جائیں، تو پانچ چھ مہینے میں قرض سے سبکدوش ہو جاؤں۔ اس نے دراز کھول کر پھر رجسٹر نکالا، لیکن میزان لگا دینے کے بعد رجسٹر میں کسی قسم کا تغیر یا تبدل کرنا اسے اتنا خوفناک نہ معلوم ہوا۔ نیا رنگ روٹ جو پہلے بندوق کی آواز سے چونک پڑتا ہے، مشاق ہو جانے پر گولیوں کی بارش میں نہیں گھبراتا۔

رما دفتر بند کر کے گھر جانے ہی والا تھا کہ ایک بساطی کا ٹھیلہ آ پہنچا۔ رمانے کہا ”لوٹ کر چنگی لوں گا۔“

بساطی نے منتیں کرنی شروع کیں۔ اسے کوئی بہت ضروری کام تھا۔ آخر دس روپے پر معاملہ طے ہوا۔ رمانے چنگی ہی، روپے جیب میں رکھے اور گھر چلا۔ پچیس روپے محض دو گھنٹوں میں آ گئے۔ اگر ایک مہینہ بھی یہی اوسط رہے تو بیڑا پار ہے۔ اسے اتنی خوشی ہوئی کہ وہ کھانا کھانے گھر نہ گیا، بازار سے بھی کچھ نہ منگوا یا۔ روپیہ بھناتے ہوئے اسے ایک روپیہ کم ہو جانے کا اندیشہ ہوا۔ وہ شام تک بیٹھا کام کرتا رہا۔ چار روپے اور وصول کیے۔ چراغ جلے جب وہ گھر چلا تو اس کے دل پر فکر اور مایوسی کا بوجھ بہت اتر چکا تھا۔ اگر دس دن یونہی تیزی رہی تو رتن سے منہ چھپانے کی نوبت نہ آئے گی۔

(17)

نودن گزر گئے۔

رما روز علی الصبح دفتر جاتا اور چراغ جلے لوٹتا۔ وہ روزیہ امید کر کے جاتا تھا کہ

آج کوئی بڑا شکار پھنسنے گا، مگر کبھی امید پوری نہ ہوئی۔ اتنا ہی نہیں کہ پہلے دن کی سی شاندار کامیابی پھر نہ ہوئی۔ تاہم اس کے لیے کچھ کم فخر کی بات نہ تھی کہ ان دنوں میں اس نے سو روپے جمع کر لیے تھے۔ جالپا نے کئی بار سیر کرنے کی خواہش ظاہر کی، لیکن رمانے اسے برابر باتوں میں ٹالا۔ بس کل کا دن اور تھا۔ کل رتن آ کر ننگن مانگے گی تو وہ اسے کیا جواب دے گا۔ فتر سے آ کر وہ اسی فکر میں بیٹھا ہوا تھا۔

کیا وہ ایک مہینے کی مہلت اور نہ دے گی۔ اتنے دن اور وہ خاموش رہے تو شاید رما اس کے قرض سے سبکدوش ہو جائے۔

ساون کے دن تھے، اندھیرا ہو چلا تھا۔ آسمان سیاہ چھتری کی طرح سر پر تنا ہوا معلوم ہوتا تھا۔ رما سوچ رہا تھا کہ ریش بابو کے پاس چل کر دو بازیاں کھیل آؤں، مگر بادلوں کو دیکھ دیکھ کر رک جاتا تھا۔ دفعۃً رتن آ پہنچی۔ اس کا چہرہ تند تھا۔ معلوم ہوتا تھا آج وہ لڑنے کے لیے تیار ہو کر آئی ہے اور منہ ملاحظہ اور مروت کے خیال کو بھی قریب نہیں آنے دینا چاہتی۔

جالپا نے اس کا خیر مقدم کرتے ہوئے کہا۔ ”تم خوب آئیں۔ میں ذرا تمہارے ساتھ گھوم آؤں گی۔ انہیں کام کے بوجھ سے آج کل سرائٹھانے کی بھی فرصت نہیں ہے۔“

رتن نے بے اعتنائی سے کہا۔ ”مجھے آج بہت جلد گھر واپس جانا ہے۔ بابو جی کو کل یاد دلانے آئی ہوں۔“

رما اس کا لٹکا ہوا منہ دیکھ کر دل میں سہم رہا تھا۔ کسی باتوں میں لگا کر خوش کرنا چاہتا تھا۔ بڑے تپاک سے بولا۔ ”جی ہاں خوب یاد ہے۔ ابھی صراف کی دکان

سے چلا آ رہا ہوں۔ روز صبح شام گھنٹہ بھر حاضری دیتا ہوں۔ مگر ان چیزوں کی تیاری میں وقت بہت صرف ہوتا ہے۔ دو آدمی لگے ہوئے ہیں۔ مگر ابھی شاید ایک مہینہ سے کم میں چیز تیار نہ ہو۔ ہاں ہوگی اما جواب۔ ان چیزوں میں دام تو کارگیری کے ہیں۔ مالیت چاہے کچھ ہو یا نہ ہو۔“

رتن ذرا بھی نہ پگھلی۔ تنک کر بولی۔ ”اچھا ابھی مہینہ بھر اور لگے گا۔ ایسے کیا موتی پرو رہا ہے کہ تین مہینہ میں بھی ایک چیز نہ بنی؟ آپ اس سے کہہ دیجئے میرے روپے واپس کر دے۔ امید کے ننگن دیویاں پہنتی ہوں گی، مجھے ضرورت نہیں۔“

رما: ”ایک مہینہ لگے گا۔ شاید اس سے پہلے ہی بن جائے۔ ایک مہینہ تو میں نے اندازاً کہہ دیا تھا۔ اب تھوڑی سی کسر اور رہ گئی ہے۔ کئی دن تو نگیں تراش کرنے میں لگ گئے۔“

رتن: ”مجھے ننگن پہننا ہی نہیں صاحب! آپ میرے روپے واپس کر دیجیے۔ جوہری میں نے بھی بہت دیکھے ہیں۔ آپ کی عنایت سے اس وقت بھی تین جوڑے ننگن میرے پاس ہوں گے، لیکن ایسی دھاندلی کہیں نہیں دیکھی۔“

دھاندلی کے لفظ پر رما تلملا اٹھا۔ ”دھاندلی نہیں میری حماقت کہیے۔ مجھے کیا ضرورت تھی کہ مفت کی زحمت سر لیتا۔ میں نے تو پیشگی روپے اس لیے دیئے کہ صراف خوش ہو کر جلد تیار کر دے گا۔ اگر آپ روپے واپس مانگ رہی ہیں، مجھے امید نہیں کہ صراف روپے لوٹا دے۔“

رتن نے خشگیں آنکھوں سے دیکھ کر کہا۔ ”روپے کیوں نہ لوٹا دے گا؟“

رما: ”اس لیے کہ جو چیز آپ کی فرمائش سے بنائی ہے، اسے وہ کہاں بیچتا پھرے گا۔ ممکن ہے اس کے بکنے میں دو سال لگ جائیں۔ ہر ایک کی پسند ایک سی نہیں ہوتی۔“

رتن نے تیوری چڑھا کر کہا۔ ”میں کچھ نہیں جانتی۔ اس نے وعدہ خلافی کی ہے۔ اس کا تاوان دے۔ مجھے کل یا تو کنگن لاد دیجیے یا روپے۔ اگر صرف اسے آپ کا یار نہ ہے اور آپ لحاظ و مروت کے باعث اس سے کچھ نہیں کہہ سکتے، تو مجھے اس کی دکان دکھا دیجیے۔ اس میں بھی آپ کو شرم آتی ہو تو اس کا نام بتا دیجیے۔ میں پتا لگا لوں گی۔ واہ، اچھی دل لگی ہے۔ وہ ہے کس خیال میں۔ دکان نیلام کرا لوں گی۔ جیل بھجوا دوں گی۔“

رما کھسیا کر زمین کی طرف تاکنے لگا۔ وہ کتنی منحوس ساعت تھی، جب اس نے رتن سے روپے لیے۔ بیٹھے بٹھائے در و سر خریدا۔

جالپا نے کہا۔ ”سچ تو یہ ہے کہ انہیں کیوں نہیں صرف کی دکان پر لے جاتے۔ چیز کو آنکھوں سے دیکھ کر انہیں تسلی ہو جائے گی۔“

رتن: ”میں وہ چیز پہننا ہی نہیں چاہتی۔“

رما: ”اچھی بات ہے، آپ کو روپے مل جائیں گے کل۔“

رتن: ”کل کس وقت؟“

رما: ”دفتر سے لوٹتے وقت لیتا آؤں گا۔“

رتن: ”روپے پورے لوں گی۔ ایسا نہ ہو سو روپے دے کر مال دے۔“

رما: ”کل آپ اپنے سب روپے لے جائیں گے۔“

یہ کہتا ہوا مردانے کمرے میں آیا اور ریش بابو کے نام ایک رقعہ لکھ کر گولی سے

بولیا:

”اسے ریش بابو کے پاس لے جا کر فوراً جواب لاؤ۔“

پھر اس نے دوسرا رقعہ لکھ کر بشمر کو دیا کہ مانک داس کو دکھا کر جواب لا دے۔

بشمر نے آسمان کی طرف دیکھ کر کہا۔ ”پانی آ رہا ہے۔“

رما: ”تو کیا ساری دنیا بہہ جائے گی۔ دوڑتے ہوئے جاؤ۔“

”اور جو وہ گھر پر نہ ملیں؟“

”میلیں گے وہ اس وقت کہیں نہیں جاتے۔“

آج زندگی میں پہلا موقع تھا کہ اس نے دوستوں سے روپے قرض مانگے۔

منت و سماجت، خوشامد و اصرار کے جتنے الفاظ اسے یاد آئے، وہ اس نے سب

صرف کر دیئے۔ جیسے رقعے آج اس نے لکھے، ویسے ہی رقعے اس کے پاس کتنی

بار آچکے تھے۔ ان رقعوں کو پڑھ کر اس کا دل کتنا بے قرار ہو جاتا تھا، پر مجبوری کے

باعث اسے یہاں کرنے پڑتے تھے۔

کیا ریش بابو بھی یہاں نہ جائیں گے؟ وہ جیہتی کا یہاں نہیں کر سکتے۔ کیا میرے

ساتھ اتنا سلوک بھی نہ کریں گے؟ آدھ گھنٹہ ہو گیا اور اب تک دو میں سے ایک بھی

نہیں آیا۔ وہ دروازے پر ٹہلنے لگا۔ اس اضطراب کی حالت میں بیٹھنا مشکل تھا۔

رتن کی موٹر اب تک کھڑی تھی۔ اتنے میں رتن باہر آئی۔ مگر اسے ٹہلتے دیکھ کر

بھی کچھ نہ بولی۔ موٹر روانہ ہو گئی۔

رمانے راستے کی طرف نگاہیں دوڑا کر سوچا، دونوں کہاں رہ گئے۔ کہیں کھیلنے

لگے ہوں گے۔ شیطان تو ہیں ہی۔ کہیں رمیش روپے دے دیں تو چاندی ہے، میں نے دوسو ماحق مانگے۔ شاید اتنے روپے اس وقت ان کے پاس نہ ہوں۔ مانک چاہے تو ہزار پانچ سو دے سکتا ہے۔ آج دونوں کی آزمائش ہے۔

اگر آج انہوں نے انکار کیا تو دوستی کا خاتمہ ہے۔ کسی کا نوکر نہیں ہوں کہ جب وہ شطرنج کھیلنے کے لیے بلائیں تو دوڑا چلا جاؤں۔

بشمیر نے لوٹ کر مانک کا رقعہ دیا۔ ”میں آج کل بہت تنگ دست ہوں۔ میں تو تمہی سے مانگنے والا تھا۔“

رمانے پر زہ پھاڑ کر پھینک دیا۔ ”خود غرض کہیں کا۔ اگر کسی سب انسپکٹر نے روپے مانگے ہوتے تو پرزہ دیکھتے ہی لے کر دوڑتے جاتے۔ خیر دیکھا جائے گا۔ چنگی کے لیے مال تو آئے گا ہی۔ اس کی کسر نکل جائے گی۔“

اتنے میں گوپی بھی لوٹا۔ رمیش نے لکھا تھا۔ ”میں نے اپنی زندگی کے دو چار اصول بنا لیے ہیں اور ان کی بڑی سختی سے پابندی کرتا ہوں۔ ان میں سے ایک اصول یہ بھی ہے کہ دوستوں سے لین دین کا تعلق نہ پیدا کروں گا۔ ابھی تمہیں تجربہ نہیں ہوا ہے لیکن میں بھوک چکا ہوں۔ تم میرے پیارے دوست ہو۔ میں نہیں چاہتا کہ میرے اور تمہارے ارتباط میں خلل پیدا ہو۔ اس لیے مجھے معاف کرو۔“

رمانے اس خط کو بھی پڑھ کر پھینک دیا اور کرسی پر بیٹھ کر چراغ کی طرف محویت کے عالم میں دیکھنے لگا۔ اس چراغ کی لو کے اندر رمیش اور مانک اور رتن تینوں بیٹھے نظر آتے تھے۔ پھر وہ چراغ اس کی آنکھوں سے غائب ہو گیا۔

دل کی حالت وہ بھی ہوتی ہے، جب آنکھیں کھلی ہوتی ہیں اور کچھ نظر نہیں آتا۔ جب کان کھلے ہوتے ہیں اور کچھ سنائی نہیں پڑتا۔

(18)

شام ہو گئی تھی۔ میونسپلٹی کے احاطے میں سناٹا چھا گیا تھا۔ عملہ ایک ایک کر کے جا رہا تھا۔ مہتر کمروں میں جھاڑو لگا رہا تھا۔ خانچہ والے دن بھر کی بکری کے پیسے گن رہے تھے، مگر رمانا تھ اپنی کرسی پر بیٹھا ہوا رجسٹر لکھ رہا تھا۔

آج بھی وہ صبح ہی آیا تھا، مگر کوئی بڑا شکار نہ پھنسا۔ وہ سوچ رہا تھا، اب اپنی آبرو کیسے بچائے؟ آخر اس نے رتن کو جھانسنے دینے کی ٹھانی۔ وہ خوب جانتا تھا کہ رتن کی یہ بے صبری محض اس لیے ہے کہ وہ یہ سمجھتی ہے میں نے اس کے روپے خرچ کر ڈالے۔ اگر اسے معلوم ہو جائے کہ اس کے روپے عندالطلب مل سکتے ہیں تو اسے تسکین ہو جائے گی۔ رما اسے روپے سے بھری تھیلی دکھا کر اس کا شبہ مٹا دینا چاہتا تھا۔ وہ خزانچی صاحب کے چلے جانے کی راہ دیکھ رہا تھا، اسی لیے آج اس نے دیر کی تھی۔ آج کی آمدنی کے ڈیڑھ سو روپے اس کے پاس تھے۔ اسے وہ اپنے گھر لے جانا چاہتا تھا۔ خزانچی صاحب ٹھیک پانچ بجے اٹھے۔ انہیں کیا غرض تھی کہ رما سے آج کی آمدنی طلب کرتے۔ روپے گنتے ہی سے چھٹی نہلی۔ دن بھر روپے گنتے گنتے اور لکھتے لکھتے پچارے کی کمر دکھ رہی تھی۔

رما کو جب معلوم ہو گیا کہ خزانچی صاحب دور نکل گئے تو اس نے رجسٹر بند کیا

اور چڑ اسی سے بولا:

”تھیلی اٹھاؤ چل کر جمع کراؤ۔“

چپڑ اسی نے کہا۔ ”خزانی صاحب تو بہت دور چلے گئے۔“
 رمانے آنکھیں پھاڑ کر کہا۔ ”خزانی صاحب چلے گئے۔ تم نے مجھ سے کہا
 کیوں نہیں؟ ابھی کتنی دور گئے ہوں گے؟“
 ”سڑک کی ٹکڑ تک پہنچے ہوں گے۔“
 ”تو یہ آمدنی کیسے جمع ہوگی؟“
 ”حکم ہو تو بلا لاؤں؟“

رمانے مایوسانہ لہجے میں کہا۔ ”ابھی جاؤ بھی۔ اب تک تو کہا نہیں۔ اب انہیں
 آدھے راستے سے بلانے جاؤ گے۔ کیا آج زیادہ چھان گئے تھے۔ خیر روپے اسی
 دراز میں رکھ دو۔ تمہاری نگرانی رہے گی۔“

چپڑ اسی نے ہاتھ باندھ کر کہا۔ ”نہیں بابو صاحب، میں یہاں روپے نہیں
 رکھنے دوں گا۔ سب دن برابر نہیں جاتے۔ کہیں روپے اٹھ جائیں تو میں بے گناہ
 مارا جاؤں۔“

رمانے پوچھا: ”تو پھر یہ روپے کہاں رکھوں؟“
 چپڑ اسی: ”حضور اپنے ساتھ لیتے جائیں۔“
 رمانو یہ چاہتا ہی تھا۔ ایک یکہ منگوایا۔ اس پر روپوں کی تھیلی رکھی اور گھر چلا۔
 سوچتا جاتا تھا، اگر رتن بھبکی میں آگئی تو کیا پوچھنا۔
 جاپا نے تھیلی دیکھ کر پوچھا۔ ”کیا کٹن نہ ملے؟“
 ”ابھی تیار نہ تھے۔ میں روپے اٹھا لیا۔“
 ”رتن بھی آتی ہوگی۔ اسے چین کہاں۔“

جب چراغ جلے تک رتن نہ آئی تو رمانے سمجھا اب نہ آئے گی۔ روپے الماری میں رکھے اور گھومنے چل دیا۔ مگر ابھی اسے گئے دس منٹ بھی نہ ہوئے ہوں گے کہ رتن آ پہنچی اور آتے ہی بولی۔ ”کنگن تو آ گئے ہوں گے؟“

جالپا نے تمسخر کے انداز میں کہا۔ ”ہاں آ گئے ہیں، بہن لو۔ بچارے کئی دفعہ صراف کے پاس گئے۔ خالم دیتا ہی نہیں۔ حیلے حوالے کرتا ہے۔“

رتن بے گمان ہو کر بولی۔ ”کیسا صراف ہے کہ اتنے دنوں سے حیلے حوالے کر رہا ہے۔ میں جانتی کہ روپے ایسے جھمیلے میں پڑ جائیں گے تو دیتی ہی کیوں نہ روپے ملتے ہیں اور نہ کنگن ملتا ہے۔“

رتن نے یہ الفاظ کچھ ایسے دلدوز طریقے سے کہے کہ جالپا پھر اٹھی۔ بولی:

”آپ کے روپے رکھے ہوئے ہیں۔ جب چاہے لے جائیں۔ اپنے بس کی بات ہے نہیں۔ آخر جب صراف دے گا تبھی تو انہیں گے۔“

”کچھ وعدہ کرتا ہے، کب تک دے گا؟“

”اس کے وعدوں کا کیا اعتبار؟ سینکڑوں وعدے تو کر چکا ہے!“

”تو اس کے معنی یہ ہیں کہ وہ کنگن نہ بنائے گا۔“

”جو چاہے سمجھ لو۔“

”تو او روپے ہی دے دو، باز آئی میں ایسے کنگن سے۔“

جالپا جھمک کر اٹھی۔ الماری سے تھیلی نکالی اور رتن کے سامنے پٹک کر بولی۔

”آپ کے روپے رکھے ہیں لے جائیں۔“

فی الواقعہ رتن کی بے صبری کا وہی سبب تھا، جو رمانے سمجھا تھا۔ اسے گمان ہو رہا

تھا کہ ان لوگوں نے میرے روپے خرچ کر ڈالے۔ روپے سامنے دیکھ کر اس کے
شلوک کا ازالہ ہو گیا۔ شرمندہ ہو کر بولی:

”اگر دو چار دن میں دینے کا وعدہ کرتا ہے تو روپے رہنے دو۔“

جالپا نے بے اعتنائی سے کہا۔ ”مجھے تو امید نہیں کہ اتنی جلدی دے۔ چیز تیار
ہونے پر روپے مانگ لیے جائیں گے۔“

رتن نے بہت اصرار کیا کہ جالپا روپے رکھ لے، موقع پر روپے نہ مل سکے تو
شرمندگی ہو، لیکن جالپا راضی نہ ہوئی۔ بولی:

”پرائی رقم گھر میں رکھنا خطرے کی بات ہے۔ کوئی گول مال ہو جائے تو مفت
میں تاوان دینا پڑے۔ میری شادی کے چوتھے ہی دن میرے سارے گہنے چوری
چلے گئے۔ ہم لوگ جاگتے ہی رہے، مگر نہ جانے کب آنکھ لگ گئی اور چوروں نے
اپنا کام کر لیا۔ دس ہزار کی چپت پڑ گئی۔ کہیں وہی حادثہ پھر ہو جائے تو کہیں کے نہ
رہیں۔“

رتن نے مایوس ہو کر روپے موٹر میں رکھے اور چلی گئی۔ جالپا خوش تھی کہ سر سے
بو جھٹلا۔ رتن کو افسوس تھا کہ ناحق روپے واپس مانگے۔ کہیں لوگوں نے میری
بدگمانی بھانپ نہ لی ہو۔

رمانو بے گھوم کر لوٹا۔ جالپا اسے دیکھتے ہی بولی۔ ”رتن آئی تھی، میں نے اس
کے سب روپے دے دیئے۔“

رما کے پیروں کے نیچے سے زمین کھسک گئی۔ آنکھیں پھیل کر پیشانی پر جا
پہنچیں۔ گھبرا کر بولا۔ ”کیا کہا؟ رتن کے روپے دے دیئے، یہ تم سے کس نے کہا

تھا؟“

جالپا بولی۔ ”اسی کے روپے تو تم نے لا کر رکھے تھے، تم خود اس کا انتظار کرتے رہے۔ تمہارے جاتے ہی وہ آئی اور کنگن مانگنے لگی۔ میں نے جھا کر اس کے روپے پھینک دیئے۔“

رمانے غصہ ضبط کر کے کہا۔ ”اس نے روپے مانگے تو نہ تھے؟“

جالپا: ”مانگے کیوں نہیں۔ ہاں جب میں نے دے دیئے تو البتہ کہنے لگی، اسے کیوں لوٹاتی ہو۔ میں نے کہہ دیا کہ ایسے شکی مزاج والوں کے روپے میں نہیں رکھتی۔“

رما کو ایسی تھکان معلوم ہوئی کہ اس سے کھڑا نہ رہا گیا، تو کمل کے انداز سے

بولا:

”ایڈیٹر کے لیے تم مجھ سے بغیر پوچھے ایسے کام مت کیا کرو۔“

جالپا یہ معمہ کیا سمجھے۔ بولی ”تو ابھی کیا ہوا۔ اس کے پاس جا کر روپے مانگ

لاؤ۔“

رما چارپائی پر بیٹھ کر سر پر ہاتھ رکھے ہوئے صورت حال پر غور کرنے لگا۔ جالپا سے ناراض ہونا بے انصافی تھی۔ جب اس نے صاف کہہ دیا کہ یہ روپے رتن کے ہیں اور یہ اشارہ تک نہ کیا کہ مجھ سے پوچھے بغیر رتن کو مت دینا تو جالپا کی کوئی خطا نہیں۔ رتن سے کسی طرح روپے واپس لینے چاہئیں۔ جس وقت وہ یہاں آئی، کاش وہ خود موجود ہوتا، تو کتنی خوبصورتی سے ساری مشکل آسان ہو جاتی۔ آخر اس نے یہ کیسے سمجھ لیا کہ آج رتن آئے گی نہیں۔ ایک دن گھومنے نہ جاتا، کون مرا

جاتا تھا۔

ضرور کوئی غیبی طاقت اس کی تباہی کے سامان جمع کر رہی ہے۔ دس منٹ کی غیر حاضری نے بنا بنایا کھیل بگاڑ دیا۔ وہ کہہ رہی تھی کہ روپے رکھ لیجیے۔ جالپا نے ذرا دانائی سے کام لیا ہوتا۔ نہیں! اس نے کوئی دانائی نہیں کی۔ اس کی جگہ رما خود وہی کرتا۔ سوال یہ ہے کہ رتن سے روپے واپس کیسے لیے جائیں؟ کیوں نہ رتن سے جا کر کہے کہ میں نے سنا ہے کہ آپ روپے لوٹانے سے ناراض ہو گئی ہیں۔ دراصل میں روپے آپ کو واپس دینے کو نہ لایا تھا۔ اس لیے مانگ لایا تھا کہ صراف خوب تندی سے کام کرے۔

رمانے سوچا، شاید رتن شرمندہ ہو کر خود ہی معافی مانگے اور روپے دے دے۔ اس نے گھڑی پر نگاہ ڈالی تو ساڑھے آٹھ بجے تھے۔ اندھیرا چھایا ہوا تھا۔ رتن ضرور گھر پر ہوگی۔ رمانے سائیکل اٹھائی اور اس سے ملنے چلا۔

رتن کے بنگلے پر آج بڑی بہار تھی۔ یہاں ہمیشہ ہی کوئی نہ کوئی دعوت، کوئی نہ کوئی جشن ہوتا رہتا۔ رتن کی طبیعت اس خلوت اور تنہائی سے تنگ آ کر ان دلچسپیوں کی طرف اسی طرح لپکتی تھی جیسے پیاسا پانی کی طرف لپکتا ہے۔ اس وقت وہاں بچوں کا جھگڑا تھا۔ ایک آم کے درخت میں جھوٹا پڑا ہوا تھا۔ بکلی کی ہتیاں جل رہی تھیں۔ بچے جھوٹا جھول رہے تھے اور رتن جھوٹا جھلا رہی تھی۔ ہوا حق مچا ہوا تھا۔ وکیل صاحب اس موسم میں بھی اونٹنی اور روکوٹ پہنے برآمدے میں بیٹھے۔ گار پی رہے تھے۔

رما کا جی چاہا کہ جھولے کے پاس جا کر رتن سے باتیں کرے، مگر وکیل کو

کھڑے دیکھ کر مارے لحاظ کے ادھر نہ جا۔ کا۔

وکیل صاحب نے اسے دیکھتے ہی ہاتھ بڑھا دیا اور بولے۔ ”آؤ رہا با بوا کھو

تمہارے میونسپل بورڈ کی کیا خبریں ہیں؟“

رمانے کرسی پر بیٹھتے ہوئے کہا۔ ”کوئی نئی بات تو نہیں ہے۔“

وکیل: ”آپ کے بورڈ میں لڑکیوں کی لازمی تعلیم کی قرارداد کب پاس ہوگی؟

اور کئی بورڈوں نے تو پاس کر دیا۔ جب تک عورتوں کی تعلیم کا رواج نہ ہوگا، ملکی ترقی

غیر ممکن ہے۔ آپ تو یورپ نہ گئے ہوں گے۔ واہ کیا آزادی ہے، کیا دولت ہے۔

کیا زندگی ہے۔ کیا جوش ہے۔ بس معلوم ہوتا ہے کہ یہی جنت ہے اور عورتیں بھی

سچ مچ دیویاں ہیں۔ اتنی خوش مزاج، اتنی آزاد۔ یہ سب عورتوں کی تعلیم کی برکت

ہے۔“

رمانے اخباروں میں ان ملکوں کا تھوڑا بہت حال پڑھا تھا۔ اسی اعتبار سے

بولا۔ ”وہاں عورتوں کے اطوار تو بہت اچھے نہیں ہیں۔“

وکیل: ”نمان سنس! اپنے اپنے ملک کا رواج ہے۔ آپ ایک حسینہ کو کسی کے

ساتھ تنہا دیکھ کر دانتوں میں انگلی دباتے ہیں۔ ہم اتنے بدگمان ہو گئے ہیں کہ عورت

اور مرد کو یکساں دیکھ کر شبہ کے بغیر رہ ہی نہیں سکتے، لیکن جہاں لڑکے اور لڑکیاں ایک

ساتھ پڑھتی ہیں، وہاں جنسی اختلاط کا وجود نہیں رہتا۔ آپس میں شوق اور دلچسپی کی

اتنی باتیں پیدا ہو جاتی ہیں کہ جنسیت کے لیے بہت تھوڑی گنجائش رہ جاتی ہے۔ یہ

سمجھ لیجیے کہ جس ملک میں عورتوں کو جتنی ہی آزادی حاصل ہے، وہ ملک اتنا ہی

مہذب ہے۔“

عورتوں کو قید میں یا پردہ میں یا مردوں سے کوسوں دور رکھنے کا مطلب یہی نکلتا ہے کہ آپ کے یہاں لوگ اتنے بداظوار ہیں کہ عورتوں کی توہین کرنے میں ذرا بھی پس و پیش نہیں کرتے۔ نوجوانوں کے لیے فلکیات، مذہب، فنون لطیفہ، ادبیات، فلسفہ، تاریخ، نظریات اور ہزاروں ہی ایسے مضامین ہیں، جن کی بنا پر آپس میں گہرے تعلقات پیدا ہو سکتے ہیں۔ میں سال بھر امریکہ اور یورپ میں رہ چکا ہوں۔ کتنی ہی عورتوں کے ساتھ میرا ربط ضبط تھا۔ ان کے ساتھ سیریں کی ہیں۔ مباحثے کیے ہیں، لیکن کسی نوجوان کو ایسے چرچے کرتے نہیں سنا جس پر کوئی عورت شرم سے سر جھکائے اور پھر اچھے اور برے کہاں نہیں ہوتے۔“

رما کو اس وقت اس موضوع میں کوئی لطف نہ آیا۔ وہ تو دوسری ہی فکر میں پریشان تھا، مگر وکیل صاحب کی طبیعت روانی پر تھی۔ پھر بولے:

”جب تک ہم مردوں اور عورتوں کو آزادی کے ساتھ ساتھ اپنی ذہنی نشوونما نہ کرنے دیں گے، ہم زوال کی طرف گرتے جائیں گے۔

بندشوں سے ساج کا پیر نہ باندھیے، اس کے گلے میں قیدیوں کی زنجیر نہ ڈالیے۔ بیواؤں کی شادی کیجیے۔ خوب زوروں سے، لیکن یہ بات میری سمجھ میں نہیں آئی کہ جب کوئی ادھیڑ عمر آدمی کسی جوان عورت سے شادی کرتا ہے تو کیوں اتنا کہرام مچ جاتا ہے؟ یورپ میں اسی اسی سال کے بوڑھے جوان عورتوں سے شادی کرتے ہیں۔ ستر سال کی بوڑھیاں جوان مردوں سے شادی کرتی ہیں، کسی کو کانوں کا خبر نہیں ہوتی۔

ہم بوڑھوں کو موت آنے سے پہلے ہی مار ڈالنا چاہتے ہیں۔ حالانکہ انسان کو

اگر کبھی رفیق کی ضرورت ہوتی ہے، تو بڑھا پے میں۔ جب اسے ہمیشہ کسی دستگیر کی خواہش ہوتی ہے۔ جب وہ دوسروں کا دست نگر ہو جاتا ہے۔“

رما کا دھیان جھولے کی طرف تھا۔ کسی طرح رتن سے دو دو باتیں کرنے کا موقع ملے۔ اس وقت اسے یہی دھن لگی ہوئی تھی، مگر اس کا وہاں جانا آداب مجلس کے خلاف تھا۔ آخر اس نے وکیل صاحب سے پوچھا۔ ”آج اتنے لڑکے یہاں کیسے آ گئے؟“

وکیل صاحب نے محبت آمیز لہجہ میں کہا۔ ”اجی کچھ نہ پوچھئے، رتن بانی کو بچوں سے بڑی محبت ہے۔ نہ جانے کہاں سے اتنے لڑکے جمع ہو جاتے ہیں۔ اگر آپ کو جھولے سے کچھ شوق ہے تو جانیئے۔“

رما تو یہ چاہتا ہی تھا۔ چٹ پٹ جھولے کے پاس جا پہنچا۔ رتن اسے دیکھ کر مسکرائی اور بولی:

”ان شیطانوں نے میرا ناک میں دم کر رکھا ہے۔ جھولے سے ان کا پیٹ ہی نہیں بھرتا۔ آئیئے ذرا آپ بھی بیگاری کیجیئے۔ میں تو تھک گئی۔“

یہ کہہ کر وہ کپکپوتے پر بیٹھ گئی۔ رما جھولے دینے لگا۔ بچوں نے نیا آدمی دیکھا تو سب کے سب اپنی باری کے لیے بے قرار ہو گئے۔ رتن کے ہاتھوں دو باریاں آچکی تھیں، مگر یہ کیسے ہو سکتا تھا کہ کچھ لڑکے تو تیسری بار جھولیں اور باقی بیٹھے منہ تکتے رہیں۔ دو اترے تو چار بیٹھے۔ رما کو بچوں سے ذرا بھی دلچسپی نہ تھی۔ مگر اس وقت پھنس گیا تھا۔ کیا کرتا۔

آخر آدھ گھنٹہ کی بیگاری کے بعد اس کا جی اوب گیا۔ گھڑی میں ساڑھے نو بج

رہے تھے۔ مطلب کی بات کیسے چھیڑے۔ رتن تو جھولے میں اتنی لگن تھی گویا اسے روپوں کی یاد نہیں ہے۔ یکا یک اس نے رما سے کہا:

”بابو جی، میں جھولے پر بیٹھتی ہوں آپ مجھے جھلایئے۔ مگر نیچے سے نہیں، جھولے پر کھڑے ہو کر پیٹنگ ماریئے۔“

رما بچپن ہی سے جھولے پر بیٹھتے ڈرتا تھا۔ ایک بار دوستوں نے زبردستی جھولے پر آنے کے لیے مجبور کر دیا، مگر اپنی مجبوری کا اظہار کیونکر کرتا۔ رتن دو بچوں کو لے کر بیٹھ گئی اور یہ گیت گانے لگی:

کدم کی ڈریاں جھواا پڑ گیوری
راوہا رانی جھولن آئی

رما جھولے پر کھڑا ہو کر پیٹنگ مارنے لگا، لیکن اس کے پاؤں کانپ رہے تھے اور دل بیٹھا جاتا تھا۔ جب جھواا اوپر سے گرتا تھا تو اسے ایسا معلوم ہوتا تھا گویا کوئی رقیق شے اس کے سینے کے اندر چبھتی چلی جا رہی ہے اور رتن بچوں کے ساتھ گا رہی تھی۔

کدم کی ڈریاں جھواا پڑ گیوری

ایک لمحہ کے بعد رتن نے کہا۔ ”ڈرا اوپر بڑھائیے صاحب۔ آپ سے تو جھواا اوپر بڑھتا ہی نہیں۔“

رمانے شرمندہ ہو کر اور زور لگایا، مگر جھواا نہ بڑھا۔ رما کے سر میں چکر آنے لگا۔

رتن: ”آپ کو پیٹنگ مارنا نہیں آتا۔ کبھی جھواا نہیں جھولے؟“

رمانے جھجکتے ہوئے کہا۔ ”ہاں، ادھر تو برسوں سے نہیں جھوٹا۔“
 رتن: ”تو آپ بچوں کو سنبھال کر بیٹھئے۔ میں آپ کو جھلاؤں گی۔ اگر جھوٹا اس
 ڈال کو نہ چھو لے تو کہیے گا۔“

رما کی روح فنا ہو گئی۔ بولا۔ ”آج بہت دیر ہو رہی ہے، پھر کبھی آؤں گا۔“
 رتن: ”ابھی کیا دیر ہو گئی ہے، دس بھی تو نہیں بچے۔ گھبراہٹ نہیں۔ ابھی بہت
 رات پڑی ہے۔ خوب جھول کر جائیے گا۔ کل جا لیا دیوی کو بھی لائے گا۔ ہم
 دونوں جھولیں گے۔“

رما جھولے پر سے اتر آیا۔ اس کا چہرہ اتر ا ہوا تھا۔ سر میں ایسا چکر آ رہا تھا کہ
 معلوم ہوتا تھا کہ اب گرا، اب گرا۔ وہ لڑکھڑاتا ہوا سائیکل کی طرف چلا اور اس پر
 بیٹھ کر بھاگا۔

کچھ دور تک اسے ہوش نہ رہا۔ پاؤں آپ ہی آپ پیڈل گھماتے جاتے
 تھے۔ آدھی دور جانے کے بعد اسے ہوش آیا۔ اس نے سائیکل گھمادی۔ کچھ دور
 چلا پھر اتر کر سوچنے لگا، اب کیا کرے۔ آج ملاحظہ میں پڑ کر اس نے کتنا چرکا
 کھایا۔ کیوں اس کے منہ سے آواز نہیں نکلی۔ رتن کوئی ہوا تو تھی نہیں، جو اسے کھا
 جاتی۔

دفعتاً اسے یاد آیا، اس تھیلی میں آٹھ سو روپے تھے، شاید رتن نے روپے گنے
 نہیں۔ ورنہ ضرور ذکر کرتی۔ کہیں ایسا نہ ہو کہ وہ تھیلی کسی کو دے دے یا اسے اور
 روپوں کے ساتھ ملادے، پھر تو غضب ہی ہو جائے۔ کہیں کا نہ رہوں گا، کیوں نہ
 اسی وقت چل کر بیشی روپیہ مانگ لاؤں، لیکن اب تو دیر بہت ہو گئی۔ سویرے پھر

آنا پڑے گا۔

اس نے پھر سوچا۔ اگر یہ دوسروں پر مل بھی گئے پھر بھی تو پانچ سو روپوں کی کمی رہے گی۔ اس کا کیا انتظام ہوگا۔ اب تو ایشوری بیڑا پار لگائے تو لگے گا۔ صبح تک کوئی انتظام نہ ہو سکا تو مصیبت کا سامنا ہوگا۔

زندگی میں ایسے موقعے بھی آتے ہیں جب مایوسی میں بھی ہمارا رشتہ امید نہیں ٹوٹتا۔

رمانے سوچا، ایک بار پھر گنگو کے پاس چلوں۔ اس کے ہاتھ پاؤں پڑوں۔ ممکن ہے اسے کچھ رحم آجائے۔ وہ فوراً صرافہ جا پہنچا، مگر گنگو کی دکان بند تھی۔ وہ پیچھے پھرا ہی تھا کہ چرن داس آتا ہوا نظر آیا۔ رما کو دیکھتے ہی بولا: ”بابو جی! آپ نے تو ادھر کا راستہ ہی چھوڑ دیا۔ کہیے روپے کب ملیں گے؟“

رمانے عاجزی سے کہا۔ ”اب بہت جلد ملے جاتے ہیں۔ دیر نہیں ہے۔“

”گنگو نے ہوشیاری سے روپے وصول نہ کر لیے ہوتے تو ہماری طرح بیٹھے ناپتے۔ سال گزر گیا ہے روپیہ کے ساتھ سود بھی لگائے تو چوراسی روپے ہوتے ہیں۔ کل دکان پر آ کر حساب کر جائیے۔ پورا نہیں تو آدھا تنہائی کچھ تو دیجیے۔ لین دین جاری رہنے سے مہاجن کی تسلی رہتی ہے۔ کان میں تیل ڈال کر بیٹھے رہنے سے اسے شبہ ہونے لگتا ہے کہ اس کی نیت خراب ہے تو کل کب آئیے گا؟“

رما: ”بھائی کل میں روپے لے کر تو نہ آ سکوں گا۔ یوں جب کہو تب چلا آؤں۔ کیوں اس وقت اپنے سیٹھ جی سے چار پانچ سو کا بندوبست نہ کرا دو گے؟ تمہاری مٹھی بھی گرم کر دوں گا۔“

چرن داس: ”کہاں کی بات لیے پھرتے ہو بابو جی۔ انہوں نے یہی بڑا سلوک کیا کہ ماش نہیں کر دی۔ آپ کے پیچھے مجھے بھی باتیں سننی پڑتی ہیں۔ کیا بڑے منشی جی سے کہنا پڑے گا۔“

رمانے جھلا کر کہا۔ ”تمہارا دین دار میں ہوں۔ بڑے منشی جی نہیں ہیں۔ میں مرنے لگیا ہوں۔ گھر چھوڑ کر نہیں بھاگا جاتا۔ اتنے بے صبرے کیوں ہوئے جاتے ہو؟“

چرن داس: ”سال بھر ہوا ایک کوڑی تک نہیں ملی۔ کہاں تک صبر کریں۔ کل کم سے کم دوسو روپے کی فکر رکھیے گا۔“

رما: ”میں نے کہہ دیا، میرے پاس ابھی روپے نہیں ہیں۔“
چرن داس: ”یہ روز رقیں مارتے ہو وہ کہاں جاتی ہیں۔ گھر میں کوئی ایسا لمبا خرچ بھی تو نہیں ہے؟“

رمانے اس کا کچھ جواب نہ دیا۔ سائیکل بڑھا دی۔ ادھر آیا تھا کہ شاید نجات کی کوئی صورت نکلے۔ اگلے تقاضا سہنا پڑا۔ کہیں یہ شیطان سچ مچ بابو جی کے پاس تقاضا نہ بھیج دے۔ آگ ہی ہو جائیں گے۔ جالپا بھی سمجھے گی کیسا کباڑیا آدمی ہے۔ اس وقت رما کی آنکھوں سے آنسو نہ نکلے تھے، مگر اس کا رواں رواں رو رہا تھا۔ جالپا سے اپنی اصلی حالت چھپا کر اس نے کتنی بڑی غلطی کی۔ وہ سمجھدار عورت ہے۔ اگر اسے معلوم ہوتا کہ میں اتنا تنگ دست ہوں تو وہ مجھے کبھی زیر بار نہ کرتی۔ اس نے تو کبھی اپنی زبان سے کچھ کہا ہی نہیں۔ میں ہی اپنی شان دکھانے کے لیے مراجارہا تھا۔ قرض کا اتنا بھاری بوجھ سر پر رکھ کر بھی اس نے کیوں نہ نہایت سے

کام لیا۔ اسے ایک ایک پیسہ دانٹوں سے پکڑنا چاہیے تھا۔
 اس دوران میں اس کی آمدنی ایک ہزار سے کم نہ ہوئی ہوگی۔ اگر اس نے
 جزیری اختیار کی ہوتی تو ان دونوں مہاجنوں کے آدھے آدھے روپے ضرور ادا ہو
 جاتے۔

مگر وہاں تو سر پر شیطان سوار تھا۔ اس کی کیا ضرورت تھی کہ جالپا محلہ بھر کی
 عورتوں کو جمع کر کے روز سیر کرنے جائے۔

سینکڑوں روپے تو تانگہ والا ہی لے گیا ہوگا۔ پر اسے تو بیوی پر رعب جمانے
 کی دھن سوار تھی۔ سارا بازار جان جائے کہ اللہ نرے لفنگے ہیں، لیکن اپنی رفیق
 بیوی سے پردہ کیا جائے۔

وہ گھر پہنچا تو جالپا نے پوچھا ”کہاں چلے گئے تھے، بڑی دیر لگا دی؟“
 رما: ”تمہارے کارن رتن کے بنگلے پر جانا پڑا۔ تم نے پوری تھیلی اٹھا کر دے
 دی۔ اس میں دوسو روپے میرے بھی تھے۔“

جالپا: ”تو مجھے کیا معلوم تھا۔ تم نے بتایا بھی تو نہیں، لیکن اس کے پاس سے
 روپے نہیں جاسکتے۔ آپ ہی بھیج دیں گی۔“

رما: ”مانا مگر سرکاری رقم تو کل داخل کرنی پڑے گی۔“

جالپا: ”مجھ سے دوسو روپے لے لینا، میرے پاس ہیں۔“

رما کو یقین نہ آیا، بولا۔ ”تمہارے پاس اتنے روپے کہاں سے آئے؟“

جالپا: ”تمہیں اس سے کیا مطلب۔ میں تو دوسو دینے کو کہتی ہوں۔“

رما کا چہرہ شگفتہ ہو گیا۔ دوسو روپے یہ دے دے۔ دوسو روپے رتن سے مل

جانیں۔ سو روپے اس کے پاس ہیں ہی تو کل تین سو روپے کی کمی رہ جائے گی۔ مگر وہ تین سو روپے کہاں سے آئیں گے۔ ایسا کوئی نظر نہ آتا تھا، جس سے اتنے روپے ملنے کی امید کی جاسکے۔ جب وہ کھانا کھا کر لیٹا تو جالپا نے کہا:

”آج کس سوچ میں پڑے ہو؟“

رما: ”سوچ کس بات کی، کیا میں متفکر ہوں؟“

جالپا: ”ہاں کسی فکر میں پڑے ہوئے ہو۔ مگر مجھ سے چھپا رہے ہو۔“

رما: ”میں نے تو تم سے کبھی کوئی بات نہیں چھپائی۔“

جالپا: ”واہ، تم اپنے دل کی بات مجھ سے کیوں کہنے لگے۔ رشیوں کا حکم نہیں ہے۔“

رما: ”میں ان رشیوں کا معتقد نہیں ہوں۔“

جالپا: ”وہ تو جب معلوم، جب میں تمہارے دل میں بیٹھ کر دیکھتی۔“

رات کو جالپا نے ایک خوفناک خواب دیکھا اور چلا پڑی۔ رما نے چونک کر پوچھا۔ ”کیا ہے جالپا۔ کیا خواب دیکھ رہی ہو؟“ جالپا نے ادھر ادھر سمی ہوئی آنکھوں سے دیکھ کر کہا:

”بڑے عذاب میں جان پڑی تھی۔ بڑا برا خواب دیکھا۔“

رما: ”کیا دیکھا؟“

جالپا: ”کیا بتاؤں، کچھ کہنا نہیں جاتا۔ دیکھتی تھی کہ تمہیں کئی سپاہی پکڑے لیے جا رہے ہیں۔ کتنی ڈراؤنی صورت تھی ان کی۔“

رما کا خون خشک ہو گیا۔ دو چار دن قبل اس خواب کو اس نے ہنسی سے اڑا دیا

ہوتا۔ اس وقت اسے خواہ مخواہ ایک تشویش پیدا ہو گئی۔ مگر باہر سے ہنس کر بولا:

”تم نے سپاہیوں سے پوچھا نہیں، انہیں کیوں پکڑے لیے جاتے ہو؟“

جالپا: تمہیں ہنسی سوچھ رہی ہے اور میرا دل کانپ رہا ہے۔“

تھوڑی دیر بعد رمانے نیند میں بکنا شروع کیا:

”اماں کہے دیتا ہوں، پھر میرا منہ نہ دیکھو گی۔ میں ڈوب مروں گا۔“

جالپا کو ابھی نیند نہ آئی تھی۔ وہ ڈر گئی۔ رما کو زور سے ہلا کر بولی۔ ”مجھے تو ہنستے

تھے اور خود بکنے لگے۔ سن کر روئیں کھڑے ہو گئے۔ خواب دیکھتے تھے کیا؟“

رمانے شرمندہ ہو کر کہا۔ ”ہاں جی، نہ جانے کیا دیکھ رہا تھا؟ کچھ یا نہیں!“

جالپا نے پوچھا۔ ”اماں جی کو کیوں دھمکا رہے تھے، سچ بتاؤ کیا دیکھتے تھے؟“

رمانے سر کھجاتے ہوئے کہا۔ ”کچھ یا نہیں آتا، یونہی بکنے لگا ہوں گا۔“

جالپا: ”اچھا تو کروٹ سے سونا، چپت سونے سے آدمی بکنے لگتا ہے۔“

رما کروٹ سے لیٹ گیا، لیکن اسے معلوم ہوتا تھا گویا فکر اور خوف آنکھوں

میں بیٹھے ہوئے نیند کے حملوں سے ان کی حفاظت کر رہے ہیں۔ جاگتے جاگتے دو

بچ گئے۔ دفعتاً جالپا اٹھ بیٹھی اور صراحی سے پانی انڈیلتی ہوئی بولی ”بڑی پیاس لگی

تھی، کیا تم ابھی تک جاگ رہے ہو؟“

رما: ”ہاں جی! نیند اچٹ گئی ہے۔ میں سوچ رہا تھا تمہارے پاس دو سو روپے

کہاں سے آ گئے؟“

جالپا: ”یہ روپے میں اپنے گھر سے لائی تھی۔ کچھ بدائی میں ملے تھے، کچھ منہ

دکھائی ہیں۔“

رما: ”تب تو تم روپے جمع کرنے میں بڑی ہوشیار ہو۔ یہاں کیوں نہیں کچھ جمع کیا؟“

جالپا نے مسکرا کر کہا۔ ”تمہیں پا کر اب روپے کی پروا نہیں رہی۔“
رما: ”اپنی تقدیر کو کوئی ہوگی۔“

جالپا: ”تقدیر کو کیوں کوسوں۔ تقدیر کو وہ روئے، جس کا شوہر نکھٹو ہو، شرابی ہو، بدچلن ہو، طعنوں سے عورت کا دل چھیدتا رہے اور بات بات پر بگڑے۔ آدمی اپنے مرضی کا ہو تو عورت اس کے ساتھ فاقہ کر کے بھی خوش رہے گی۔“
رما نے تمسخر کر کے پوچھا۔ ”تو میں تمہارے من کا ہوں؟“

جالپا نے محبت آمیز غرور سے کہا۔ ”میری جو امید تھی، اس سے تم کہیں بڑھ کر نکلے۔ میری تین سہیلیاں ہیں۔ مگر ایک کا شوہر بھی تم جیسا نہیں۔ ایک ایم۔ اے پاس ہے مگر دائم المریض، دوسرا تعلیم یافتہ بھی اور مالدار بھی، مگر عیاش۔ تیسرا بالکل نکھٹو ہے۔“

رما غمگین ہو گیا۔ ایسی وفا دار اور خلوص کی دیوی کے ساتھ اس نے کتنا دغا کیا۔ جب اتنا پردہ رکھنے پر بھی جالپا کو اس پر اتنا اعتماد ہے، تو ان ظاہر داریوں کو مٹا کر اس کی زندگی کتنی پر ناقبت تھی۔

(19)

علی الصبح رما نے رتن کے پاس اپنا آدمی بھیجا۔

خط میں لکھا تھا۔ ”مجھے بڑا افسوس ہے کہ کل جالپا نے آپ کے ساتھ ایسا برتاؤ کیا جو اسے لازم نہ تھا۔ میری منشا ہرگز نہ تھی کہ آپ کو روپے واپس کر دوں۔ میں

نے صرف کو تنبیہ کرنے کے لیے اس سے روپے لے لیے تھے۔ کنگن دو چار روز میں ضرور مل جائیں گے۔ آپ روپے بھیج دیں۔ اس تھیلی میں دوسو روپے میرے بھی تھے۔ اس کا خیال رکھیے گا۔“

غرض اپنی خودداری کا لحاظ رکھتے ہوئے جتنا انکسار ممکن تھا، وہ اس نے ظاہر کیا۔ جب تک آدمی لوٹ کر نہ آیا۔ وہ بڑی بے صبری سے اس کا انتظار کرتا رہا۔ سوچ رہا تھا کہ میں یہاں نہ کر دے یا گھر پر ملے ہی نہیں یا دو چار دن بعد دینے کا وعدہ کرے۔ سارا دار و مدار رتن کے روپوں پر تھا۔ اگر اس نے صاف جواب دے دیا تو پھر خدا ہی حافظ ہے۔

اس کے انکار کا خیال کر کے ہی اس کی روح فنا ہو رہی تھی۔ آخر نو بجے آدمی لوٹا۔ رتن نے دوسو روپے تو دے دیئے تھے مگر خط کا جواب نہ دیا تھا۔

رمانے مایوس آنکھوں سے آسمان کی طرف دیکھا۔ سوچنے لگا، رتن نے خط کا جواب کیوں نہیں دیا، کیا اتنی کج خلق ہے؟ کتنی مکار عورت ہے۔ رات کو ایسا معلوم ہوتا تھا کہ شرافت اور اخلاق کی پتلی ہے۔ مگر دل میں یہ غبار بھرا ہوا تھا۔

باقی روپوں کی فکر میں رما کو نہانے اور کھانے کی بھی یاد نہ رہی۔

کہار اندر گیا تو جالپا نے پوچھا۔ ”تمہیں کچھ دھندے کی بھی فکر ہے کہ مٹر گشتی ہی کرتے رہو گے۔ دس بج رہے ہیں اور ابھی تلک ساگ بھاجی کا کہیں پتا نہیں۔“

کہار نے تیوریاں بدل کر کہا۔ ”تو کیا چار ہاتھ پیر کر لوں۔ کام ہی سے تو گیا تھا۔ بابو نے میم صاحب کے پاس روپیہ لینے کو بھیجا تھا۔“

جالپا: ”میم صاحب کون؟“

کہار: ”وہی جو موٹر پر چڑھ کر آتی ہیں۔“

جالپا: ”تو اے روپے؟“

کہار: ”ایا کیوں نہیں۔ سوکوس پر تو رہتی ہیں۔ دوڑتے دوڑتے پاؤں ٹوٹ

گئے۔“

جالپا: ”اچھا جھٹ پٹ جا کر ترکاری لاؤ۔“

کہار تو ادھر گیا۔ رمارو پے لیے ہوئے اندر پہنچا تو جالپا نے پوچھا:

”تم نے اپنے روپے رتن سے منگوا لیے ما۔ اب تو مجھ سے نہ لو گے؟“

رمانے مایوسانہ انداز سے کہا: ”مت دو۔“

جالپا: ”میں نے کہہ دیا تھا کہ روپے دے دوں گی، پھر آدمی کیوں دوڑا۔ سبھی

ہوں گی انہیں میرا اتنا اعتبار بھی نہیں۔“

رما: ”میں نے روپے نہیں مانگے تھے، صرف اتنا لکھ دیا تھا کہ تھیلی میں دو سو

روپے زیادہ ہیں۔“

جالپا ہنس کر بولی ”میرے روپے بڑے بھاگوان ہیں۔ دکھاؤں، چن چن کر

نئے روپے رکھے ہیں۔ سب چماچم، دیکھو تو آنکھیں ٹھنڈی ہو جائیں۔“

یکا یک کسی نے نیچے سے آواز دی۔ ”بابو جی سیٹھ نے روپے کے لیے بھیجا

ہے۔“

منشی دیا ناتھ کسی کام سے اندر آ رہے تھے۔ سیٹھ کے پیادے کو دیکھ کر پوچھا۔

”کون سیٹھ؟ کیسے روپے؟ میرے یہاں کسی کے روپے نہیں آتے۔“

پیادہ بولا۔ ”چھوٹے بابو نے کچھ مال لیا تھا۔ سال بھر ہو گیا۔ ابھی تک ایک پیسہ نہیں دیا۔ سیٹھ جی نے کہا ہے۔ بات بگڑنے پر دیئے تو کیا دیئے۔ آج کچھ ضرور دلواد دیجیے۔“

دیانا تھ نے رما کو پکارا اور بولے ”دیکھو کس سیٹھ کا آدمی آیا ہے۔ اس کا کچھ حساب باقی ہے۔ صاف کیوں نہیں کر دیتے، کتنا باقی ہے؟“

رما کچھ جواب نہ دے پایا تھا کہ پیادہ بول اٹھا۔ ”پورے سات سو بابو جی؟“
منشی دیانا تھ کی آنکھیں پھیل کر پیشانی تک جا پہنچیں۔ ”سات سو کیوں جی۔ یہ تو سات سو کہتا ہے؟“

رما نے ٹالنے کے ارادے سے کہا۔ ”مجھے ٹھیک سے معلوم نہیں۔“
پیادہ: ”معلوم نہیں، پرزہ تو میرے پاس ہے۔ تب سے کچھ دیا ہی نہیں، کم کہاں سے ہو گئے۔“

رما: ”تم چلو دکان پر، میں خود آتا ہوں۔“
پیادہ: ”ہم بغیر روپے لیے نہ جائیں گے صاحب! آپ یونہی ٹال دیا کرتے ہیں اور باتیں ہم کو سننی پڑتی ہیں۔“

رما کو ساری دنیا کے سامنے ذلیل ہونا گوارا تھا، لیکن باپ کے سامنے اس طرح کی ذلت اس کے لیے موت سے کم نہ تھی۔ جس آدمی نے اپنی زندگی میں کبھی حرام کا ایک پیسہ نہ چھوا ہو، جس نے قرض لے کر کھانے کے بدلے بھوکوں سو رہنا منظور کیا ہو، اس کا لڑکا اتنا بے شرم اور بے غیرت ہو۔

رما اپنے والد کی روح کو اور زیادہ صدمہ نہ پہنچا سکتا تھا۔ تند لہجے میں پیادہ سے

ہوا:

”تم ابھی یہیں کھڑے ہو، ہٹ جاؤ نہیں تو دھکے دے کر نکال دیئے جاؤ گے۔“

پیادہ: ”ہمارے روپے دلوائیے، ہم چلے جائیں۔ ہمیں آپ کے دروازے سے کیا مٹھائی ملتی ہے؟“

رما: ”جا کرالہ سے کہہ دو، ناشل کر دیں۔“

منشی دیا ناتھ نے ڈانٹ کر کہا۔ ”کیا بے شرمی کی باتیں کرتے ہو جی۔ جب گرہ میں روپے نہ تھے تو چیزائے ہی کیوں؟ اور جب اے تب ادا کرو۔ کہہ دیا ناشل کر دو۔ ناشل کر دے گا تو کیا آبرورہ جائے گی تمہاری اور تمہیں یہ سوچھی کیا کہ اتنا بڑا ابو جھسر پر لا دلیا۔ کوئی شادی بیاہ کا موقع ہوتا تو ایک بات بھی تھی۔ یہ عورت کیسی ہے، جوشو ہر کو ایسی بے ہودگی کرتے دیکھتی ہے اور منع نہیں کرتی۔“

رما کو یہ تنبیہ ہی بری معلوم ہو رہی تھی۔ اس کے خیال میں منشی جی کو اس معاملے میں بولنے کا حق نہ تھا۔ گستاخی سے ہوا۔ ”آپ ناحق اتنا بگڑ رہے ہو، آپ سے روپے مانگنے جاؤں تو کہیے گا۔“

اپنے دل میں اس نے کہا۔ ”ذلت آپ ہی کی بدولت ہو رہی ہے۔ آپ ہی کی کرنی کا پھل بھوگ رہا ہوں۔“

پیادے نے باپ بیٹے میں تکرار ہوتی دیکھی تو چپکے سے راہ لی۔ منشی جی بھنسناتے ہوئے نہانے چلے گئے۔ رما اوپر گیا تو چہرے پر خفت چھائی ہوئی تھی۔ جس بے عزتی سے بچنے کے لیے وہ ڈال ڈال پات پات بھاگتا پھرتا تھا، وہ آج

ہو ہی گئی۔ اس ذلت کے سامنے سرکاری روپوں کی فکر بھی غائب ہو گئی۔ رہا ابھی نام قرض خوروں کی طرح بے غیرت نہیں ہوا تھا۔ اگر موت کا فرشتہ اس کی جان لینے آتا تو وہ دوڑ کر اس کا خیر مقدم کرتا۔

جالپا نے پوچھا۔ ”تم نے کہا تھا، اس کے اب تھوڑے ہی روپے باقی ہیں۔“
رمانے سر جھکا کر کہا۔ ”بد معاش جھوٹ بول رہا تھا؟“

جالپا: ”دینے ہوتے تو کیوں روپوں کا تقاضا کرتا؟ جب تمہاری آمدنی اتنی کم تھی تو گھنے لیے ہی کیوں؟ میں نے کبھی ضد نہ کی تھی اور مان لو میں ضد بھی کرتی تو تمہیں سمجھ بوجھ کر کام کرنا تھا۔ اپنے ساتھ مجھے بھی چار گالی سنوا دیں۔ آدمی ساری دنیا سے پردہ رکھتا ہے، لیکن اپنی بیوی سے تو پردہ نہیں رکھتا۔ اگر میں جانتی کہ تمہاری آمدنی اتنی تھوڑی ہے تو مجھے کیا کتے نے کاٹا تھا کہ سارے محلے کی عورتوں کو تانگے میں بٹھا بٹھا کر سیر کرانے لے جاتی۔ کہیں ناش کر دے تو سات سو کے ایک ہزار ہو جائیں۔ مجھے نہ معلوم تھا کہ تم مجھ سے یہ فریب کر رہے ہو۔ کوئی بازاری عورت تو تھی نہیں کہ تمہیں نوچ کھسوٹ کر اپنا گھر بھر لیتی۔ میں تو بھلے برے دونوں ہی کی ساتھن ہوں۔ بھلے میں تم چاہے میری بات نہ پوچھو، لیکن برے میں تو تمہارے گلے پڑوں گی۔“

رمانے منہ سے ایک لفظ نہ نکالا۔ دفتر کا وقت آ گیا تھا۔ کھانا کھانے کی مہلت نہ تھی۔ کپڑے پہنے اور دفتر چلا۔ ابھی گھر سے نکلا ہی چاہتا تھا کہ جالپا لپک کر نیچے آئی اور بولی:

”میرے پاس جو دو سو روپے ہیں، وہ کیوں نہیں صراف کو دے دیتے؟“

رمانے چلتے وقت عمداً جالپا سے روپے نہ مانگے تھے۔ وہ جانتا تھا کہ جالپا مانتے ہی دے دے گی، لیکن باتیں سننے کے بعد روپے کے لیے اس کے سامنے ہاتھ پھیلاتے اسے شرم آتی تھی۔ جالپا کی آواز سن کر ٹھٹھک گیا اور بولا:

”اچھی بات ہے، لاؤ دے دو۔“

وہ باہر کے کمرے میں بیٹھ گیا۔ جالپا دوڑ کر اوپر سے روپے لائی اور گن گن کر اس کی تھیلی میں ڈال دیئے۔ اس نے سمجھا تھا، رماروپے پا کر پھولا نہ مائے گا، مگر اس کی یہ تمنا پوری نہ ہوئی، اسے ابھی تین سو روپوں کی فکر اور کرنی تھی۔ وہ کہاں سے آئیں گے۔

سڑک پر آ کر رمانے ایک تانگہ لیا اور رتن کے بنگلے پر جا پہنچا۔ شاید رتن سے ملاقات ہو جائے۔ وہ چاہے تو تین سو روپوں کا بڑی آسانی سے انتظام کر سکتی ہے۔ راستے میں وہ سوچتا جاتا تھا کہ آج ذرا بھی تکلف نہ کروں گا۔ ذرا دیر میں رتن کا بنگلہ آ گیا۔ وہ سامنے ہی برآمدہ میں بیٹھی تھی۔ رمانے اسے دیکھ کر ہاتھ اٹھایا۔ اس نے بھی ہاتھ اٹھایا۔ تانگہ سامنے سے نکل گیا۔ وہ بنگلہ کے اندر نہ جا سکا۔ رتن بلاتی تو وہ چلا جاتا۔ وہ برآمدے میں نہ بیٹھی ہوتی تب بھی شاید وہ اندر چلا جاتا، لیکن اسے بیٹھی دیکھ کر وہ محبوب ہو گیا۔

جب تانگہ اور آگے پہنچا تو رمانے اسے چنگی کے دفتر چلنے کو کہا اور گیارہ بجتے بجتے وہاں جا پہنچا۔ اس کا چہرہ اترا ہوا تھا۔ چھاتی دھڑک رہی تھی۔ ریش بابو نے اس کو ضرور پوچھا ہو گا، جاتے ہی بلائیں گے۔ دفتر کے کاموں میں وہ ذرا بھی رعایت نہیں کرتے۔ تانگہ سے اترتے ہی اس نے پہلے اپنے کمرے کی طرف نگاہ

ڈالی۔ دیکھا کئی آدمی اس کی راہ دیکھ رہے ہیں۔ وہ ادھر نہ جا کر رمیش بابو کے یہاں پہنچا۔ یہ انتشار اب اس کی برداشت سے باہر تھا۔

رمیش بابو نے پوچھا ”تم اب تک کہاں تھے جی! خزانچی صاحب تمہیں تلاش کرتے پھرتے ہیں، چپڑا اسی ملا تھا؟“

رمانے اٹک اٹک کر کہا۔ ”میں گھر پر نہ تھا، ذرا وکیل صاحب کی طرف چلا گیا تھا۔ ایک بڑی مصیبت میں پھنس گیا ہوں۔“

رمیش: ”کیسی مصیبت، گھر میں تو خیریت ہے؟“

رما: ”جی ہاں خیر و عافیت تو ہے، کل شام کو یہاں کام بہت تھا۔ میں اس میں ایسا پھنسا کہ وقت کی یاد نہ رہی۔ جب کام ختم کر کے اٹھا تو خزانچی صاحب چلے گئے تھے۔ میرے پاس آمدنی کے آٹھ سو روپے تھے۔ سوچنے لگا اسے کہاں رکھوں گا۔ میرے کمرے میں کوئی صندوق تو ہے نہیں۔ یہی فیصلہ کیا کہ ساتھ لیتا جاؤں۔ پانچ سو روپے نقد تھے۔ وہ تو میں نے تھیلی میں رکھے، تیس سو روپے کے نوٹ جیب میں رکھ لیے اور گھر چلا۔ چوک میں دو ایک چیزیں لینی تھیں، ادھر سے ہوتا ہوا گھر پہنچا تو نوٹ غائب تھے۔“

رمیش نے آنکھیں پھاڑ کر کہا ”تیس سو روپے کے نوٹ غائب ہو گئے؟“

رما: ”جی ہاں! کوٹ کے اوپر کی جیب میں تھے۔ کسی نے نکال لیے۔“

رمیش: ”اور تم کو مار کر تھیلی نہیں چھین لی؟“

رما: ”کیا بتاؤں بابو جی! تب سے ایسے خلیجان میں پڑا ہوں کہ کچھ نہیں سوچتا

صبح سے اسی فکر میں دوڑ رہا ہوں لیکن کوئی بندوبست نہ ہو سکا۔“

رمیش: ”نشہ جی سے تو تم نے کہا ہی نہ ہوگا؟“

رما: ”ان کی عادت سے تو آپ واقف ہی ہیں۔ روپے تو کیا دیتے، انٹی ڈانٹ سنا تے۔“

رمیش: ”تو پھر کیا کرو گے؟“

رما: ”آج شام تک مہلت دیجیے، کچھ نہ کچھ کروں گا ہی۔“

رمیش نے ترش ہو کر کہا۔ ”میری سمجھ میں نہیں آتا تم سے اتنی لاپرواہی کیوں ہوئی۔ میری جیب سے تو آج تک ایک پیسہ بھی گرا۔ آنکھیں بند کر لی تھیں یا نشہ میں تھے۔ مجھے تمہاری بات پر یقین نہیں آتا۔ سچ مچ بتلا دو کہیں اتنا پ سناپ تو نہیں خرچ کر ڈالے۔ اس دن تم نے مجھ سے روپے کیوں مانگے تھے؟“

رما کا چہرہ زرد پڑ گیا۔ ریش کا قیاس اصلیت کے بہت قریب جا پہنچا تھا، بوا! ”کیا سرکاری روپے خرچ کر ڈالوں گا۔ اس دن آپ سے روپے اس لیے مانگے تھے کہ بابو جی کو ایک ضرورت آن پڑی تھی۔ میں نے آپ کا خط انہیں سنا دیا۔ بہت ہنسے۔ نوٹوں کے غائب ہونے کا تو مجھے خود ہی تعجب ہے۔“

رمیش: ”تمہیں نشہ جی سے مانگتے شرم آتی ہو تو میں لکھ کر منگوا لوں؟“

رمانے کانوں پر ہاتھ رکھ کر کہا۔ ”اس سے کہیں بہتر ہے، آپ مجھے گولی مار دیں۔“

رمیش نے ذرا تامل کر کے کہا۔ ”تمہیں یقین ہے، شام تک روپے مل جائیں گے؟“

رما: ”جی ہاں امید تو ہے۔“

رمیش: ”پھر یہ پانچ سو روپے جمع کر دو، مگر دیکھو بھائی میں صاف صاف کہہ دیتا ہوں، اگر کل دس بجے تک روپے نہ آئے تو مجھے الزام نہ دینا۔ قاعدہ تو یہی کہتا ہے کہ میں اسی وقت تمہیں پولیس کے حوالے کر دوں، لیکن تم ابھی لڑکے ہو اس لیے رعایت کرتا ہوں، ورنہ تمہیں معلوم ہے کہ میں سرکاری کاموں میں کسی قسم کی رعایت نہیں کرتا۔ تمہاری جگہ اگر میرا لڑکا یا بھائی بھی ہوتا تو میں اس کے ساتھ بھی یہی برتاؤ کرتا، بلکہ شاید اس سے بھی سخت۔ میرے پاس روپے ہوتے تو تمہیں دے دیتا، لیکن میری عادت تو جانتے ہو، نہ کسی کو قرض دیتا ہوں، نہ کسی سے لیتا ہوں۔ کل روپے نہ آئے تو برا ہوگا۔ میری دوستی بھی تمہیں پولیس کے پنجے سے نہ بچا سکے گی۔ میری دوستی نے تو آج اپنا حق ادا کر دیا، ورنہ اس وقت تمہارے ہاتھوں میں ہتھکڑیاں ہوتیں۔“

”ہتھکڑیاں؟“ راماسر سے پیر تک کانپ اٹھا۔ اس ذلت اور رسوائی کا خیال کر کے اس کی آنکھیں بھر آئیں۔ وہ سر جھکائے آہستہ آہستہ مزایافتہ قیدی کی طرح اپنی کرسی پر بیٹھ گیا۔ مگر وہ لفظ رہ رہ کر اس کے دل کو مسوس لیتا تھا۔

(20)

راماشام کو دفتر سے چلنے لگا تو ریش بابو دوڑے ہوئے آئے اور کل روپے لانے کی سخت تاکید کی۔ رامادل میں جھنجھلا اٹھا۔ آپ بڑے ایماندار کی دم بنے ہیں۔ مکار کہیں کا۔ اگر اپنی ضرورت آپڑے تو دوسروں کے تلوے سہااتے پھریں گے، مگر میرا کام ہے تو آپ اصول پرور بن بیٹھے۔ یہ سب دکھانے کے دانت ہیں۔ مرنے کے وقت اس کی جان بھی جلد نہ نکلتی گی۔

کچھ دور جا کر اس نے سوچا۔ ایک بار پھر رتن کے پاس چلوں۔ وہ جب اس کے بنگلے پر پہنچا تو وہ اپنے باغیچہ میں چبوترے پر بیٹھی ہوئی تھی۔ اس کے پاس ہی ایک گھرتی جوہری بیٹھا ہوا تھا۔ صندوق سے گہنے نکال نکال کر دکھا رہا تھا۔ رما کو دیکھ کر وہ بہت ہی خوش ہوئی۔

”بابو جی دیکھئے سیٹھ جی کیسی اچھی اچھی چیزیں لائے ہیں۔ اس ہار کے دام بارہ سو روپے بتلاتے ہیں؟“

رمانے ہار کو ہاتھ میں لے کر دیکھا اور کہا۔ ”ہاں چیز تو اچھی معلوم ہوتی ہے۔“

رتن: ”دام بہت کہتے ہیں۔“

جوہری: ”بائی جی ایسا ہار اگر کوئی دو ہزار میں لادے تو جو جرمانہ کہیے دوں۔ میں نے تو لاگت بتلائی ہے۔“

رمانے مسکرا کر کہا۔ ”ایسا نہ کہیے، سیٹھ جی جرمانہ دینا پڑے گا۔“

جوہری: ”نہ بابو صاحب! ہار تو سو روپیہ میں آجائے گا اور بالکل ایسا ہی۔ بلکہ چمک دمک میں اس سے بڑھ کر۔ مگر مال پڑکھنا چاہیے۔ میں نے خود ہی آپ سے مول تول کی بات نہیں کی۔ مول تول اناڑیوں سے کیا جاتا ہے۔ آپ سے کیا مول تول۔ ہم لوگ نرے روزگاری نہیں ہیں بابو صاحب، آدمی کا مزاج پایا ہے کہ واہ۔“

رتن نے ہار کو لپٹائی ہوئی نگاہ سے دیکھ کر کہا۔ ”کچھ تو کم کیجیے سیٹھ جی۔ آپ نے تو جیسے قسم کھائی ہے۔“

رتن: ”اچھا تو ایک بات بتلا دیجیے، کم سے کم آپ اس کا کیا لیں گے؟“

جوہری نے کچھ رنجیدہ ہو کر کہا۔ ”بارہ سو روپے اور بارہ کوڑیاں ہوں گی۔

حضور اسی شہر میں پندرہ سو کی بیچوں گا اور آپ سے کہہ جاؤں گا کس نے لیا۔“
جوہری نے ہار رکھنے کے لیے کیس نکالا۔ رتن کو یقین آ گیا کہ یہ کچھ کم نہ کرے گا۔ بچوں کی طرح بے صبر ہو کر بولی۔ ”آپ تو ایسا سیٹے لیتے ہیں۔ گویا ہار کو نظر لگ جائے گی۔“

جوہری: ”کیا کروں صاحب۔ جب ایسے دربار میں چیز کی قدر نہیں ہوتی تو رنج ہوتا ہے۔“

رتن نے کمرے میں جا کر رما کو بلایا اور بولی۔ ”آپ کے خیال میں یہ کچھ اور نیچے اترے گا؟“

رما: ”میرے خیال میں تو یہ چیز ایک ہزار سے زیادہ کی نہیں ہے۔“

رتن: ”او نہ ہو گا۔ میرے پاس تو چھ سو روپے ہیں۔ آپ چار سو روپے کا انتظام کر دیں تو لے لوں۔ یہ اسی گاڑی سے کاشی جا رہا ہے۔ ادھر نہ مانے گا۔ وکیل صاحب کسی جلسے میں گئے ہوئے ہیں، نو دس بجے سے پہلے نہ لوٹیں گے۔ میں آپ کو کل روپیہ لوٹا دوں گی۔“

رمانے بے بسی کا اظہار کرتے ہوئے کہا۔ ”یقین مانیے میں اس وقت بالکل خالی ہاتھ ہوں۔ میں تو آپ سے روپے مانگنے آیا تھا، وہ روپے مجھے دے دیجیے۔ میں آپ کے لیے یہیں سے کوئی اچھا سا ہارا دوں گا۔ سات آٹھ سو سے زیادہ نہ لگیں گے۔“

رتن: ”چلنے میں آپ کی باتوں میں نہیں آتی۔ چھ مہینے میں ایک ننگن کا جوڑا تو

بنوانہ سکے، اب ہار کیا لائے گا۔ میں یہاں کئی دکانیں دیکھ چکی ہوں۔ ایسی چیز شاید ہی کہیں نکلے اور نکلے گی بھی تو اس کے ڈیوڑھے دام دینے پڑیں گے۔“
 رما: ”تو اسے کل کیوں نہ بلائے۔ سودا بیچنے کی غرض ہوگی۔ تو آپ ٹھہرے گا۔“

رتن: ”اچھا۔ کہیے، دیکھئے کیا کہتا ہے؟“
 دونوں کمرے سے باہر نکلے۔ رمانے جوہری سے کہا۔ ”تم کل آٹھ بجے کیوں نہیں آتے؟“

جوہری: ”نہیں حضور! کل کاشی میں دو چار بڑے رئیسوں سے ملنا ہے۔ آج نہ جانے سے بڑا نقصان ہو جائے گا۔“

رتن: ”میرے پاس تو اس وقت چھ سو روپے ہیں۔ باقی روپے کل لینے ہوں، تو ہار دے دیجیے۔“

جوہری: ”روپے کی تو کوئی بات نہیں۔ مہینہ دو مہینہ میں لے لیتا، لیکن ہم پردیسوں کا کیا ٹھکانا۔ کون جانے یہاں پھر کب آتا ہو۔ آپ اس وقت ایک ہزار دے دیں۔ دوسو پھر دے دیجیے گا۔“

دفعتاً موٹر کی آواز سن کر رتن نے چھانک کی طرف دیکھا۔ وکیل صاحب چلے آ رہے تھے۔ رتن نے آگے بڑھ کر کہا۔ ”آپ تو نوبے آئے کو کہہ گئے تھے۔“

وکیل: ”وہاں کورم ہی پورا نہ ہوا۔ بیٹھ کر کیا کرتا۔ کوئی دل سے تو کام کرنا نہیں چاہتا۔ سب مفت میں نام مانا چاہتے ہیں۔ یہ کیا کوئی جوہری ہے؟“
 جوہری نے اٹھ کر سلام کیا۔

وکیل صاحب رتن سے بولے۔ ”کیوں تم نے کوئی چیز پسند کی۔“

رتن: ”ہاں ایک ہار پسند کیا ہے۔ بارہ سوما لگتے ہیں۔“

وکیل: ”بس! اور کوئی چیز پسند کرو۔“

رتن: ”اس وقت تو مجھے اور کسی چیز کی ضرورت نہیں۔“

وکیل صاحب کو رتن سے شوہر کی سی محبت نہیں۔ باپ کی سی محبت تھی، جیسے کوئی محبتی باپ لڑکیوں سے پوچھ پوچھ کر کھلونے لیتا ہے، وہ بھی رتن سے پوچھ پوچھ کر آرائش کے کھلونے لیتے تھے۔ ان کے پاس خوش کرنے کے لیے دولت کے سوا اور چیز ہی کیا تھی، انہیں اپنی زندگی میں ایک مجسم سہارے کی ضرورت تھی۔ ایک مجسم سہارے کی، جس کی قوت سے وہ اس عالم ضعیفی میں بھی کارزار ہستی میں کھڑے رہ سکیں۔ جیسے کسی بڈھے کو اٹھی کی ضرورت ہوتی ہے یا کسی اپاسک کو مورتی کی۔ بغیر مورتی کے وہ کس پر پھول چڑھائے۔ کسے لنگا جل سے نہائے۔ کسے لذیذ چیزوں کا بھوک لگائے۔

رتن نے کیس میں سے ہار نکال کر دکھایا اور بولی۔ ”اس کے بارہ سوما لگے

ہیں۔“

وکیل صاحب کی نگاہ میں روپے کی قیمت اس سے پیدا ہونے والی خوشی تھی۔

اگر ہار رتن کو پسند ہے تو انہیں اس کی پروا نہیں کہ اس کے کیا دینے پڑیں گے۔

انہوں نے چیک بک نکال کر جوہری کی طرف دیکھا اور پوچھا: ”سچ بچ بولو کتنا

لکھوں اور اگر فرق پڑا تو تم جانو گے۔“

جوہری نے ہار کو الٹ پٹ کر دیکھا اور بولا ”ساڑھے گیارہ سو کرو بیچھے۔“

وکیل صاحب نے چیک لکھ کر اس کو دیا اور وہ سلام کر کے رخصت ہوا۔
 رما کچھ دیر تو بیٹھا۔ وکیل صاحب کے سیاحت یورپ کے تذکرے سنتا رہا۔
 آخر مایوس ہو کر چلا آیا۔

(21)

اگر اس وقت کسی کو دنیا میں سب سے زیادہ فکر مند، مصیبت زدہ اور زندگی سے
 بیزار انسان کی صورت دیکھنی ہو تو اس نوجوان کو دیکھے، جو سائیکل پر بیٹھا ہوا الفریڈ
 پارک کے سامنے چلا آ رہا ہے۔ اس وقت اگر کوئی کالا سانپ نظر آئے تو وہ غالباً
 دونوں ہاتھ پھیلا کر اسے لگے سے لگائے گا اور اس کے زہر کو امرت کی طرح پیئے
 گا۔ اس کی نجات اب امرت میں نہیں، زہر ہی میں ہے۔ موت ہی اب اس کی
 فکروں کا خاتمہ کر سکتی ہے، لیکن کیا موت اسے زندگی سے بھی بچا سکتی ہے۔

اگر ماننا تھا اس وقت بھی جا کر جالپا سے سارا واقعہ بے کم و کاست کہہ سنا تا تو
 وہ اس کے ساتھ ضرور ہمدردی کرتی۔ یقیناً وہ اپنے سارے زیور اس کے سپرد کر
 دیتی۔ ان زیوروں کو گرووی رکھ کر سرکاری روپے ادا کر دیتا۔

دل میں یہی فیصلہ کر کے رما گھر کی طرف چلا، لیکن گھر پہنچ کر اس نے سوچا
 جب یہی کرنا ہے تو جلدی کیا ہے، جب چاہوں گا مانگ لوں گا۔ کچھ دیر گپ شپ
 کرتا رہا۔ تب کھانا کھا کر لیٹا۔ دفعتاً اس کے جی میں آیا کیوں نہ چپکے سے کوئی چیز
 اٹھا کر لے جاؤں۔ خاندانی وقار کی حفاظت کرنے کے لیے اس نے ایک باریہ
 چال چلی تھی۔ اس نسخہ سے کیا وہ اپنی جان کی حفاظت نہیں کر سکتا۔ اپنی زبان سے تو
 شاید وہ کبھی اپنا پردہ فاش نہیں کر سکتا۔ اسی طرح شش و پنج میں پڑے سویرا ہو

جائے گا اور تب اسے کچھ کہنے کا موقع نہ ملے گا۔

مگر اندیشہ ہوا کہ کہیں جالپا کی آنکھ نہ کھل جائے۔ پھر تو وہ اس کے لیے ترجیحی کے سوا اور کوئی جگہ ہی نہ رہے گی۔ جو کچھ بھی ہو، ایک بار کوشش کرنا شرط ہے۔ اس نے آہستہ آہستہ جالپا کا ہاتھ اپنے سینے پر سے ہٹایا اور چارپائی سے اتر کر فرش پر کھڑا ہو گیا۔ اسے ایسا شبہ ہوا کہ جالپا ہاتھ اٹھاتے ہی چونکی، لیکن پھر معلوم ہوا یہ محض شبہ تھا۔ اب اسے جالپا کی جیب سے چابیوں کا گچھا نکالنا تھا۔ دیر کرنے کا موقع نہ تھا، لیکن نیند میں بھی حواس ثانی قائم رہتے ہیں۔ بچہ کتنا ہی غافل سویا ہوا ہو، ماں کے چارپائی سے اٹھتے ہی جاگ پڑتا ہے۔ جب وہ چابی نکالنے کے لیے جھکا تو اسے ایسا محسوس ہوا کہ جالپا مسکرا رہی ہے۔ اس نے فوراً ہاتھ کھینچ لیا اور لیمپ کی روشنی میں جالپا کے منہ کی طرف تাকنے لگا۔

جالپا کا رہ رہ کر مسکرانا بتلا رہا تھا کہ وہ کوئی دلاؤیز خواب دیکھ رہی ہے۔ اس تبسم نے گویا رما کے دل کو منور کر دیا۔ اس محبت اور وفا کی دیوی کے ساتھ وہ کتنا کمینہ پن کر رہا ہے۔ جس وقت اسے معلوم ہوگا کہ اس کے گہنے چوری ہو گئے تو اس کی کیا حالت ہوگی۔ وہ کن آنکھیوں سے اسے چھاتی پیٹتے اور سر کے بال نوپتے دیکھے گا۔

وہ پھر چارپائی پر لیٹ رہا۔ اسی وقت جالپا کی آنکھیں کھل گئیں۔ اس کے منہ کی طرف دیکھ کر بولی:

”تم کہاں گئے تھے؟ میں بڑا اچھا خواب دیکھ رہی تھی۔ ایک سہانا باغ ہے، ہم تم دونوں اس میں ٹہل رہے ہیں۔ اتنے میں تم نہ جانے کہاں جاتے ہو اور ایک

سادھو آ کر میرے سامنے کھڑا ہو جاتا ہے۔ اس کی صورت بالکل دیوتاؤں جیسی ہے۔ وہ مجھ سے کہتا ہے، بیٹی! میں تم سے بہت خوش ہوں۔ مجھ سے جو چاہے مانگ لے۔ میں تمہیں ادھر ادھر ڈھونڈ رہی ہوں کہ تم سے پوچھ کر کچھ مانگوں۔ پر تم کہیں دکھائی نہیں دیتے۔ میں سارا باغ چھان آئی۔ درختوں کی آڑ میں دیکھا، تم نہ جانے کہاں چلے گئے ہو۔ بس اتنے میں نیند کل گئی، کچھ مانگنے نہ پائی۔“

رمانے مسکرا کر کہا ”کیا مانگتیں؟“

جالپا: ”مانگتی، جو جی میں آتا، تمہیں کیوں بتاؤں؟“

رمانا: ”میں سمجھ گیا، تم بہت سی دولت مانگتیں۔“

جالپا: ”دولت کو تو تم بہت بڑی چیز سمجھتے ہو گے، میں تو کچھ نہیں سمجھتی۔“

رمانا: ”ہاں میں تو سمجھتا ہوں۔ مطمئن رہ کر جینا مرنے سے بھی بدتر ہے۔ میں تو

اگر کسی دیوتا کو پکڑ پاؤں تو بغیر کافی روپے لیے نہ چھوڑوں۔ میں سونے کی دیوار

نہیں کھڑی کرنا چاہتا۔ راک فیلر اور کار نیگی بننے کی مجھے ہوس نہیں ہے۔ صرف

اتنی دولت چاہتا ہوں کہ روزمرہ کی ضرورتوں کے لیے ترسانہ پڑے۔

بس کوئی دیوتا مجھے پانچ لاکھ روپے دے دے تو میں پھر اس سے کچھ نہ مانگوں

گا۔ ہمارے غریب ملک میں ایسے کتنے ہی رئیس ہیں، جو پانچ لاکھ سالانہ خرچ

کرتے ہیں۔ میں تو اتنے میں ساری عمر کی غلامی لکھنے کو تیار ہوں، مگر مجھے کوئی اتنا

بھی نہیں دیتا۔“

جالپا: ”تو پھر تم کیا مانگتیں؟ اچھے اچھے گنہے؟“

جالپا نے ملامت آمیز لہجہ میں سے دیکھ کر کہا۔ ”کیوں چڑاتے ہو مجھے؟ کیا

میں گہنوں پر اور عورتوں سے زیادہ جان دیتی ہوں؟ میں نے تو کبھی تم سے ضد نہیں کی۔ تمہیں ضرورت ہو آج اٹھا کر لے جاؤ۔ مجھے مطلق ملال نہ ہوگا۔“

رمانے جھینپ مٹاتے ہوئے کہا۔ ”تو پھر بتلاتی کیوں نہیں؟“
جالپا نے شرماتے ہوئے کہا۔ ”میں یہی مانگی ہوں کہ تم ہمیشہ مجھ سے محبت کرتے رہو۔ تمہارا دل مجھ سے کبھی برگشتہ نہ ہو۔“

رمانے ہنس کر کہا ”اچھا تو کیا تمہیں یہ خوف بھی ہے؟“
جالپا: ”اوروں کی حالت دیکھ کر مجھے بھی کبھی یہ خوف ہونے لگتا ہے۔ مجھے تو کوئی ایسی عورت نہ ملی، جس نے اپنے شوہر کی بے مہری اور بے التفانی کا قصہ نہ کہا ہو۔“

یہ کہتے ہوئے جالپا نے رما کے گلے میں بانٹیں ڈال دیں اور پیار میں ڈوبی ہوئی نگاہوں سے دیکھتی ہوئی بولی:

”سچ بتانا تم اب بھی مجھے اتنا ہی چاہتے ہو، جتنا پہلے چاہتے تھے؟“

رمانے جالپا کو گلے سے لگا کر کہا۔ ”اس سے کہیں زیادہ، الاکھ گنا۔“

جالپا نے ہنس کر کہا۔ ”بالکل جھوٹ۔ سولہ آنے جھوٹ۔“

رما: ”یہ تمہاری زبردستی ہے۔ آخر یہ تمہیں کیونکر معلوم ہوا؟“

جالپا: ”کیوں میری آنکھیں نہیں ہیں۔ تم نے میرے پاس بیٹھنے کی قسم کھائی ہے۔ جب دیکھو گم صم بیٹھے رہتے ہو۔ مجھ سے محبت ہوتی تو مجھ پر اعتبار بھی ہوتا۔ جس سے تم اپنے دل کی بری سے بری بات نہ کہہ سکو۔ اس سے تمہیں محبت نہیں ہو سکتی۔ تم اس کے ساتھ زندگی کا لطف اٹھا سکتے ہو۔ عیش کر سکتے ہو۔ اسی طرح جیسے

کوئی بازاری عورتوں کے پاس جاتا ہے۔ وہاں آدمی زندگی کا لطف اٹھانے کے لیے ہی جاتا ہے۔ اپنے دل کا دکھ کہنے نہیں جاتا۔ میرے ساتھ تمہارا یہی سلوک ہے۔ بولو ہے یا نہیں؟ کیا میں دیکھتی نہیں کہ تم باہر سے کچھ پریشان آتے ہو۔ باتیں کرتے ہو، تو ایسا معلوم ہوتا ہے، دل کہیں اڑا ہوا ہے۔ کھانا بھی اسی طرح کھاتے ہو جیسے بیگار لاتے ہو۔ کیا میں یہ ساری باتیں نہیں دیکھتی۔ تمہارے خیال سے مجھے دیکھنا نہ چاہیے۔ تم صرف میرے حسن کے شیدا ہو۔ میرا کام ہے سیر و تفریح کرنا، آرائش میں مصروف رہنا۔ مجھے تمہاری فکروں سے کوئی سروکار نہیں ہے۔ مگر کیا کروں مجھے ایثار نے وہ دل نہیں دیا ہے۔“

وہ سر جھکائے سنتا رہا۔ جالپا نے اس کی فطرت کا اتنا صحیح مطالعہ کیا ہے، اس کا اسے گمان بھی نہ تھا۔ فی الواقعہ وہ اس کے حسن کا شیدائی تھا، کبھی اس کا حسن باطن دیکھنے کی کوشش نہ کی۔

اگر اس کی صورت اتنی دلکش نہ ہوتی تو شاید وہ اس سے بولنا پسند نہ کرتا۔ اس کی ساری کشش، اس کی ساری مسرت جالپا کے حسن میں مرکوز تھی۔ وہ سمجھتا تھا مگر آج اس پر روشن ہوا کہ اس کی حسن پرستی جالپا کو آسودہ نہیں کر سکتی۔ وہ اس کی شریک درد ہونے کے لیے بے قرار ہے۔ اس وقت اسے اپنا درد کہہ ڈالنے کا اچھا موقع تھا، لیکن شرم نے پھر اس کی زبان بند کر دی۔ جو باتیں وہ اتنے دنوں سے چھپائے ہوئے تھا، وہ اب کیسے کہے؟ کیا ایسا کرنا جالپا کے الزاموں کو صحیح تسلیم کرنا نہ ہوگا۔

رما انہی خیالوں میں پڑا سو گیا۔

آدھی رات سے زیادہ گزر چکی تھی۔ سویا تو اس ارادے سے تھا کہ بہت سویرے اٹھ جاؤں گا، لیکن نیند کھلی تو کمرے میں روشنی پھیل چکی تھی۔ وہ گھبرا کر اٹھا اور بغیر ہاتھ منہ دھوئے کپڑے پہن کر ریش بابو کے یہاں جانے کو تیار ہو گیا۔ انہیں اب محرم راز بنانے کے سوا کوئی چارہ نہ تھا۔ جالپا اس وقت کھانا بنانے کی تیاریاں کر رہی تھی۔ رما کو اس طرح جاتے دیکھ کر اس کے چہرے کی طرف سوالیہ نظروں سے دیکھا۔

رما کے چہرے پر اضطراب اور کلفت اور خوف کی کیفیت نمایاں تھی۔ ان کی یہ کیا حالت ہے؟ اس سے وہ کچھ کہتے کیوں نہیں۔ وہ اور کچھ نہ کر سکے، ہمدردی تو کر ہی سکتی ہے۔ تسکین تو دے ہی سکتی ہے۔ اس کے جی میں آیا، رما کو پکڑ کر پوچھے کیا بات ہے؟ اٹھ کر دروازے تک آئی بھی، لیکن رمانا تھڑک پر دوڑ نکل گیا تھا۔ اس نے دیکھا، وہ بڑی تیزی سے پلا جا رہا ہے، جیسے سنک گیا ہو۔ نہ داہنی طرف تاکتا ہے، نہ بائیں طرف۔ صرف سر جھکائے راہ گیروں سے ٹکراتا، تانگہ اور موٹر کی پروانہ کرتا ہوا بھاگا ہوا پلا جا رہا تھا۔ وہ ایک محویت کے عالم میں کی منٹ تک دروازے پر کھڑی رہی۔ پھر اندر آ کر کھانا بنانے لگی، لیکن اسی فکر میں غلطاں و پیچاں تھی کہ کیا بات ہے۔ وہ اس سے کیوں اتنا چھپاتے ہیں۔

رما، ریش کے گھر پہنچا تو آٹھ بج گئے تھے۔ بابو صاحب چوکی پر بیٹھے سندھیا کر رہے تھے۔ انہیں دیکھ کر بیٹھنے کا اشارہ کیا۔ کوئی آدھ گھنٹہ بعد سندھیا سے فارغ ہو کر بولے:

”کیا ابھی تک ہاتھ منہ نہیں دھویا۔ یہی لچر پن مجھے ناپسند ہے اور کچھ نہ کرو،

جسم کی صفائی کا تو خیال رکھو۔ کیا ہوا، روپیہ کا کچھ انتظام ہوا؟“

رمانے دل پر جبر کر کے کہا۔ ”اسی فکر میں تو آپ کے پاس آیا ہوں۔“

رمیش: ”تم بھی عجیب آدمی ہو۔ آخر نشی جی سے کہتے تمہیں کیوں شرم آتی ہے۔ یہی تو ہوگا کچھ سخت سست کہیں گے، لیکن اس بلا سے تو نجات مل جائے گی۔ اس میں ڈرنے کی کیا بات ہے۔ ایسے حادثے زندگی میں ہوتے رہتے ہیں نہیں تو چلو میں کہے دیتا ہوں۔“

رمانا: ”ان سے کہنا ہوتا تو کبھی کا کہہ چکا ہوتا۔ کیا آپ کوئی بندوبست نہیں کر سکتے؟“

رمیش: ”کر کیوں نہیں سکتا، مگر کرنا نہیں چاہتا۔ ایسے آدمی کے ساتھ مجھے کوئی ہمدردی نہیں ہو سکتی، جو بات تم مجھ سے کہہ سکتے ہو، کیا ان سے نہیں کہہ سکتے۔ پہلے ان سے کہو۔ اگر روپے نہ دیں، تب میرے پاس آنا۔“ اس بے التفاتی نے رمانا کے دل کے ٹکڑے ٹکڑے کر دیئے۔ اتنی یگانگت کے باوجود یہ بے دردی اس کے منہ سے کوئی دوسرا لفظ نہ نکلا۔ وہاں سے اٹھ کر چلا، مگر کچھ سود نہ پڑتا تھا۔ چودائی میں آسمان سے گرتے ہوئے پانی کے قطروں کی جو حالت ہوتی ہے، وہی حالت اس وقت رمانا کی تھی۔ دس قدم تیزی سے آگے چلتا تو پھر کچھ سوچ کر رک جاتا اور دس پانچ قدم پیچھے لوٹ جاتا۔ کبھی اس گلی میں گھس جاتا، کبھی اس گلی میں۔ دفعتاً ایک ترکیب سوچ گئی۔ کیوں نہ جالپا کو ایک رقعہ لکھ کر سارا ماجرہ کہہ سنائے۔ زبان سے تو وہ کچھ نہ کہہ سکتا تھا، مگر قلم سے لکھنے میں اسے کوئی مشکل نہ ہوتی تھی۔ اس نے سوچا رقعہ لکھ کر جالپا کو دے دوں گا اور باہر کے کمرے میں آ بیٹھوں گا۔ زبانی

گفتگو کا موقع ہی نہ آنے دوں گا۔ وہ بھاگا ہوا گھر آیا اور فوراً رقعہ لکھا:

”جان من!“

کیا کہوں، کس مصیبت میں گرفتار ہوں۔ اگر ایک گھنٹہ کے اندر تین سو روپے کا انتظام نہ ہو۔ کا تو ہاتھوں میں ہتھکڑیاں پڑ جائیں گی۔ میں نے بہت ہاتھ پیر مارے کہ کسی سے قرض لے لوں گا، مگر کوئی صورت نہ نکلی۔ اگر تم اپنے دو ایک زیور دے دو تو میں گروی رکھ کر کام نکال لوں۔ جو نبی روپے ہاتھ آ جائیں گے چھڑا دوں گا۔ اگر مجبوری نہ آ پڑتی تو تمہیں تکلیف نہ دیتا۔ ایشور کے لیے ناراض نہ ہونا۔ میں نے تم سے اب تک راز کو چھپایا، اس کا مجھے افسوس ہے۔“

ابھی یہ خط پورا نہ ہوا تھا کہ رمیش بابو مسکراتے ہوئے آ کر بیٹھ گئے اور بولے:

”کہا ان سے تم نے؟“

رمانے سر کھجا کر کہا۔ ”ابھی تو موقع ہی نہیں ملا۔“

رمیش: ”تو کیا دو چار دن میں موقع ملے گا؟ میں ڈرتا ہوں کہ آج بھی کہیں خالی ہاتھ نہ چلے جاؤ، نہیں تو غضب ہی ہو جائے۔“

رمانا: ”جب ایک بات دل میں طے کر لی تو اب کیا فکر؟“

رمیش: ”آج موقع ملے تو ذرا رتن کے پاس چلے جانا۔ اس دن میں نے کتنا زور دے کر کہا تھا، لیکن شاید تم بھول گئے تھے۔“

رمانا: ”بھول تو نہیں گیا، ان سے کہتے ہوئے شرم آتی ہے۔“

رمیش: ”واہ رے آپ کی شرم۔ ذلیل تو مجھے وہ سمجھیں گی۔ تمہیں کاہے کی شرم۔ آج دفتر سے لوٹ کر ضرور چلے جانا۔ ذرا زبان ہلا دینے سے کسی غریب کا

کام نکلتا ہو تو ہمیں دریغ نہ کرنا چاہیے۔“

رمیش بابو چلے گئے تو رمانے رقعہ اٹھا کر جیب میں ڈالا اور اندر داخل ہوا۔

جالپا آج کسی سہیلی کے گھر جانے کو تیار تھی۔ چھوڑی دیر ہوئی، بلاوا آیا تھا۔ اپنی بہترین ساڑھی پہنے تھی۔ ہاتھوں میں جزاؤ کنگن زیب دے رہے تھے۔ گلے میں چندن ہار کھلا ہوا تھا۔ آئینہ سامنے رکھ کر کانوں میں جھومک پہن رہی تھی۔ کچھ روکھے پن سے بولی:

”آج سویرے کہاں چلے گئے تھے۔ ہاتھ منہ تک نہ دھویا۔ دن بھر تو باہر رہتے ہی ہو، شام سویرے تو گھر پر رہا کرو۔ تم نہیں رہتے تو گھر سونا سونا لگتا ہے۔ میں ابھی سوچ رہی تھی، مجھے میکے جانا پڑے تو میں نہ جاؤں۔ میرا جی تو وہاں بالکل نہ لگے۔“

رما: ”تم تو کہیں جانے کو تیار بیٹھی ہو؟“

جالپا: ”سیٹھانی جی نے بلا بھیجا ہے۔ دوپہر تک چلی آؤں گی۔“

اس وقت رما کی حالت اس شکاری کی سی تھی، جو ہرنی کو اپنے بچوں کے ساتھ کلیں کرتے دیکھ کر تنی ہوئی بندوق اپنے کندھوں پر رکھ لیتا ہے اور مارا نہ محبت کا نظارہ دیکھنے میں محو ہو جاتا ہے۔

اسے اپنی طرف ٹکنکی لگائے دیکھ کر جالپا نے کہا:

”دیکھو مجھے نظر نہ لگا دینا۔ میں تمہاری آنکھوں سے بہت ڈرتی ہوں۔“

رما ایک ہی پرواز میں موجودات کی دنیا سے شعر اور تخیل کی دنیا میں جا پہنچا۔ ایسے موقعوں پر جب جالپا کا دل خوشی سے مانج رہا تھا، وہ اپنا خط دے کر اس کی

مسرت ناک سر گرمیوں کو خاک میں نہیں ملائے گا۔ وہ کون سا بے رحم صیاد ہے، جو چمکتی ہوئی چڑیا کی گردن پر چھری پلا دے گا۔

وہ کون سا مردہ دل آدمی ہے، جو کسی گل نارس کو توڑ کر پیروں میں کچل دے گا۔ رما اتنا بے رحم اور مردہ دل نہیں ہے۔ وہ کتنی ہی بڑی مصیبت میں کیوں نہ گرفتار ہو جائے، اس کی کتنی ہی رسوائی ہو، اس کی زندگی ہی کیوں نہ تباہ ہو جائے، مگر وہ اتنا بے حس نہیں ہو سکتا۔ اس نے مدہوش ہو کر کہا:

”نظر تو نہ لگاؤں گا۔“ اسی ایک جملہ میں اس کی ساری پریشانیاں اور ساری مشکلیں نظر انداز ہو گئیں۔

وہ اس نادان بچے کی طرح تھا، جو پھوڑے پر نشتر کی عارضی تکلیف کو نہ برداشت کر کے اس کے پھوٹنے، ماسور پڑنے، مہینوں چارپائی پر پڑے رہنے کی تکلیف منظور کر لیتا ہے۔

جالپا نیچے جانے لگی تو رمانے فرط محبت سے اسے گلے لگا لیا اور اس طرح بھیج بھیج کر پیار کرنے لگا، گویا محبت کے خزانے کو آج ہی لٹا دے گا۔ کون جانتا ہے کہ یہی اس کی آخری ملاقات ہے۔

دفعۃً جالپا بولی۔ ”مجھے کچھ روپے تو دے دو۔ شاید وہاں ضرورت پڑے؟“

رمانے چونک کر کہا۔ ”روپے، روپے تو اس وقت نہیں ہیں۔“

جالپا: ”نہیں ہیں، مجھ سے بہانہ کر رہے ہو، بس مجھے دوسو روپے دے دو۔ زیادہ نہیں چاہتی۔“

یہ کہہ کر اس نے رما کی جیب میں ہاتھ ڈال دیا اور کچھ پیسوں کے ساتھ وہ رقعہ

بھی نکال لیا۔

رمانے ہاتھ بڑھا کر رقعے کو جالپا کے ہاتھ سے چھیننے کی کوشش کر کے کہا:
”یہ کاغذ مجھے دے دو ہر کاری کاغذ ہے۔“

جالپا: ”کس کا خط ہے، بتا دو؟“

پھر اس نے تہہ کیے ہوئے پرزے کو کھول کر کہا:

”یہ سرکاری کاغذ ہے؟ جھوٹے کہیں کے۔ یہ تمہارا ہی لکھا.....!“
رما: ”دے دو۔“

رمانے پھر کاغذ چھین لینا چاہا، مگر جالپا نے ہاتھ پیچھے پھیر کر کہا:

”میں بغیر پڑھے نہیں دوں گی۔ زیادہ ضد کرو گے تو پھاڑ ڈالوں گی۔“
رما: ”اچھا پھاڑ ڈالو۔“

جالپا: ”تب تو میں ضرور پڑھوں گی۔“

اس نے دو قدم پیچھے ہٹ کر پرزہ کھولا اور پڑھنے لگی۔

رمانے دوبارہ اس کے ہاتھ سے رقعہ چھیننے کی کوشش نہیں کی۔ اسے ایسا معلوم
ہوا، گویا آسمان پھٹ پڑا ہے اور کوئی خوفناک جانور اسے نگلنے چلا آ رہا ہے۔ وہ
دھم دھم کرتے ہوئے اوپر سے اترا اور باہر پلا گیا۔

کہاں اپنا منہ چھپائے۔ کہاں روپوش ہو جائے کہ کوئی اسے دیکھ نہ سکے۔ اس
کی حالت کسی برہنہ تن آدمی کی سی تھی۔ افسوس! سارا پردہ کھل گیا۔ اس کی ساری
دروغ بیانیوں کا پردہ فاش ہو گیا۔ جن باتوں کو جالپا سے چھپانے کی اس نے اتنے
دن کوشش کی، ایسی ایسی مصیبتیں جھیلیں، وہ آج اس کے منہ پر سیاہ داغ بن کر اس

کی تشہیر کر رہی تھیں۔ وہ اب یہاں رہ کر اپنی ذلت اپنی آنکھوں سے نہیں دیکھ سکتا۔

جالپا کی سسکیاں، منشی جی کی جھڑکیاں، ہمسایوں کی چٹکیاں سننے سے مر جانا کہیں آسان تر تھا۔ جب وہ اس دنیا میں نہ رہے گا تو اسے اس کی کیا پروا ہوگی کہ کوئی اسے کیا کہہ رہا ہے۔ ہائے، محض تین سو روپوں کے لیے اس کا ستیا ناس ہوا جا رہا ہے۔

جالپا سے کتنا بدنسیت، کتنا مکار اور کتنا فتنہ ساز سمجھ رہی ہوگی۔ کیا وہ اسے اپنا منہ دکھا سکتا ہے؟ کیا دنیا میں کوئی ایسی جگہ نہیں ہے، جہاں وہ ایک نئی زندگی کا نقشہ ڈالے۔ جہاں وہ دنیا سے الگ تھلگ سب سے منہ موڑ کر اپنی زندگی کے دن کاٹ سکے۔ جہاں وہ اس طرح چھپ جائے کہ پولیس اس کا پتا نہ پاسکے۔ گنگا کی گود کے سوا اور کہاں ہے، ایسی جگہ اگر زندہ رہا تو مہینہ دو مہینہ میں ضرور ہی پکڑ لیا جائے گا۔ اس وقت اس کی کیا حالت ہوگی۔ وہ ہتھکڑیاں اور بیڑیاں پہنے ہوئے عدالت میں کھڑا ہوگا۔ سپاہیوں کی ایک فوج اسے گھیرے کھڑی ہوگی۔ سارے شہر کے آدمی اس کا تماشا دیکھ رہے ہوں گے۔ انہی میں جالپا بھی ہوگی۔ رتن بھی ہوگی۔ اس کے ماں باپ، عزیز واقارب اور دوست آشنا سبھی مختلف انداز سے اس کی ذلت کا تماشا دیکھیں گے۔

نہیں..... وہ اپنی مٹی یوں خراب نہیں کرے گا..... ہر گز نہیں۔ اس سے کہیں بہتر ہے وہ ڈوب مرے۔

مگر پھر خیال آیا کہ جالپا کا کیا حشر ہوگا۔ ماں باپ تو رو دھو کر صبر کر لیں گے،

مگر اس کا دستگیر کون ہوگا؟ کیا وہ چھپ کر کہیں نہیں رہ سکتا۔ کیا شہر سے دور کسی چھوٹے گاؤں میں وہ روپوش نہیں ہو سکتا۔ ممکن ہے کبھی جالپا کو اس پر رحم آ جائے۔ اس کی خطائیں معاف کر دے۔ کیا عجب ہے کبھی اس کے دن پھریں، لیکن یہ غیر ممکن ہے کہ وہ اس کے سامنے آنکھیں سیدھی کر سکے۔ نہ جانے اس وقت جالپا کی کیا حالت ہوگی۔ شاید اس رقعہ کا مطلب سمجھ گئی ہو۔ شاید صورت کا اس نے صحیح اندازہ کر لیا ہو۔ شاید اس نے جاگیر شری کو وہ رقعہ دکھایا ہو اور دونوں گھبرائی ہوئی اسے تلاش کر رہی ہوں۔ شاید منشی جی کو بلانے کے لیے لڑکوں کو بھیجا گیا ہو۔ چاروں طرف اس کی تلاش ہو رہی ہوگی۔ اسے اندیشہ ہوا کہ کہیں کوئی ادھر بھی نہ آتا ہو۔ شاید موت کو بھی سامنے دیکھ کر وہ اتنا بدحواس نہ ہوتا، جتنا کسی صورت آشنا کو دیکھ کر۔

آگے پیچھے چوکنی نگاہوں سے تاکتا ہوا وہ اس جلتی دھوپ میں چلا جا رہا تھا، کچھ خبر نہیں کہاں۔ دفعتاً ریل کی سیٹیں سن کر وہ چونک پڑا۔ ارے میں اتنا دور نکل آیا۔ ریل گاڑی سامنے کھڑی تھی۔ گاڑی نے گویا زبردستی اسے اپنی طرف کھینچ لیا۔ جیسے اس میں بیٹھتے ہی اس کی ساری پریشانیوں کا خاتمہ ہو جائے گا، مگر جیب میں روپے نہ تھے۔ صرف انگلی میں انگوٹھی پڑی ہوئی تھی۔ اس نے قلی کو بلا کر کہا:

”کیوں بھائی یہ انگوٹھی بیچ کر لے سکتے ہو؟ ایک روپیہ تمہیں دوں گا۔ مجھے گاڑی میں جانا ہے۔ گھر سے روپے لے کر چلا، لیکن معلوم ہوتا ہے کہیں گر گئے۔ روپے لینے کے لیے گھر جاؤں تو گاڑی نہ ملے گی اور بہت بڑا نقصان ہو جائے گا۔“

قلی نے اسے سر سے پاؤں تک دیکھا۔ سمجھ گیا کوئی مغرور ملزم ہے۔ انگوٹھی لی

اور ٹیشن کے اندر چلا گیا۔ رمانکٹ گھر کے سامنے ٹہلنے لگا۔ آنکھیں اس کی طرف لگی ہوئی تھیں۔ مگر دس منٹ گزر گئے قلی کا کہیں پتا نہیں۔ کہاں چلا گیا کم بخت۔ انگوٹھی لے کر، غائب تو نہ ہو جائے گا۔ ٹیشن کے اندر جا کر اسے تلاش کرنے لگا۔ گھبراہٹ میں قلی کا نمبر تک نہ دیکھا تھا۔ ادھر گاڑی چھوٹی جا رہی تھی۔ رما سے صبر نہ ہو سکا۔ سمجھ گیا، قلی نے چرکا دیا۔ بغیر ٹکٹ لیے ہوئے گاڑی میں جا بیٹھا۔ دل میں طے کر لیا، صاف کہہ دوں گا کہ میرے پاس ٹکٹ نہیں ہے۔ اگر اترا بھی پڑا تو یہاں سے دس پانچ کوس تو چلا ہی جاؤں گا۔

گاڑی چل دی۔ اس وقت رما کو اپنی حالت پر رونا آ گیا۔ افسوس! اسے نہ جانے کبھی لوٹنا بھی نصیب ہو گا کہ نہیں۔ پھر یہ سکھ کے دن کہاں ملیں گے۔ یہ دن تو گئے ہمیشہ کے لیے۔ اسی طرح دنیا سے منہ چھپا کر وہ ایک دن مر جائے گا۔ کوئی اس کی اش پر آنسو بہانے والا بھی نہ ہو گا۔ گھر والے بھی رو دھو کر چپ ہو رہیں گے۔ صرف تھوڑے سے شک و شبہ کی وجہ سے اس کی یہ حالت ہوئی۔ اس نے شروع ہی سے جالپا اسے اپنی سچائی اور حالت زار بتا دی ہوتی تو آج اسے اپنے منہ پر کالک مل کے نہ بھاگنا پڑتا۔ مگر کہتا کیسے؟ وہ اپنے کو بد نصیب نہ سمجھنے لگی؟ کچھ نہ سہی، کچھ دن تو اس نے جالپا کو سکھی رکھا۔ اس کی خواہشات اور آرزوؤں کا خون تو نہیں کیا ہے؟ رما کو قلبی سکون کے لیے اب اتنا ہی کافی تھا۔

ابھی گاڑی کو چلے دس منٹ بھی نہ ہوئے تھے کہ گاڑی کا دروازہ کھلا اور ٹکٹ چیکر اندر آیا۔

رما کے چہرے پر ہوائیاں اڑنے لگیں۔ ایک لمحہ میں اس کے پاس آ جائے

گا۔ اتنے آدمیوں کے سامنے اسے کتنا شرمندہ ہونا پڑے گا۔ اس کا دل دھک دھک کرنے لگا۔ جیسے جیسے ٹکٹ بابو اس کے قریب آتا تھا، اس کی سانسوں کی رفتار تیز ہوتی جاتی تھی۔ آخر بلاسر پر آ ہی گئی۔ ٹکٹ چیکر نے پوچھا ”آپ کا ٹکٹ؟“

رمانے ذرا سنبھل کر کہا۔ ”میرا ٹکٹ تو قلی کے پاس ہی رہ گیا۔ اسے ٹکٹ لانے کے لیے روپے دیئے تھے، نہ جانے کدھر نکل گیا۔“

ٹکٹ چیکر کو یقین نہ آیا۔ بولا:

”میں کچھ نہیں جانتا۔ آپ کو اگلے سٹیشن پر اترنا ہو گا۔ آپ کہاں جا رہے ہیں؟“

رمانے: ”سفر تو بڑی دور کا ہے، کلمتہ تک جانا ہے۔“

ٹکٹ چیکر: ”آگے کے سٹیشن پر ٹکٹ لیجیے۔“

رمانے: ”یہی مشکل ہے میرے پاس پچاس کا نوٹ تھا، کھڑکی پر بڑی بھیڑ تھی۔ میں نے نوٹ اس قلی کو ٹکٹ لانے کے لیے دیا، لیکن وہ ایسا غائب ہوا کہ لوٹا ہی نہیں۔ شاید آپ اسے پہچانتے ہوں۔ وہ قلیوں کا جمعہ دار ہے۔ لمبا لمبا چپک رو آدمی ہے۔“

ٹکٹ چیکر: ”اس سلسلے میں آپ لکھا پڑھی کر سکتے ہیں۔ مگر بلا ٹکٹ جا نہیں سکتے۔“

رمانے بڑے ادب اور ماتحتی انداز میں کہا۔ ”بھائی صاحب! آپ سے کیا چھپانا، میرے پاس اور روپے نہیں ہیں۔ آپ جیسا مناسب سمجھیں، کریں۔“

کلٹ چیکر: ”مجھے افسوس ہے۔ میں قانون وقاعدے سے مجبور ہوں۔“
 ڈبے کے سارے مسافر آپس میں کانٹا پھوسی کرنے لگے۔ تیسرا درجہ تھا، زیادہ تر مزدور بیٹھے ہوئے تھے، جو مزدوری کی تلاش میں پورب جا رہے تھے۔ وہ ایک بابو کو کلٹ چیکر کے ہاتھوں ذلیل ہوتے دیکھ رہے تھے۔

شاید رما کو کلٹ چیکر نے دھکے دے کر اتار دیا ہوتا تو اور بھی خوش ہوتے۔ رما کو زندگی میں کبھی بھی اتنی شرمندگی نہ ہوئی تھی۔ چپ چاپ سر جھکائے کھڑا تھا۔ ابھی تو اس زندگی کے سفر کی ابتدا ہے۔ نہ جانے آگے کیا کیا مصیبتیں برداشت کرنا ہوں گی۔ کس کس کے ہاتھوں دھوکا کھانا پڑے گا۔ اس کے جی میں آیا کہ گاڑی سے کود پڑے۔ اس جھنجٹ سے تو مر جانا ہی اچھا ہے۔

اس کی آنکھیں بھر آئیں۔ اس نے کھڑکی سے سر باہر نکال لیا اور رونے لگا۔
 یکا یک ایک بوڑھے آدمی نے، جو اس کے پاس ہی بیٹھا ہوا تھا، پوچھا۔
 ”کلمتہ میں کہاں جاؤ گے بابو جی؟“

رمانے سمجھا، یہ گنوار مجھے بنا رہا ہے۔ جھنجھا کر بولا۔ ”تم سے مطلب؟ میں کہیں بھی جاؤں؟“

بوڑھے نے اس کے اس رویہ پر دھیان نہیں دیا اور بولا: ”میں بھی وہیں چلوں گا۔ ہمارا تمہارا ساتھ ہو جائے گا۔“ پھر آہستہ سے بولا۔ ”کرائے کے روپے مجھ سے لے لو۔ پھر وہاں دے دینا۔“

اب رما کو اس پر کچھ اعتبار آیا۔ اس کی طرف غور سے دیکھا۔ کوئی ساٹھ ستر سال کا بوڑھا کھلا ہوا آدمی تھا۔ گوشت تو کیا، ہڈیاں تک گل گئی تھیں۔ مونچھ اور سر

کے بال منڈے ہوئے تھے۔ ایک چھوٹی سی گٹھڑی کے سوا اس کے پاس اور کوئی اثاثہ بھی نہ تھا۔

رما کو اپنی طرف تاکتے ہوئے دیکھ کر بولا۔ ”آپ ہاؤزہ ہی اتریں گے یا کہیں اور جائیں گے؟“

رما نے احسان مندانہ نظروں سے دیکھ کر کہا۔ ”بابا! میں اگلے سٹیشن پر اتر جاؤں گا۔ روپے کا کوئی انتظام کر کے پھر آؤں گا۔“

بوڑھا: ”تمہیں کتنے روپے چاہئیں، مجھ سے لے لو۔ میں بھی تو وہیں چل رہا ہوں۔ جب چاہے دے دینا۔ کیا میرے دس پانچ روپے لے کر بھاگ جاؤ گے۔ گھر کہاں ہے؟“

رما: ”میں الہ آباد میں رہتا ہوں۔“

بوڑھے نے عقیدت کے جوش سے کہا۔ ”پراگ راج کی کیا بات ہے۔ میں بھی تربنی کا اشراف کر کے آ رہا ہوں۔ سچ سچ دیوتاؤں کی پور ہے، تو کتنے روپے نکالوں؟“

رما نے شرماتے ہوئے کہا:

”میں چلتے ہی چلتے روپے ندے سکوں گا۔ یہ سمجھ لو۔“

بوڑھا مسکرا کر بولا:

”بھیا میرے دس پانچ روپے لے کر تم بھاگ چھوڑے جاؤ گے؟ میں نے تو دیکھا پراگ کے پنڈے جاتریوں کو بنا لکھا پڑھی روپے دے دیتے ہیں۔ دس روپے میں تمہارا کام چل جائے گا؟“

رمانے سر جھکا کر کہا ”ہاں اتنے کافی ہیں۔“

کلٹ چیکر کو کرایہ دے کر رما سوچنے لگا۔ یہ بوڑھا کتنا صاف دل، کتنا بے
لوٹ، کتنا نیک نیت واقع ہوا ہے۔ جو لوگ مہذب کہلاتے ہیں، ان میں کتنے
آدمی ایسے نکلیں گے، جو اتنی فراخ دلی سے کسی مسافر کی مدد کر سکیں۔

دوران گفتگو رما کو معلوم ہوا کہ بوڑھا ذات کا کھٹک ہے۔ کلمتہ میں اس کی
سبزی کی دکان ہے۔ اس کا وطن تو بہار ہے، مگر چالیس سال سے کلکتے ہی میں دکان
کر رہا ہے۔ دینی دین نام ہے۔ اس وقت بدری ناتھ کی یا ترا کر کے لوٹا جا رہا
ہے۔

رمانے تعجب سے پوچھا۔ ”تم بدری ناتھ کی یا ترا کر آئے۔ وہاں تو پہاڑوں کی
بڑی چڑھائیاں ہیں؟“

دینی: ”بھگوان کی مرضی ہوتی ہے تو سب کچھ ہو جاتا ہے بابو جی۔ ان کی نگاہ
چاہیے۔“

رما: ”تمہارے بال بچے تو کلمتہ ہی میں ہوں گے؟“

دینی دین نے دروناک تبسم سے کہا۔ ”بال بچے تو سب بھگوان کے گھر چل
دینے۔ چار بیٹے تھے، دو لڑکوں کا تو بیاہ ہو چکا تھا۔ سب چل دیئے۔ میں بیٹھا ہوا
ہوں۔ اپنے بوئے ہوئے چچ کو کسان ہی تو کاٹتا ہے۔“

یہ کہہ کر وہ پھر ہنسا اور بولا:

”بڑھیا ابھی جیتی ہے۔ دیکھیں ہم دونوں میں پہلے کون چلتا ہے۔ وہ کہتی ہے
پہلے میں جاؤں گی۔ میں کہتا ہوں پہلے میں جاؤں گا۔ دیکھیں دونوں میں کس کی

ٹیک رہتی ہے۔ تم کبھی آنا تو دکھاؤں گا۔ اب بھی اسے گھنوں کا شوق ہے۔ سونے کی بالیاں اور سونے کی ہنسی پہنے دکان پر بیٹھی رہتی ہے۔ جب کہا تیر تھ کر آویں تو بولی۔ تمہارے تیر تھ کے لیے کیا اپنی دکان مٹی میں ملا دوں۔ آدمی کی ہوس ایسی ہوتی ہے، آج مرے کل دوسرا دن۔ مگر دکان نہ چھوڑے گی، نہ کوئی آگے نہ کوئی پیچھے۔ نہ کوئی رونے والا، نہ کوئی ہنسنے والا، مگر ہوس نہیں جاتی۔ اب بھی کوئی نہ کوئی گہنا بنواتی رہتی ہے۔ نہ جانے کب اس کا پیٹ بھرے گا۔ گھر گھر یہی حال ہے۔ جہاں دیکھو بائے گہنے! بائے گہنے! گہنے کے پیچھے جان دے دیں۔ گھر کے آدمیوں کو بھوکا ماریں۔ گھر کی چیزوں کو کوڑا کر دیں اور کہاں تک کہوں۔ اپنی آبرو تک بیچ دیں۔ چھوٹے بڑے امیر غریب سبھی کو یہی روگ لگا ہوا ہے۔ کلکتہ میں کہاں کام کرتے ہو بھیا؟“

رما: ”ابھی تو جا رہا ہوں قسمت آزمانے۔ دیکھوں کوئی نوکری چاکری ملتی ہے یا نہیں؟“

دیتی: ”تو پھر میرے یہاں ٹھہرنا۔ نیچے دو کوٹڑیاں ہیں اور ایک والان۔ اوپر ایک کوٹڑی اور چھت ہے۔ آج بیچ دوں تو دس ہزار ملیں۔ اوپر والی کوٹڑی تمہیں دے دوں گا۔ جب کہیں کام مل جائے، اپنا گھر لے لینا۔ پچاس سال ہوئے گھر سے بھاگ کر ہوڑ سے گیا تھا۔ دانے دانے کو محتاج تھا۔ تب سے کچھ بھی دیکھے اور دکھ بھی دیکھے۔ اب تو یہی کہتا ہوں بھگوان لے چلو۔ ہاں بڑھیا جیتی رہے۔ نہیں تو اس کی دکان کون لے گا۔ گھر کون لے گا اور گہنے کون لے گا؟“

یہ کہہ کر دیتی دین پھر ہنسا۔ وہ اتنا زندہ دل، اتنا خوش مزاج تھا کہ رما تعجب کر

رہا تھا۔ بے بات کی بات پر ہنستا تھا۔ جس بات پر اور لوگ روتے ہیں، اس پر اسے ہنسی آتی تھی۔ اتنی ہی دیر میں اس نے اپنی زندگی کی ساری داستان کہہ سنائی۔ کتنے ہی لطیفے یاد تھے۔ بات بات پر لطیفہ کہتا تھا۔ گویا رما سے برسوں کی ملاقات ہے۔ رما کو بھی اپنے متعلق ایک فرضی قصہ کہنا پڑا۔

دیبی دین: ”تو یہ کہو تم بھی گھر سے بھاگ کر آئے ہو۔ سمجھ گیا۔ گھر میں جھگڑا ہوا ہوگا؟ بہو کہتی ہوگی۔ میرے پاس گھبنے نہیں۔ میرے نصیب جل گئے۔ ساس بہو میں ٹھنی رہتی ہوگی۔ تم نہ ادھر سے بول سکتے ہو، نہ ادھر سے۔ جب نہ برداشت ہوئی بھاگ کھڑے ہوئے۔“

رما: ”ہاں بابا! بالکل یہی کیفیت ہے مگر تم نے کیسے تاڑا؟“
دیبی دین ہنس کر بولا: ”یہ بھی ایک علم ہے بھائی۔ بڑی محنت سے آتا ہے۔ ابھی لڑکے بالے تو نہ ہوں گے؟“

رما: ”نہیں، ابھی تو نہیں ہیں۔“

دیبی: ”چھوٹے بھائی ہوں گے؟“

رما حیرت میں آ کر بولا۔ ”ہاں دادا ٹھیک کہتے ہو، تم نے کیسے جانا؟“
دیبی دین پھر قہقہہ مار کر بولا۔ ”یہ سب منتروں کا کھیل ہے۔ سر مالدار ہے، کیوں؟“

رما: ”ہاں ہے تو۔“

دیبی: ”مگر ہمت نہ ہوگی؟“

رما: ”بہت ٹھیک کہتے ہو دادا، جب سے شادی ہوئی، اپنی لڑکی تک کو تو بلایا

نہیں۔“

دینی: ”سمجھ گیا بھیا! یہی دنیا کا دستور ہے۔ بیٹے کے لیے کہو چوری کریں،
بھیک مانگیں۔ بیٹی کے نام گھر میں کچھ ہے ہی نہیں۔“

تین دن سے رما کو نیند نہیں آئی تھی۔ دن بھر روپوؤں کی فکر میں مارا مارا پھرتا۔
رات بھر تارے گنا کرتا۔ اس وقت سنتے سنتے اسے نیند آ گئی۔ جھپکی لینے لگا۔ دینی
دین نے فوراً اپنی بچی کھولی۔ اس میں سے ایک دری نکالی اور تختہ پر بچھا کر بولا:

”اس پر لیٹ رہو بھیا! میں تمہاری جگہ بیٹھ جاتا ہوں۔“

رما لیٹ رہا۔ دینی دین بار بار محبت آمیز نگاہوں سے دیکھتا تھا، گویا اس کا اپنا
لڑکا کہیں پردیس سے لوٹا ہو۔

(22)

جب رما تھوڑے سے نیچے اتر رہا تھا۔ اس وقت جالپا کو اس کا ذرا بھی اندیشہ
نہ تھا کہ وہ گھر سے بھاگا جا رہا ہے۔ اس نے وہ رقعہ پڑھ لیا تھا۔ اسے ایسا اشتعال
ہو رہا تھا کہ جا کر رما کو خوب کھری کھری سنائے، مجھ سے یہ دغا، مگر ایک ہی لمحہ میں
اس کا غصہ فرو ہو گیا۔ خیال آیا کہیں ایسا تو نہیں ہوا ہے کہ سرکاری روپے خرچ کر
ڈالے ہوں۔ ضرور یہی بات ہے۔ رتن کے روپے صرف کو دے دیئے ہوں
گے۔ اس دن رتن کو دکھلانے کے لیے شاید وہ سرکاری روپے اٹھا لائے تھے۔ اسی
کو پورا کرنے کے لیے روپوؤں کی ضرورت ہوگی۔ یہ سوچ کر اسے رما پر غصہ آیا۔
یہ مجھ سے کیوں اتنا پردہ کرتے ہیں۔ کیوں مجھ سے بڑھ بڑھ کر باتیں کرتے تھے۔
کیا میں اتنا بھی نہیں جانتی کہ دنیا میں امیر و غریب دونوں ہی ہوتے ہیں۔ کیا سبھی

عورتیں زیوروں سے لدی ہوئی ہوتی ہیں۔ جب اور ضروری کاموں سے روپے بچتے تب زیور بھی بن جاتے ہیں۔ پیٹ اور تن کاٹ کر چوری یا بے ایمانی کر کے تو زیور نہیں بنوا جاتے۔ کیا انہوں نے مجھے اتنا خود غرض سمجھ لیا ہے۔

اس نے سوچا رما اپنے کمرے میں ہوں گے۔ چل کر پوچھوں کون کون سے زیور چاہتے ہیں۔ صورت حال اتنی خطرناک ہے۔ اس کا خیال کر کے اس کے دل پر غصے کے بجائے خوف طاری ہو گیا۔ وہ بڑی تیزی سے نیچے اتری۔ اسے یقین تھا کہ رما نیچے بیٹھے ہوئے اس کا انتظار کر رہے ہوں گے، مگر مرے میں آئی تو ان کا پتہ نہ تھا۔ سائیکل رکھی ہوئی تھی۔ فوراً دروازے سے جھانکا۔ سڑک پر بھی نہیں۔ کہاں چلے گئے۔ دونوں لڑکے اسکول گئے تھے۔ کس کو نیچے کہہ جا کر انہیں بلااؤ۔ اس کے دل پر موہوم دہشت کا غلبہ ہوا۔ فوراً اوپر گئی۔ گلے کا بار اور ہاتھ کے کنگن رومال میں باندھے۔ پھر نیچے اتری۔ سڑک پر آ کر ایک تانگہ لیا اور کوچوان سے بولی:

”چنگی کچھری چلو۔ اسے افسوس ہو رہا تھا کہ اتنی پس و پیش میں کیوں پڑی رہی؟ کیوں نہ فوراً زیور اتار کر انہیں دے دیئے۔“

راستہ میں وہ دونوں طرف غور سے دیکھتی جاتی تھی۔ کیا اتنی جلدی دور نکل آئے۔ شاید دیر ہو جانے کے باعث وہ بھی آج تانگے پر ہی گئے ہوں۔ نہیں تو اب تک ضرور مل گئے ہوتے۔ تانگے والے سے بولی:

”کیوں جی تم نے ابھی کسی بابو جی کو تانگے پر جاتے دیکھا ہے؟“

تانگے والے نے کہا:

”ہاں بہوجی، ابھی ادھر سے تو گئے ہیں۔“

جالپا کو کچھ تسکین ہوئی۔ رما کے پہنچتے پہنچتے وہ بھی پہنچ جائے گی۔

کوچوان سے بار بار گھوڑا بڑھانے کو کہتی تھی۔ جب وہ دفتر پہنچی تو گیارہ بج گئے تھے۔ سینکڑوں آدمی ادھر ادھر دوڑے نظر آتے تھے۔ کس سے پوچھے؟ کس کے پاس جائے۔ وہ نہ جانے کہاں بیٹھتے ہیں؟

دفتر کا چپڑا اسی دکھائی دیا۔ جالپا نے اسے بلا کر کہا:

”سنو جی! ذرا بابو رمانا تھ کو تو بلاؤ؟“

چپڑا اسی بولا: ”انہی کو تو بلانے جا رہا ہوں۔ بڑے بابو نے بھیجا ہے۔ آپ کیا ان کے گھر سے ہی آ رہی ہیں؟“

جالپا: ”ہاں میں تو گھری سے آ رہی ہوں۔ ابھی دس منٹ ہوئے، وہ گھر سے چلے گئے ہیں۔“

چپڑا اسی: ”یہاں تو نہیں آئے۔“

جالپا کو بڑی تشویش ہوئی۔ ”وہ یہاں بھی نہیں آئے۔ راستے میں بھی نہیں ملے۔ تو پھر گئے کہاں۔“

کسی سانحہ کے خیال سے اس کا سینہ دھک دھک کرنے لگا۔ آنکھیں بھر بھر آنے لگیں۔ وہاں بڑے بابو کے سوا اور کسی کو نہ جانتی تھی۔ ان سے ہم کلام ہونے کا اسے بھی کبھی سابقہ نہ پڑا تھا، مگر اس وقت اس کا جاب رخصت ہو گیا۔ خوف دل کے سارے جذبات پر حاوی ہو جاتا ہے۔

چپڑا اسی سے بولی: ”ذرا بڑے بابو سے کہہ دو۔ نہیں چلو میں ہی چلتی ہوں۔“

جالپا کی وضع قطع دیکھ کر چڑا سی رعب میں آ گیا۔ اٹے پاؤں بڑے بابو کے کمرے کی طرف چلا۔ جالپا اس کے پیچھے ہوئی۔ بڑے بابو خبر پاتے ہی باہر نکل آئے۔

جالپا نے بڑے بابو کو سلام کر کے کہا:

”معاف کیجیے گا بابو جی۔ آپ کو تکلیف ہوئی۔ انہیں گھر سے چلے ہوئے پندرہ بیس منٹ ہوئے مگر ابھی یہاں تک نہیں پہنچے۔ آپ سے کچھ کہا تو نہیں؟“
 رمیش: ”آپ سزا مانتا تھ ہیں؟ مجھ سے تو کچھ نہیں کہا۔ وہ تو وقت کے بڑے پابند ہیں۔ تعجب ہے، کہاں رہ گئے؟“

جالپا نے چڑا سی کی طرف تاکتے ہوئے کہا:

”میں آپ سے کچھ عرض کرنا چاہتی ہوں۔“

رمیش: ”ہاں ہاں! میرے کمرے میں آ جاؤ۔ کہیں بیٹھے شطرنج کھیل رہے ہوں گے۔“

جالپا: ”نہیں بابو جی! مجھے اندیشہ ہے کہ وہ کہیں اور نہ چلے گئے ہوں۔ ابھی آدھ گھنٹہ ہوا انہوں نے میرے نام ایک پرزہ لکھا تھا (جیب سے پرزہ نکال کر) دیکھئے۔ وہ پرزہ موجود ہے۔ آپ ان پر شفقت کی نگاہ رکھتے ہیں، آپ سے کیا پردہ۔ ان کے ذمے کوئی سرکاری رقم تو نہیں آتی؟“

رمیش نے متعجب ہو کر کہا: ”کیوں، انہوں نے تم سے کچھ ذکر نہیں کیا؟“

جالپا: ”بالکل نہیں۔“

رمیش: ”کچھ سمجھ میں نہیں آتا۔ آج انہیں تین سو روپے جمع کرنے ہیں۔“

پرسوں کی آمدنی انہوں نے جمع نہیں کی تھی۔ روپے تھیلی میں رکھے اور نوٹ جیب میں رکھ کر گھر چلے گئے۔ بازار میں کسی نے جیب سے نوٹ نکال لیے (مسکرا کر) چال چلن کے بارے میں تو مجھے کبھی شک کرنے کا موقع نہیں ملا، مگر جوانی کے جنون میں اگر طبیعت بہک گئی ہو تو میں نہیں کہہ سکتا۔“

جالپا کا چہرہ سرخ ہو گیا۔ بولی ”آپ بزرگ ہیں۔ آپ سے کیا عرض کروں مگر جیب سے نوٹوں کا نکل جانا کوئی ایسی غیر معمولی بات نہیں۔ ایسے واقعے آئے دن ہوتے رہتے ہیں۔ کسی نے نکال لیے ہوں گے۔ مارے شرم کے انہوں نے مجھ سے کہا نہ ہوگا۔ ذرا سا بھی اشارہ کرتے تو فوراً روپے نکال کر دے دیتی۔ اس میں بات ہی کیا تھی۔“

رمیش: ”کیا گھر میں روپے ہیں؟“

جالپا نے بے باکانہ انداز سے کہا: ”تین سو چاہئیں نا؟ میں ابھی لے کر آتی ہوں۔“

رمیش: ”اگر وہ آگئے ہوں تو بھیج دینا۔“

جالپا آ کرتا ننگے پر بیٹھی اور کوچوان سے چوک چلنے کو کہا۔ اس نے اپنا ہارنج ڈالنے کا فیصلہ کر لیا۔ یوں اس کی کئی سہیلیاں تھیں، جن سے اس کو روپے مل سکتے تھے۔ عورتوں میں باہم بڑا خلوص ہوتا ہے۔ مردوں کی طرح ان کی دوستی محض پان چوں ہی تک ختم نہیں ہو جاتی، مگر اس کا موقع نہ تھا۔ صرافہ میں پہنچ کر وہ سوچنے لگی۔ کس دکان پر جاؤں۔ خوف ہو رہا تھا۔ ٹھگی نہ جاؤں۔ اس سرے سے اس سرے تک ایک چکر لگا آئی۔ کسی دکان پر جانے کی ہمت نہ پڑی۔ ادھر وقت بھی

گزر جاتا تھا۔ آخر ایک دکان پر ایک بوڑھے صراف کو دیکھ کر اس کا حجاب کچھ کم ہوا۔ صراف بڑا گھاگ تھا۔ جالپا کو جھکتے اور ہنکتے دیکھ کر سمجھ گیا کہ اچھا شکار پھنسا۔

جالپا نے ہار دکھا کر کہا۔ ”میں اسے بیچنا چاہتی ہوں۔“

صراف نے ہار کو ہاتھ میں لے کر غور سے دیکھا اور بولا۔ ”مال تو چوکھا نہیں ہے، آپ نے کہاں سے بنوایا تھا؟“

جالپا: ”اس سے تمہیں کیا مطلب؟ تمہیں پسند ہے یا لینا ہے تو بتاؤ کیا دو گئے؟“

صراف نے ساڑھے تین سو دام لگائے اور بڑھتے بڑھتے چار سو تک پہنچا۔ چھ سو کی چیز چار سو میں دیتے ہوئے قلق ہو رہا تھا، لیکن مجبوری تھی۔ مارے الٹی کے ہار کو بڑی احتیاط سے پہنا تھا۔ مفت میں دو سو کا نقصان ہو رہا تھا، مگر کوئی علاج نہ تھا۔ روپے لیے اور چل کھڑی ہوئی۔ جس ہار کو اس نے اتنے ارمانوں سے خریدا تھا، اسے آج آدھے داموں بیچ کر اسے ذرا بھی رنج نہ ہوا۔ بلکہ ایک غرور آمیز مسرت ہو رہی تھی۔

جس وقت رما کو معلوم ہوگا کہ اس نے روپے ادا کر دیے ہیں، انہیں کتنی خوشی ہوگی۔ کہیں دفتر پہنچ گئے ہوں۔ وہ روپے لیے پہنچے تو بڑا لطف آئے۔

رمیش بابو اسے دیکھ کر بولے۔ ”کیا ہوا، گھر پر ملے؟“

جالپا: ”کیا ابھی تک یہاں نہیں آئے۔ گھر پر تو نہیں ملے۔“ یہ کہہ کر اس نے نوٹوں کا پلندہ ریشم بابو کی طرف بڑھا دیا۔ بڑے بابو نے نوٹوں کو گن کر کہا:

”ٹھیک ہیں، مگر سمجھ میں نہیں آتا کہ وہ اب تک ہیں کہاں؟ اگر نہ آتا تھا تو کم

سے کم ایک خط لکھ دیتے، مجھے تو بڑا تر دوہور ہا تھا۔ تم بڑے موقع سے آگئیں۔ اس وقت تمہاری دورانہی اور ذہانت دیکھ کر جی خوش ہو گیا۔ شریف عورتوں کا یہی وطیرہ ہے۔“

جالپا جب گھر چلی تو اسے ایسا معلوم ہو رہا تھا کہ وہ قد میں کچھ اونچی ہو گئی ہے۔ اس کے جسم میں خون کی حرکت زیادہ تیز ہو گئی تھی۔ اسے یقین تھا رما اگر مکان پر تنگتر بیٹھے ہوں گے، وہ جا کر پہلے انہیں خوب آڑے ہاتھوں لے گی اور خوب شرمندہ کرنے کے بعد یہ خبر سنائے گی، لیکن جب گھر پہنچی تو رمانا تھکا کہیں نشان نہ تھا۔

جاگیشری نے پوچھا۔ ”کہاں چلی گئی تھیں، دھوپ میں بہو؟“
 جالپا: ”ایک کام سے چلی گئی تھی۔ آج انہوں نے کھانا بھی نہیں کھایا۔ نہ جانے کہاں چلے گئے تھے؟“
 جاگیشری: فتر گئے ہوں گے۔“

جالپا: ”نہیں فتر نہیں گئے۔ وہاں سے ایک چڑا اسی پوچھنے آیا تھا۔“
 یہ کہتی ہوئی وہ اوپر چلی گئی۔ بچے ہوئے روپے صندوق میں رکھے اور پنکھا جھلنے لگی، مگر گرمی سے جسم پھنکا جا رہا تھا۔ اس کے کان دروازے کی طرف لگے ہوئے تھے۔ ابھی تک اسے اس کا ذرا بھی اندیشہ نہ تھا کہ رمانے پردیس کی راہ لی ہے۔ چار بجے تک تو جالپا کو بہت زیادہ ترود نہ ہوا، لیکن جوں جوں دن ڈھلنے لگا اس کا انتشار بڑھنے لگا۔ آخر وہ سب سے اونچی چھت پر چڑھ گئی۔ حالانکہ وہ چھت مخدوش ہونے کے باعث کوئی اوپر نہیں جاتا تھا اور وہاں سے چاروں طرف

نظر دوڑائی، لیکن رما کسی طرف سے آتا نہ دکھائی دیا۔

جب شام ہو گئی اور رما گھر نہ آیا تو جالپا کی طبیعت گھبرانے لگی۔ آخر کہاں چلے گئے۔ اگر کسی دوست کے گھر ہوتے تو کیا اب تک نہ لوٹتے۔ معلوم نہیں جیب میں کچھ ہے یا نہیں؟ پچارے دن بھر سے نہ جانے کہاں کہاں بھٹک رہے ہوں گے۔ وہ پھر کچھ پھرتا نہ لگی۔ ان کا خط پڑھتے ہی اس نے کیوں نہ ہار نکال کر دے دیا۔ کیوں پس و پیش میں پڑ گئی۔ وہ پچارے مارے شرم کے گھر نہ آتے ہوں گے۔ چراغ جل گئے تو اس سے ضبط نہ ہو سکا۔ سوچا شاید رتن سے کچھ پتا چلے۔ لیکن اس کے بنگلے پر گئی تو معلوم ہوا آج تو وہ ادھر آئے ہی نہیں۔

تب جالپا نے ان سبھی میدانوں اور پارکوں کو چھان ڈالا۔ جہاں رما کے ساتھ وہ اکثر گھومنے جایا کرتی تھی اور نو بجتے بجتے مایوس ہو کر گھر واپس آئی۔ اب تک اس نے اپنے آنسوؤں کو روکا تھا۔ شاید کچھ امید تھی کہ گھر پر آ گئے ہوں، لیکن جب گھر میں قدم رکھتے ہی اسے معلوم ہو گیا کہ وہ اب تک نہیں آئے، تو اس کی آنکھوں سے آنسو بہنے لگے۔ یہ شبہ اب مضبوط ہو گیا کہ وہ کہیں چلے گئے۔ ایک موہوم سی امید تھی کہ شاید میرے پیچھے آئے ہوں اور پھر چلے گئے ہوں۔ جا کر جاگیشری سے پوچھا:

”آئے ہی نہیں۔ یا دوستوں میں بیٹھے گپ شپ کر رہے ہوں گے۔ گھر تو سرائے ہے۔ دس بجے گھر سے اٹھتے تھے، اب تک پتا نہیں۔“

جالپا: ”وہ دفتر سے گھر آ کر تب کہیں جاتے تھے۔ آج تو آئے ہی نہیں۔ دفتر بھی نہیں گئے۔ کہیے تو گوپی بابو کو بھیج دوں۔ جا کر دیکھیں کہاں رہ گئے۔“

جاگیشری: ”لڑکے اس وقت کہاں جائیں گے۔ ان کا کیا ٹھیک ہے۔ کہیں شطرنج ہو رہی ہوگی۔ تھوڑی دیر اور دیکھ لو۔ پھر کھانا اٹھا کر رکھ دینا۔ کوئی کہاں تک انتظار کرے۔“

جالپا نے اس کا کوئی جواب نہ دیا۔ دفتر کی کوئی بات اس سے نہ کہی۔ جاگیشری سن کر گھبرا جاتی اور اسی وقت رونا پینا شروع کر دیتی۔ وہ اوپر جا کر لیٹ گئی اور پھوٹ پھوٹ کر رونے لگی۔ رہ رہ کر ایسی بے قرار ہو جاتی تھی کہ اس کا سانس تیز چلنے لگتا تھا۔ بار بار خیال آتا اگر رات بھر نہ آئے تو کیا کرنا ہوگا۔ جب تک کچھ پتا نہ چلے کہ وہ کدھر گئے، تب تک کوئی جائے تو کہاں جائے۔ آج اس کے ضمیر نے پہلی بار تسلیم کیا کہ یہ سب اس کی کرنی کا پھل ہے۔ مانا کہ اس نے زیوروں کے لیے کبھی ضد نہیں کی، لیکن اس نے کبھی صاف طور پر منع بھی تو نہیں کیا۔ اگر چوری ہو جانے کے بعد اس نے کہرام نہ مچایا ہوتا تو آج یہ نوبت کیوں آتی۔ مایوسی کی حالت میں جالپا اپنے ہی کو مطمئن کرنے لگی۔ وہ جانتی تھی، رمارشوت لیتا ہے۔ اس کا خرچ آمدنی سے زیادہ ہے۔ پھر بھی اس نے کبھی منع نہیں کیا۔ اس نے خود کیوں اپنی چادر کے باہر پاؤں پھیلا یا۔ کیوں اسے روز سیر و تفریح کی سوجھتی تھی۔ جب رما اسے تحفے الا کر دیتا ہے تو کیوں پھولی نہ ساتی تھی۔ اس ذمہ داری کو بھی جالپا اس وقت اپنے اوپر ہی لے رہی تھی۔ کیوں اسے یہ سمجھ نہ آئی کہ آمدنی سے زیادہ خرچ کرنے کی سزا ایک دن بھگتنی پڑے گی۔ اب اسے ایسی کتنی ہی باتیں یاد آ رہی تھیں، جن سے رما کی پریشانی اور بے اطمینانی کا اظہار ہوتا تھا، مگر اس نے کبھی ان معاملات کی طرف دھیان نہ دیا۔

جالپا انہی افسوس ناک خیالات میں ڈوبی نہ جانے کب تک بیٹھی رہی۔ جب چوکیداروں کی سیٹیوں کی آواز اس کے کانوں میں آئی، تو وہ نیچے جا کر جاگیشری سے بولی:

”وہ اب تک نہیں آئے۔ آپ چل کر کھانا کھا لیجیے۔“
 جاگیشری بیٹھے بیٹھے جھپکیاں لے رہی تھی۔ چونک کر بولی۔ ”کہاں چلے گئے تھے؟“

جالپا: ”وہ تو اب تک نہیں آئے۔“
 جاگیشری: ”اب تک نہیں آئے۔ آدھی رات تو ہو گئی ہوگی۔ جاتے وقت تم سے کچھ کہا بھی نہیں؟“

جالپا: ”کچھ بھی نہیں۔“
 جاگیشری: ”تم نے تو کچھ نہیں کہا؟“
 جالپا: ”میں بھلا کیا کہتی؟“
 جاگیشری: ”تو میں تمہارے دادا جی کو جا کر جگاؤں؟“

جالپا: ”اس وقت جگا کر کیا کیجیے گا۔ آپ چل کر خود کھا لیجیے۔“
 جاگیشری: ”مجھ سے اب کچھ نہ کھایا جائے گا۔ ایسا من مو جی لڑکا ہے کہ کچھ کہا نہ سنا، نہ جانے کہاں بیٹھ رہا۔ کم سے کم کہا تو دیتا کہ میں اس وقت نہ آؤں گا۔“
 جاگیشری پھر لیٹ رہی، مگر جالپا اسی طرح بیٹھی رہی۔ یہاں تک کہ ساری رات گزر گئی۔ پہاڑی رات، جس کا ایک پل ایک ایک برس کی طرح کٹ رہا تھا۔

ایک ہفتہ گزر گیا۔ رما کا کہیں پتا نہ تھا۔ کوئی کچھ کہتا ہے، کوئی کچھ۔ بچارے ریش بابو دن میں کئی کئی بار آ کر پوچھ جاتے ہیں۔ طرح طرح کی قیاس آرائیاں ہو رہی ہیں۔ صرف اتنا پتا چلتا ہے کہ رما تھ گیا رہ بچے ٹینشن کی طرف گئے تھے۔ منشی دیانا تھ کا خیال ہے اگر چہ وہ اسے برملا ظاہر نہیں کرتے کہ رما نے خودکشی کر لی۔ ایسی حالتوں میں یہی ہوا کرتا ہے۔ اس کی کئی مثالیں انہوں نے خود آنکھوں سے دیکھی ہیں۔ ساس اور سرسرو دونوں ہی جالپا پر سارا الزام چھوپ رہے ہیں، صاف صاف کہہ رہے ہیں کہ یہی ان کی جان کی گاہک ہوئی۔ اس نے ان کا ناک میں دم کر دیا۔ پوچھو چھوڑی سی تو آپ کی آمدنی، پھر تمہیں روز سیر پالے، دعوت تماشے کی کیوں سوچتی تھی۔ جالپا پر کسی کو رحم نہیں آتا۔ کوئی اس کے آنسو نہیں پونچھتا۔ صرف ریش بابو اس کی دورانہی اور مستعدی کی تعریف کرتے ہیں، لیکن منشی دیانا تھ کی آنکھوں میں ان فعلوں کی کوئی وقعت نہیں۔ آگ لگا کر پانی کے لیے دوڑنے سے کوئی بری الذمہ نہیں ہو جاتا۔

ایک دن دیانا تھ کتب خانے سے لوٹے، تو منہ لٹکا ہوا تھا۔ ایک تو ان کی صورت یونہی محرمی تھی، اس پر منہ لٹکا لیتے تھے تو کوئی بچہ بھی کہہ سکتا تھا کہ ان کا مزاج برہم ہے۔ جاگیشری نے پوچھا:

”کیا ہے، کیا کسی سے بحث ہو گئی کیا؟“

دیانا تھ: ”نہیں جی! ان تقاضوں کے مارے حیران ہو گیا۔ جدھر جاؤ ادھر نوپنے دوڑتے ہیں۔ نہ جانے کتنا قرض لے رکھا ہے، آج تو میں نے صاف کہہ دیا میں کچھ نہیں جانتا۔ میں کسی کا ویدار نہیں، جا کر میم صاحب سے مانگو۔“

اسی وقت جالپا آپڑی۔ یہ الفاظ اس کے کانوں میں پڑ گئے۔ ان سات دنوں میں اس کی صورت ایسی بدل گئی تھی کہ پہچاننا مشکل تھا۔ روتے روتے آنکھیں سو جھ آئی تھیں۔ منشی جی کے یہ بے رحمانہ الفاظ سن کر جیسے زخم پر نمک پڑ گیا۔ بولی: ”ہاں آپ انہیں سیدھے میرے پاس بھیج دیجیے۔ میں یا تو انہیں سمجھا دوں گی یا ان کے دام چکا دوں گی۔“

دینا ماتھ نے برہم ہو کر کہا۔ ”کیا دے دو گی تم۔ سات سو تو ایک ہی صراف کے ہیں۔ ابھی کے پیسے دیئے ہیں تم نے۔“

جالپا: ”اس کے گنہموجود ہیں۔ مشکل سے دو چار بار پہنے گئے ہوں گے، وہ آئے تو میرے پاس بھیج دیجئے۔ میں اس کی چیزیں واپس کر دوں گی۔ بہت ہو گا۔ دو چار روپے تاوان کے لیے لے گا۔“

یہ کہتی ہوئی وہ اوپر جاری تھی کہ رتن آگئی اور گلے سے لگاتے ہوئے بولی: ”کیا اب تک کوئی خبر نہیں ملی؟“

جالپا پر ان الفاظ میں ہمدردی اور محبت کا تسلی بخش اثر ہوا۔ یہ غیر ہو کر اتنی دلگیر ہے اور یہاں اپنے ہی ساس سسر ہاتھ دھو کر پیچھے پڑے ہیں۔ ان اپنوں سے تو غیر ہی اچھے۔ آنکھوں میں آنسو بھر کر بولی: ”ابھی تو کچھ خبر نہیں بہن۔“

رتن: ”یہ کیا بات ہوئی۔ تم سے کچھ تکرار تو نہیں ہو گئی؟“

جالپا: ”ذرا بھی نہیں۔ قسم کھاتی ہوں۔ انہوں نے نوٹوں کی چوری ہونے کا مجھ سے ذکر ہی نہیں کیا۔ اگر اشارہ کر دیتے تو میں روپے دے دیتی۔ جب وہ دوپہر

تک نہیں آئے اور میں ان کی تلاش میں دفتر گئی۔ تب یہ حقیقت کھلی۔ میں نے اسی وقت روپے جمع کرا دیئے۔“

رتن: ”میں تو سمجھتی ہوں کہ کسی سے آنکھیں لڑ گئیں۔ دس پانچ دن میں آپ ہی پتا لگ جائے گا۔ بات سچ نہ نکلے تو جرمانہ دوں۔“

جالپا نے ہکا بکا ہو کر پوچھا۔ ”کیا تم نے کچھ سنا ہے؟“

رتن: ”نہیں سنا تو نہیں، لیکن میرا قیاس ہے۔“

جالپا: ”تو تمہارا قیاس بالکل غلط ہے۔ مجھے اس پر رتی بھر بھی اعتبار نہیں۔ ان میں اور چاہے جتنی برائیاں ہوں، یہ عیب نہیں۔“

رتن نے ہنس کر کہا۔ ”اس فن میں یہ لوگ بڑے استاد ہوتے ہیں۔ تم بچاری کیا جانو۔“

جالپا: ”اگر وہ اس فن میں استاد ہوتے ہیں تو ہم بھی مزاج شناسی کے فن میں کچھ دخل رکھتے ہیں۔ میں اسے نہیں مان سکتی۔“

رتن: ”اچھا چلو، کہیں گھومنے چلتی ہو؟“

جالپا: ”نہیں اس وقت تو مجھے فرصت نہیں ہے۔ پھر گھر والے یونہی درپے ہو رہے ہیں۔ تب تو زندہ ہی نہیں چھوڑیں گے، کدھر جانے کا ارادہ ہے؟“

رتن: ”کہیں نہیں، ذرا بازار تک جانے کا ارادہ ہے۔“

جالپا: ”کیا لینا ہے؟“

رتن: ”جو ہریوں کی دکان پر دو ایک چیزیں دیکھوں گی۔ بس تمہارے جیسا کنگن چاہتی ہوں۔ بابو جی نے بھی کی مہینے کے بعد روپے لوٹا دیئے۔ اب خود

تلاش کروں گی۔“

جالپا: ”میرے ننگن میں ایسے کون سے روپ لگے ہیں۔ بازار میں اس سے بہت اچھے مل سکتے ہیں۔“

رتن: ”میں تو اسی نمونے کے چاہتی ہوں۔“

جالپا: ”اس نمونے کا تو بنا بنایا بہت مشکل سے ملے گا اور بنوانے میں مہینوں کا جھنجٹ۔ اگر صبر نہ آتا ہو تو میرا ہی ننگن لے لو۔ میں پھر بنوا لوں گی۔“

رتن نے اچھل کر کہا: ”واہ کیا تم اپنا ننگن دے دو تو کیا کہنا ہے۔ موسلوں ڈھول بجاؤ۔ چھ سو کا تھانا؟“

جالپا: ”ہاں تھا تو چھ سو کا، مگر مہینوں صراف کی دکان کی خاک چھاننی پڑی تھی۔ جڑائی تو خود بیچ کر کروائی تھی۔ تمہاری خاطر دے دوں گی۔“

جالپا نے ننگن نکال کر رتن کے ہاتھ میں پہنا دیئے۔ رتن کا چہرہ ایسا شگفتہ ہو گیا گویا کسی کنگلے کو پاس مل گیا ہو۔ احسان مندانہ انداز سے بولی:

”تم جتنا کہو، اتنا دے دوں۔ تمہیں دہانا نہیں چاہتی۔ تمہارے لیے یہی کیا کم ہے کہ تم میری اتنی خاطر کر رہی ہو۔ مگر ایک بات ہے ابھی میں سب روپے نہ دے سکوں گی۔ اگر دوسو روپے پھر دے دوں تو کچھ ہرج ہے؟“

جالپا نے فراخ دلی سے کہا: ”کچھ بھی ہرج نہیں، کچھ بھی مت دو۔“

رتن: ”نہیں، اس وقت میرے پاس چار سو روپے ہیں۔ یہ میں دینے جاتی ہوں۔ میرے پاس رہیں گے تو کسی دوسرے کام میں خرچ ہو جائیں گے۔ میرے ہاتھ میں تو روپے نکلتے ہی نہیں کیا کروں۔ جب تک خرچ نہ ہو جائیں،

میرے سر پر ایک بوجھ سوار رہتا ہے۔“

جالپا کا دل اس وقت مسوس اٹھا۔ اس کی کلائی پر یہ نگن دیکھ کر ررمانا تھ کیسے خوش ہوتے تھے۔ آج وہ ہوتے تو کیا یہ چیز اس طرح جالپا کے ہاتھ سے نکل جاتی۔ پھر کون جانے نگن پہننا اسے نصیب بھی ہو گا یا نہیں۔ اس نے بہت ضبط کیا مگر آنسو نکل ہی آئے۔ رتن اس کے آنسو دیکھ کر بولی:

”اس وقت رکھ لو بہن! پھر لے لوں گی۔ جلد ہی کیا ہے؟“

جالپا نے نگن کی ڈھیا اس کی طرف بڑھاتے ہوئے کہا: ”کیوں کیا میرے آنسو دیکھ کر، تمہیں خوشی سے دے رہی ہوں نہیں تو یہ چیز جان سے زیادہ مجھے عزیز تھی۔ تمہارے ہاتھ میں دیکھ کر مجھے اتنی ہی خوشی ہو گئی جتنی اپنے ہاتھوں میں دیکھ کر۔ ہاں اتنی مہربانی کرنا کہ کسی دوسرے کو مت دے دینا۔“

رتن: ”کسی دوسرے کو کیوں دینے لگی۔ میں اسے تمہاری نشانی سمجھوں گی۔ آج بہت دنوں کے بعد میری دلی تمنا پوری ہوئی۔ رنج اتنا ہی ہے کہ بابو جی اس وقت نہیں ہیں۔ میرا دل تو کہتا ہے، وہ جلد ہی آ جائیں گے۔ مارے شرم کے کہیں چلے گئے ہیں۔ اور کوئی بات نہیں۔ وکیل بڑے کھ کھیچے ہوتے ہیں مگر ان کی تو یہ حالت ہے کہ کوئی دردناک بات سنی اور تڑپ اٹھے۔“

جالپا نے مسکرا کر کہا۔ ”ایک بات پوچھوں؟ برا تو نہ مانو گی۔ وکیل صاحب سے تمہارا دل تو نہ ملتا ہوگا؟“

رتن کا شگفتہ بشاش چہرہ ذرا دیر کے لیے تاریک ہو گیا۔ گویا کسی نے ایک ایسے دوست کی یاد دلا دی ہو، جس کے نام کو وہ بہت پہلے بھول چکی تھی۔ بولی:

”بہن! مجھے تو کبھی خیال بھی نہیں آیا کہ میں جوان ہوں اور یہ بوڑھے۔
میرے دل میں جتنی محبت جتنا ایثار ہے، وہ سب میں نے ان کے اوپر قربان کر
دیا۔ محبت جوانی یا دولت یا شکل و صورت سے نہیں پیدا ہوتی۔ محبت محبت سے پیدا
ہوتی ہے۔ میرے ہی لیے وہ اس عمر میں اتنی محنت کرتے ہیں اور دوسرا ہے ہی
کون۔ کیا جھوٹی بات ہے۔ کل کہیں گھومنے چلو گی۔ کہو تو شام کو آؤں؟“

جالپا: ”جاؤں گی تو میں کہیں نہیں۔ مگر تم آنا ضرور۔ دو گھری دل پہلے گا۔ کچھ
اچھا نہیں لگتا۔ برے برے خیال آتے رہتے ہیں۔ سمجھ میں نہیں آتا انہیں مجھ سے
اتنا حجاب کیوں تھا۔ شاید یہ بھی میری ہی خطا ہے۔ مجھ میں ضرور انہوں نے کوئی
ایسی برائی دیکھی ہوگی، جس کے باعث وہ مجھ پر اعتبار نہ کر سکتے تھے۔ مجھے اگر رنج
ہے تو یہی کہ وہ مجھے غیر سمجھتے رہے، جس سے ہمیں محبت ہوتی ہے اس سے پردہ
نہیں رکھتے۔“

رتن اٹھ کر چلی تو جالپا نے دیکھا کنگن کا بکس میز پر پڑا ہے۔ بولی:
”اے لیتی جاؤ بہن کیوں چھوڑے جاتی ہو۔“
رتن: ”لے جاؤں گی ابھی کیا جلدی پڑی ہے۔ ابھی پورے روپے تو
نہیں دیئے۔“

جالپا: ”نہیں نہیں لیتی جاؤ، میں نہ مانوں گی۔“
مگر رتن سیڑھی سے نیچے اتر گئی اور جالپا ہاتھ میں کنگن لیے کھڑی رہ گئی۔
تھوڑی دیر بعد جالپا نے صندوق سے پانچ سو روپے نکالے اور دیا تا تھ کے
پاس جا کر بولی:

”یہ روپے چرن داس کے پاس بھجوا دیجیے۔ باقی روپے بھی دو چار دن میں دے دوں گی۔“

دیانا تھ نے خفیف ہو کر کہا: ”روپے کہاں سے مل گئے؟“
 جالپا بے باکانہ لہجے میں بولی: ”رتن کے ہاتھ اپنا ٹکٹن بیچ دیا۔“

(24)

ایک مہینہ گزر گیا۔ الہ آباد کے سب سے کثیر الاشاعت روزنامہ اخبار میں ایک نوٹس نکل رہا ہے، جس میں رمانا تھ کو واپس آنے کی تحریک کی گئی ہے اور اس کا سراغ لگانے والے کو پانچ سو روپے انعام دینے کا وعدہ کیا گیا ہے۔ مگر ابھی کہیں سے کوئی خبر نہیں آئی۔ جالپا فکر اور غم سے گھلتی جاتی ہے۔ اس کی حالت دیکھ کر دیانا تھ کو بھی اس پر رحم آنے لگا ہے۔ آخر انہوں نے ایک دن اپنے سمی دین دیال کو لکھا۔ آپ آ کر کچھ دنوں کے لیے بہو کر رخصت کرا لے جائیے۔ دین دیال خط پاتے ہی گھبرائے ہوئے آئے، مگر جالپا نے میکے جانے سے انکار کر دیا۔ دین دیال نے کچھ ترش ہو کر کہا: ”کیا یہاں پڑے پڑے جان دے دینے کا ارادہ کر لیا ہے؟“

جالپا نے خود دارانہ انداز سے کہا: ”اگر جان کو اس طرح جانا ہے تو کون روک سکتا ہے، لیکن میں ابھی مرنے کی نہیں۔ سچ جانیے، غم نصیبوں کو موت بھی نہیں پوچھتی۔“

دین دیال: ”آخر چلنے میں ہرج ہی کیا ہے۔ شہزادی اور سستی دونوں آئی ہوئی ہیں۔ ان کے ساتھ ہنسنے بولنے سے جی بہلتا رہے گا۔“

جالپا: ”یہاں اماں جی اور االہ کو چھوڑ کر جانے کو جی نہیں چاہتا۔ جب رونا ہی لکھا تو روؤں گی۔“

دین دیال: ”یہ کیا بہت ہو گئی۔ سنتے ہیں کچھ قرض ہو گیا تھا۔ کوئی کہتا ہے سرکاری رقم کھا گئے تھے۔“

جالپا: ”جس نے آپ سے یہ کہا، اس نے سراسر جھوٹ کہا۔“

دین دیال: ”تو پھر چلے کیوں گئے؟“

جالپا: ”یہ میں بالکل نہیں جانتی۔ مجھے خود تعجب ہوتا ہے۔“

دین دیال: ”منشی دینا تھ سے تو کھٹ پٹ نہیں ہو گئی؟“

جالپا: ”االہ جی کے سامنے تو وہ سر تک نہیں اٹھاتے تھے۔ پان تک نہیں کھاتے تھے۔ کھٹ پٹ کیا ہو گی۔ انہیں گھومنے کا شوق تھا۔ سوچا ہو گا یوں تو کوئی جانے نہ دے گا، چلو بھاگ چلیں۔“

دین دیال: ”شاید ایسا ہی ہو۔ کچھ لوگوں کو دلش بدیش پھرنے ہی کی سناک ہوتی ہے۔ تمہیں یہاں جو تکلیف ہو، صاف صاف کہہ دو۔ خرچ کے لیے کچھ بھیج دیا کروں؟“

جالپا نے تمکنت سے کہا: ”مجھے کوئی تکلیف نہیں ہے، دادا جی آپ کی دعا سے کسی چیز کی کمی نہیں۔“

دینا تھ ار جاگیشری نے جالپا کو سمجھایا، مگر وہ جانے پر راضی نہ ہوئی۔ تب دینا تھ جھنجھاکر بولے:

”یہاں پر پڑے پڑے رونے سے تو اچھا ہے۔“

جالپا: ”کیا وہ کوئی دوسری دنیا ہے یا وہاں جا کر میں کچھ اور ہو جاؤں گی۔ جب ہنسنا تھا تب ہنستی تھی، جب رونا ہے تو روؤں گی۔ رما کالے کوسوں چلے گئے ہوں، لیکن مجھے ہر دم بیٹھے دکھائی دیتے ہیں۔ یہاں ان کا جسم نہیں ہے، لیکن گھر کی ایک ایک چیز میں وہ بسے ہوئے ہیں۔ وہاں یہ تسکین بھی نہ رہے گی۔“

دین دیال سمجھ گئے۔ یہ غروور کی پتلی اپنی ضد نہ چھوڑے گی۔ اٹھ کر باہر چلے آئے۔ شام کو چلتے وقت انہوں نے پچاس روپے کا ایک نوٹ جالپا کی طرف بڑھا کر کہا:

”اسے رکھ لو، شاید کوئی ضرورت پڑے۔“

جالپا نے سر ہلا کر کہا: ”مجھے اس کی بالکل ضرورت نہیں ہے۔ دادا ہاں آپ کی دعا چاہتی ہوں۔ ممکن ہے آپ کی دعا سے میری مراد بر آئے۔“

دین دیال کی آنکھوں میں بھی آنسو بھر آئے۔ نوٹ چارپائی پر رکھ کر باہر چلے آئے۔

کنوار کا مہینہ شروع ہو گیا تھا۔ ابر کے خشک ٹکڑے کبھی کبھی آسمان پر دوڑتے نظر آ جاتے تھے۔ جالپا چھت پر لیٹی ہوئی ان آسمانی وجودوں کی خوش فعلیاں دیکھا کرتی تھی، وہ طرح طرح کے رنگ بدلتے، بھانت بھانت کے روپ بھرتے، کبھی محبت سے باہم بغلگیر ہو جاتے، کبھی روٹھ کر منہ پھیر لیتے۔ ان بادلوں کے ٹکڑوں میں بھی اسے رمانا تھ ہی کی تصویر پھرتی نظر آتی۔

مصیبت میں ہماری نگاہیں خود شناسی کی جانب مائل ہو جاتی ہیں۔ جالپا کو اب تک گمان ہوتا تھا کہ ایشور نے اسے اس کی خطاؤں کی سزا دی ہے۔ آخر رمانا تھ

دوسرے کا گادبا کر ہی تو رو پے لاتے تھے۔ وہ رو پے دیکھ کر کتنی خوش ہوتی تھی۔ انہیں کے لیے تو رمانا تھ کو گھر سے بھاگنا پڑا۔ یہ چیزیں اب اس کی آنکھوں میں کانٹوں کی طرح چبھتی تھیں۔

آخر اس نے ایک دن ان سب چیزوں کو جمع کیا۔ مٹلی سلپر، ریشمی موزے، طرح طرح کی بلیں، فیتے، پن، کنکھیاں، آئینہ، کوئی کہاں تک گنائے۔ اچھا خاصا ایک انبار ہو گیا۔ اس نے ان چیزوں کو گنگا میں ڈبو دینے کا ارادہ کیا۔ اب سے اس کی زندگی کا ایک نیا باب شروع ہو گا۔ انہی تکلفات کے پیچھے آج اس کی یہ درگت ہو رہی ہے۔ آج وہ اس ظلم کو توڑ ڈالے گی۔ ان میں کتنی ہی چیزیں تو اتنی خوبصورت تھیں کہ ان کو پھینکتے ہوئے قلق ہوتا تھا۔ آدھی رات تک وہ ان چیزوں کو اٹھا اٹھا کر رکھتی تھی۔ گویا کسی سفر کی تیاری کر رہی ہو۔ ہاں یہ فی الواقع سفر ہی تھا۔ نمائش سے حقیقت کا، باطل سے حق کا۔ دل میں سوچ رہی تھی، اب اگر ایثار کے فضل و کرم سے وہ پھر لوٹ کر گھر آئے تو وہ نہایت سادہ، بے تکلف زندگی بسر کرے گی۔ حرام کی ایک کوڑی بھی گھر نہ آنے دے گی۔

جوں ہی رات کے چار بجے سڑک پر لوگوں کے آنے جانے کی آہٹ ملنے لگی۔ جاپا نے بقیہ اٹھایا اور اشانان کرنے چلی۔ بقیہ بہت وزنی تھا۔ اسے ہاتھ میں لے کر دس قدم چلنا بھی مشکل ہو گیا۔ بار بار ہاتھ بدلتی تھی۔ یہ خوف ہو رہا تھا کہ کوئی اسے دیکھ نہ لے۔ بوجھ لے کر چلنے کی اسے کبھی نوبت نہ آئی تھی۔ آخر جب ہاتھ شل ہو گئے تو اپنے بچے کو پیٹھ پر رکھ لیا اور قدم بڑھا کر چلنے لگی۔ لمبا گھونگھٹ نکال لیا تھا کہ کوئی پہچان نہ سکے۔

وہ گھاٹ کے قریب پہنچی تو روشنی پھیل چکی تھی۔ یکا یک اس نے رتن کو اپنی موٹر پر آتے دیکھا۔ اس نے چاہا کہ سر جھکا کر کتر کر نکل جائے، لیکن رتن نے دوری سے پہچان لیا اور موٹر روک کر بولی ”کہاں جا رہی ہو بہن۔ یہ پیٹھ پر بقیہ کیسا ہے؟“

رتن: ”میں تو اشان کر کے لوٹ آئی۔ لیکن چلو تمہارے ساتھ چلتی ہوں۔ تمہیں گھر پر پہنچا دوں گی۔ اداؤ یہ بقیہ رکھ دو۔“

جالپا: ”یہ کچھ بھاری نہیں ہے، تم جاؤ تمہیں دیر ہوگی۔ میں چلی جاؤں گی۔“

مگر رتن نہ مانی۔ کار سے اتر کر اس کے ہاتھ سے بقیہ لے لی اور گاڑی میں رکھتے ہوئے بولی:

”یہ تو بڑا بھاری ہے، کیا بھرا ہے تم نے اس میں؟ کھول کر دیکھو؟“

جالپا: ”اس میں تمہارے دیکھنے کےائق کوئی چیز نہیں ہے۔“

رتن نے بقیہ کو کھول کر دیکھا تو حیرت میں آ کر بولی:

”ان چیزوں کو کہاں لے جاتی ہو؟“

جالپا نے کار میں بیٹھتے ہوئے کہا:

”انہیں گنگا میں ڈوبا دوں گی۔“

رتن نے اور بھی متعجب ہو کر کہا: گنگا میں؟ کچھ پاگل تو نہیں ہو گئی ہو۔ چلو گھر

چلیں۔ ان چیزوں کو رکھ کر پھر لوٹ آنا۔“

جالپا نے قطععی طور پر کہا۔ ”نہیں رتن میں ان چیزوں کو ڈبو کر ہی جاؤں گی۔“

رتن: ”آخر کیوں؟“

جالپا: ”پہلے کارکو بڑھاؤ تو پھر بتاؤں۔“

رتن: ”نہیں پہلے بتا دو۔“

جالپا: ”نہیں یہ غیر ممکن ہے۔ پہلے کارکو بڑھاؤ۔“

جالپا نے شکوہ آمیز لہجہ میں کہا: ”اتنی بات تو تمہیں پہلے ہی سمجھ لینی چاہیے تھی۔

اب یہ چیزیں میرے کس کام کی ہیں۔ انہیں دیکھ کر خواہ مخواہ جلن ہوتی ہے۔ جب

دیکھنے والا ہی نہ رہا تو انہیں رکھ کر کیا کروں گی۔“

رتن نے ایک لمبی سانس کھینچی اور بولی:

”تم بابو جی کے ساتھ بڑی بے انصافی کر رہی ہو بہن! ان چیزوں کو وہ کتنی

امنگلوں سے لائے ہوں گے۔ تمہارے جسم پر ان کی زیبائش دیکھ کر کتنے خوش

ہوں گے۔ ایک ایک چیز ان کی محبت کی یادگار ہے۔ انہیں لنگا میں ڈوبا دو گی؟“

جالپا اب فکر میں ڈوب گئی۔ دل سے پس و پیش ہونے لگا، مگر ایک لمحہ میں اس

نے فیصلہ کر لیا۔ بولی:

”جب تک یہ چیزیں میری آنکھوں سے دور نہ ہو جائیں گی، میری طبیعت کو

سکون نہ ہو گا۔ انہی تکلفات نے میری یہ درگت بنائی ہے۔ یہ محبت کی نشانیاں

نہیں۔ میری مصیبت کی گٹھڑی ہے، محبت کا نقش تو میرے دل پر ہے۔“

رتن: ”تمہارا دل بڑا سخت ہے جالپا۔ میں تو شاید ایسا نہ کر سکتی۔“

جالپا: ”ایسا نہ کرے کہ تمہیں ایسا موقع آئے۔ سچ پوچھو تو انہوں نے مجھے

کہیں کا نہ رکھا، جو آدمی اپنی بیوی سے پردہ رکھتا ہے۔ میں سمجھتی ہوں وہ اس سے

محبت نہیں کرتا۔ میں بابو جی کی جگہ ہوتی تو یوں ماما توڑ کر کبھی نہ بھاگتی۔ اپنے دل کا

سارا درد دکھ سنا تی اور جو کچھ کرتی ان کے مشورے سے کرتی۔ عورت اور مرد میں پردہ کیسا؟“

رتن نے مسکرا کر کہا: ”ایسے مرد تو بہت کم ہوں گے، جو عورت سے اپنا دل کھولتے ہوں۔ جب تم خود دل میں چور رکھتی ہو تو ان سے کوئی بات نہیں چھپاتی۔“

جالپا نے جھجکتے ہوئے کہا: ”میں نے تو اپنے دل میں کبھی چور نہیں رکھا۔“
رتن نے زور دے کر کہا: ”جھوٹ بولتی ہو۔ بالکل جھوٹ، اگر تم نے ان پر اعتبار کیا ہوتا تو وہ بھی ضرور کھلتے۔“

جالپا اس الزام کو اپنے سر سے نہال سکی۔ اسے آج معلوم ہوا کہ پردہ داری کا آغاز پہلے اسی کی جانب سے ہوا تھا۔

گنگا کا کنارہ آ پہنچا۔ موٹر کار رک گئی۔ جالپا اتری اور پتھی کو اٹھانے لگی، مگر رتن نے اس کا ہاتھ ہٹا کر کہا:

”نہیں میں اسے نہ لے جانے دوں گی۔ سمجھ لو ڈوب گئے۔ مجھ پر اتنا رحم کرو، بہن سمجھ کر۔“

جالپا: ”بہن کے ماتے تمہارے پیر دھوسکتی ہوں۔ مگر ان کانٹوں کو دل میں نہیں رکھ سکتی۔“

رتن نے بھنویں سکڑ کر کہا: ”کسی طرح نہ مانو گی؟“

جالپا: ”نہ۔“

رتن نے بے اعتنائی سے منہ پھیر لیا۔ جالپا نے پتھی اٹھائی اور تیزی سے نیچے

اتر کر اسے پانی میں پھینک دیا۔ اپنے نفس پر فتح پا کر اس کا چہرہ منور ہو گیا۔ آج اسے جتنا غرور اور جتنی مسرت ہوئی، اتنی ان چیزوں کو پا کر بھی نہ ہوئی تھی۔ ان صد ہا آدمیوں میں، جو اس وقت اشراف و صیانت کر رہے ہیں، شاید کسی کو بھی اپنے باطن میں نورانیت کا ایسا احساس نہ ہوا ہوگا۔ گویا صبح کو سنہری شعاعیں اس کے جسم کے ایک ایک ذرہ میں ناچ رہی ہوں۔

جب وہ اشراف کر کے اوپر آئی تو رتن نے پوچھا: ”ڈو دیا؟“

جاہا: ”ہاں اور کیا کرتی۔“

رتن: ”بڑی سنگدل ہو۔“

جاہا: ”یہی سنگدلی دل پر فتح پاتی ہے۔ اگر کچھ دن پہلے سنگدل ہو جاتی تو آج

یہ دن کیوں آتا۔“

موٹر کار چل پڑی۔

(25)

رمانا تھ کو کلکتے آئے ہوئے دو ماہ سے زیادہ ہو گئے ہیں۔ ابھی تک وہی دین کے گھر پڑا ہوا ہے۔ اسے ہمیشہ یہی دھن سوار رتنی ہے کہ روپوں کا خزانہ کیسے ہاتھ آ جائے۔ طرح طرح کے منصوبے باندھتا ہے۔ طرح طرح کی تدبیریں سوچتا ہے، لیکن گھر سے باہر نہیں نکلتا۔ ہاں جب خوب اندھیرا ہو جاتا ہے تو وہ ایک بار محلہ کے کتب خانہ میں ضرور جاتا ہے۔ اپنے شہر اور صوبے کی خبروں کے لیے اس کی طبیعت بے قرار رتنی ہے۔ اس نے وہ نوٹس دیکھا، جو دینا تھ نے اخباروں میں چھپوایا تھا، لیکن اسے اس پر اعتبار نہ آیا۔ کون جانے پولیس نے اسے

گرفتار کرنے کے لیے یہ جال پھیلایا ہو۔ روپے بھلا کس نے چکائے ہوں گے،
غیر ممکن۔

ایک دن اسی اخبار میں رمانا تھ کو جالپا کا ایک خط چھپا ہوا ملا۔ جالپا نے
دروناک اور ناجزائہ الفاظ میں اس سے گھر لوٹ آنے کی استدعا کی تھی۔ اس نے
لکھا تھا، تمہارے ذمے کسی کی رقم نہیں آتی۔ تم کسی طرح کا اندیشہ مت کرو۔ میں
نے پائی پائی بیباق کر دی ہے۔ رما کا دل لپایا، لیکن معاً خیال آیا یہ بھی پولیس کی
شرارت ہوگی۔ اس کا کیا ثبوت ہے کہ جالپا ہی نے یہ خط لکھا۔ اگر یہ بھی سچ ہے کہ
روپے گھروالوں نے اداسی کر دیئے ہوں گے، تو کیا اس حالت میں بھی وہ گھر جا
سکتا ہے۔ سارے شہر میں اس کی بدنامی ہو رہی ہوگی۔ پولیس میں اطلاع ہو چکی
ہوگی۔ اسے منہ دکھانا مشکل ہو جائے گا۔ اس نے طے کیا، میں نہیں جس سکتا۔
جب تک کم سے کم پانچ ہزار روپے ہاتھ نہ آجائیں، وہ گھر جانے کا نام نہ لے
گا اور اب تک روپے نہیں ادا ہوئے اور پولیس اس کی تلاش میں ہے تو وہ کبھی نہیں
گھر جاسکتا۔

دینی دین کے گھر میں دو کوٹڑیاں تھیں اور سامنے ایک برآمدہ تھا۔ برآمدے
میں دکان تھی۔ ایک کوٹڑی میں کھانا پکتا تھا، دوسری کوٹڑی میں برتن بھانڈے
رکھے ہوئے تھے۔ اوپر ایک کوٹڑی تھی اور چھوٹی سی کھلی ہوئی چھت۔ رما اسی بالا
خانہ پر رہتا تھا۔ دینی دین اور اس کی بڑھیا کے رہنے، بیٹھنے اور سونے کا خاص
مقام نہ تھا۔ رات کو دکان بڑھ جانے کے بعد وہی برآمدہ خواب گاہ کا کام دیتا تھا۔
دونوں وہیں پڑے رہتے تھے۔ دینی دین کا کام چلم پینا اور سارا دن لگیں مارنا تھا۔

دکان کا سارا کام بڑھیا کرتی تھی۔ منڈی جا کر مال شیٹن سے بھیجنایا انا، یہ بار بھی اسی کے سر تھا۔ دینی دین گاہوں کو پہچانتا تک نہ تھا۔ بیٹھا بیٹھا رامائن، طوطا مینا، رام لیلیا ماما مریم کی کہانی پڑھا کرتا تھا۔ جب سے رما آ گیا ہے، بڑھے کو انگریزی پڑھنے کا شوق چرایا ہے۔ سویرے ہی گرائمر لے کر آ بیٹھتا ہے اور نو دس بجے تک حروف پڑھتا رہتا ہے۔ بیچ بیچ میں لطیفے بھی سناتا جاتا ہے۔ جن کا ان کے پاس بہت بڑا ذخیرہ ہے، مگر جگو بڑھیا کو رما کا آسن جمانا اچھا نہیں لگتا۔ وہ اسے اپنا منیم تو بنائے ہوئے ہیں۔ حساب کتاب اسی سے لکھواتی ہے، لیکن اتنے ذرا سے کام کے لیے وہ اتنا بڑا بھار نہ اٹھانا چاہتی۔ یہ کام تو وہ گاہوں سے یونہی کرالیا کرتی تھی۔ اس لیے رما کا رہنا اسے کھلتا تھا، لیکن رما اتنا منکسر المزاج، اتنا خلیق اور اتنا فرمانبردار ہے کہ وہ اعلانیہ کچھ کہہ نہیں سکتی۔ ہاں دوسروں پر رکھ کر اشارہ و کنایہ سے اسے سنا سنا کر دل کا بخار نکالتی رہتی تھی۔ رمانے اپنے کو برہمن کہہ رکھا ہے اور مذہبیت کا سوانگ رچائے ہوئے ہے۔ برہمن اور دھرماتما بن کر وہ ان دونوں کو مخدوم بنا سکتا ہے، بڑھیا کے مزاج سے واقف ہے، لیکن کرے کیا۔ بے حیائی کرنے پر مجبور ہے۔ حالات نے اس کی خودداری کا خاتمہ کر دیا ہے۔

ایک دن رما تھکے کتب خانہ میں بیٹھا اخبار پڑھ رہا تھا۔ اسے رتن نظر آ پڑی۔ رتن کے انداز سے ایسا معلوم ہوتا ہے کہ وہ کسی کی تلاش کر رہی ہے۔ رما کا سینہ دھک دھک کرنے لگا۔ کہیں ایسا نہ ہو کہ رتن کی نگاہ اس پر پڑ جائے۔ یہاں یہ نہ جانے کہاں سے آ پہنچی۔ وہ رتن کی آنکھ بچا کر سر کو جھکائے ہوئے کمرے سے نکل گیا اور پیچھے کے اندھیرے برآمدے میں جہاں ٹوٹے پھوٹے صندوق اور

کرسیاں پڑی تھیں، چھپا کھڑا رہا۔ رتن سے ملنے اور گھر کے حالات پوچھنے کے لیے اس کا دل تڑپ رہا تھا، لیکن مارے شرم کے سامنے نہ آ سکتا تھا۔ اس سے پوچھنے کی کتنی ہی باتیں تھیں۔ خاص کر وہ یہ جاننا چاہتا تھا کہ اس کی نسبت جالپا کے کیا خیالات ہیں۔ اس سے ناراض تو نہیں ہے۔ اسے مکار اور دغا باز تو نہیں سمجھتی۔ روتی تو نہیں ہے۔ دہلی تو نہیں ہو گئی ہے۔ محلہ کے اور لوگوں کے کیا خیالات ہیں۔ کیا گھر کی تلاشی ہوئی ہے۔ مقدمہ چلا۔ ایسی ہی ہزاروں باتیں اس کے ذہن میں تھیں، مگر منہ کیسے دکھائے۔ وہ جھانک جھانک کر دیکھتا رہا۔ جب موٹر چلی گئی تب اس کے دل سے ایک ہفتہ تک وہ کتب خانہ نہیں گیا، گھر سے نکلا تک نہیں۔

کبھی پڑے پڑے رمانا تھ کا جی ایسا گھبراتا کہ تھانہ میں جا کر ساری روئیداد کہہ سنائے۔ جو کچھ ہوتا ہے ہو جائے۔ دو چار سال کی قید اس دائمی جہنم سے تو اچھی ہے۔ پھر وہ از سر نو زندگی شروع کرے گا۔ اس کی زندگی میں ایک نئے دور کا آغاز ہوگا، لیکن ایک ہی لمحے میں ہمت ٹوٹ جاتی ہے۔

اس طرح دو مہینے اور گزر گئے۔ پوس کا مہینہ آ پہنچا۔ رما کے پاس جاڑوں کا کوئی کپڑا نہ تھا۔ گھر سے تو کوئی چیز لایا ہی نہ تھا۔ یہاں بھی کوئی چیز نہ ہوا۔ اب تک تو اس نے دھوتی اور کرسی طرح راتیں کاٹیں۔ مگر پوس کے کڑکڑاتے جاڑے لحاف یا کمبل کے بغیر کیسے کٹتے۔ چارہ رات بھر گھٹری بنا رہتا۔ جب بہت سردی لگتی تو بچھاؤں اور ڈھ لیتا۔ وہی دین نے اسے ایک پرانی دری بچھانے کو دی تھی۔ اس کے گھر میں شاید یہی سب سے اچھا بستر تھا۔ اس طبقہ کے آدمی چاہے

دس ہزار کے گھنے پہن لیں، شادی بیاہ میں دس ہزار خرچ کر دیں، لیکن بچاؤ نہ
 گوڑ ہی رکھیں گے۔ اس سڑی ہوئی دری سے جاڑا بھلا کیا جاتا، مگر کچھ نہ ہونے
 سے تو اچھا ہی تھا۔ راما مارے شرم کے دینی دین سے کچھ کہہ نہ سکتا تھا اور دینی دین
 بھی شاید اتنا کثیر نہ برداشت کرنا چاہتا تھا یا ممکن ہے اس کے ذہن میں یہ ضرورت
 آئی ہی نہ ہو۔ جب دن ڈھلنے لگا تو رما، رات کی تکلیف کا خیال کر کے نیم جان ہو
 جاتا تھا۔ گویا کالی بلا دوڑی چلی آتی ہو۔ رات کو بار بار کھڑکی کھول کر دیکھتا کہ سویرا
 ہونے میں کتنی دیر ہے۔

ایک دن شام کو وہ کتب خانہ جا رہا تھا کہ اس نے دیکھا کہ ایک بڑی کوٹھی کے
 سامنے ہزاروں کنکلی جمع ہیں۔ مجمع کے اندر گھس کر دیکھا تو معلوم ہوا کوئی سیٹھ جی
 کمبلوں کا دان کر رہے ہیں۔ کمبل بہت گھٹیا تھے۔ پتلے اور ہلکے مگر خلعت ایک پر
 ایک ٹوٹی پڑتی تھی۔ رما کے جی میں آیا ایک کمبل لے لوں۔ یہاں مجھے کون جانتا
 ہے۔ اگر کوئی پہچان بھی لے تو کیا ہرج ہے۔ اگر غریب برہمن خیرات کا مستحق
 نہیں تو اور کون ہو سکتا ہے، لیکن ایک ہی لمحہ میں اس کی غیرت بیدار ہو اٹھی۔ کچھ دیر
 وہاں کھڑا کتا رہا۔ پھر آگے بڑھ گیا۔ اس کے ماتھے پر تلک دیکھ کر منیم نے سمجھ لیا،
 یہ برہمن ہے۔ اتنے سارے کنکلوں میں خال خال ہی برہمن تھے۔ برہمنوں کو
 خیرات دینے کا ثواب کچھ اور ہی ہے۔ منیم دل میں خوش تھا کہ ایک برہمن دیوتا
 دکھائی تو دیئے، اس لیے جب اس نے رما کو جاتے دیکھا تو بولا:

”پنڈت جی کہاں چلے گئے، کمبل تو لیتے جائیے۔“

رما پر گھڑوں پانی پڑ گیا۔ اس کے منہ سے صرف اتنا نکلا۔ مجھے ضرورت نہیں۔

یہ کہہ کر پھر وہ بڑھا۔ منیم نے سمجھا شاید کمبل گھٹیا دیکھ کر دیوتا جی روٹھے جا رہے ہیں۔ ایسے غیر مت مند دیوتا اسے اپنی زندگی میں شاید کبھی ملے ہی نہ تھے۔ کوئی دوسرا برہمن ہوتا تو دو چار پکینی چڑی باتیں کرتا اور کوئی اچھا سا کمبل مانگتا۔ یہ پنڈت جی بغیر کچھ کہے استغنا کی شان سے چلے جا رہے ہیں تو ضرور کوئی مہاتما ہو گا۔ اس نے لپک کر رما کا ہاتھ پکڑ لیا اور بولا:

”آئیے تو مہاراج! آپ کے لیے چوکھا کمبل رکھا ہے۔ یہ تو کننگلوں کے لیے ہے۔“

رمانے دیکھا کہ بغیر مانگے ایک چیز مل رہی ہے بلکہ زبردستی گلے لگائی جا رہی ہے، تو وہ دو چار بار نہیں نہیں، کر کے منیم کے ساتھ اندر چلا گیا۔ منیم نے اسے کٹھی میں لے جا کر تخت پر بٹھا دیا اور ایک بھاری دیڑ کمبل ان کی نذر کیا۔ رما کی بے نیازی کا اس پر اتنا اثر ہوا کہ اس نے پانچ روپے دکھشنا کے دینا چاہے، مگر رمانے اسے لینے سے صاف انکار کر دیا۔ کمبل لے کر ہی اس کا خاندانی غرور مجروح ہو چکا تھا۔ دکھشنا کے لیے ہاتھ پھیانا اس کے لیے غیر ممکن ہو گیا۔

منیم نے حیرت سے کہا: ”آپ دکھشنا نہ لیں گے تو سیٹھ جی کو بڑا رنج ہو گا۔“ رمانے خود دارانہ انداز سے کہا۔ ”آپ کی ضد سے میں نے کمبل لے لیا، لیکن دکھشنا نہیں لے سکتا۔ مجھے روپے کی ضرورت نہیں۔ جن بابو جی کے گھر ٹھہرا ہوا ہوں وہ مجھے بھو جن دیتے ہیں اور مجھے لے کر کیا کرنا ہے۔“

منیم: ”سیٹھ جی مانیں گے نہیں۔“

رما: ”آپ میری طرف سے کہہ دیجیے گا۔“

منیم: ”آپ کے تیاگ کا دھنیہ ہے۔ ایسے ہی برہمنوں سے دھرم کی مریدانی ہوئی ہے۔ کچھ دیر اور بیٹھیے، سیٹھ جی آتے ہی ہوں گے۔ آپ کے درشنوں سے بہت پرسن ہوں گے۔ برہمنوں کے پر م بھگت ہیں۔ تر کال سندھیا کرتے ہیں، مہاراج تین بجے رات کو نگاٹ پر پہنچ جاتے ہیں اور وہاں سے آ کر پوجن پر بیٹھ جاتے ہیں۔ دس بجے بھگوان کا بھوک لگاتے ہیں۔ دوپہر کو بھوتن پاتے ہیں۔ تین چار بجے سندھیا کرنے چلے جاتے ہیں۔ آپ کا استھان کہاں ہے؟“

رمانے پر یاگ نہ ہٹا کر کاشی بتلایا۔ اس پر منیم جی کا اصرار اور بڑھا، لیکن رما کو یہ خوف ہو رہا تھا کہ کہیں سیٹھ جی نے کوئی مذہبی بحث چھیڑ دی تو ساری قلعی کھل جائے گی۔ کسی دوسرے دن آنے کا وعدہ کر کے گلا چھڑایا۔

نوبے وہ کتب خانے سے لوٹا، تو ڈر رہا تھا کہ کہیں دینی دین نے پوچھا کہ کھل کہاں سے ملا تو کیا جواب دوں گا۔ کوئی بہانہ ضروری تھا۔ اس نے سوچا، کہہ دوں گا ایک پہچان والے کی دکان سے ادھارا لیا ہوں۔

دینی دین نے کھل دیکھتے ہی پوچھا ”سیٹھ کروڑی مل کے یہاں پہنچ گئے۔ کیا مہاراج؟“

رمانے پوچھا: ”کون سیٹھ کروڑی مل؟“

رما کوئی بہانہ نہ کر سکا۔ بولا ”ہاں منیم جی نے گلے لگا دیا۔ سیٹھ جی بڑے دھرماتما آدمی ہیں۔“

دینی دین نے مسکرا کر کہا۔ ”بڑے دھرماتما ہیں۔ انہی کے تھامے تو تھمتی ہے۔ نہیں اب تک مٹ گئی ہوتی۔“

رما: ”کام تو دھرماتماؤں کا کرتے ہیں۔ من کا حال الیشور جانے، جو سارے دن پوجا پاٹ میں لگا رہے، اسے دھرماتما نہیں تو اور کیا کہا جائے۔“

دیسی: ”اسے پانی کہنا چاہیے۔ مہا پانی۔ دیا تو کسی کے پیچھے پھٹکنے بھی نہیں پاتی۔ مظلوموں کے ساتھ جتنی کڑائی اس کے دل میں ہوتی ہے اور کہیں نہیں ہوتی۔ آدمیوں کو ہنٹروں سے چربی ملا لگی بیچ کر اس نے اماکھوں سمائے۔ کوئی نوکر ایک منٹ کی بھی دیر کرے تو اس کی مجوری کاٹ لیتا ہے، مگر سال میں دو چار ہزار دان نہ کر دے تو پاپ کا دھن بچے کیسے۔ میں نے تو جتنے پجاری دیکھے، سب کو پتھر ہی پایا۔ پتھر پوجتے پوجتے ان کے دل بھی پتھر ہو جاتے ہیں۔ آدمی کچھ نہ کرے، من میں دیا بنائے رکھے۔ یہی سو دھرم کا ایک دھرم ہے۔“

دن کی رکھی ہوئی روٹیاں کھا کر جب رما کھل اوڑھ کر لیٹا تو اس کا ضمیر اس پر ملامت کرنے لگا۔ رشوت میں اس نے ہزاروں روپے مارے تھے، مگر کبھی ایک لمحہ کے لیے بھی اسے باطنی خلش نہ ہوئی تھی۔ رشوت عقل سے، عیاری سے، رعب سے ملتی ہے۔ دان نکلے، پست ہمت اور رنگے سیاروں کا سہارا ہے۔ وہ سوچ رہا تھا میں اتنا ذلیل ہو گیا ہوں کہ کھانے اور کپڑے کے لیے مجھے خیرات لینا پڑتا ہے۔ وہ دیسی دین کے گھر میں دو مہینے سے پڑا تھا، مگر دیسی دین اسے محتاج نہیں، مہمان سمجھتا تھا۔ رما کے دل میں ایسا ہیجان ہوا کہ اسی وقت تھا نہ میں جا کر اپنی سرگزشت کہہ سنائے۔ یہی تو ہو گا کہ دو تین سال کی سزا ہو جائے گی۔ پھر تو دل میں یہ خلش نہ ہو گی۔ کہیں ڈوب ہی کیوں نہ مروں؟ اس طرح زندہ رہنے سے فائدہ ہی کیا۔ نہ گھر کا ہوں، نہ گھاٹ کا، دوسروں کی پرورش تو کیا کروں گا، اپنے ہی لیے

دوسروں کا محتاج ہوں۔ رمانے فیصلہ کیا۔ کل وہ کام کی تلاش میں نکلے گا، جو کچھ ہونا
ہے ہو۔

----- اختتام ----- حصہ اول -----



(26)

ابھی رمانہ ہاتھ دھو رہا تھا کہ دیہی دین پر اُتر لے کر آ پہنچا اور بولا:
”بھیا! یہ تمہاری انگریزی بڑی بکٹ ہے۔ ایس۔ آئی۔ آر سر ہوتا ہے۔ تو
پی۔ آئی۔ ٹی پٹ کیوں ہو جاتا ہے۔ بی۔ یو۔ ٹی بٹ ہوتا ہے تو پی یو ٹی پٹ کیوں
ہوتا ہے۔ تمہیں بھی بڑی کٹھن لگتی ہوگی۔“
رمانے مسکرا کر کہا۔ ”پہلے تو کٹھن لگتی تھی مگر اب تو آسان معلوم ہوتی ہے۔“
دیہی دین: ”جس دن پر اُتر ختم ہوگی، مہابیر جی کو سوا سیر لڈو چڑھاؤں گا۔
پر اُتر کا مطلب ہے پرانی استری مر جائے میں کہتا ہوں۔ ہماری مرے۔ پرانی
کے مرنے سے ہمیں کیا سکھ۔ تمہارے بال بچے تو ہیں بھیا۔“
رمانے اس انداز سے کہا گویا ہیں لیکن نہ ہونے کے برابر ہیں۔ ”ہاں ہیں
تو۔“

دیہی: ”کوئی چٹھی چپاتی آئی تھی؟“

رمانہ: ”نہ۔“

دیہی: ”اور تم نے لکھی، ارے تین مہینہ سے کوئی چٹھی ہی نہیں بھیجی۔ گھبراتے نہ
ہوں گے لوگ؟“

رما: ”جب تک یہاں کوئی صورت نہ پیدا ہو جائے کیا خط لکھوں؟“
 دبی: ”ارے بھلے آدمی لکھ دو۔ میں یہاں خیریت سے ہوں۔ گھر سے
 بھاگ آئے ہو۔ ان لوگوں کو کتنی چٹنا ہو رہی ہوگی۔ ماں باپ تو ہیں نا؟“
 رما: ”ہاں ہیں تو۔“

دبی دین: ”تو بھیا! آج ہی چٹھی ڈال دو۔ میری بات مانو۔“
 رما نے اب تک اپنی اصلیت کو چھپایا تھا۔ اسے کئی بار خواہش ہوئی کہ دبی
 دین سے سارا حال کہہ دے، مگر بات ہونٹوں تک آ کر رک جاتی تھی۔ وہ دبی
 دین کے منہ سے اس کا فیصلہ سننا چاہتا تھا۔ وہ جاننا چاہتا تھا کہ وہ کیا صلاح دیتا
 ہے۔ اس وقت دبی دین کی ہمدردی نے اسے مغلوب کر دیا۔ بولا:
 ”میں گھر سے بھاگ آیا ہوں۔“

دبی دین نے مونچھوں میں مسکرا کر کہا:
 ”میں جانتا ہوں۔ گھر والی سے ٹھن گئی ہوگی۔ وہ کہتی ہوگی میں الگ رہوں
 گی۔ تم کہتے ہو گے میں ماں باپ سے الگ نہ رہوں گا یا گہنوں کے لیے ضد کرتی
 ہوگی، کیوں؟“

رما نے شرماتے ہوئے کہا:
 ”کچھ ایسی ہی بات تھی، دادا۔ وہ تو گہنوں کے لیے ضد نہ کرتی تھیں، لیکن پا
 جاتی تھیں تو خوش ہو جاتی تھیں اور میں محبت کے نشہ میں آ گا پچھا کچھ نہ سوچتا تھا۔“

دبی دین کے منہ سے گویا آپ ہی آپ نکل گیا۔

”سرکاری رقم تو نہیں اڑاوی؟“

رما کا سینہ دھک سے ہو گیا۔ وہ سرکاری رقم کا معاملہ اس سے چھپانا چاہتا تھا۔
دینی دین کے اس سوال نے گویا اس کی سوئی ہوئی فوج پر چھاپہ مار دیا۔ اس کے
چہرے کا رنگ اڑ گیا۔ وہ یکا یک کچھ فیصلہ نہ کر سکا کہ اس کا جواب کیا دوں؟
دینی دین تاڑ گیا کہ اس نے کوئی دل آزار بات کہہ دی۔ زخم پر مرہم رکھتے
ہوئے بولا:

”دل کی لگن بڑی بے ڈھب ہوتی ہے۔ بھیا تم تو ابھی لڑکے ہو۔ غبن کے
ہجaroں مقدمے ہر سال ہوتے ہیں۔ تحقیقات کی جائے تو ایک ہی بات نکلے گی۔
گہنا۔ دس بیس وارنٹیں میں اپنی آنکھوں سے دیکھ چکا ہوں۔ یہ روگ ہی ایسا
ہے۔ عورت منہ سے تو یہی کہتی جاتی ہے کہ یہ کیوں لائے؟ یہ کیوں لائے؟ روپے
کہاں سے آئیں گے؟ دل میں پھولی نہیں ساتی۔ یہیں ایک ڈاک بابو رہتے
تھے۔ بچارے نے چھری سے گلا کاٹ لیا۔ ایک دوسرے میاں صاحب کو جانتا
ہوں، جن کو پانچ سال کی سزا ہو گئی۔ جیل میں مر گئے۔ ایک تیسرے پنڈت جی کو
جانتا ہوں، جنہوں نے اٹھیم کھا کر جان دے دی۔ برا روگ ہے۔ دوسروں کو کیا
کہوں۔ میں ہی تین سال کی سزا کاٹ چکا ہوں۔ جوانی کی بات ہے۔ جب اس
بڑھیا پر جو بن تھا۔ تاکتی تھی، جو جیسے کلیجہ پر تیر پلا دیتی تھی۔ میں ڈاکیہ تھا۔ منی
آرڈر تقسیم کیا کرتا تھا۔ یہ کانوں کے جھومک کے لیے جان کھاری تھی۔ کہتی تھی
سونے ہی کے لوں گی۔ مجھ پر تو نشہ چھایا ہوا تھا۔ منی آرڈر بہت آتے تھے۔ ایک
دن ایک منی آرڈر پر میں نے جھوٹے دستکرت کر کے روپے اڑا لیے۔ کل تمیں

روپے تھے، جھوٹا کر دے دیئے۔ اتنی کھس ہوئی کہ کچھ نہ پوچھو، لیکن ایک ہی مہینہ میں چوری پکڑ لی گئی۔ تین سال کی سزا ہو گئی۔ سزا کاٹ کر نکالا تو یہاں بھاگ آیا۔ پھر کبھی گھر نہیں گیا۔ ہاں گھر چھٹی بھیج دی۔ بڑھیا کھت پاتے ہی چلی آئی۔ یہ سب کچھ ہوا مگر گھنوں سے اس کا پیٹ نہیں بھرا۔ جب دیکھو کچھ نہ کچھ بنتا ہی رہتا ہے۔ ایک چھٹی بھیج دو لیکن نہیں پولیس تمہاری ٹوہ میں ہوگی۔ کہیں سراغ مل گیا تو کام بگڑ جائے گا۔ کہو تو میں کسی سے ایک چھٹی لکھا کر بھیج دوں۔“

رمانے سر ہلاتے ہوئے کہا۔ ”نہیں دادا غضب ہو جائے گا۔ پولیس سے زیادہ تو مجھے گھروالوں کا خوف ہے۔“

دبی: ”ڈر پولیس کا ہے کہ گھروالوں کا۔ گھروالے تو سن کر کھس ہوں گے، پولیس والے سزا کر دیں گے۔“

رما: ”میں سزا سے بالکل نہیں ڈرتا۔ تم سے کہا نہیں۔ ایک دن مجھے کتب خانہ میں جان پہچان کی ایک عورت نظر پڑی۔ ہمارے گھر بہت آتی جاتی تھی۔ ایک بڑے وکیل کی بیوی ہے۔ اسے دیکھتے ہی میری نانی مر گئی۔ ایسا سٹ چلایا کہ اس کی طرف تاکنے کی بھی ہمت نہ پڑی۔ اگر اس وقت اس سے دو چار باتیں کر لیتا تو گھر کی ساری حالت معلوم ہو جاتی اور مجھے یہ بھی یقین ہے کہ وہ اس ملاقات کا کسی سے ذکر نہ کرتی۔ میرے گھر میں بھی کسی سے نہ کہتی، لیکن میری ہمت نہ پڑی۔“

دبی: ”تو پھر اسی کو کیوں نہیں ایک چھٹی لکھتے؟“

رما: ”چھٹی تو مجھ سے نہ لکھی جائے گی۔“

دیبی: ”کب تک چھپے بیٹھے رہو گے؟“

رما: ”دیکھا چاہیے۔“

دیبی: ”پولیس تمہاری ٹوہ میں ہوگی۔“

رما: ”یہی تو خوف ہے۔“

دیبی دین کو تشویش پیدا ہو گئی۔ رما نے سمجھا، شاید پولیس کے خوف نے اسے فکر مند کر رکھا ہے بوا!:

”ہاں تم دیکھتے ہو، دن کو میں بہت کم گھر سے نکلتا ہوں، لیکن میں تمہیں اپنے ساتھ نہیں گھسیٹنا چاہتا۔ میں تو جاؤں گا ہی، تمہیں کیوں الجھن میں ڈالوں۔ سوچتا ہوں کسی ایسے گاؤں میں جا کر رہوں، جہاں پولیس کی ہوا تک نہ ہو۔“

دیبی دین نے غرور سے سر اٹھا کر کہا: ”میرے بارے میں تم کچھ چنتا نہ کرو بھیا! یہاں پولیس سے ڈرنے والے نہیں ہیں۔ کسی پر دیسی کو اپنے گھر ٹھہرانا کوئی جرم نہیں ہے۔ ہمیں کیا معلوم کہ اس کے پیچھے پولیس ہے۔ یہ پولیس کا کام ہے۔ پولیس جانے۔ میں پولیس کا خیر نہیں۔ گوپندا نہیں۔ جاسوس نہیں۔ ہاں کہیں بڑھیا سے نہ کہ دینا۔ نہیں اس کے پیٹ میں پانی نہ بچے گا۔“

دونوں ایک لمحہ تک خاموش رہے۔ تب دیبی دین بوا!:

”کہو تو میں تمہارے گھر چلا جاؤں۔ کسی کو کانوں کان خبر نہ ہوگی۔ میں ادھر ادھر سے سارا حال پوچھ لوں گا۔ تمہارے باپ سے ملوں گا۔ تمہاری ماں کو سمجھاؤں گا۔ تمہاری گھر والی سے بات چیت کروں گا۔ پھر جیسا مناسب سمجھنا کرنا۔“

رمانے اندر سے خوش ہو کر کہا:

”لیکن کیسے پوچھو گے دادا۔ لوگ کہیں گے تمہیں ان باتوں سے مطلب؟“

دینی دین نے قہقہہ مار کر کہا:

”بھیا اس سے سہل تو اور کوئی کام ہی نہیں۔ ایک جینو گے میں ڈالا اور برہمن

بن گئے۔ پھر چاہے ہاتھ دیکھو۔ چاہے کندلی بانچو۔ چاہے شکون بچارو۔ سب کچھ

کر سکتے ہو۔ تمہاری ماں بھیک لے کر آئے گی۔ اسے دیکھتے ہی کہوں گا، ماما

تیرے پتر کو بڑا کشٹ ہے، اتنا سنتے ہی گھر بھر کے لوگ آ جائیں گے۔ تمہاری گھر

والی بھی آئے گی۔ اس کا ہاتھ دیکھوں گا۔ میں ان باتوں میں پکا ہوں۔ کچھ ما

لاؤں گا۔ دیکھ لینا۔“

رما اس خیال کے مزے لینے لگا۔ جالپا اس وقت رتن کے پاس دوڑی جائے

گی۔ دونوں طرح طرح کے سوالات کریں گی۔ کیوں بابا وہ کہاں گئے ہیں۔ اچھی

طرح ہیں نا؟ کب تک آئیں گے؟ کبھی بال بچوں کی بھی سدھ آتی ہے کہ نہیں،

وہاں کسی حسینہ کے جال میں تو نہیں پھنس گئے؟“

دینی دین بولا: ”تو صلاح ہے؟“

رمانے اس کا دل ٹٹولنے کے ارادے سے کہا: ”کہاں جاؤ گے دادا! تکلیف

ہوگی۔“

دینی: ”ماگھا شنان بھی تو کروں گا۔ میں تو کہتا ہوں تم بھی چلو۔ کسی دھرم شالہ

میں ٹھہر جائیں گے۔ میں رنگ ڈھنگ دیکھ کر تم سے کہہ دوں گا۔ اگر دیکھنا کہ کوئی

کھٹکا نہیں ہے تو گھر چلے جانا۔ کوئی کھٹکا ہو تو میرے ساتھ ہی لوٹ آنا۔“

رمانے ہنس کر کہا: ”کہاں کی بات کرتے ہو دادا، ٹینشن پر اترتے ہی کہیں گرفتار ہو جاؤں تو بس۔“

دبی نے ذمہ داری کی شان سے کہا: ”گرفتار ہو جانا کیا دل لگی ہے؟ مجھ سے کہو میں تمہیں پراگ راج کے تھانے میں لے جا کر کھڑا کر دوں۔ اگر کوئی ترچھی آنکھوں سے بھی دیکھ لے تو مونچھیں منڈوا لوں۔ ایسی بات ہے بھلا۔ سینکڑوں خونیوں کو جانتا ہوں جو اسی شہر میں رہتے ہیں۔ پولیس کے افسروں کے ساتھ دعوتیں کھاتے ہیں۔ پولیس انہیں جانتی ہے، پھر کبھی کچھ نہیں کر سکتی۔ روپیہ بڑی چیز ہے۔“

رمانے کچھ جواب نہ دیا، اس کے سامنے ایک نیا مسئلہ آکھڑا ہوا۔ جن باتوں کو وہ نا تجربہ کاری کے باعث محال سمجھتا تھا، انہیں دبی دین نے بچوں کا کھیل بنا دیا۔ اور بوڑھا شیخی بازوں میں نہیں ہے۔ وہ منہ سے جو کچھ کہتا ہے پورا کر دکھاتا ہے، اس نے سوچا کہ میں سچ مچ دبی دین کے ساتھ گھر چلا جاؤں۔ یہاں کچھ روپے مل جاتے تو سوٹ بنوا لیتا۔ پھر شان سے جاتا۔ وہ اس وقت کا تصور کرنے لگا جب وہ نیا سوٹ پہنے ہوئے گھر پہنچے گا، اسے دیکھتے ہی گولی اور شمیر دوڑیں گے۔ بھیا آئے بھیا آئے۔ دادا نکل آئیں گے۔ اماں کو تو پہلے یقین ہی نہ آئے گا، مگر جب دادا جا کر کہیں گے، ہاں آگیا، تب وہ آنسو بہاتی ہوئی دروازے کی طرف چلیں گی۔ اسی وقت میں پہنچ کر اماں کے پیروں پر گر پڑوں گا۔

جالپا وہاں نے آئے گی۔ روٹھی ہوئی بیٹھی رہے گی۔ رمانے دل میں وہ باتیں بھی سوچ لیں جو وہ جالپا کو منانے کے لیے کہے گا۔ اس وقت شاید روپے کا ذکر ہی

نہ آئے۔ روپوں کا ذکر کرنے میں سبھی کو تکلف ہوگا۔ اپنے عزیزوں سے جب کوئی خطا ہو جاتی ہے تو ہم اس کے روبرو اس کا ذکر کر کے اسے شرمندہ کرنا نہیں چاہتے اور..... چاہتے ہیں اس بات کا اسے دھیان ہی نہ آئے۔ اس کے ساتھ اس طرح پیش آتے ہیں کہ اسے ہماری طرف سے ذرا بھی شک نہ ہو۔ وہ بھول کر بھی یہ نہ سمجھے کہ ان کے دل میں میری طرف سے کدورت ہے۔

دینی دین نے پوچھا ”کیا سوچ رہے ہو، چلو گے؟“

رمانے دبی زبان سے کہا۔ ”تمہارا اتنا اصرار ہے تو چلوں گا، مگر پہلے تمہیں میرے گھر جا کر پوری پوری خبر ماننی پڑے گی۔ اگر میرا من نہ بھرا تو میں لوٹ آؤں گا۔“

دینی دین نے کہا ”منجور۔“

رمانے شرم سے آنکھیں نیچی کر کے کہا۔ ”ایک بات اور ہے مجھے کچھ کپڑوں کی ضرورت پڑے گی۔“

دینی دین۔ ”بن جائیں گے۔“

رمانہ: ”گھر پہنچ کر تمہارے روپے دے دوں گا۔“

دینی: ”اور میں تمہاری گورو دکھشنا بھی وہیں دے دوں گا۔“

رمانہ: ”گورو دکھشنا بھی مجھی کو دینی پڑے گی۔ میں نے تمہیں چار حرف

انگریزی پڑھا دی۔ اس سے تمہارا کیا بھلا ہوا۔ تم نے مجھے جو تجربے سکھائے، وہ عمر بھر میرے کام آئیں گے۔ منہ پر بڑائی کرنا خوشامد ہے، لیکن دادا، ماں باپ کے بعد جتنی محبت مجھے تم سے ہے، اتنی اور کسی سے نہیں۔ تم نے ایسے گاڑھے وقت

میں میری بانہہ پکڑی، جب میں منجھڑا میں جا رہا تھا۔ ایشوری جانے اب تک میری کیا حالت ہوئی ہوتی۔ کس گھاٹ لگتا۔“
 دیہی دین نے تمسخر سے کہا۔ ”اور جو کہیں تمہارے دادا مجھے گھر میں گھسنے ہی نہ دیں تو؟“

رما: ”دادا تمہاری اتنی خاطر کریں گے کہ تم اوب جاؤ گے۔ جالپا تمہاری اتنی خدمت کرے گی کہ جوان ہو جاؤ گے۔“

دیہی دین نے ہنس کر کہا۔ ”تب تو بڑھیا مارے ڈاہ کے جل مرے گی۔ مانے گی نہیں، نہیں میرا جی تو چاہتا ہے کہ ہم دونوں یہاں سے اپنا ڈیرا ڈٹمالے کر چلتے اور وہیں سر کی تانتے۔ تم لوگوں کے ساتھ جندگانی آرام سے کٹ جاتی، لیکن اس چڑیل سے کلکتہ نہ چھوڑا جائے گا۔ تو بات پکی ہو گئی۔“
 رما: ”ہاں پکی ہی ہے۔“

دیہی: ”دکان کھلے تو چلیں کپڑے ادا دیں۔ آج ہی سلنے کو دے دیں۔“
 دیہی دین کے چلے جانے کے بعد رما بڑی دیر تک سنہرے تصورات میں بیٹھا رہا۔ جن جذبات کو اس نے کبھی اپنے دل میں قدم نہ رکھنے دیا تھا۔ جن کی گہرائی، وسعت اور شدت سے وہ اتنا ہراساں تھا کہ اس میں پھسل کر ڈوب جانے کے خوف سے وہ اپنے دل بے قرار کو ادھر بھٹکنے بھی نہ دیتا تھا۔ اسی اتھاہ اور نا پیدا کنار سمندر میں وہ آج پورے االبانی پن کے ساتھ تیرنے لگا۔ تصور نے اسے کش عطا کر دی تھی۔ وہ تربنی کی سیر، وہ الفرید کی ہوا خوری، وہ خسرو باغ کے مزے، وہ احباب کی مجلسیں، سب یاد آ کر اس کے دل کو لگد لگانے لگے۔ ہمیشہ اسے دیکھتے

ہی دوڑ کر گلے سے لپٹ جائیں گے۔ احباب پوچھیں گے کہاں گئے تھے۔ یار خوب سیر کی۔ رتن اس کی خبر پاتے ہی دوڑی آئے گی اور پوچھے گی، تم کہاں ٹھہرے تھے بابو جی۔ میں نے تو سارا کلمتہ چھان مارا۔ پھر جالپا کی غمگین صورت سامنے آ کھڑی ہوئی۔

یکا یک دہی نے آ کر کہا: ”دس بج گئے، چلو بازار ہو آئیں۔“

رما چلنے کو تیار ہوا، لیکن دروازہ تک آ کر رک گیا۔

دہی دین نے پوچھا ”کیوں رک گئے؟“

رما: ”تمہی چلے جاؤ۔ میں جا کر کیا کروں گا؟“

دہی: ”کیا ڈر رہے ہو؟“

رما: ”ڈر نہیں رہا ہوں، مگر کیا فائدہ؟“

دہی: ”میں اکیلا جا کر کیا کروں گا۔ مجھے کیا معلوم تمہیں کون سا کپڑا پسند

ہے۔ چل کراچی پسند سے لے لو۔“

رما: ”جو کپڑا چاہے لے لینا، مجھے سب پسند ہے۔“

دہی: ”تمہیں ڈر کس بات کا ہے۔ میں کہتا ہوں پولیس تمہاری طرف تاکے گی

بھی نہیں۔“

دہی دین نے بہت سمجھایا۔ تشفی دی، مگر رما جانے پر راضی نہ ہوا، وہ سوچتا تھا

اگر کسی سپاہی نے پکڑ لیا تو دہی دین کیا کرے گا۔ مانا کہ سپاہی سے اس کی جان

پہچان بھی ہو تو یہ ضروری نہیں کہ وہ سرکاری معاملے میں بھی دوستی کا حق نبھائے،

دہی دین منت خوشامد کر کے رہ جائے گا، جائے گی میرے سر۔ کہیں پکڑا جاؤں تو

پریاگ کے بدلے جیل جانا پڑے۔ آخر دینی دین الاچار ہو کر اکیلا ہی گیا۔
 دینی دین گھنے بھر میں لوٹا۔ دیکھا رما چھت پر ٹہل رہا ہے۔ بولا ”کچھ جانتے
 ہو کے بچ گئے، بارہ کا عمل ہے۔ آج روٹی نہ بنے گی کیا؟ گھر جانے کی خوشی میں
 کھانا پینا چھوڑ دو گے۔ یہ دیکھو کپڑوں کا نمونہ لایا ہوں۔ ان میں سے جو نسا پسند
 کرو گے، لے لوں گا؟“

رمانے نمونوں کو الٹ پلٹ کر دیکھا اور بولا:

”اتنے مہنگے کپڑے کیوں لائے؟“

دینی: ”ستے تھے، مگر واپاتی تھے۔“

رما: ”تم واپاتی کپڑے نہیں پہنتے؟“

دینی: ”ادھر بیس سال سے تو نہیں پہنتے۔ ادھر کی بات نہیں کہتا۔ کچھ بیس دام

لگ جاتا ہے مگر روپیہ تو دیس میں رہ جاتا ہے؟“

رمانے شرماتے ہوئے کہا: ”تم اپنے اصول کے بڑے پکے ہو دادا۔“

دینی دین کے چہرے پر عجیب سی رونق آ گئی۔ اس کی بجھی ہوئی آنکھیں چمک

اٹھیں۔ اکڑ کر بولا:

”جس دیس میں رہتے ہیں۔ جس کا ان جل کھاتے پیتے ہیں۔ اس کے لیے

اتنا بھی نہ کریں تو جیسے پر لعنت ہے۔ دو جوان بیٹے اسی سودیشی کی بھیجٹ کر چکا

ہوں۔ بھیا اکیلے ایسے پٹھے تھے کہ تم سے کیا کہوں۔ دونوں بدیشی کپڑوں کی دکان

پر تعینات تھے۔ مجال تھی کہ کوئی گاہک دکان پر آ جائے۔ ہاتھ جوڑ کر، گلیا کر، دھمکا

کر، شرموا کر، سب کو پھیر لیتے تھے۔“

بجائوں نے جا کر کمشنر سے فریاد کی۔ سن کر آگ ہو گیا۔ بیس فوجی گورے
 نیچے کہ ابھی جا کر بجا رہے ہیں، گوروں نے دونوں بھائیوں سے آ کر
 کہا۔ یہاں سے چلے جاؤ، مگر وہ اپنی جگہ سے جو بھر بھی نہ ہلے۔ بھیڑ لگ گئی۔
 گورے ان پر گھوڑے چڑھا لئے تھے، مگر دونوں جوان کی طرح ڈٹے کھڑے
 تھے۔ جب اس طرح کچھ بس نہ چلا تو سمجھوں نے ڈنڈے سے پٹینا شروع کیا۔
 دونوں بہادر ڈنڈے کھاتے تھے، پر جگہ سے نہ ہلتے تھے۔

جب بڑا بھائی گر پڑا تو چھوٹا اس کی جگہ آ کر کھڑا ہو گیا۔ اگر دونوں اپنے
 ڈنڈے سنبھال لیتے تو ان بیسیوں کو مار بھگاتے، لیکن ہاتھ اٹھانا تو بڑی بات ہے
 سر تک نہ اٹھایا۔ آخر چھوٹا بھی وہیں گر پڑا۔ دونوں کو لوگوں نے ہسپتال اٹھا کر
 بھیجا۔ اسی رات کو دونوں سدھار گئے۔ تمہارے چرن چھو کر کہتا ہوں بھیا۔ اس
 وقت مجھے ایسا معلوم ہوتا تھا کہ میری چھاتی گنج بھر کی ہو گئی ہے... یہی امنگ آتی
 تھی کہ بھگوان نے اوروں کو پہلے نہ اٹھالیا ہوتا۔ اس ہلکت انہیں بھیج دیتا۔ جب
 جنا جا چلا ہے تو ایک لاکھ آدمی ساتھ تھا۔ بیٹوں کو گنگا کی بھینٹ کر کے میں سیدھا
 بجائے میں پہنچا اور اسی دکان پر کھڑا ہوا جہاں دونوں بیروں کی لباس گری تھی۔
 گاہک کے نام چڑھنے کا پوت تک نہ دکھائی دیا۔ آٹھ دن وہاں سے ہلا تک نہیں۔
 نہ بھوک تھی، نہ پیاس۔ نویں دن دکانداروں نے قسم کھائی کہ بلا تھی کپڑے نہ
 منگائیں گے۔ تب بجا رہے ہٹا تب سے بدیسی دیا سائی تک گھر میں نہیں آیا۔
 رمانے متاثر ہو کر کہا: ”دادا! تم سچے ویر ہو اور وہ دونوں لڑکے بھی سچے جو دھا
 تھے۔“

دینی دین نے اس انداز سے دیکھا، گویا اپنے کو اس تعریف کا مستحق سمجھتا ہے۔ شہیدوں کی شان سے بوا:

”ان بڑے بڑے آدمیوں کے لیے کچھ نہ ہوگا۔ یہ تو رونا جانتے ہیں۔ بڑے بڑے دلش بھگتوں کو بلایتی شراب کے بغیر چین نہیں آتا۔ ان کے گھر میں جا کر دیکھو تو ایک بھی دیسی چنچ نہ ملے گی۔ دکھانے کو دس بیس کرتے گاڑھے کے بناو لیے۔ سب کے سب بھوگ بلاس میں اونڈھے ہو رہے ہیں۔ چھوٹے بھی اور بڑے بھی۔ اس پر دعویٰ یہ ہے کہ ہم دیس کے لیے مرتے ہیں۔ ارے تم کیا دیس کا اوصار کرو گے۔ پہلے اپنا اوصار تو کر لو۔ غریبوں کو لوٹ کر بلایت کا گھر بھرنا تمہارا کام ہے۔ اسی لیے تمہارا اس دیس میں جنم ہوا ہے۔ ہاں روتے جاؤ۔ بلایتی سراہیں اڑاؤ۔ بلایتی موٹریں دوڑاؤ۔ بلایتی مرے اور اچار چکھو۔ بلایتی برتنوں میں کھاؤ۔ بلایتی دوائیاں پیو۔ بلایتی بھاسا بولو۔ بلایتی ٹھاٹ بناؤ، مگر دیس کے نام کو روتے جاؤ اور اس رونے سے کچھ ہوگا۔ رونے سے ماں دودھ پلاتی ہے۔ شیر اپنا شکار نہیں چھوڑتا۔ روؤ اس کے سامنے جس میں دیا دھرم ہو۔ ایک بار یہاں بڑا بھاری جلسہ ہوا۔ ایک صاحب بہادر کھڑے ہو کر خوب اچھلے کودے۔ جب وہ نیچے آئے تو میں نے پوچھا۔ صاحب! تم دیس کا کیا سوراج دو گے۔ تم بھی بنگلوں میں رہو گے۔ پہاڑوں کی ہوا کھاؤ گے۔ انگریزی ٹھاٹ بنائے گھومو گے۔ اس سوراج سے دیس کا کیا کلیان ہوگا۔ تب بگلیں جھانکنے لگیں۔ تمہیں ہجارتوں کی طلب چاہیے۔ گریب کسان کو ایک جون سو کھا چینا بھی نہیں ملتا۔ اس کا لہو چوس کر تو سرکار تمہیں ہی دے دیتی ہے۔ کبھی ان غریبوں کا بھی دھیان آتا ہے۔ ابھی

تمہارا راج نہیں ہے۔ تب تم اتنا اٹھتے ہو۔ جب تمہارا راج ہوگا تب تو تم غریبوں کو پیش کر پی جاؤ گے۔“

راما مہذب جماعت کی یہ منہجیت نہ سن سکا۔ آخر وہ بھی تو اس جماعت کا ایک فرد تھا۔ بولا:

”یہ بات تو نہیں ہے دادا کہ پڑھے لکھے آدمی کسانوں کا دھیان نہیں کرتے۔ ان میں سے کتنے ہی کسان تھے یا ہیں۔ انہیں اگر یقین ہو جائے کہ ہمارے تکلیف اٹھانے سے کسانوں کا کوئی فائدہ ہوگا اور جو بچت ہوگی وہ کسانوں کے لیے خرچ کی جائے گی۔ تو وہ خوشی سے تھوڑے مشاہرے پر کام کریں، لیکن وہ دیکھتے ہیں کہ بچت دوسرے ہی ہڑپ کر جاتے ہیں کہ جب دوسروں ہی کو کھانا ہے تو ہم کیوں نہ کھائیں۔“

دہی: ”تو سوراخ ملنے پر ہزار ہزار دو ہزار پانے والے پھر نہیں رہیں گے۔ وکیلوں کی لوٹ نہیں رہے گی۔ پولیس کی لوٹ بند ہو جائے گی۔“

راما: ”تب سب کام کثرت رائے سے ہوگا۔ اگر کثرت کہے گی کہ سرکاری ملازموں کی تنخواہ کٹا دی جائے تو گھٹ جائے گی۔ کسانوں کے فائدے کے لیے کثرت جتنے روپے مانگے گی، مل جائیں گے۔ کجی کثرت رائے کے ہاتھ میں رہے گی اور ابھی دس پانچ برس چاہے نہ ہو، لیکن اس کے بعد کثرت رائے کسانوں اور مزدوروں ہی کی ہوگی۔“

دہی دین نے مسکرا کر کہا:

”بھیا! تم بھی ان باتوں کو سمجھتے ہو۔ میں نے بھی سوچا تھا بھگوان کرے کچھ

دن ہو رہیوں۔ اچھا اب کھانا پکاؤ۔ شام کو چل کر کپڑے درجی کو دے دیں گے۔“
 جب اندھیرا ہو گیا تو دینی دین نے آ کر کہا: ”چلو کپڑے سلوالیں۔“
 رما سر پر ہاتھ رکھے بیٹھا تھا۔ چہرہ غمگین تھا۔ بولا: ”دادا میں گھر نہ جاؤں گا۔“
 دینی دین نے تعجب سے پوچھا۔ ”کیوں کیا بات ہوئی۔“
 رما کی آنکھیں آب گوں ہو گئیں۔ بولا:
 ”کون سامنے لے کر جاؤں۔ مجھے تو ڈوب مرنا چاہیے تھا۔“

یہ کہتے کہتے یہ کھل کر رو پڑا۔ وہ درد دل جواب تک بے ہوش پڑا تھا، ٹھنڈے پانی کے یہ چھینٹے پا کر ہوش میں آ گیا تھا اور اس کی آہیں تیر کی طرح اس کے سارے وجود کو چھیدے ڈالتی تھیں۔ اسی نالہ وزاری کے خوف سے وہ اسے چھیڑتا نہ تھا۔ گویا کوئی غم نصیب ماں اپنے بچے کو اس لیے جگاتی ڈرتی ہو کہ وہ فوراً کچھ کھانے کو مانگنے لگے گا۔

(27)

کئی دنوں کے بعد کوئی نوبے رما کتب خانے سے لوٹ رہا تھا کہ راستے میں اسے کئی آدمی کسی شطرنج کے نقشے کا ذکر کرتے ہوئے ملے۔ یہ نقشہ وہاں کے ایک ہندی روزانہ اخبار میں چھپتا تھا۔ اسے حل کرنے کے لیے پچاس روپے انعام کا وعدہ تھا۔ ان آدمیوں کی زبانی معلوم ہوا کہ نقشہ بہت مشکل ہے۔ یہ بھی معلوم ہوا کہ وہاں کے کتنے ہی مشاق شطرنج بازوں نے اسے حل کرنے کی بھرپور کوشش کی

مگر کچھ پیش نہ گئی۔ یکا یک رما کو یاد آیا کہ کتب خانہ میں ایک اخبار پر بہت سے آدمی جھکے ہوئے تھے اور نقشہ کو نقل کر رہے تھے۔ اب معلوم ہوا یہ بات تھی۔

رما کی ان میں سے کسی سے بھی جان پہچان نہ تھی، مگر وہ نقشہ دیکھنے کے لیے اتنا بے قرار ہوا کہ اس سے بغیر پوچھے نہ رہا گیا۔ ہوا:

”آپ لوگوں میں سے کسی کے پاس یہ نقشہ ہے؟“

ان جوانوں نے ایک کمرل پوش دہقان کو یہ سوال کرتے سنا تو سمجھے کوئی عطائی ہوگا۔ ایک نے بے اعتنائی سے کہا:

”ہاں ہے تو، مگر تم دیکھ کر کیا کرو گے؟ یہاں اچھے اچھے غوطے کھا رہے ہیں۔ ایک صاحب نے، جو شطرنج میں اپنا ثانی نہیں رکھتے، اسے حل کرنے کے لیے اپنے پاس سے سو روپے دینے کا وعدہ کیا ہے۔“

دوسرا جوان ہوا: ”دکھا کیوں نہیں دیتے بھائی، کون جانے یہی بے چارے حل کر لیں۔ شاید انہی کی طبیعت لڑ جائے۔“

اس تحریک میں ہمدردی نہیں، طنز تھا۔ اس میں یہ خیال چھپا ہوا تھا کہ ہمیں دکھانے میں تو کوئی عذر نہیں ہے۔ دیکھ کر اپنی آنکھیں ٹھنڈی کر لو، مگر تم جیسے الو سمجھ ہی نہیں سکتے۔ حل کیا کریں گے؟ ایک دکان میں جا کر انہوں نے رما کو نقشہ دکھایا۔

رما کو فوراً یاد آیا۔ یہ نقشہ کہیں دیکھا ہے، سوچنے لگا کہاں؟“

ایک نے چٹکی لی: ”آپ نے تو حل کر لیا ہوگا؟“

دوسرا ہوا: ”اب کیا ہی چاہتے ہیں۔“

تیسرا: ”ذرا دو ایک چال ہمیں بتائیے!“

رمانے برا بیچتے ہو کر کہا۔ ”میں یہ نہیں کہتا کہ میں اسے حل ہی کر لوں گا، مگر ایسا نقشہ میں نے ایک بار حل کیا ہے اور بہت ممکن ہے، اسے بھی حل کر لوں۔ ذرا کانڈنسل دیجیے، نقل کر لوں۔“

اس برجستہ جواب نے رما کا وقار قائم کر دیا۔ اسے کانڈنسل مل گیا، اس نے نقشہ نقل کیا، شکریہ ادا کیا اور گھر چلا گیا..... گھر پہنچ کر رمانے اس نقشہ پر دماغ لڑانا شروع کیا، لیکن مہروں کی چالیں سوچنے کے عوض وہ بھی سوچ رہا تھا کہ یہ نقشہ کہاں دیکھا۔ شاید وہ یہ سمجھ رہا تھا کہ یہ یاد آتے ہی اسے نقشہ کا حل سوچ جائے گا۔ دیگر جانداروں کی طرح دماغ بھی بہانہ تلاش کیا کرتا ہے۔ رما آدھی رات تک نقشہ کھولے بیٹھا رہا۔ شطرنج کی جو بڑی بڑی معرکے کی بازیاں کھیلی تھیں، وہ سارے نقشے اسے یاد تھے، مگر یہ نقشہ کہاں دیکھا؟

دفعتاً اس کی آنکھوں کے سامنے بجلی کوند گئی۔ ابا، راجہ صاحب نے یہ نقشہ دیا تھا۔ لگاتار تین دن دماغ لڑانے کے بعد اس نے اسے حل کیا تھا، پھر تو اسے ایک ایک چال یاد آ گئی۔ ایک ہی لمحہ میں نقشہ حل ہو گیا۔ اس نے مسرت کے نشہ میں زمین پر دو تین قلابازیاں کھائیں، مونچھوں کو تالاؤ دیا۔ آئینہ میں منہ دیکھا اور چارپائی پر لیٹ گیا۔

دینی دین ابھی آگ ساگرا رہا تھا کہ رما خوش خوش آ کر بولا: ”دادا جانتے ہو صداقت اخبار کا دفتر کہاں ہے؟“

دینی: ”جانتا کیوں نہیں ہوں۔ یہاں کون اخبار ہے، جس کا پتا مجھے معلوم نہ ہو۔ صداقت کا ایڈیٹر ایک رنگیلا آدمی ہے، جو ہر دم منہ میں پان بھرے رہتا ہے،

مگر ہے ہمت کا دھنی۔ دو بار جیل ہوا ہے۔“

رما: ”آج ذرا وہاں تک جاؤ گے؟“

دیبی دین نے عذر کیا: ”مجھے بھیج کر کیا کرو گے؟“

رما: ”کیا بہت دور ہے؟“

دیبی: ”نہیں دور تو نہیں ہے۔“

رما: ”پھر بات کیا ہے؟“

دیبی دین نے خطاوارانہ انداز سے کہا:

”بات کچھ نہیں ہے۔ بڑھیا بگڑتی ہے۔ اسے بچن دے چکا ہوں کہ سودیشی بدیشی کے جھڑے میں نہ پڑوں گا۔ نہ کسی اخبار کے دفتر میں جاؤں گا۔ اس کا دیا کھاتا ہوں تو اس کا حکم بھی بجا نہ پڑے گا۔“

رما نے مسکرا کر کہا: ”واہ تم دل لگی کرتے ہو۔ میرا ایک بڑا ضروری کام ہے۔

اس اخبار میں شطرنج کا ایک نقشہ چھپا ہے، جس پر پچاس روپے انعام ہے، جواب چھپ جائے تو مجھے وہ انعام مل جائے۔ اخباروں کے دفتر میں اکثر خفیہ پولیس کے آدمی آتے جاتے ہیں۔ یہی ڈر ہے، نہیں تو میں خود چلا جاتا۔“

دیبی دین: ”تمہارا وہاں جانا ٹھیک نہیں ہے۔“

رما: ”تو پھر کیا ڈاک سے بھیج دوں؟“

دیبی: ”نہیں ڈاک سے کیا بھیجوں گے۔ سادہ لفافہ ادھر ادھر ہو جائے تو تمہاری

محنت اکارت جائے۔ رجسٹری کراؤ تو کہیں پرسوں پہنچے گا۔ کل اتوار ہے کسی اور نے جواب بھیج دیا تو انعام وہ مار لے جائے گا۔ یہ بھی تو ہو سکتا ہے کہ اخبار والے

وصاندلی کرتی تھیں اور تمہارا جواب اپنے نام سے چھاپ کر روپے بچم کر لیں۔“

رمانے شش و پنج میں پڑ کر کہا: ”تو میں ہی چلا جاؤں گا۔“

دیبی: ”تمہیں میں نہ جانے دوں گا۔ کہیں پھنس جاؤ گے، بس۔“

رما: ”پھنسنا تو ایک دن ہے ہی، کب تک چھپا رہوں گا؟“

دیبی: ”تو جب پھنسو گے، تب دیکھی جائے گی۔ الاؤ میں چلا جاؤں۔ بڑھیا

سے کوئی بہانہ کروں گا۔“

یہ کہتے ہوئے دیبی دین نے اپنا کالا کمبل اوڑھا، رما سے لفافہ لیا اور چل دیا۔

بڑھیا ساگ بھاجی لینے منڈی گئی تھی۔ آدھ گھنٹے میں سر پر ٹوکری رکھے اور

ایک بڑا سا ٹوکرا مزدور کے سر پر رکھوائے آئی۔ پسینہ سے تر تھی۔ آتے ہی بولی،

کہاں گئے؟

رمانے بہانہ کیا: ”مجھے تو نہیں معلوم۔ ابھی اسی طرف گئے ہیں۔“

بڑھیا نے مزدور کے سر سے ٹوکرا اترا دیا اور زمین پر بیٹھ کر ایک ٹوٹی ہوئی پنکھیا

جھلاتی ہوئی بولی:

”چرس کی چاٹ لگی ہوئی ہوگی اور کیا؟ میں مرمر کر ماؤں اور یہ نیٹھے نیٹھے موج

اڑائیں، چرس پیئیں۔“

رما جانتا تھا، دیبی دین چرس پیتا ہے، لیکن بڑھیا کو ٹھنڈا کرنے کے لیے بولا:

”کیا؟ چرس پیتے ہیں، میں نے تو نہیں دیکھا۔“

بڑھیا نے پیٹھ کی ساڑھی ہٹا کر اسے پنکھے کی ڈنڈی سے کھجلا تے ہوئے کہا:

”ان سے کوئی نشہ چھوٹا ہے؟ چرس یہ پیئیں، گانجہ یہ پیئیں، ہر اب انہیں چاہیے،

بھنگ انہیں چاہیے۔ ہاں ابھی تک اٹھیم نہیں کھائی۔ یا رام جانے کھاتے ہوں، میں کون ہر دم دیکھتی رہتی ہوں۔ میں تو سوچتی ہوں..... آگے کیا ہو۔ ہاتھ میں چار پیسے رہیں گے تو پرائے بھی اپنے ہو جائیں گے، مگر اس بھلے آدمی کو رتی بھر پھکرنا ہیں ہوتی۔ کبھی تیر تھ ہے، کبھی کچھ، کبھی کچھ۔ میرا تو ناک میں دم آ گیا۔ بھگوان اٹھا لیتے تو گلا چھوٹ جاتا تب یاد کریں گے اللہ۔ تب جگو کہاں ملے گی، جو ماما کے چھڑے اڑانے کو دیا کرے گی۔ تب سر پر ہاتھ رکھ کر نہ روئیں تو کہہ دینا۔ کوئی کہتا تھا (مزدور سے) کے پیسے ہوئے تیرے؟“

مزدور نے بیڑی جلاتے ہوئے کہا: ”بوجھاد کیہ لودائی، گردن ٹوٹ گئی۔“ جگو نے بے رحمانہ انداز سے کہا: ”ہاں ہاں گردن ٹوٹ گئی۔ بڑے ناک ہو نا؟ یہ لے، کل پھر چلے آنا۔“

مزدور چلا گیا تو بڑھیا کو حساب کی یاد آئی۔ رما سے بولی: ”بھیا! جرا آج کا کھر چا تو ناک لو، بجا میں تو جیسے آگ لگ گئی ہے۔“ بڑھیا چھابڑیوں میں چیزیں لگا لگا کر رکھتی جاتی تھی اور حساب بھی لکھاتی جاتی تھی۔ آلو، ٹماٹر، کدو، کرلے، پالک، سیم، سب چیزوں کا تول اور درا سے یاد تھا۔ رما سے دوبارہ پڑھوا کر سنا تب اسے اطمینان ہوا۔ ان کاموں سے فرصت پا کر اس نے اپنی چلم بھری اور مونڈے پر بیٹھ کر پینے لگی، لیکن اس کے انداز سے معلوم ہوتا تھا کہ وہ تمباکو کا مزالینے کے لیے نہیں، دل جلانے کے لیے پی رہی ہے۔ ایک لمحہ کے بعد پھر بولی:

”دوسری عورت ہوتی تو گھڑی بھر ان کے ساتھ نباہ نہ ہوتا۔ گھڑی بھر۔ پیر

رات سے چکی میں جست جاتی ہوں اور دس بجے رات تک دکان پر بیٹھی ستی ہوتی رہتی ہوں۔ کھاتے پیتے بارہ بجتے ہیں۔ تب جا کر چار پیسے دکھائی دیتے ہیں اور میں جو کچھ ماتی ہوں، اسے یہ نشے میں اڑا دیتا ہے۔ رات کوٹھڑی میں چھپا کر رکھوں، مگر اس کی نگاہ پہنچ جاتی ہے۔ کبھی ایک آدھ چیز بنوا لیتی ہوں تو وہ آنکھوں میں گڑنے لگتی ہے۔ بھگوان نے لڑکوں کا سکھ بھوگنا نہیں لکھا تھا تو کیا کروں۔ چھاتی پھاڑ کر مر جاؤں؟ مانگنے سے موت بھی تو نہیں ملتی۔ سکھ بھوگنا لکھا ہوتا تو نوجوان بیٹے کیوں چل دیتے اور اس پیکڑ کے ہاتھوں میری یہ سانت ہوتی۔ اسی نے سودیشی کے جھگڑے میں پڑ کر میرے بالوں کی جان لی۔ آؤ اس کوٹھڑی میں بھیا۔ تمہیں مگر کی جوڑی دکھاؤں۔ دونوں اس جوڑی کے پانچ سو ہاتھ پھیرتے تھے۔

اندھیری کوٹھڑی میں جا کر رمانے مگر کی جوڑی دیکھی۔ ان پر وائش تھی۔ صاف ستھری گویا کسی نے ابھی پھیر کر رکھ دیا۔ بڑھیا نے غرور آمیز نظروں سے دیکھ کر کہا:

”لوگ کہتے تھے یہ جوڑی مہا بامن کو دے دے، تجھے دیکھ دیکھ کر قلع ہوگا۔ میں نے کہا یہ جوڑی میرے بالوں کی جوڑی ہے۔ یہی میرے دونوں بیٹے ہیں۔“

آج رما کے دل میں بڑھیا کی جانب سے بے اندازہ عقیدت پیدا ہوئی۔ کتنا زاہد انسان تو کل ہے۔ کتنی پاکیزہ محبت ہے۔ جس نے لکڑی کے دو ٹکڑوں کو زندگی عطا کر رکھی ہے۔ رمانے جگو کو حرص اور طمع میں ڈوبی ہوئی پیسے پر جان دینے والی نازک جذبات سے عاری سمجھ رکھا تھا، آج اسے معلوم ہوا کہ ضعیف کا کتنا نازک، کتنا

دلیر اور کتنا مہر پرور دل ہے۔

بڑھیا نے اس کے چہرے کی طرف دیکھا تو اس کی آنکھوں میں آنسو بھرے ہوئے تھے۔ آج دونوں کے دل رشتہ محبت میں مربوط تھے۔ ایک طرف مادرانہ شفقت تھی، دوسری طرف فرزندانہ سعادت مندی، وہ کدورت جواب تک نادانستہ طور پر دونوں کو الگ کیے ہوئے تھی۔ آج یکا یک مٹ گئی۔

بڑھیا نے کہا: ”منہ ہاتھ دھولیا ہے بیٹا، بڑے بیٹھے سنترے لائی ہوں۔ ایک لے کر چھو تو۔“

رمانے سنترہ کھاتے ہوئے کہا: ”آج سے میں تمہیں اماں کہا کروں گا۔“

بڑھیا کی ٹھنڈی، خشک، بے نور اور نخیل آنکھوں سے موتی کے سے قطرے نکل پڑے۔ اتنے میں دینی دین دے پاؤں آ کر کھڑا ہو گیا۔ بڑھیا نے تڑپ کر پوچھا: ”اتنے سویرے کدھر سواری گئی تھی سرکاری؟“

دینی دین نے سادگی سے مسکرا کر کہا: ”کہیں نہیں۔ جرا ایک کام سے چلا گیا۔“

”کیا کام تھا جرا میں بھی سنوں یا میرے سننے کے لائق نہیں ہے؟“

”پیٹ میں درد تھا۔ بید جی کے پاس چورن لینے چلا گیا تھا۔“

”جھوٹے ہو تم۔ اڑو اس سے جو تمہیں جانتا نہ ہو۔ تم چرس کی ٹوہ میں گئے تھے۔“

”نہیں، تیرے سر کی قسم تو جھوٹ مونٹ مجھے بدنام کرتی ہے۔“

”تو پھر کہاں گئے تھے تم؟“

”بتا تو دیارات کو کھانا دو گور جیادہ کھا گیا تھا۔ سو پیٹ پھول گیا اور کھٹی کھٹی

ڈکاریں آنے لگیں۔“

”جھوٹ ہے سراسر جھوٹ۔ تمہارا منہ صاف پھلے دیتا ہے کہ یہ بہانہ ہے۔ تم جس یا گانجے کی ٹوہ میں گئے تھے۔ میں ایک نہ مانوں گی۔ تمہیں اس بڑھاپے میں نسے کی سوجھتی ہے۔ یہاں میری مرن ہوئی جاتی ہے۔ سویرے کے گئے گئے نو بجے لوٹے ہیں۔ جیسے کوئی ان کی یہاں رنڈی ہے۔“

دینی دین نے ایک جھاڑو لے کر دکان میں جھاڑو لگانا شروع کیا۔ بڑھیا نے اس کے ہاتھ سے جھاڑو چھین لی اور پوچھا: ”تم اب تک تھے کہاں؟ جب تک یہ نہ بتاؤ گے، گھر میں گھسنے نہ دوں گی۔“

دینی دین نے سٹپٹا کر کہا: ”کیا کرے گی پوچھ کر ایک اخبار کے دفتر میں گیا تھا، جو چاہے سزا دے۔“

بڑھیا نے ماتھا ٹھونک کر کہا: ”تم نے پھر وہی لت پکڑی، تم نے کان نہ پکڑا تھا کہ اب پھر کبھی ادھر نہ جاؤں گا۔ بولو یہی منہ نہ تھا کہ کوئی اور؟“

”تو بات تو سمجھتی نہیں، بگڑنے لگتی ہے۔“

”کھوب سمجھتی ہوں۔ اکھبار والے دنگا مچاتے ہیں اور گریبوں کو جیل لے جاتے ہیں۔ آج بیس سال سے دیکھ رہی ہوں۔ کیا بڑھاپے میں جیل کی روٹیاں توڑو گے؟“

دینی دین نے ایک لفافہ رمانا تھکودے کر کہا: ”یہ روپے ہیں۔ بھیا گن لو۔ یہ روپے وصول کرنے گیا تھا۔ جی نہ مانتا ہو تو آدھے لے لے۔“

بڑھیا نے آنکھیں پھاڑ کر کہا: ”اچھا تو تم اپنے ساتھ بھیا کو بھی ڈبونا چاہتے

ہو؟ تمہارے روپے میں آگ لگا دوں گی۔ تم روپے مت لینا بھیا، مصیبت میں پھنس جاؤ گے۔ اب سیت میں آدھی نہیں ملتے تو سب الٹ دے کر لوگوں کو پھانتے ہیں۔ باजार میں پیرا والا دیں گے۔ عدالت میں گواہی کرا دیں گے۔ پھینک دو اس کے روپے، جتنے روپے چاہو مجھ سے لے جاؤ۔“

جب رمانا تھ نے سارا قصہ کہا تو بڑھیا کی تشفی ہوئی۔ چہرے کی وہ تندہی غائب ہو گئی۔ خوش ہو کر بولی: ”اس میں سے میرے لیے کیا لاؤ گے بیٹا؟“
رمانے لفافہ اس کے سامنے رکھ کر کہا: ”تمہارے ہی روپے تو ہیں اماں، میں روپے لے کر کیا کروں گا؟“

”پھر کیوں نہیں گھر بھیج دیتے؟“

”میرا گھر یہی ہے اماں، کوئی دوسرا گھر نہیں ہے۔“

بڑھیا کا حسرت نصیب دل شگفتہ ہو گیا۔ اس فرزندانہ محبت کے لیے کتنے دنوں سے اس کی روح بے قرار تھی۔ اس حسین دل میں محبت کا جو خزانہ جمع ہو گیا، وہ سب ماں کے سینے میں جمع ہونے والے دودھ کی طرح بیٹے پر نثار ہونے کے لیے لپٹا اٹھا۔

بڑھیا نے نوٹوں کو گن کر کہا: ”پچاس ہیں بیٹا، پچاس مجھ سے اور لے لو، چائے کا پتیا رکھا ہوا ہے، چائے کی دکان کھول لو۔ یہیں ایک طرف چار پانچ موڑھے اور ایک میچ رکھ لینا۔ دودھ گھنٹہ سا نہجھ سویرے بیٹھ جایا کرو گے تو کچر بھر کھل جائے گا۔“

دینی دین بولا: ”تب چرس کے پیسے میں اس دکان سے لے لیا کروں گا؟“

بڑھیا نے مسرور اور مخمور آنکھوں سے دیکھ کر کہا:

”کوڑی کوڑی کا حساب لے لوں گی۔ اس پھیر میں نہ رہنا۔“

رما اپنے کمرے میں گیا تو اس کا دل بہت خوش تھا۔ آج اسے وہی مسرت ہو رہی تھی جو گھر کی یاد دلاتی تھی۔ گھر پر جو پیار ملتا تھا، وہ اس کا حق تھا۔ یہاں جو پیار ملا، گویا آسمان سے ٹپکا تھا۔

وہ نہادھو کر پوجا کا سوانگ بھرنے بیٹھا تو بڑھیا آ کر بولی: ”بیٹا! تمہیں روٹی بنانے میں بڑی تکلیف ہوتی ہے۔ میں نے ایک مسرائی ٹھیک کر دی ہے۔ وہ تمہارا کھانا پکا دیا کرے گی۔ دھرم کرم سے رتی ہے۔ بھیا ایسی بات نہیں ہے۔“ ان ضعیف آنکھوں میں گہری لازوال مادریت جھلک رہی تھی۔ اونچ نیچ اور اعلیٰ و ادنیٰ کی تمیز خود مٹ گئی۔ بولا۔ ”جب تم میری ماں ہو گئیں تو پھر کیا فرق، میں تمہارے ہاتھ کا پکا ہوا کھانا کھاؤں گا۔“

بڑھیا نے زبان و انتوں سے دبا کر کہا: ”ارے نہیں بیٹا! میں تمہارا دھرم نہ لوں گی۔ کہاں تم پر ہمن کہاں ہم کھٹک۔ ایسا بھی کہیں ہوا ہے۔“

”میں تمہاری رسوائی میں کھاؤں گا۔ جب ماں باپ کھٹک ہیں تو بیٹا بھی کھٹک ہی ہے۔“

”اور جو تمہارے گھر والے سنیں تو کیا کہیں۔“

”مجھے کسی کے کہنے سننے کی پروا نہیں ہے، آدمی گناہ سے نیچا ہوتا ہے، کھانے پینے سے نیچا نہیں ہوتا۔ پریم سے جو کھانا ملتا ہے، وہی پاک ہوتا ہے، اس سے تو دیوتا بھی انکار نہیں کر سکتے۔“

بڑھیا کے دل میں اپنے ذات کی امتیاز کا جذبہ بیدار ہوا، بولی: ”بیٹا کھٹک کی کوئی نیچی ذات نہیں ہے۔ ہم لوگ براہمن کے ہاتھ کا بھی بھوجن نہیں کھاتے، کہار کے ہاتھ کا پانی تک نہیں پیتے، ماس مچھلی ہاتھ سے نہیں چھوتے۔ کوئی کوئی سراب پیتے ہیں، لیکن چھپ کر۔ اس نے کسی کو نہیں چھوڑا بیٹا۔ بڑے بڑے تلک دھاری گٹا گٹ پیتے ہیں، لیکن میری روٹیاں تمہیں اچھی لگیں گی؟“

رمانے مسکرا کر کہا: ”پریم کی روٹیوں میں امرت رہتا ہے۔ چاہے گیہوں کی ہوں یا باجرے کی۔“

بڑھیا یہاں سے چلی تو گویا آنچل میں مسرت کا خزانہ بھرے ہوئے ہو۔

(28)

جب سے رما چلا گیا تھا، رتن کو جالپا کے بارے میں بہت تشویش ہو گئی۔ وہ کسی بہانہ سے اس کی مدد کرتے رہنا چاہتی تھی۔ اس کے ساتھ یہ بھی چاہتی تھی کہ جالپا کسی طرح تار نہ جائے، اگر کچھ روپے خرچ کر کے بھی وہ رما کا پتا لگا سکتی تو خوشی سے خرچ کر دیتی۔

جالپا کی وہ روتی ہوئی آنکھیں دیکھ کر اس کا دل مسوس اٹھتا تھا، وہ اسے بٹاش دیکھنا چاہتی تھی۔ اپنے اندھیرے رونے گھر سے اب کروہ جالپا کے گھر چلی جایا کرتی تھی۔ وہاں گھڑی بھر ہنس بول لینے سے اس کا دل خوش ہو جاتا تھا۔ اب بھی وہاں ہی نحوست چھا گئی۔ یہاں آ کر اسے محسوس ہوتا تھا کہ میں بھی دنیا میں

ہوں۔ اس دنیا میں جہاں زندگی ہے، تمنا ہے، محبت ہے اور مسرت ہے۔ اس کی اپنی زندگی تو قرض کی قربان گاہ کی نذر ہو چکی تھی۔

اس میں شبہ نہیں کہ شہر کے معزز اور خوشحال گھروں سے رتن کے مراسم تھے، لیکن جہاں اعزاز تھا، وہاں تکلف تھا۔ نمائش تھی، حسد تھا، غیبت تھی، کلب کی صحبت سے بھی اسے نفرت ہو گئی تھی۔ وہاں تفریح ضرور تھی لیکن مردوں کی عاشقانہ نگاہیں بھی تھیں۔ بے قرار دل بھی، رندانہ بذلہ سنجیاں بھی۔

جالپا کے گھر اگر وہ شان نہ تھی، وہ دولت نہ تھی تو وہ نمائش بھی نہ تھی۔ وہ تنگ دل بھی نہ تھی۔ راجا جوان تھا، خوش رو تھا۔ ممکن ہے شوقین بھی ہو، مگر رتن کو ابھی تک اس کے متعلق کسی قسم کا شبہ کرنے کا موقع نہ ملا تھا اور جالپا جیسی مازنین کی موجودگی میں اس کا امکان بھی نہ تھا۔

زندگی کے بازار میں اور سبھی دکانداروں کی دغا بازیوں سے تنگ آ کر اس نے چھوٹی سی دکان میں آ کر پناہ لی تھی، مگر یہ دکان ٹوٹ گئی۔ اب وہ کس بازار میں زندگی کی جنس خریدے گے۔ سچا مال پائے گی۔

ایک دن وہ گراموفون لائی اور شام تک بجاتی رہی۔ دوسرے دن تازہ میوؤں کی ایک ٹوکری لاکر رکھ گئی۔ جب وہ آتی تو کوئی نہ کوئی سوغات لے آتی۔ اب تک وہ جاگیشری سے بہت کم ملتی تھی، مگر اب اکثر اس کے پاس آ بیٹھتی اور ادھر ادھر کی باتیں بھی کرتی۔ کبھی کبھی اس کے سر میں تیل ڈالتی اور اس کے بال گوندھتی۔ گوپی اور بشمبہر سے بھی اب اسے محبت ہو گئی تھی۔ کبھی کبھی دونوں کو موٹر پر سیر کرانے لے جاتی۔ سکول سے آتے ہی دونوں اس کے بنگلے پر پہنچ جاتے اور

دوسرے لڑکوں کے ساتھ کھیلتے۔ ان کے شور وغل میں رتن کو دلی مسرت حاصل ہوتی تھی۔

ایک دن رتن آئی تو اس کا چہرہ اترا ہوا تھا۔ آنکھیں سرخ تھیں۔ جالپا نے پوچھا:

”کیا آج طبیعت اچھی نہیں ہے؟“

رتن نے غمناک لہجہ میں کہا: ”طبیعت تو اچھی ہے مگر آج رات بھر جاگنا پڑا۔ رات سے وکیل صاحب کو بہت تکلیف ہے۔ جاڑوں میں انہیں دمہ کا دورہ ہو جاتا ہے، بے چارے جاڑوں بھر دوائیں کھاتے رہتے ہیں، مگر یہ مرض گلا نہیں چھوڑتا۔ کلمتہ میں ایک نامی بید ہیں، اب کے انہی سے علاج کرانے کا ارادہ ہے۔ کل چلی جاؤں گی۔ مجھے ساتھ لے جانے کا ارادہ تو نہیں ہے۔ کہتے ہیں وہاں بڑی تکلیف ہوگی، لیکن میرا دل نہیں مانتا۔ کسی کو ساتھ تو رہنا ہی چاہیے۔ وہاں دو بار ہو آئی ہوں اور جب گئی ہوں بیمار ہو گئی ہوں۔ مجھے وہاں ذرا بھی اچھا نہیں لگتا، لیکن اپنے آرام کو دیکھوں یا ان کی بیماری کو دیکھوں۔ اگر کوئی میرا سب کچھ لے کر بھی انہیں اچھا کر دے تو میں خوشی سے دے دوں۔“

جالپا نے پوچھا: ”یہاں کسی بید کو نہیں بلایا؟“

”یہاں کے بیدوں کو دیکھ چکی۔ بید، ڈاکٹر اور حکیم کوئی تو نہیں بچا۔“

”تو پھر کب تک آؤ گی؟“

”کچھ ٹھیک نہیں۔ ان کی بیماری پر ہے۔ ایک ہفتہ میں آ جاؤں یا مہینہ دو مہینہ

لگ جائیں، مگر جب تک بیماری کی جڑ نہ ٹوٹ جائے، نہ آؤں گی۔“

تقدیر غیب میں بیٹھی ہوئی ہنس رہی تھی۔ جالپا دل میں مسکرائی۔ جس بیماری کی جڑ جوانی میں نہ لٹوئی، بڑھاپے میں کیا ٹولے گی۔

ایک لمحہ کے بعد رتن نے کہا: ”تم بھی چلتیں تو بڑا مزہ آتا؟“

جالپا نے درون کا انداز سے کہا: ”کیسے چلوں بہن! جانے بھی پاؤں۔ یہاں دن بھر آس لگی رہتی ہے۔ کوئی خبر آتی ہوگی۔ وہاں میرا جی اور بھی گھبرائے گا۔“

”میرا دل تو کہتا ہے، بابو جی کلکتے ہی میں ہیں۔“

”تو ذرا ادھر ادھر تلاش کرنا۔ اگر کوئی خبر ملے تو مجھے اطلاع دینا؟“

”اس کے لیے تمہیں کہنے کی ضرورت نہیں ہے جالپا۔“

”یہ مجھے معلوم ہے، خط برابر بھیجتی رہوں گی۔“

”ہاں ضرور۔ روز نہیں تو ایک روز ناغہ دے کر ضرور لکھوں گی۔“

جالپا پان بنانے لگی۔ رتن اس کے چہرے کی طرف منتظر آنکھوں سے تاکتی رہی۔ گویا کچھ کہنا چاہتی ہے، مگر حجاب کے باعث کچھ نہیں کہہ سکتی۔ جالپا نے پان دیتے وقت اس کے دل کی بات بھانپ کر کہا:

”کیا ہے بہن، کیا کہہ رہی ہو؟“

”میرے پاس کچھ روپے ہیں تم رکھ لو۔ میرے پاس رہیں گے تو خرچ ہو جائیں گے۔“

جالپا نے مسکرا کر کہا: ”اور جو مجھ سے ہی خرچ ہو جائیں؟“

رتن خوش ہو کر بولی: ”تمہارے ہی تو ہیں۔“

جالپا خیال میں ڈوبی ہوئی زمین کی طرف تاکتی رہی۔ کچھ جواب نہ دیا۔ رتن

نے سمجھا اسے اعتراض ہے۔ شکوے کے انداز سے بولی:

”تم نے کچھ جواب نہ دیا بہن! میری سمجھ میں نہیں آتا۔ تم مجھ سے کبھی کیوں رہتی ہو۔ میں چاہتی ہوں مجھ میں اور تم میں مغائرت نہ رہے، لیکن تم مجھ سے دور بھاگتی ہو..... مان لو، میرے سو پچاس روپے تمہیں سے خرچ ہو گئے تو کیا ہوا؟ بہنوں میں تو ایسا کوڑی کوڑی کا حساب نہیں ہوتا۔“

جالپا نے متین لہجہ میں کہا ”کچھ کہوں، برا تو نہ مانوں گی؟“

”برامانے کی بات ہوگی تو ضرور برامانوں گی۔“

”ممکن ہے تمہیں بری لگے، لیکن میں تمہارا دل دکھانے کے لیے نہیں کہتی۔ تم اپنے دل میں سوچو۔ تمہارے اس بہنا پے میں رحم یا امداد کا خیال شامل ہے یا تم میری غریبی پر ترس کھا کر.....“

رتن نے لپک کر دونوں ہاتھوں سے اس کا منہ بند کر دیا اور بولی: ”بس اب رہنے دو۔ تم چاہے جو سمجھو، مگر یہ خیال کبھی میرے دل میں نہ تھا، نہ ہو سکتا ہے۔ مجھے تو اگر بھوک لگتی ہو تو بے تکلف کہہ بیٹھوں۔“

جالپا نے اسی بیگانہ پن سے کہا: ”تم ایسا کہہ سکتی ہو، تم جانتی ہو کہ کسی دوسرے موقع پر تم روٹیوں کے عوض میوے کھلا سکتی ہو، لیکن ایشور نہ کرے کوئی ایسا موقع آئے۔ جب تمہارے گھر میں روٹی کا کلڑا نہ ہو تو شاید تم اتنی بے تکلف نہ ہو سکو۔“

رتن نے بے ساختہ پن سے کہا: ”مجھے اس حالت میں بھی تم سے مانگنے میں حجاب نہ ہوگا۔ دوستی حالات کی پروا نہیں کرتی۔ ایسی باتیں کر کے تم میرا روزہ بند کر رہی ہو۔ میں نے سمجھا تھا، تمہارے ساتھ زندگی کے دن کاٹ دوں گی، لیکن تم

ابھی سے دامن چھڑائے لیتی ہو۔ بد نصیبوں کو پریم کی بھیک بھی نہیں ملتی۔“
 یہ کہتے کہتے رتن کی آنکھیں ڈبڈبائیں۔ جالپا اپنے کو غم نصیب سمجھتی تھی اور غم نصیبوں کو تلخ حق کے اظہار کی آزادی ہوتی ہے، لیکن اب اسے معلوم ہوا کہ رتن کی مصیبت اس کی مصیبت سے کہیں زیادہ دل شکن ہے۔ جالپا کو شوہر کے لوٹ آنے کی اب تک امید تھی۔ اس کے آتے ہی اس کے یام غم بھول جائیں گے۔ اس کی امیدوں کا آفتاب پھر روشن ہوگا۔ اس کی آرزوؤں اور ترغیبوں کے ساتھ اس کے سامنے تھا۔ روشن، دلفریب اور وسیع۔ رتن کا مستقبل کیا تھا۔ کچھ نہیں، گہری تاریکی۔

رتن آنکھیں پونچھ کراٹھ کھڑی ہوئی۔ ”خطوں کا جواب دیتی رہنا۔“
 جالپا نے کہا: ”روپے دیتی جاؤ۔“
 رتن نے تھیلی سے نوٹوں کا ایک بندل نکال کر اس کے سامنے رکھ دیا۔
 لیکن اس کے چہرے پر خوشی نہ تھی۔ جالپا نے اس کے کندھے پر ہاتھ رکھ کر کہا: ”کیا برامان گئیں؟“

رتن نے روٹھ کر کہا: ”برامان کرتہہارا کیا کر لوں گی؟“
 جالپا نے اس کے گلے میں بانٹیں ڈال دیں۔ فرط الفت سے اس کا دل اہلہا اٹھا۔ رتن سے اسے اتنی محبت کبھی نہ ہوئی تھی۔ وہ اب تک اس سے کھینچتی تھی۔ جلتی تھی۔ آج اسے رتن کی اصلی صورت نظر آئی۔ اس نے سوچا یہ سچ مچ بد نصیب ہے اور مجھ سے زیادہ۔ ایک لمحہ میں رتن آنکھوں میں آنسو اور ہنسی ایک ساتھ بھرے ہوئے رخصت ہو گئی۔

ملکت میں وکیل صاحب کے ٹھہرنے کے لیے پہلے ہی انتظام کر لیا تھا۔ کوئی تکلیف نہ ہوئی۔ رتن نے مہراج اور ٹیمل کو ساتھ لے لیا تھا۔ دونوں وکیل صاحب کے پرانے ملازم تھے اور گھر کے آدمی ہو گئے تھے۔ شہر کے باہر ایک بنگلہ میں تین کمرے لے لیے گئے تھے۔ احاطہ میں طرح طرح کے پھول پودے لگے ہوئے تھے۔ بڑی فرحت کی جگہ تھی۔ قرب و جوار میں اور کتنے ہی بنگلے تھے۔ شہر کے لوگ ادھر ہوا خوری کو جایا کرتے تھے اور ہرے ہو کر لوٹتے تھے، مگر رتن کو جگہ پھاڑے کھاتی تھی۔ بیمار کے بیمار دار بھی بیمار ہو جاتے ہیں۔ افسردہ دلوں کے لیے جنت بھی ویران ہے۔

سفر نے وکیل صاحب کو اور بھی مضطرب کر دیا۔ دو تین دن تو ان کی حالت پہلے سے ابتر ہو گئی، لیکن معاملہ شروع ہونے کے بعد وہ کچھ سنبھلنے لگے۔ رتن صبح سے آدھی رات تک ان کی چارپائی کے پاس کرسی ڈالے بیٹھی رہتی۔ وکیل صاحب چاہتے تھے کہ وہ یہاں سے ہٹ جائے تو دل کھول کر کراہیں، اسے تشفی دینے کے لیے وہ اپنی حالت چھپانے کے لیے کوشش کرتے رہتے تھے۔

وہ پوچھتی آج کیسی طبیعت ہے، تو وہ پھیلی مسکراہٹ کے ساتھ کہتے۔ ”آج تو جی بہت ہلکا معلوم ہوتا ہے۔“ پچارے ساری رات کروٹیں بدل کر کاٹتے تھے، مگر رتن پوچھتی رات نیند آئی تھی، تو کہتے ہاں خوب سویا۔ رتن جب کھانا لے کر جاتی تو رغبت نہ ہونے پر بھی کھا لیتے۔ رتن سمجھتی تھی، اب یہ اچھے ہو رہے ہیں۔ کبیر راج

سے بھی وہ یہی کیفیت بیان کرتی تھی۔ کبیر راج بھی اپنے معاملہ کی کامیابی پر خوش تھے۔

ایک دن وکیل صاحب نے رتن سے کہا: ”مجھے خوف ہے کہ اچھا ہونے کے بعد کہیں مجھے تمہاری دوا نہ کرنی پڑے؟“

رتن نے خوش ہو کر کہا: ”اس سے بڑھ کر اور کیا ہوگا۔ میں تو ایشور سے مناتی ہوں کہ وہ تمہاری بیماری مجھے دے دیں۔“

”شام کو گھوم آیا کرو۔ اگر بیمار پڑنے کی خواہش ہو تو میرے اچھے ہونے پر پڑنا۔“

”کہاں جاؤں۔ میرا تو کہیں جانے کو جی نہیں چاہتا۔ مجھے یہیں سب سے اچھا لگتا ہے۔“

وکیل صاحب کو یکا یک رمانا تھکا خیال آ گیا۔ بولے: ”ذرا شہر کے پارکوں میں گھوم گام کر دیکھو۔ شاید رمانا تھکا چتا چل جائے؟“

رتن کو اپنا وعدہ یاد آ گیا۔ اسے ملاقات ہو جانے کی امید نے ایک لمحہ کے لیے بے تاب کر دیا۔ کہیں وہ پارک میں بیٹھے مل جائیں تو پوچھوں۔ کہیے بابو جی! اب بھاگ کر کہاں جائے گا۔ اس خیال سے اس کا چہرہ کھل اٹھا۔ بولی جالپا سے میں نے وعدہ تو کیا تھا، لیکن یہاں آ کر بھول گئی۔

رتن نے تشویش کے ساتھ کہا: ”لیکن فکر تو نہیں لگی رہے گی۔“

وکیل صاحب نے مسکرا کر کہا: ”میں تو اچھا ہو رہا ہوں۔“

رتن بے دلی کے ساتھ بولی: ”اچھا چلی جاؤں گی۔“

مگر رتن کوکل سے وکیل صاحب کی تشفی انگیز باتوں پر کچھ شبہ ہونے لگا تھا۔ ان کی صورت سے اچھے ہونے کی کوئی علامت نظر نہیں آتی تھی۔ اگر وہ اچھے ہو رہے ہیں تو ان کا چہرہ روز بروز کیوں زرد ہوتا جاتا ہے۔ آنکھیں کیوں ہر وقت بند رہتی ہیں۔ جسم کیوں گھلتا جاتا ہے۔ مہراج اور خدمت گار سے وہ اپنا شبہ نہ ظاہر کر سکتی تھی۔ کیراج سے پوچھتے بھی شرم آتی تھی۔

اگر کہیں رما مل جائے تو ان سے پوچھتی۔ ممکن ہے کسی ڈاکٹر سے ان کی ملاقات ہو۔ ان کیراج سے وہ کچھ کچھ مایوس ہو چلی تھی۔

جب رتن چلی گئی تو وکیل صاحب نے ٹیبل سے کہا: ”مجھے ذرا اٹھا کر بٹھا دو۔ ٹیبل! پڑے پڑے کمر سیدھی ہو گئی۔ ایک پیالی چائے پلا دو۔ کئی دن ہو گئے چائے کی صورت نہیں دیکھی۔ مجھے مارے ڈالتا ہے۔ دودھ کی صورت دیکھ کر بخار چڑھ آتا ہے، مگر ان کی خاطر سے پی لیتا ہوں۔ مجھے تو ان کیراج کی دوا سے کچھ فائدہ نہیں معلوم ہوتا۔ تمہیں کیا خیال ہے؟“

ٹیبل نے وکیل صاحب کو تکیہ کے سہارے بٹھا کر کہا: ”بابو جی! یہ تو میں پہلے ہی کہنے والا تھا۔ بہو جی کے ڈر کے مارے نہیں کہتا تھا۔“

وکیل صاحب ایک منٹ تک خاموش رہ کر بولے: ”میں موت سے نہیں ڈرتا ٹیبل! بالکل نہیں، مجھے دوزخ اور بہشت پر بالکل یقین نہیں ہے۔ اگر آدمی کو اپنے اعمال کے مطابق جہنم لینا پڑتا ہے تو مجھے یقین ہے کہ میرا جہنم کسی اچھے گھر میں ہوگا۔ تاہم مرنے کو جی نہیں چاہتا۔ سوچتا ہوں مر گیا تو کیا ہوگا؟“

ٹیبل بولا: ”بابو جی! آپ ایسی باتیں نہ کریں۔ بھگوان چاہیں گے تو آپ

اچھے ہو جائیں گے۔ کہیے تو کل کسی دوسرے ڈاکٹر کو بلا لاؤں۔ آپ لوگ تو انگریزی پڑھے ہیں۔ کچھ مانتے ہی نہیں۔ مجھے تو کوئی دوسرا ہی پھیر معلوم ہوتا ہے۔ کبھی کبھی گنواروں کی بھی سن لیا کیجیے۔ آپ مانویا نہ مانو، میں تو کل ایک سیانے کو لاؤں گا۔“

وکیل صاحب نے منہ پھیر لیا۔ جن و آسب کا وہ مذاق اڑایا کرتے تھے۔ کئی سیانوں کو پیٹ چکے تھے۔ ان کا خیال تھا کہ یہ شعبہ بازی ہے بالکل ریاکاری، لیکن اس وقت انہیں اتنی طاقت بھی نہ تھی کہ ٹیبل کی اس تجویز سے اختلاف کرتے۔

مہراج نے چائے لاکر کہا۔ ”سرکار چائے پی لیجیے۔“
وکیل صاحب نے چائے کے پیالے کو گرنہ نگاہوں سے دیکھ کر کہا: ”لے جاؤ اب نہ پیوؤں گا۔ بہوجی کو معلوم ہو گیا تو ناراض ہوں گی۔“ ایک منٹ کے بعد پھر وہ بولے ”کیوں مہراج! جب سے میں آیا ہوں۔ میرا چہرہ کچھ ہرا ہوا ہے؟“
مہراج نے ٹیبل کی طرف دیکھا۔ وہ ہمیشہ رخ دیکھ کر رائے دیا کرتے تھے۔ خود اپنی رائے قائم کرنے کی صلاحیت ان میں نہ تھی۔ اگر ٹیبل نے کہا ہے، آپ اچھے ہو رہے ہیں تو وہ اس کی تائید کریں گے۔ ٹیبل نے اس کے خلاف کہا ہے تو انہیں بھی خلاف کہنا چاہیے۔ ٹیبل نے ان کی پریشانی کو بھانپ کر کہا: ”ہرا کیوں نہیں ہوا ہے۔ ہاں مگر جتنا چاہیے اتنا نہیں ہوا ہے۔“

مہراج بولے: ”ہاں کچھ ہرا جو رہا ہے مگر بہت کم۔“
وکیل صاحب نے کچھ جواب نہ دیا۔ دو چار باتیں کرنے کے بعد انہیں ضعف

ہو جاتا تھا اور وہ پانچ منٹ خاموش پڑے رہتے تھے۔ شاید انہیں اپنی حالت کا واقعی علم ہو گیا تھا۔ اس کے چہرے پر عقل و دماغ پر موت کا سایہ پڑنے لگا تھا۔ اگر کچھ امید تھی تو اتنی کہ شاید دل کی کمزوری سے انہیں اپنی حالت سے مایوسی ہو رہی ہو۔ ان کا دم پہلے سے زیادہ پھولنے لگا تھا۔ کبھی کبھی اوپر کی سانس اوپر اور نیچے کی سانس نیچے رہ جاتی تھی۔ معلوم ہوتا تھا کہ اب جان نکل جائے گی۔ نزاع کی حالت طاری ہو جاتی تھی۔ کون جانے یہی جس ذرا اور بڑھ کر زندگی کا خاتمہ کر دے۔

سامنے باغ میں چاندنی کھرے کی چادر اوڑھے زمین پر پڑی سسک رہی تھی۔ پھول اور پودے سر جھکائے امید اور خوف سے بے قرار ہو کر گویا اس کی چھائی پر ہاتھ رکھتے تھے۔ اس کے ٹھنڈے جسم پر ہاتھ پھیرتے تھے اور آنسوؤں کی بوندیں گرا کر پھر المناک آنکھوں سے تانے لگتے تھے۔

دفعۃً وکیل صاحب نے آنکھیں کھولیں۔ آنکھوں کے دونوں گوشوں میں آنسوؤں کی دو بوندیں چل رہی تھیں۔ پھر آہستہ سے بولے:

”ڈیمل! کیا سدھو آئے تھے۔“ پھر اس سوال پر آپ ہی آپ شرمندہ ہو کر مسکراتے ہوئے بولے:

”مجھے ایسا معلوم ہوا جیسے سدھو آئے ہوں۔“ پھر گہری سانس لے کر خاموش ہو گئے اور آنکھیں بند کر لیں۔

”سدھو“ اس کے بیٹے کا نام تھا جو جوان موت مر چکا تھا۔ اس وقت وکیل صاحب کو بار بار اسی کی یاد آ رہی تھی۔ کبھی اس کا بچپن سامنے آ جاتا۔ کبھی اس کی موت آنکھوں میں پھر جاتی۔ ان کا حافظہ کبھی اتنا روشن، کبھی اتنا صحیح نہ تھا۔

کئی منٹ کے بعد انہوں نے پھر آنکھیں کھول دیں اور ادھر ادھر کھوئی ہوئی آنکھوں سے دیکھا۔ انہیں ایسا معلوم ہوا کہ میری ماں آ کر پوچھ رہی ہے۔ بیٹا تمہاری طبیعت کیسی ہے۔

دفعتاً انہوں نے ٹیبل سے کہا: ”یہاں آ جاؤ، جا کر کسی وکیل کو بلا لاؤ۔ جلد آنا، ورنہ ہو جی آتی ہوں گی۔“

اتنے میں موٹر کا ہارن سنائی دیا اور ایک لمحہ میں رتن آ پہنچی۔ وکیل کو بلانے کی بات ٹل گئی۔

وکیل صاحب نے چہرے کو بتاش بنا کر پوچھا:

”کہاں کہاں ہو آئیں۔ کچھ رمانا تھکا پتا چلا؟“

رتن نے ان کی پیشانی پر ہاتھ رکھتے ہوئے کہا: ”کئی جگہ گئی، وہ کہیں نہیں دکھائی دیئے۔ اتنے بڑے شہر میں سڑکوں کا پتا تو جلدی چلتا نہیں۔ وہ بھلا کہیں ملیں گے، دوا کھانے کا وقت تو آ گیا ہوگا؟“

وکیل صاحب نے دبی زبان سے کہا: ”لاؤ کھالوں۔“

رتن نے دوا نکالی اور انہیں اٹھا کر پلائی۔ اس وقت وہ نہ معلوم کچھ خائف سی ہو رہی تھی۔ ایک نامعلوم دہشت اس کے دل پر غالب تھی۔

یکایک اس نے کہا: ”ان لوگوں میں سے کسی کو تار دے دوں؟“

وکیل صاحب نے پر سوال نظروں سے دیکھا، پھر آپ ہی آپ اس کا مطلب سمجھ کر بولے: ”نہیں نہیں، کسی کو بلانے کی ضرورت نہیں ہے۔“ پھر ایک لمحہ کے بعد اپنے حواس کو مجتمع کرنے کی کوشش کر کے بولے۔ ”میں چاہتا ہوں کہ اپنی

وصیت لکھا دوں۔“ جیسے ایک ٹھنڈی تیز نکیلی چیز رتن کے تلوؤں سے گھس کر سر سے نکل گئی۔ گویا اس کے جسم کی ساری بندشیں کھل گئیں۔ سارے اعضا بکھر گئے۔ جیسے نیچے سے زمین کھسک گئی۔ اوپر سے آسمان اڑ گیا اور اب وہ بے حس، بے جان معلق کھڑی ہے۔

رندھے ہوئے گلے سے بولی: ”گھر سے کسی کو بلاؤں۔ یہاں کوئی اپنا نہیں ہے۔“

اپنوں کے لیے رتن اس وقت بے قرار ہوا ٹھٹی۔ کوئی بھی تو اپنا ہوتا جس پر وہ تکیہ کر سکتی۔ گھر کے لوگ آ جاتے تو دوڑ دھوپ کر کے کسی دوسرے ڈاکٹر کو لاتے۔ وہ اکیلی کیا کرے۔ آخر بھائی بند اور کس دن کام آئیں گے۔ مصیبت میں ہی تو اپنے کام آتے ہیں۔ پھر یہ کیوں کہتے ہیں، کسی کو بلانے کی ضرورت نہیں۔

وصیت کی بات اسے پھر یاد آ گئی۔ یہ خیال کیوں ان کے دل میں پیدا ہوا؟ وید جی نے تو کچھ نہیں کہا۔ کیا ہونے والا ہے؟ ایشور! یہ خیال اس کے دل کو بے چین کرنے لگا۔ اس کی طبیعت آواز بلند سے رونے کے لیے مائل ہو گئی۔ اپنی ماں یاد آئی۔ اپنی ماں کے آنچل میں منہ چھپا کر رونے کی تمنا دل میں پیدا ہوئی۔

مہراج نے آ کر کہا۔ ”سرکار کھانا تیار ہے۔ تھالی پر سوں۔“

رتن نے اس کی طرف سخت نگاہوں سے دیکھا، وہ بغیر انتظار کیے چلا گیا۔

مگر ایک ہی لمحہ میں مہراج پر رتن کو رحم آ گیا۔ اس نے کیا خطا کی۔ جو کھانے کے لیے پوچھنے آیا۔ کھانا بھی ایسی چیز ہے جسے کوئی چھوڑ سکے۔ وہ رسوئی میں جا کر بولی۔ ”تم لوگ کھاؤ۔ مہراج مجھے آج بھوک نہیں ہے۔“

مہراج نے اصرار کیا۔ ”دوبی اتھے کھالوسر کار۔“

رتن کھٹک گئی۔ مہراج کے اصرار میں اتنا خلوص، اتنی ہمدردی بھری ہوئی تھی کہ رتن کو ایک طرح کی تشفی کا احساس ہوا۔ یہاں کوئی اپنا نہیں ہے۔ یہ کتنا غلط خیال تھا۔ مہراج نے اب تک رتن کو ایک تند مزاج مالکن کی صورت میں دیکھا تھا۔ وہی مالکن آج اس کے سامنے کھڑی گویا ہمدردی کی بھیک مانگ رہی تھی۔

رتن نے پوچھا۔ ”کیوں مہراج تمہارا کیا خیال ہے۔ بابو جی کو اس کبیراج کی دوا سے کچھ فائدہ ہو رہا ہے۔“

مہراج نے ڈرتے ڈرتے وہی الفاظ دہرائے جو آج وکیل صاحب سے کہے تھے۔ ”کچھ کچھ تو ہو رہا ہے مگر جتنا چاہیے اتنا نہیں۔“

رتن نے مشتہ نظروں سے دیکھتے ہوئے کہا۔ ”تم بھی مجھے دھوکا دیتے ہو مہراج!“

مہراج کی آنکھیں ڈبڈبائیں اور بولے۔ ”بھگوان سب اچھا ہی کریں گے، بہوجی گھبرانے سے کیا ہوگا۔ اپنا تو کوئی اختیار نہیں۔“

رتن نے پوچھا۔ ”یہاں کوئی جیوتشی تو نہ ملے گا۔“

مہراج نے سرگرمی کے ساتھ کہا۔ ”یہ تو میں پہلے ہی کہنے والا تھا بہوجی! لیکن بابو جی کا مزاج تو جانتی ہو۔ ان باتوں سے کتنا بگڑتے ہیں۔“

رتن نے تاکید کر کے کہا۔ ”سویرے کسی کو ضرور بلاانا۔“

یہ کہتی ہوئی وہ کمرے میں آئی اور جالپا کو یہ خط لکھنے لگی۔

”بہن.....! نہیں کہہ سکتی کہ کیا ہونے والا ہے۔ آج مجھے معلوم ہوا ہے

کہ میں کتنے بڑے مغالطہ میں پڑی ہوئی تھی۔ وکیل صاحب اب تک مجھ سے اپنی حالت چھپاتے تھے، مگر آج یہ بات ان کے قابو سے باہر ہو گئی۔ تم سے کیا کہوں۔ آج وہ وصیت لکھوانے جا رہے تھے۔ دل بہت گھبرا رہا ہے، جی چاہتا ہے کہ تھوڑی سی سکھیا کھا کر سو رہوں۔ ایشور کو دنیا رحیم اور کریم اور جانے کیا کیا کہتی ہے۔ میں کہتی ہوں اس سے زیادہ بے رحم اور سنگدل کوئی دشمن بھی نہیں ہو سکتا۔ پچھلی زندگی کا قصہ محض دل سمجھانے کے لیے ہے۔ جس سزا کا سبب ہی ہمیں معلوم نہ ہو اس سزا کی وقعت ہی کیا۔ وہ تو زبردست کی لاٹھی ہے، جو اپنے لیے کوئی حیلہ گھڑ لیتی ہے۔ اس اندھیری ہولناک، پر خار شاہراہ زندگی میں صرف ایک ٹٹماتا ہوا چراغ بھی مجھ سے چھنا جا رہا ہے۔ اس اندھیرے میں میں کہاں جاؤں گی۔ کون میرا رونا سنے گا۔ کون میری بانہہ پکڑے گا۔

بہن! مجھے معاف کرنا۔ مجھے بابو جی کی تلاش کرنے کی فرصت ہی نہیں ملی، آج شہر کی سڑکوں کا چکر لگا آئی ہوں۔ کچھ موقع ملا تو پھر جاؤں گی۔“
یہ خط لکھ کر رتن برآمدے میں آئی۔ دیکھا، وکیل صاحب کی سانس زوروں پر چل رہی تھی۔

(30)

رات کے تین بج چکے تھے۔ رتن آدھی رات کے بعد آرام کرسی پر لیٹے ہی لیٹے جھپکیاں لے رہی تھی کہ یکا یک وکیل صاحب کے گلے کی گڑ گڑا ہٹ سن کر

چونک پڑی۔ الٹی سانس چل رہی تھی۔ وہ ان کے سر ہانے چارپائی پر بیٹھی تھی اور ان کا سر اٹھا کر اپنی جانگھ پر رکھ لیا۔ ابھی نہ جانے کتنی رات باقی تھی۔ اس نے میز پر رکھی ہوئی گھڑی کی طرف دیکھا ابھی تین بجے تھے۔ سویرا ہونے میں چار گھنٹے کی دیر تھی۔ کبیراج کہیں نو بجے آئیں گے، گھر میں چاروں طرف سوتا پڑا تھا۔ رتن کے دل پر خوف طاری ہو گیا۔ یہ منحوس رات کبھی ختم بھی ہوگی یا نہیں؟

کئی منٹ کے بعد وکیل صاحب کی سانس رکی۔ سارا جسم پسینے میں تر تھا۔ ہاتھ سے رتن کو ہٹ جانے کے لیے کہا اور تکیہ پر سر رکھ کر آنکھیں بند کر لیں۔ ایک لمحہ میں انہوں نے خیف آواز میں کہا: ”رتن اب جدائی کا وقت آ گیا۔ میری خطائیں۔“ انہوں نے دونوں ہاتھ جوڑ لیے اور رتن کی طرف بیسا نہ نظروں سے دیکھا، کچھ کہنا چاہتے تھے، مگر منہ سے آواز نہ نکلی۔ رتن نے چیخ کر پکارا، کیا ٹیمبل مہراج دونوں مر گئے۔

مہراج نے آ کر کہا۔ ”میں سویا تھوڑے بہو جی، بابو جی کی حالت.....“ رتن نے ڈانٹ کر کہا۔ ”بکومت۔ جا کر کبیراج کو بلا لاؤ، کہنا ابھی چلیے۔“ مہراج نے فوراً اپنا پرانا اوور کوٹ ڈالا، سونا اٹھایا اور چل دیئے۔ رتن اٹھ کر آگ جلانے لگی کہ شاید سینک سے کچھ فائدہ ہو۔ خطرے کو سامنے دیکھ کر اس میں یاس کی ہمت پیدا ہوئی۔ ساری گھبراہٹ، سارا ضعف دور ہو گیا۔ اس کی جگہ اعتماد کی قوت پیدا ہوئی۔ فرض کے احساس نے اس کے سارے ادراک کو بیدار کر دیا۔ اسٹوو جلا کر اس نے روٹی کے گالوں سے وکیل صاحب کی چھاتی کو سینکنا شروع کیا۔ کوئی پندرہ منٹ تک متواتر سینکنے کے بعد وکیل صاحب کی سانس کچھ

رکے۔ رتن کے دونوں ہاتھ اپنے رخساروں پر رکھ کر بولے:

”تمہیں بڑی تکلیف ہو رہی ہے رتن! کیا جانتا تھا کہ یہ وقت اتنی جلد آ جائے گا۔ میں نے تمہارے اوپر بڑا ظلم کیا ہے۔ کتنا وحشیانہ ظلم۔ میں نے تمہاری زندگی غارت کر دی۔ میری خطاؤں کو معاف کرنا۔“

یہی آخری الفاظ تھے جو ان کے منہ سے نکلے۔ یہی زندگی کا آخری رشتہ تھا۔
یہی بزمِ حیات کا آخری دور۔

رتن نے مایوس نظروں سے دروازے کی طرف دیکھا۔ ابھی تک مہراج کا پتہ نہ تھا۔ ہاں ٹیمبل کھڑا تھا۔

رتن نے کہا: ”ٹیمبل ذرا پانی گرم کرو گے؟“

ٹیمبل نے وہیں کھڑے کھڑے کہا: ”پانی گرم کیا کرو گی بہوجی۔ گنودان کرا دو۔ دو بوند گنگا جل منہ میں ڈال دو۔“

رتن نے مرنے والے کی چھاتی پر ہاتھ رکھا۔ گویا ٹیمبل کی باتیں اس کے کانوں تک پہنچی ہی نہیں۔ وکیل صاحب کا سینہ گرم تھا۔ اس نے پھر منتظر آنکھوں سے دروازے کی طرف دیکھا۔ مہراج نہ نظر آئے، وہ اب بھی سوچ رہی تھی۔
کبیراج آ جاتے تو شاید ان کی حالت سنبھل جاتی۔ پچھتا رہی تھی کہ ان کو یہاں کیوں لائی۔ شاید راستے کی تھکان اور آب و ہوا کی تبدیلی نے مرض کو اعلیٰ کر دیا۔ یہ پچھتاوا ابھی ہو رہا تھا کہ میں شام کو سیر کرنے چلی گئی۔ شاید اتنی ہی دیر میں انہیں سردی لگ گئی ہو۔

لیکن پچھتاوے کی یہی باتیں نہ تھیں۔ اس آٹھ سال کی زندگی میں میں نے

انہیں کیا آرام پہنچایا۔ وہ بارہ بجے تک قانونی کتابوں کا مطالعہ کیا کرتے تھے۔ میں پڑی سویا کرتی تھی۔ وہ موٹلوں سے معاملہ مقدمہ کی باتیں کرتے تھے، میں باغیچہ اور بازاروں کی سیر کرتی تھی۔ میں نے انہیں کسب دولت کا محض ایک آلہ سمجھ لیا۔ وہ کتنا چاہتے تھے کہ میں ان کے ساتھ بیٹھوں اور باتیں کروں، لیکن میں بھاگتی پھرتی تھی۔ میں نے کبھی ان کے دل کے قریب جانے کی کوشش ہی نہیں کی۔ اپنے گھر میں چراغ نہ جلا کر دوسروں کے اجالے گھر کا لطف اٹھاتی رہی۔ تفریح کے سوا مجھے اور کچھ سوچتا ہی نہ تھا۔ اپنے جلے ہوئے دل کو یوں تسکین دے کر میں خوش تھی۔ کھیر اور ملائی کی تھالی مجھے کیوں نہ ملی۔ اس غم میں میں نے اپنی روٹیوں کو امانت مار دی۔

آج رتن کو اس محبت کا کامل ثبوت ملا۔ جو مرنے والے کے دل میں تڑپتی رہتی تھی۔ رتن کے لیے تو زندگی میں پھر بھی کچھ دلچسپی تھی، ان کے لیے زندگی میں کون سا آرام تھا۔ زندگی کیا ایک مستقل ریاضت تھی، جس کا خاص مقصد تکمیل فرض تھا۔ کیا وہ ایک لمحہ کے لیے بھی ان فکروں سے انہیں آزاد نہ کر سکتی تھی۔ کون کہہ سکتا ہے کہ دلجوئی اور مزاج شناسی سے یہ بچنے والا چراغ کچھ دن اور روشن رہتا، لیکن اس نے شوہر کے ساتھ اپنے فرض کا کبھی خیال ہی نہ کیا۔ اس کا دل ہمیشہ بغاوت پر کمر بستہ رہا۔ محض اس لیے کہ ان سے میرا تعلق کیوں ہوا۔ رتن کا ضمیر اس وقت اپنی خامیوں اور کوتاہیوں کے احساس سے پامال ہو رہا تھا۔ اس نے شوہر کے بے جان قدموں پر اپنا سر جھکا لیا اور بلک بلک کر رونے لگی۔ وہ سارے باغیانہ جذبات، جو اس کے دل میں اٹھتے رہتے تھے، وہ سارے ناہمدردانہ خیالات، جنہیں وہ بار بار

دبانے کی کوشش کرتی رہتی تھی، اس وقت سینکڑوں بچھوؤں کی طرح ڈنک مار رہے تھے۔ ہائے میرا یہ برتاؤ، اس آدمی کے ساتھ تھا، جس نے اپنے تئیں مجھ پر قربان کر دیا۔ ان باتوں کو یاد کر کے اس کا دل پھٹا جاتا تھا۔ ان قدموں پر سر رکھے ہوئے اسے یہی آرزو ہوتی تھی کہ اسی وقت میری جان نکل جائے، ان قدموں کو اپنی پیشانی سے سہلاتے ہوئے۔ آج اس کے دل میں کتنا ایثار دوڑا آتا تھا کہ گویا مدتوں کی اندوختہ دولت کو وہ آج ہی اسی وقت لٹا دے گی۔ موت کی نورانی ضیا کے سامنے اس کے باطن کی ساری کدورتیں مٹ گئیں۔

وکیل صاحب کی آنکھیں کھلی ہوئی تھیں، لیکن چہرے پر کسی جذبہ کے آثار نہ تھے۔ رتن کی بے خودی بھی ان کے نبھتے ہوئے اور اک کو روشن نہ کر سکتی تھی۔ شادی اور غم کی بندشوں سے وہ آزاد ہو گئے تھے اور کوئی روئے تو غم نہیں۔ ہنسے تو خوشی نہیں۔ ٹیمل نے اچنی میں گنگا جل لے کر ان کے منہ میں ڈال دیا۔ آج انہوں نے کچھ مزاحمت نہ کی وہ جو رسوم اور معتقدات کا دشمن تھا، اس وقت خاموش ہو گیا تھا۔ اس لیے نہیں کہ اس میں مذہبی اعتقاد رونما ہو گیا تھا، بلکہ اس میں اب کوئی حس نہ تھی، اتنے ہی تو کل سے وہ زہر کا گھونٹ بھی پی جاتا۔

انسانی حیات کا اہم ترین واقعہ کتنی خاموشی کے ساتھ ظہور پذیر ہو جاتا ہے۔ وہ کائنات کا ایک رکن اعظم، وہ تمناؤں کا طوفانی سمندر، وہ سعی و عمل کا افانی خرچ، وہ محبت اور حسد، خوشی اور رنج کا جواں گاہ، وہ عقل و شعور کی رنگ بھوم، نہ جانے کب اور کہاں غائب ہو جاتی ہے۔ کسی کو خبر نہیں ہوتی۔

ایک بچگی بھی نہیں، ایک سانس بھی نہیں، ایک آہ بھی نہیں نکلتی۔ سمندر کی

موجوں کا کہاں خاتمہ ہوتا ہے، کون بتا سکتا ہے۔ آواز فضا میں کہاں مدغم ہو جاتی ہے، کون جانتا ہے۔ حیات انسانی کا کہاں خاتمہ ہوتا ہے کون جانتا ہے، حیات انسانی اس موج کے سوا، اس آواز کے سوا اور کیا ہے، اس کی تحلیل بھی اتنی پرسکون، اتنی ہی غیر محسوس ہو۔ کیا تعجب ہے، عناصر کے معتقد پوچھتے ہیں کیا چیز نکل گئی؟ طبیعات کا معتقد کہتا ہے، ایک خفیف سی چمک نکل جاتی ہے، کوئی کہتا ہے آنکھوں سے جان نکلی۔ کوئی منہ سے، کوئی ان سے پوچھے موجیں فنا ہوتے وقت چمک کیا اٹھتی ہیں، آواز غائب ہوتے وقت کیا جسم ہو جاتی ہے۔ وہ فنا اس ابدی سفر کی محض ایک منزل ہے، جہاں سفر کا خاتمہ نہیں بلکہ اس کی توسیع ہوتی ہے۔

کتنا حیرت انگیز انقلاب ہے، وہ جو مچھر کے ڈنک کو برداشت نہ کر سکتا تھا۔ اب اسے چاہے مٹی میں دبا دو، خواہ آگ کی چتا پر رکھ دو، اس کی پیشانی پر شکن نہ آئے گی۔

میل نے وکیل صاحب کے منہ کی طرف دیکھ کر کہا:

”بہوجی آئیے! مالک کو کھاٹ سے اتار دیں۔ وہ چلے گئے۔“

یہ کہہ کر وہ زمین پر بیٹھ گیا اور دونوں آنکھوں پر ہاتھ رکھ کر رونے لگا۔ آج اس کی تیس سال کی رفاقت ختم ہو گئی۔ جس نے کبھی آدھی بات نہیں کہی، کبھی تو کر کے نہیں پکارا، وہ مالک اب اسے چھوڑے جا رہا ہے۔

رتن ابھی تک کبیراج کا انتظار کر رہی تھی۔ میل کے منہ سے یہ الفاظ سن کر اسے دھچکا سا لگا۔ اس نے اٹھ کر وکیل صاحب کی چھاتی پر ہاتھ رکھا۔ ساٹھ سال کی مسلسل حرکت کے بعد وہ اس وقت خاموش تھی۔ رتن کو پھر پیشانی پر ہاتھ رکھنے

کی ہمت نہ پڑی۔ اس جسم کو چھوتے ہوئے، اس بے جان چہرے کی طرف تاکتے ہوئے اسے کچھ استرا از ہو رہا تھا، جو استکراہ سے مشابہ تھا۔ ابھی جن قدموں پر سر رکھ کر وہ روتی تھی، اسے چھوتے ہوئے انگلیاں کٹی سی جاتی تھیں، رشتہ حیات اتنا نازک ہے، اس نے ایسا کبھی نہ سمجھا تھا۔

ایک لمحہ کے بعد ٹھہل نے کہا:

”بہوجی! اب کیا دیکھتی ہو، کھاٹ سے نیچے اتار دو۔ جو ہونا تھا ہو گیا۔“

اس نے پیر پکڑا۔ رتن نے سر پکڑا اور لاش کو نیچے لٹا دیا۔ تب وہیں زمین پر بیٹھ کر رتن رونے لگی۔ اس لیے نہیں کہ دنیا میں اب کوئی اس کا دستگیر نہ تھا، بلکہ اس لیے کہ وہ اس کے ساتھ اپنا فرض پورا نہ کر سکی۔

اسی وقت موٹر کی آواز آئی اور کبیراج نے کمرے میں قدم رکھا۔

شاید اب بھی رتن کے دل میں امید کی کوئی بچھتی ہوئی چنگاری چمپی پڑی تھی۔ اس نے فوراً آنکھیں پونچھ ڈالیں۔ سر کا آنچل سنبھال لیا۔ الجھے ہوئے بال سمیٹ لیے اور کھڑی ہو کر دروازے کی طرف دیکھنے لگی، مگر کبیراج سے کچھ پوچھتے ہوئے اس کی روح کانپ رہی تھی۔

نور سحر نے آسمان کو اپنی سنہری کرنوں سے رنگین کر دیا تھا۔ کیا اس وجود کے خیر مقدم کی تیاریاں ہو رہی تھیں؟

اسی دن امش کاشی لائی گئی۔ وکیل صاحب کے ایک بھتیجے مالوہ میں رہتے تھے، انہیں تاروے کر بلایا گیا۔ آخری مراسم انہی نے ادا کیے۔

جالپا آج کل سارے دن رتن ہی کے پاس بیٹھی رہتی تھی۔ بد نصیب رتن کو نہ گھر بار کی سدھ تھی، نہ کھانے پینے کی۔ روز ہی کوئی نہ کوئی ایسی بات یاد آ جاتی، جس سے رونے کا ایک بہانہ مل جاتا۔ شوہر کے ساتھ اس کے جو فراموش تھے، اس کے ایک حصے کی بھی اس نے تعمیل کی ہوتی تو اسے تسکین ہوتی۔ اپنی بے دردی، اپنی نافرض شناسی، اپنی آرائش پسندی کے چرچے کر کے ہی وہ اپنے ضمیر کو نشانی دیتی تھی۔ جب تک اس کی زندگی کے دروازے پر ایک محافظ بیٹھا ہوا تھا، اسے کسی کتے بلی یا چور چکار کا اندیشہ نہ تھا، لیکن اب دروازہ پر کوئی محافظ نہ تھا۔ اس لیے وہ ہوشیار رہتی تھی۔ شوہر کا ذکر خیر کرتی رہتی تھی۔ گزر بسر کیسے ہوگی، نوکروں چاکروں میں کس کس کو جواب دینا ہوگا۔ گھر کے کون کون سے خرچ کم کرنے کی ضرورت ہے۔ ان مسئلوں کے متعلق کوئی گفتگو ہی نہ ہوتی۔ گویا یہ فکر مرنے والے کی روح کے ساتھ بے وفائی ہوگی۔ کھانا، صاف کپڑے پہننا اور کچھ پڑھ کر دل بہانا بھی اسے غیر مناسب سا معلوم ہوتا تھا۔ شراہ کے دن اس نے اپنے سارے کپڑے اور زیور مہارہمن کو دے ڈالے۔ ان چیزوں کی اب اسے کیا ضرورت ہے۔ اس کے برعکس شوہر کی چھوٹی سے چھوٹی چیز کو ان کی نشانی سمجھ کر وہ دیکھتی بھاتی رہتی تھی۔ اس کا مزاج اتنا متحمل ہو گیا تھا کہ کتنا ہی بڑا نقصان ہو جائے، اسے غصہ نہ آتا تھا۔ ٹیمبل کے ہاتھ سے چائے کا سیٹ چھوٹ کر گر پڑا، لیکن رتن جیس بہ جہیں بھی نہیں ہونیں۔ پہلے ایک دوات ٹوٹ جانے پر اس ٹیمبل کو اس نے بری طرح

ڈانٹ پلائی تھی، مگر آج اس سے کئی گنے بڑے نقصان پر اس نے زبان تک نہ کھولی۔

وکیل صاحب کے بھتیجے کا نام تھا منی بھوشن۔ بڑا ہی ملنسار، خوش مزاج اور کارگزار۔ اسی ایک مہینے میں اس نے صد ہا دوست بنا لیے۔ شہر میں جن جن وکیلوں اور رئیسوں سے وکیل صاحب کا یار نہ تھا، ان سبھی سے ایسا میل جول بڑھایا، ایسی بے تکلفی پیدا کی کہ رتن کو خبر تک نہ ہوئی اور اس نے بینک کا لین دین اپنے نام سے شروع کر دیا۔ الہ آباد بینک میں وکیل صاحب کے پچیس ہزار روپے جمع تھے، ان پر تو اس نے قبضہ کر ہی لیا۔ مکانوں کے کرائے بھی خود ہی وصول کرنے لگا۔ مواضعات کی تحصیل بھی شروع کر دی۔ گویا رتن سے کوئی مطلب ہی نہیں۔

ایک دن ٹیمل نے رتن سے آ کر کہا۔ ”بھوجی جانے والا تو چلا گیا۔ اب گھر باری کی بھی کچھ خبر لیجیے۔ میں نے سنا ہے، بھیا نے بینک کا سب حساب اپنے نام کر لیا۔“

رتن نے اس کی طرف ایسی غضب ناک آنکھوں سے دیکھا کہ پھر اسے کچھ کہنے کی ضرورت نہ ہوئی۔ اسی دن شام کو منی بھوشن نے ٹیمل کو نکال دیا۔ چوری کا الزام لگا کر نکالا، جس میں رتن کچھ کہہ بھی نہ سکی۔

اب صرف مہراج رہ گئے۔ انہیں منی بھوشن نے بھنگ پلا پلا کر ایسا ملایا کہ وہ انہی کا دم بھرنے لگے۔ مہری سے کہتے، بابو جی نے بڑا ریسنا مزاج پایا ہے۔ کوئی چیز لاؤ، کبھی نہیں پوچھتے کتنے کو لائے۔ بڑوں کے گھروں میں بڑے ہی پیدا ہو

تے ہیں۔ بہوجی تو بال کی کھال نکالتی رہتی تھیں۔ مہری کا منہ پہلے ہی سی دیا گیا تھا۔ اس کے ڈھلتے ہوئے حسن پر نئے مالک غیر معمولی طور پر فریفتہ ہو گئے تھے۔ وہ کسی نہ کسی بہانے سے باہر کے دیوان خانے میں ہی منڈایا کرتی۔ رتن کو ذرا بھی خبر نہ تھی کہ کس طرح اس کے خلاف قلعہ بندی ہو رہی ہے۔

ایک دن منی بھوشن نے رتن سے کہا:

”کاکی! اب تو مجھے یہاں رہنا فضول معلوم ہوتا ہے۔ میں سوچتا ہوں کہ آپ کو لے کر گھر چلا جاؤں۔ وہاں آپ کی بہو آپ کی خدمت کرے گی۔ بال بچوں میں جی بھل جائے گا اور خرچ بھی کم ہو جائے گا۔ آپ کہیں تو یہ بنگلہ بیچ کر دوں۔ اچھے دام اٹھیں گے۔“

رتن اس طرح چونکی، گویا کسی نے اسے جھنجھوڑ کر جگا دیا۔ بولی:

”کیا مجھ سے کچھ کہہ رہے ہو؟“

منی بھوشن:

”جی ہاں، کہہ رہا تھا کہ اب ہم لوگوں کو یہاں رہنا فضول ہے، اب تو یہاں سے چلے جانا ہی بہتر ہے۔“

رتن نے بے دلی سے کہا: ”ہاں اچھا تو ہو گا۔“

منی بھوشن: ”کا کا جی نے کوئی وصیت لکھی ہو۔ ایسے دیکھوں۔ ان کی مرضی

ہمارے لیے مقدم ہے۔“

رتن نے اسی طرح آسمان پر بیٹھے ہوئے گویا دنیا کی باتوں سے اسے کوئی

علاقہ نہیں ہے، جواب دیا:

”وصیت تو نہیں لکھی اور اس کی ضرورت بھی کیا تھی؟“

منی بھوشن نے پھر پوچھا: ”شاید کہیں لکھ کر رکھ گئے؟“

منی بھوشن نے دل میں خوش ہو کر کہا: ”میری خواہش ہے کہ ان کی کوئی یادگار

بنوادی جائے۔“

رتن نے خوش ہو کر کہا: ”میں بھی یہی چاہتی ہوں۔“

منی: ”گاؤں کی آمدنی کوئی تین ہزار روپیہ سال کی ہے۔ یہ آپ کو معلوم

ہے، اتنا ہی وہ سال بھر میں خیرات کرتے تھے۔ دو ڈھائی سو سے کہیں مہینہ میں کم

نہ ہوتا تھا۔ میری تجویز ہے کہ وہ ساری مدیں جیوں کی تیوں قائم رہیں۔“

رتن نے اسی لہجہ میں کہا: ”ہاں اور کیا؟“

منی: ”تو گاؤں کی آمدنی تو خیراتی کاموں کے لیے وقف کر دی جائے۔

مکانوں کا کرایہ کوئی دوسرو پے ماہوار ہے۔ اس سے ان کے نام ایک چھوٹی سی

منسکرت پاٹھ شالہ کھول دی جائے۔“

رتن: ”بہت اچھا ہوگا۔“

”اور یہ بنگلہ بیچ دیا جائے۔ اس روپے کو بینک میں رکھ دیا جائے۔“

رتن: ”بہت اچھا ہوگا، مجھے روپے پیسے کی اب کیا ضرورت ہے؟“

منی: ”آپ کی خدمت کے لیے تو ہم سب حاضر ہی ہیں۔ موٹر کار بھی نکال

دی جائے۔ ابھی سے انتظام ہوگا تو جا کر کہیں دو تین مہینے میں فرصت ملے گی۔“

رتن نے اپروانی سے کہا: ”ابھی جلدی کیا ہے، کچھ روپیہ بینک میں تو ہے۔“

منی: ”بینک میں روپے تھے، مگر مہینہ بھر سے خرچ بھی تو ہو رہے ہیں۔ ہزار

پانچ سو پڑے ہوں گے۔ یہاں تو روپے پیسے ہوا میں اڑ جاتے ہیں۔ مجھ سے تو یہاں ایک مہینہ بھی نہ رہا جائے۔ موٹر کو بھی جلدی سے نکال دینا چاہیے۔“

رتن نے اس کے جواب میں یہی کہا اچھا تو ہوگا، وہ اس دماغی قفل کی حالت میں تھی، جب انسان کو چھوٹے چھوٹے کام بھی اسوجھ معلوم ہونے لگتے ہیں۔ منی بھوشن کی کارپردازیوں نے اسے مغلوب کر دیا تھا۔ اس وقت اس کے ساتھ جو شخص جموڑی سی ہمدردی ظاہر کر دیتا، اس پر کوئی نقش بھی آسانی سے جم سکتا تھا۔ اس وقت سبھی اسے اپنے نظر آتے تھے۔ اسے کسی پر شبہ نہ تھا۔ کسی سے ضرر کا خوف نہ تھا۔ شاید کوئی چور بھی اس کے سامنے اس کا مال و متاع اٹھالے جاتا تو شور نہ مچاتی۔

(32)

تیرہویں کے بعد جالپا نے رتن کے گھر آنا جانا کم کر دیا تھا۔ صرف ایک بار گھنٹہ دو گھنٹہ کے لیے چلی جایا کرتی تھی۔ ادھر کئی دنوں سے منشی دیا ناتھ کو بخار آنے لگا تھا۔ انہیں بخار میں چھوڑ کر کیسے جاتی؟ منشی جی کو ذرا بھی بخار آ جاتا تو بک جھک کرنے لگتے تھے۔ کبھی گاتے، کبھی روتے۔ کبھی موت کے فرشتوں کو اپنے سامنے ناپتے دیکھتے۔ ان کا جی چاہتا کہ سارا گھر میرے پاس بیٹھا رہے۔ بلکہ رشتہ داروں کو بھی بلا لیا جائے تاکہ وہ سب سے آخری ملاقات کر لیں، کیونکہ اس بیماری سے بچنے کی انہیں کوئی امید نہ تھی۔ جاگیشری اور سب کچھ کر سکتی تھی، مگر ہرزہ

سراپیاں نہ سن سکتی تھی۔ جیوں ہی وہ رونے لگتے، وہ کمرے سے نکل جاتی۔ اسے
آسیب کا اندیشہ تھا۔

منشی جی کے کمرے میں کئی اخباروں کے فائل تھے۔ یہی انہیں ایک شوق تھا۔
جالپا کا جی وہاں بیٹھے بیٹھے گھبرانے لگتا تو ان فائلوں کو الٹ پلٹ کر دیکھنے لگتی۔
ایک دن اس نے ایک پرانے اخبار میں ایک شطرنج کا نقشہ دیکھا، جسے حل کر دینے
کے لیے کسی رئیس نے انعام دے رکھا تھا۔ اسے خیال آیا کہ جس طاق پر رمانا تھ
کی بساط اور مہرے رکھے ہوئے ہیں، اسی پر ایک کتاب میں نقشے بھی دیئے ہوئے
ہیں۔ وہ فوراً دوڑتی ہوئی اوپر گئی اور کتاب اٹھا لی۔ یہ نقشہ اسی کاپی میں موجود تھا
اور نقشہ ہی نہ تھا، اس کا حل بھی دیا ہوا تھا۔ معاً جالپا کو یہ خیال پیدا ہوا۔ اس نقشہ کو
کسی اخبار میں چھپوا دوں تو کیسا ہو۔ شاید رمانا تھ کی نگاہ اس پر پڑ جائے۔ یہ نقشہ
اتنا آسان تو نہیں ہے کہ آسانی سے حل ہو جائے۔ اس نے سوچا، اس شہر میں
جب ان کا ثانی کوئی نہیں ہے تو ایسے لوگوں کی تعداد بہت نہیں ہو سکتی، جو یہ نقشہ حل
کر سکیں۔ کچھ بھی ہو، جب رمانا تھ نے یہ نقشہ حل کیا ہے تو یقیناً وہ اسے پھر حل کر
لیں گے۔ جو لوگ پہلی بار دیکھیں گے، انہیں سوچنے میں دو ایک دن ضرور لگ
جائیں گے۔ جالپا نے اس نقشہ کو حل کرنے کے لیے کچھ انعام مقرر کر دینے کا
فیصلہ کیا ہوا تو ہے ہی، انہیں روپے نہ ملیں تاہم اتنا تو ممکن ہے ہی کہ حل کرنے
والوں میں ان کا نام ہو۔ اس طرح کچھ پتا لگا جائے گا۔ کچھ بھی نہ ہو، روپے ہی تو
جائیں گے۔

اسی اوہڑ بن میں وہ آج رتن سے مل سکی۔ رتن دن بھر تو اس کی راہ دیکھتی

ری۔ جب وہ شام کو بھی نہ گئی تو اس سے رہا نہ گیا۔ آج وہ شوہر کی وفات کے بعد پہلی بار گھر سے نکلی ہے۔ اسے تیز موٹر چلانے کی دھن تھی، لیکن آج موٹر کی رفتار تانگے سے بھی ست تھی۔ ایک بڑھیا کو سڑک کے کنارے بیٹھے دیکھ کر اپنی موٹر کو روک دیا اور اسے چار آنے کے پیسے دے دیئے اور آگے بڑھی تو دو کانسیبل ایک قیدی کو لے جا رہے تھے۔ اس نے موٹر روک کر ایک کانسیبل کو بلایا اور اسے ایک روپیہ دے کر کہا۔ اس قیدی کو مٹھائی کھلا دینا۔ کانسیبل نے سلام کر کے روپیہ لے لیا۔ آج کسی خوش نصیب کا منہ دیکھ کر اٹھا تھا۔ جالپا نے اسے دیکھتے ہی کہا:

”معاف کرنا بہن! آج میں نہ آ سکی۔ دادا کو کئی دن سے بخارا رہا ہے۔“

رتن نے منشی جی کے کمرے کی طرف قدم اٹھایا اور پوچھا:

”وہیں ہیں نا، تم نے مجھ سے نہیں کہا؟“

منشی جی کا بخارا اس وقت کچھ اتر ا ہوا تھا۔ رتن کو دیکھ کر بولے:

”بہت رنج ہوا دیوی جی، مگر یہ تو دنیا ہے۔ آج ایک کی باری ہے، کل

دوسرے کی باری ہے۔ چل چلاؤ لگا ہوا ہے۔ اب میں بھی چلا۔ اب نہیں بچ سکتا۔

بڑی پیاس ہے، جیسے سینے میں کوئی بھٹی جل رہی ہو۔ پھنکا جاتا ہوں۔ کوئی اپنا نہیں

ہوتا۔ دیوی جی دنیا کے ماتے سب غرض کے ماتے ہیں۔ آدمی ہاتھ پیرا رتے اکیلا

ایک دن چلا جاتا ہے۔ رہا ہوتا تو آج ایک چلو پانی تو دیتا۔ دو لونڈے ہیں، انہیں

کوئی فکر ہی نہیں۔ میں مروں یا جیوں۔ یہاں بیٹھتے دونوں کا دم گھٹتا ہے۔ آپ

سے یہ آخری ملاقات ہے۔“

رتن نے تشفی دی: ”یہ ملیا ہے اللہ جی! دو چار دن میں آپ اچھے ہو جائیں

گے گھبرانے کی کوئی بات نہیں ہے۔“

منشی جی نے بیسارہ انداز سے کہا: ”بیٹھ جائیے دیوی جی، آپ کی دعا ہے تو شاید بچ جاؤں لیکن مجھے امید تو نہیں ہے۔ میں بھی ٹال ٹھونک کریم راج سے لڑنے کو تیار بیٹھا ہوں۔ اسی طرح وہاں بھی کچھ ریاں ہیں، حاکم ہیں، راجا ہیں، تقریریں ہوتی ہیں، اخبار نکلتے ہیں۔ پھر کیا فکر ہے۔ وہاں بھی اہل مد ہو جاؤں گا۔“

رتن کو ایسی ہنسی چھوٹی کہ وہاں کھڑی نہ رہ سکی۔ منشی جی مذاق میں یہ باتیں نہیں کر رہے تھے۔ ان کا لب و لہجہ نہایت درجہ متین تھا۔ آج ڈیڑھ دو مہینہ کے بعد رتن کو ہنسی آئی اور اس بے موقع ہنسی کو چھپانے کے لیے وہ کمرے سے نکل گئی۔ اس کے ساتھ جالپا بھی باہر آ گئی۔

رتن نے معذرت آمیز لہجہ میں کہا: ”دادا جی نے دل میں کیا سمجھا ہوگا۔ سوچتے ہوں گے، میں تو جان سے مر رہا ہوں اور اسے ہنسی سو جھتی ہے۔ اب وہاں نہ جاؤں گی۔ نہیں ایسی بات پھر کہیں تو میری ہنسی نہ رکے گی۔ دیکھو تو آج کتنی بے موقع ہنسی آئی ہے۔“

جالپا نے اس کے دلی جذبات کو تاڑ کر کہا: ”مجھے اکثر ان کی باتوں پر ہنسی آ جاتی ہے۔ اس وقت ہنسی روکنا مشکل ہو جاتا ہے۔ آج سویرے کہنے لگے، میرا پیٹ بھک ہو گیا۔ میرا پیٹ بھک ہو گیا۔ اس کی رٹ لگا دی۔ اس کا مطلب کیا تھا، نہ سمجھ سکی، نہ اماں سمجھ سکیں، مگر وہ برابر یہی رٹ لگائے جاتے تھے۔ آؤ کمرے میں چلیں۔“

رتن: ”میرے ساتھ نہ چلو گی؟“

”آج تو نہ چل سکوں گی۔“

”کل آؤ گی؟“

”کہہ نہیں سکتی۔ وادہ کی طبیعت اچھی رہی تو آؤں گی۔“

”نہیں بھائی ضرور آنا۔ تم سے ایک صلاح کرنا ہے۔“

”کیا صلاح ہے؟“

”منی کہتے ہیں، یہاں اب رہنا فضول ہے۔ ان کی صلاح ہے بنگلہ بیچ دیا

جائے اور ہم لوگ مالوہ چلے جائیں۔“

جالپا تعجب سے بولی: ”یہ تو تم نے بری خبر سنائی۔ بہن مجھے اس حالت میں

چھوڑ کر چلی جاؤ گی، میں نہ جانے دوں گی۔ منی سے کہہ دوں گی تم کل ایک ہفتہ

باہر رہیں۔ مجھے ایک ایک پل پہاڑ ہو گیا۔ اب تو شاید میں ہی جاؤں۔ نہیں بہن

تمہارے پیروں پڑتی ہوں۔ ابھی جانے کا نام نہ لو۔“

رتن بھی آبدیدہ ہو کر بولی: ”مجھ سے بھی وہاں نہ رہا جائے گا۔ سچ کہتی ہوں تو

منی سے کہہ دوں گی مجھے نہیں جانا ہے۔“

جالپا اس کا ہاتھ پکڑے ہوئے کمرے میں لے گئی اور اس کے گلے میں ہاتھ

ڈال کر طفلانہ انداز سے بولی: ”قسم کھاؤ کہ مجھے چھوڑ کر نہ جاؤ گی؟“

رتن نے اسے آغوش میں لے کر کہا: ”لو قسم کھاتی ہوں، نہ جاؤں گی۔ چاہے

ادھر کی دنیا ادھر ہو جائے۔ میرے لیے وہاں کیا رکھا ہے۔ بنگلہ بھی کیوں بیچوں۔ دو

ڈھائی سو مکانوں کا کرایہ ہے۔ ہم دونوں کے گزارے کے لیے کافی ہے۔ میں

ابھی منی سے کہہ دوں گی، نہ جاؤں گی۔“

دفعتاً فرش پر مبرے اور شطرنج کو دیکھ کر پوچھا: ”یہ شطرنج کس کے ساتھ کھیل رہی تھیں؟“

جالپا نے شطرنج کے نقشہ پر اپنی تقدیر کا پانسہ پھینکنے کی جو تجویز سوچی تھی، وہ اسے کہہ سنائی۔ دل میں ڈر رہی تھی کہ رتن کہیں اس تجویز کو پاگل پن نہ خیال کرے، لیکن رتن سنتے ہی باغ باغ ہو گئی۔ بولی: ”دس روپے کا انعام تو بہت کم ہے، پچاس روپے کر دو۔ روپے میں دیتی ہوں۔“

جالپا نے اعتراض کیا: ”تب تو بڑے بڑے شطرنج باز میدان میں آ جائیں گے۔“

رتن: ”کوئی مضائقہ نہیں۔ بابو جی کی نگاہ پڑ گئی تو وہ اسے ضرور صل کر لیں گے اور مجھے امید ہے، سب سے پہلے انہی کا نام آوے گا۔ کچھ نہ ہو گا تو پتا لگ ہی جائے گا۔ تم نے بڑی اچھی تدبیر سوچ نکالی۔“

جالپا نے پوچھا: ”تو تمہیں امید ہے؟“

”پوری، میں کل سویرے روپے لے کر آؤں گی۔“

”تو میں آج خط لکھ رکھوں گی۔ کسی مشہور اخبار میں بھیجنا چاہیے۔“

”کلمتہ میں تو زیادہ تر لوگ ”وشومترا“ ہی پڑھتے نظر آتے ہیں۔“

اسی وقت منشی جی پکارا اٹھے: ”بھو، بھو!“

جالپا تو لپکی ہوئی ان کے کمرے کی طرف چلی، رتن باہر جا رہی تھی کہ جاگیشری پنکھا جھلاتی نظر آئیں۔

رتن نے پوچھا: ”تمہیں گرمی لگ رہی ہے اماں جی! میں تو مارے سردی کے

کانپ رہی ہوں، ارے تمہارے پاؤں میں کیا سفید سفید لگا ہوا ہے؟ کیا آنا نہیں رہی تھیں؟“

جاگیشری نے شرمندہ ہو کر کہا: ”ہاں وید جی نے انہیں ہاتھ کے آلے کی روٹی کھانے کو کہا ہے۔ بازار میں ہاتھ کا آنا کہاں میسر۔ محلہ میں کوئی پسنبھاری نہیں ملتی۔ مزدور نہیں تک چکی میں آنا پسوالیتی ہیں، کوئی ملتی ہی نہیں۔“

رتن نے تعجب سے پوچھا: ”تم سے چکی چل جاتی ہے؟“

جاگیشری مسکرا کر بولی: ”کون بہت سا گیہوں تھا۔ پاؤ بھر تو دونوں وقت کے لیے کافی ہو جاتا ہے۔ ایک اقمہ بھی نہیں کھاتے۔ بہو پینے جا رہی تھی مگر پھر مجھے ان کے پاس بیٹھنا پڑتا۔ مجھے رات میں چکی پیسنا منظور ہے، ان کے پاس گھنٹے بھر بیٹھنا منظور نہیں۔“

رتن جا کر جانت کے پاس ایک منٹ کھڑی رہی۔ پھر مسکرا کر مانجی پر بیٹھ گئی اور بولی: ”تم سے تو یہ جانت نہ چلتا ہو گا ماں، او جھوڑا سا گیہوں مجھے دو، دیکھوں تو۔“

جاگیشری نے کانوں پر ہاتھ رکھا اور کہا: ”ارے نہیں بہو، تم کیا پیسوگی، چلو یہاں سے۔“

رتن نے اپنی قابلیت کا ثبوت دیا: ”میں نے بہت دنوں تک پیسا ہے، اماں۔ جب اپنے گھر تھی تو روز پستی تھی۔ او جھوڑا سا گیہوں او۔“

”ہاتھ دکھنے لگے گا، چھالے پڑ جائیں گے۔“

”کچھ نہیں ہو گا ماجی۔ آپ گیہوں تو ایسے۔“

جاگیشری نے اس کا ہاتھ پکڑ کر اٹھانے کی کوشش کر کے کہا: ”گیہوں گھر میں نہیں ہے۔ اب اس وقت بازار سے کون لاوے۔“

رتن کو اعتبار نہ آیا، بولی: ”اچھا چلیے۔ میں آپ کے جھنڈارے میں دیکھوں، ہوگا کیسے نہیں؟“

رسوئی کی بغل والی کوٹھڑی میں کھانے کا سامان رہتا تھا۔ رتن اندر چلی گئی اور ہانڈیوں میں ٹٹول کر دیکھنے لگی۔ ایک ہانڈی میں گیہوں نکل آئے، خوش ہو کر بولی: ”دیکھو اماں! نکلے کہ نہیں، تم مجھ سے بہانہ کر رہی تھیں۔“

اس نے ایک ڈلیا میں تھوڑے سے گیہوں نکال لیے اور خوش خوش جانت پر جا کر پیسنے لگی۔

جاگیشری نے جا کر جالپا سے کہا: ”بہو وہ جانت پر بیٹھی گیہوں پیس رہی ہے۔ اٹھاتی ہوں، اٹھتی ہی نہیں۔ کوئی دیکھ لے تو کیا کہے؟“

جالپا نے منشی جی کے کمرے سے نکل کر ساس کی پریشانی کا مزہ اٹھانے کے لیے کہا: ”یہ تم نے کیا غضب کیا۔ اماں سچ مچ کوئی دیکھ لے تو ناک ہی کٹ جائے۔ چلیے دیکھوں۔“

جاگیشری نے مجبوری کے انداز سے کہا: ”میں تو سمجھا کے ہار گئی، مانتی ہی نہیں۔“

جالپا نے جا کر دیکھا تو رتن گیہوں پینے میں مگن تھی۔ تفریح کی فطری مسرت سے اس کا چہرہ شگفتہ ہو رہا تھا۔ اتنی ہی دیر میں اس کے ماتھے پر پسینہ کی بوندیں آ گئی تھیں۔ اس کے مضبوط ہاتھوں میں جانت لٹو کی طرح مانچ رہا تھا۔

جالپا نے ہنس کر کہا: ”اوری آنا مہین ہو، ورنہ پیسے نہ ملیں گے۔“
 رتن کو سنائی نہ دیا۔ بہروں کی طرح اس کے منہ کی طرف تاک کر مسکرائی۔
 جالپا نے اور زور سے کہا: ”آنا خوب مہین پینا، نہیں تو پیسے نہ ملیں گے۔“
 رتن نے بھی ہنس کر کہا: ”جتنا مہین کہیے اتنا مہین پیس دوں۔ بہو جی، پسائی
 اچھی ملنی چاہیے۔“

جالپا: ”دھیلے سیر۔“
 رتن: ”دھیلی سیری سہی۔“
 ”منہ دھو آؤ، دھیلے سیر ملے گی۔“
 ”میں یہ سب پیس کراٹھوں گی، تم یہاں کیوں کھڑی ہو۔“
 ”آ جاؤں، میں بھی کچھوا دوں۔“
 ”جی چاہتا ہے، کوئی جانت کا گیت گاؤں۔“
 جالپا نے جاگیشری کونشی جی کے کمرے میں بھیج دیا اور جانت پر جا بیٹھی۔
 دونوں سہیلیاں یہ گیت گانے لگیں:

”موہے جوگن بنا کے کہاں گئے رے جوگیا“
 دونوں کے گلے میں لوچ تھا۔ جانت کا گھنگر، گھنگران کے گیت پر ساز کا کام
 دے رہا تھا۔ جب دونوں ایک کڑی گا کر خاموش ہو جاتیں تو جانت کی آواز گویا
 گیت کی آواز سے ہم آہنگ ہو کر اور بھی دلکش ہو جاتی تھی۔ دونوں کے دل اس
 وقت مسرت حیات کے فطری سرور سے پر تھے۔ غم کا بوجھ تھا، نہ فراق کی خلش۔
 گویا دو چڑیاں طلوع سحر کی کیفیتوں سے مست ہو کر چپک رہی تھیں۔

رمانا تھ کی چائے کی دکان کھل تو گئی، مگر صرف رات کو کھلتی تھی۔ رات کو بھی زیادہ تر دیہی دین ہی دکان پر بیٹھتا، لیکن بکری اچھی ہو جاتی تھی، پہلے ہی دن تین روپے کے پیسے آئے۔ دوسرے دن چار پانچ روپے کا اوسط پڑنے لگا۔ چائے اتنی لذیذ ہوتی تھی کہ جو ایک بار یہاں چائے پی لیتا، پھر دوسری دکان پر نہ جاتا۔ رمانے کچھ تفریح کا سامان بھی جمع کر دیا۔ چراغ جلنے کے بعد سبزی کی بکری زیادہ نہ ہوتی تھی۔ وہ ان نوکروں کو اٹھا کر اندر رکھ دیتا اور برآمدے میں میز لگا دیتا۔ اس پر تاش کا سیٹ رکھ دیتا۔ دو روز نامہ اخبار بھی منگالنے لگا۔ دکان چل نکلی۔

ان چار پانچ مہینوں کے افلاس نے رمانے کے ذوق تن پروری کو اور بھی تیز کر دیا تھا۔ جب تک روپے نہ تھے، وہ مجبور تھا۔ روپے ہاتھ میں آتے ہی سیر و تفریح کا جنون سر پر سوار ہو گیا۔ سینما کی بھی یاد آئی۔ روزمرہ کی جن ضروریات کو وہ اب تک ٹالتا آتا تھا، خریدی جانے لگیں۔ دیہی دین کے لیے ایک خوشنما ریشمی چادر لایا۔ جلو کے سر میں اکثر درد ہوتا رہتا تھا۔ ایک دن تیل کی خوشبو دار دوشیشیاں لاکر دے دیں۔ دونوں نہال ہو گئے۔ اب بڑھیا کبھی اپنے سر پر بوجھلاتی تو اسے ڈانٹتا۔ اب تو میں بھی چار پیسے مانے لگا ہوں، اب تو کیوں جان دیتی ہے؟ اگر پھر کبھی تیرے سر پر نوکری دیکھی تو کہے دیتا ہوں، دکان اٹھا کر پھینک دوں گا۔ بڑھیا لڑکے کی یہ ڈانٹ سن کر باغ باغ ہو جاتی۔ منڈی سے بوجھلاتی تو پہلے چپکے سے دیکھتی۔ رمانا دکان پر تو نہیں ہے۔ اگر وہ بیٹھا ہوتا تو کسی قلی کو ایک دو پیسے دے

کر اس کے سر پر رکھ دیتی۔ وہ نہ ہوتا تو لپکی ہوئی آتی اور جلدی سے بوجھ اتار کر اطمینان سے بیٹھ جاتی، تاکہ رہا بھانپ نہ سکے۔

ایک دن منور ماتھیٹر میں آنناشر کا کوئی نیا ڈرامہ آنے والا تھا۔ اس ڈرامے کی بڑی دھوم تھی۔ ایک دن پہلے ہی سے لوگ اپنی اپنی جگہیں ریزرو کر رہے تھے۔ رہا کو بھی اپنی جگہ ریزرو کرانے کی دھن سوار ہوئی۔ سوچا کہیں رات کو ٹکٹ نہ ملا تو ٹاپے ہی رہ جائیں گے۔ یہ اشتیاق پولیس کے خوف پر بھی غالب آ گیا۔ ایسی آفت نہیں آئی ہے کہ گھر سے نکلتے ہی پولیس گرفتار کر لے۔ دن کو نہ سہی رات کو نکلتا ہی ہوں۔ پولیس چاہتی تو کیا رات کو نہ گرفتار کر لیتی۔ پھر میرا وہ حلیہ بھی نہیں رہا۔ تبدیلی ہیئت کے لیے پگڑی کافی ہے۔ یوں دل کو سمجھا کرو وہ دس بجے گھر سے نکلا۔

وہی دین کہیں گیا ہوا تھا۔ بڑھیا نے پوچھا:

”کہاں جاتے ہو بیٹا؟“

رمانے کہا: ”کہیں نہیں، ابھی آتا ہوں۔“

رمانسٹرک پر آیا تو اس کی ہمت برف کی طرح پگھلنے لگی۔ قدم قدم پر خوف ہوتا تھا۔ کوئی کانٹیل نہ آ رہا ہو۔ اسے یقین تھا کہ پولیس کا ایک ایک چوکیدار بھی اس کا حلیہ پہچانتا ہے۔ اس لیے وہ ہر نیچے جھکائے چل رہا تھا۔ دفعتاً اسے خیال آیا خفیہ پولیس کے جاسوس ساوہ لباس میں ادھر ادھر گھومنا کرتے ہیں۔ کون جانے جو آدمی میری بغل میں آ رہا ہے، کوئی جاسوس ہی ہو۔ میری طرف کتنے غور سے دیکھ رہا ہے۔ یوں سر جھکا کر چلنے ہی سے شاید اسے شبہ ہو رہا ہے۔ یہاں اور بھی آدمی

سامنے دیکھ رہے ہیں۔ کوئی سر جھکا کر نہیں چل رہا ہے۔ موٹروں کی اس ریل پیل میں سر جھکا کر چلنا موت کو دعوت دینا ہے۔ پارک میں کوئی اس طرح چہل قدمی کرے تو کرسکتا ہے۔ یہاں تو نگاہ سامنے ہونا چاہیے، لیکن بغل دار آدمی ابھی تک میری ہی طرف تاک رہا ہے۔ ہے کوئی خفیہ ہی۔ رما اس کا ساتھ چھوڑنے کے لیے ایک تمبولی کی دکان پر پان کھانے لگا۔ وہ آدمی آگے نکل گیا رمانے آرام کی لمبی سانس لی۔

اب اس نے سر اٹھالیا اور دل مضبوط کر کے چلنے لگا۔ اس وقت ٹرام کا بھی کہیں پتانہ تھا، نہیں تو اس پر بیٹھ جاتا۔ تھوڑی ہی دور چلا ہو گا کہ اسے تین کانٹیل پچھے سے آتے دکھائی دیئے۔ اس نے سڑک چھوڑ دی اور پٹری پر چلنے لگا۔ خواہ مخواہ سانپ کے بل میں انگلی ڈالنا کون سی بہادری ہے۔ مگر وائے نصیب تینوں کانٹیلوں نے بھی سڑک چھوڑ کر وہی پٹری لے لی۔ رما کا کلیجہ دھک دھک کرنے لگا۔ دوسری پٹری پر جانا اس شبہ کو اور بھی طاقت پہنچائے گا۔ کوئی ایسی گلی بھی نہیں، جس میں گھس جائے۔ اب تو سب بہت قریب آ گئے۔ کیا بات ہے کہ سب میری ہی طرف دیکھ رہے ہیں۔ میں نے بڑی حماقت کی کہ یہ پکڑ باندھ لیا اور باندھا بھی کتنے بے تکلف پن سے۔ ایک ٹیلہ سا اوپر اٹھ گیا ہے۔ یہ ڈگڑی آج مجھے پکڑ وائے گی۔ باندھی تھی اس سے صورت بدل جائے گی، یہ اٹنے اور تماشا بن گئی۔ تینوں میری طرف دیکھ دیکھ کر آپس میں کچھ باتیں کر رہے ہیں۔ شاید میرا حلیہ ملارہے ہیں۔ اب نہیں بچ سکتا۔ گھروالوں کو میری گرفتاری کی خبر ملے گی تو کتنے شرمندہ ہوں گے۔ جا پاتا تو رورو کر جان ہی دے دے گی۔ پانچ سال سے کم سزا نہ ہوگی۔

بس زندگی کا خاتمہ ہی سمجھو۔

اس تخیل کا اس کے دل پر ایسا غلبہ ہوا کہ اس کے اوسان خطا ہو گئے۔ جب کانٹیلوں کی جماعت قریب آ گئی تو اس کا چہرہ خوف سے کچھ ایسا تبدیل ہو گیا۔ آنکھوں میں کچھ ایسا خوف نمودار ہو گیا اور وہ کچھ اس طرح دوسرے آدمیوں کی آڑ تلاش کرنے لگا کہ عام آدمیوں کو اس پر شبہ ہونا قدرتی بات تھی۔ پھر پولیس والوں کی منجھی ہوئی آنکھیں کیوں چومتیں؟

ایک نے رمانا تھک لولا کارا: ”اوجی، اوپکڑی! ذرا ادھر آنا، تمہارا نام کیا ہے؟“
رمانا تھ نے سینہ زوری کے انداز سے کہا: ”ہمارا نام پوچھ کر کیا کرو گے؟ کیا میں چور ہوں؟“

”چور نہیں۔ تم شاہ ہی۔ نام کیوں نہیں بتاتے؟“
رمانے ایک لمحہ کے بعد مسلسل رنج کے ساتھ کہا: ”بیرالال۔“
”گھر کہاں ہے؟“
”ہاں گھر ہی پوچھتے ہیں!“
”شاہجہان پور۔“
”کون محلہ؟“

رمانا شاہجہان پور نہ گیا تھا۔ نہ اتنی جرأت ہوئی کہ کوئی فرضی ہی نام بتا دے۔

دلیری سے بولا: ”تم تو گویا میرا حلیہ لکھ رہے ہو؟“
کانٹیل نے بھیکی دی۔ ”تمہارا حلیہ پہلے ہی لکھا ہوا ہے، نام جھوٹ بتایا، سکونت جھوٹ بتائی، محلہ پوچھا تو بغلیں جھانکنے لگے۔ مہینوں سے تمہاری ہی تلاش

ہوری ہے۔ آج جا کر ملے ہو۔ چلو تھانے پر۔“
 یہ کہتے ہوئے اس نے رما کا ہاتھ پکڑ لیا۔ رما نے ہاتھ چھڑانے کی کوشش کرتے ہوئے کہا:

”وارنٹ الاؤنٹ میں چلوں گا۔ کیا مجھے کوئی دیہاتی سمجھ لیا ہے؟“
 کانٹیل نے اپنے ساتھی سے کہا: ”پکڑ لو جی ان کا ہاتھ، وہیں تھانے پر وارنٹ دکھایا جائے گا۔“

شہروں میں وارداتیں مداری کے تماشے سے بھی دلچسپ ہوتی ہیں۔ سینکڑوں آدمی جمع ہو گئے۔ شامت کا مارا دیہی دین اسی وقت افیم لے کر لوٹ رہا تھا۔ یہ جماؤ دیکھ کر وہ بھی آگیا۔ دیکھا کہ تین کانٹیل رما کا ہاتھ کو گھسیٹے ہوئے لیے جا رہے ہیں۔

آگے بڑھ کر بولا: ”ہائیں ہائیں جمعدار یہ کیا کرتے ہو۔ پنڈت جی تو ہمارے مہمان ہیں۔ انہیں کہاں پکڑے لیے جاتے ہو؟“
 کانٹیل دیہی دین کو پہچانتے تھے۔ ایک نے پوچھا: ”تمہارے مہمان ہیں یہ کب سے؟“

دیہی دین نے دل میں حساب لگا کر کہا: ”چار مہینے سے کچھ زیادہ ہیہ ہوئے ہوں گے۔ مجھے پراگ راج میں مل گئے تھے۔ رہنے والے بھی وہیں کے ہیں۔ میرے ساتھ ہی تو آئے تھے۔“

کانٹیل نے دل میں خوش ہو کر کہا ”ان کا نام کیا ہے؟“
 دیہی دین نے سٹپٹا کر کہا: ”نام انہوں نے بتایا نہ ہوگا۔“

کانٹیلوں کا شبہ پختہ ہو گیا۔ ایک کانٹیل نے آنکھیں نکال کر کہا: ”معلوم ہوتا ہے تم بھی ملے ہوئے ہو۔ ان کا نام کیوں نہیں بتلاتے؟“

دینی دین نے شبہ انگیز جسارت کے ساتھ کہا: ”مجھ سے رعب نہ جمانا جمعہ ار سمجھے! یہاں دھمکیوں میں نہیں آنے کے۔“

دوسرے کانٹیل نے گویا ثالث بن کر کہا:

”بوڑھے بابا، تم خواہ مخواہ بگڑ رہے ہو ان کا نام کیوں نہیں بتا دیتے؟“

دینی دین نے خائف نظروں سے رما کی طرف دیکھ کر کہا: ”ہم لوگ تو رمانا تھ کہتے ہیں اصلی نام کچھ اور ہے یا یہی، ہم نہیں جانتے۔“

کانٹیل نے تماشائیوں کو مخاطب کر کے کہا: ”نام ہے رمانا تھ، بتاتے ہیں ہیرا ال ہے۔ گھر الہ آباد ہے بتاتے ہیں شا جہان پور۔ جرم ثابت ہو گیا۔“

تماشائیوں میں کانٹا پھوسی ہونے لگی۔

”شبہ کی بات تو ہے؟“

”صاف ہے، نام اور پتا دونوں غلط بتائے۔“

ایک مارواڑی صاحب نے فرمایا: ”اچکو سو ہے۔“

ایک مولوی صاحب بولے: ”کوئی اشتہاری ملزم ہے۔“

خلافت کو اپنا ہم خیال دیکھ کر سپاہیوں کو اور بھی زور ہو گیا۔ رما کو بھی اب ان کے ساتھ چپ چاپ چلے جانے ہی میں اپنی خیریت نظر آئی۔ اس طرح سر جھکا لیا گویا اسے اس پر انٹھی پڑتی ہے یا تلوار اتنا ذلیل وہ کبھی نہ ہوا تھا۔ جیل کا عذاب بھی اتنا جاں شکن نہ ہوتا۔

تھوڑی دیر میں تھانہ آ گیا۔ تماشائیوں کا جھوم بہت کم ہو گیا تھا۔ رمانے ایک بار پیچھے کی طرف شرم گیر موقع سے دیکھا۔ وہی دین کا پتہ تھا۔ رما کے منہ سے ایک سانس نکل گئی۔

(34)

پولیس سٹیشن کے دفتر میں اس وقت بڑی میز کے سامنے چار آدمی بیٹھے ہوئے تھے۔ ایک داروند تھے۔ گورے رنگ کے شوقین، جن کی بڑی بڑی آنکھوں میں ہمدردی کی جھلک تھی۔ ان کی بغل میں نائب داروند تھے۔ یہ سکھ تھے۔ بہت ہی ہنس مکھ، زندہ دلی کے پتلے۔ گیہواں رنگ، مضبوط اور متناسب اعضاء۔ سر پر کیش تھے۔ ہاتھوں میں کڑے لیکن۔ گار سے پرہیز نہ کرتے تھے۔ میز کی دوسری طرف انسپٹر اور ڈپٹی سپرنٹنڈنٹ بیٹھے تھے۔ انسپٹر اویٹھڑ، سانوالا، لمبا آدمی تھا۔ کوڑی کی سی آنکھیں، پھولے رخسار اور ٹھٹھنا قد۔ ڈپٹی سپرنٹنڈنٹ انبا چھریہ جوان تھا۔ بہت ہی کم سخن اور ذی فہم۔

ڈپٹی نے۔ گار کا ایک کش لے کر کہا: ”باہری گواہوں سے کام نہیں چل سکے گا۔ ان میں سے کسی کو اپور بنانا ہوگا اور کوئی آلٹرنیٹو نہیں ہے۔“ انسپٹر نے داروند کی طرف دیکھ کر کہا: ”ہم لوگوں نے کوئی بات اٹھا تو نہیں رکھی۔ از روئے حلف کہتا ہوں، ہر قسم کا لالچ دے کر ہار گئے۔ سبھوں نے ایسا گٹ کر رکھا ہے کہ کوئی ٹوٹا ہی نہیں۔ ہم نے باہر کے گواہوں کو بھی آزمایا، مگر وہ سب

کانوں پر ہاتھ رکھتے ہیں۔“

ڈپٹی: ”اس مارواڑی کو پھر آزمانا ہوگا۔ اس کو بلا کر خوب دھمکائیے۔ شاید اس کا کچھ دباؤ پڑے۔“

انسپکٹر: ”ازروئے خلف کہتا ہوں آج صبح ہی سے ہم لوگ یہی تدبیر کر رہے ہیں۔ بچارہ باپ لڑکے کے پیروں میں گر پڑا، لیکن کسی طرح راضی نہیں ہوتا۔“

کچھ دیر تک چاروں طرف خاموش بیٹھے رہے۔ آخر ڈپٹی نے مایوسانہ انداز سے کہا: ”مقدمہ نہیں چلنے سکتا۔ ملکیت کا بدنامی ہوا۔“

انسپکٹر ایک ہفتہ کی مہلت اور لیجیے۔ شاید کوئی گواہ نکل آئے۔

یہ فیصلہ کر کے دونوں آدمی وہاں سے روانہ ہوئے۔ نائب داروغہ بھی ان کے ساتھ ہی چلے گئے۔ داروغہ جی نے حقہ منگوا یا کہ دفعتاً ایک مسلمان سپاہی نے آ کر کہا:

”حضور! میں نے کچھ انعام دلوائیے۔ ایک ملزم کو شبہ پر گرفتار کیا ہے۔ الہ آباد کا رہنے والا ہے۔ رمانا تھ نام ہے۔ پہلے نام اور سکونت غلط بتلائی تھی۔ دینی دین کھٹک جو کلٹر پر رہتا نہیں ہے، اسی کے یہاں ٹھہرا ہوا ہے۔ ذرا ڈانٹ بتائیے گا تو سب کچھ اگل دے گا۔“

داروغہ: ”دینی دین وہی ہے ناجن کے دونوں لڑکے.....؟“

سپاہی: ”جی ہاں وہی ہے، وہی ہے۔“

اتنے میں رمانا تھ بھی داروغہ کے سامنے حاضر کیا گیا۔ داروغہ نے اسے سر سے پاؤں تک دیکھا۔ گویا دل میں اس کا حلیہ ملارہے ہوں۔ تب تیز نگاہوں سے

دیکھ کر ہوا:

”اچھا یہ الہ آباد کا رہتا تھا ہے۔ خوب ملے بھائی۔ خوب ملے۔ چھ مہینہ سے پریشان کر رہے ہو۔ کیسا صاف حلیہ ہے کہ اندھا بھی پہچان لے۔ یہاں کب سے آئے؟“

کانٹیل نے رہا کو صلاح دی: ”سارا حال سچ سچ بتا دو تو تمہارے ساتھ کوئی سختی نہ کی جائے گی؟“

رہا نے چہرے کو ہنسی بنا کر کہا: ”جناب! اب تو آپ کے ہاتھ میں ہوں رعایت کیجیے یا سختی کیجیے۔ الہ آباد کی میونسپلٹی میں ملازم تھا۔ حماقت کہیے یا بد نسبی، جنگی کے چار سو روپے مجھ سے خرچ ہو گئے۔ میں وقت پر روپے جمع نہ کر سکا، شرم کے مارے گھر والوں سے بھی کچھ نہ کہہ سکا۔ نہیں تو اتنے روپے کا انتظام ہو جانا کچھ مشکل نہ تھا۔ جب کچھ بس نہ چلا تو وہاں سے بھاگ کر یہاں چلا آیا۔ اس میں ایک حرف بھی غلط نہیں ہے۔“

دارو نے چہرے کو متین بنا کر کہا: ”معاملہ کچھ سنگین ہے۔ کیا جو اکیلے تھے؟ یا بیوی کے زیور بنوائے تھے؟“

رہا بھی جواب نہ دینے پایا تھا کہ وہی دین آ کر کھڑا ہو گیا۔

دارو نے تند لہجہ میں پوچھا: ”کیا کام ہے یہاں؟“

وہی: ”جھوٹا کو سلام کرنے چلا آیا۔ ان چارے پر رحم کی نگاہ رکھیے گا۔ بچارے بڑے سیدھے آدمی ہیں۔“

دارو نے: ”بچا سرکاری ملازم کو گھر میں چھپاتے ہو، اس پر سفارش کرنے آئے

ہو؟“

دیبی: ”میں کیا سفارش کروں گا، جو رکوڑی کا آدمی ہوں۔“

داروند: ”جانتا ہے ان پروارنٹ ہے۔ سرکاری روپے غبن کر گئے ہیں۔“

دیبی: ”جھوٹ بھول چوک آدمی ہی سے تو ہوتی ہے۔ جوانی کی عمر ہے، خرچ ہو

گئے ہوں گے۔“

یہ کہتے ہوئے اس نے پانچ گنیاں نکال کر میز پر رکھ دیں۔

داروند نے تڑپ کر کہا: ”یہ کیا ہے؟“

دیبی: ”کچھ نہیں، ہجور کو پان کھانے کو۔“

داروند: ”رشوت دینا چاہتا ہے، کوہو تو بچا اسی الزام میں بھیج دوں؟“

دیبی: ”بھیج دیجیے، گھروالی ٹکڑی کفن کی پھکر سے چھوٹ جائے گی۔ وہیں

بیٹھا دعائیں دیتا رہوں گا۔“

داروند: ”اگر انہیں چھڑاتا ہے تو پچاس گنیاں لا کر سامنے رکھو۔ جانتے ہو ان

کی گرفتاری پر پانچ سو روپے کا انعام ہے؟“

دیبی: ”آپ کے لیے اتنا انعام کیا ہے۔ یہ بیچارے پر دیسی آدمی ہیں۔ جب

تک جنیں گے آپ کو یاد کریں گے۔“

داروند: ”بک بک مت کرو، یہاں دھرم ممانے نہیں آئے ہیں۔“

دیبی: ”بہت تنگ ہوں جو، دوری دکان تو نام کی ہے۔“

کانٹیل: ”بڑھیا سے مانگ جا کے۔“

دیبی: ”سمانے والا میں ہی ہوں۔ لڑکوں کا حال جانتے ہی ہو۔ پیٹ کاٹ کر

کچھ روپے جمع کر رکھے تھے سوا بھی ساتویں دھام کیے چلا آتا ہوں۔“

داروند: ”تو اپنی گنیاں اٹھالے۔ اسے باہر نکال دو جی۔“

دیبی: ”آپ کا حکم ہے تو بیچے جاتا ہوں، دھکے کیوں دلوایئے گا۔“

داروند: ”(کانٹیل) انہیں حراست میں رکھو۔ منشی سے کہو ان کا بیان لکھ

لیں۔“

رمانا تھ نے دیبی دین کے چہرے پر اتنی حسرت ناک معذوری سمجھی نہ دیکھی تھی۔ جیسے کوئی چڑیا اپنے گھونسلے میں بلی کو گھستے دیکھ کر بے قرار ہو گئی ہو۔ وہ ایک تھانہ کے دروازہ پر کھڑا رہا۔ پھر پیچھے پھرا اور سپاہی سے کچھ کہہ کر لپکا ہوا سڑک تک چلا گیا، مگر ایک لمحہ ہی میں پھر لوٹا اور داروند سے بولا:

”جو رو گھنٹہ کی مہلت نہ دیجیے گا؟“

رمانا بھی تک وہیں کھڑا تھا۔ اس کی یہ حالت دیکھ کر رو پڑا، بولا: ”واوا اب تم

حیران نہ ہو۔ میری تقدیر میں جو کچھ لکھا ہے وہ ہونے دو۔ میرے باپ بھی ہوتے تو اس سے زیادہ اور کیا کرتے۔ میں مرتے دم تک تمہارا احسان مند رہوں گا۔“

دیبی دین نے آنکھیں پونچھتے ہوئے کہا: ”کیسی بات کرتے ہو بھیا۔ جب روپوں پر آگئی تو دیبی دین پیچھے ہٹنے والا آدمی نہیں ہے۔ اتنے روپے تو ایک دن کے جوئے میں ہار گیا ہوں۔ ابھی گھر بیچ دوں تو دس ہزار کی مالیت ہے۔ کیا سر پر لا کر لے جاؤں گا۔ (داروند سے) ابھی نہیں حراست میں بھیجے۔ میں روپے کی فکر کر کے تھوڑی دیر میں آتا ہوں۔“

دیبی دین چلا گیا تو داروند نے رازدار لہجہ میں کہا: ”ہے تو خزانہ مگر بڑا

نیک تم نے اسے کون سی جڑی سنگھا دی؟“

رما: ”غریبوں پر سبھی کو رحم آتا ہے۔“

داروند نے مسکرا کر کہا: ”پولیس کو چھوڑ کر اتنا اور کہیے۔ مجھے تو یقین نہیں بچا س

گنیاں لائے۔“

رما: ”اگر لائے بھی تو میں اتنا بڑا تاوان نہیں دانا چاہتا۔ آپ مجھے شوق سے

حراست میں لے لیں۔“

داروند: ”مجھے پانچ سو کی جگہ ساڑھے چھ سو مل رہے ہیں تو کیوں چھوڑیں۔

تمہاری گرفتاری کا انعام میرے کسی دوسرے بھائی کو مل جائے تو کیا برائی ہے؟“

یکا یک داروند کو جیسے کوئی بھولی ہوئی بات یاد آ گئی۔ میز کی دراز سے ایک مسل

نکالی۔ اس کے ورق اوھرا اوھرا لٹے۔ تب شفقت آمیز لہجہ میں بولے:

”اگر میں کوئی ایسی ترکیب بتا دوں کہ دینی دین کے روپے بھی بچ جائیں

گے اور تمہارے اوپر کوئی حرف بھی نہ آئے تو کیا؟“

رما کو یقین نہ آیا: ”کیا ایسی بھی کوئی ترکیب ہے؟“

داروند: ”اجی سائیں کے سو کھیل ہیں۔ آپ کو صرف ایک مقدمہ میں شہادت

دینی پڑے گی۔“

رما: ”جھوٹی شہادت ہوگی؟“

داروند: ”نہیں بالکل سچی۔ بس یہی سمجھ لو کہ آدمی بن جاؤ گے۔ میونسپلٹی کے

پنچہ سے تو چھوٹ ہی جاؤ گے۔ شاید سرکار پرورش بھی کرے۔ بولو اگر چا امان ہو گیا

تو پانچ سال سے کم سزا نہ ہوگی۔ مان لو اس وقت دینی دین تمہیں بچا بھی لے تو

بکرے کی ماں کب تک خیر منائے گی، مگر میں مجبور نہیں کرتا۔ تم اپنا نفع نقصان خود سوچ سکتے ہو۔“

داروند نے ڈکیتی کی داستان کہہ سنائی۔ رما ایسے کئی مقدمے اخباروں میں پڑھ چکا تھا۔ بدگمان ہو کر بولا:

”تو مجھے مضر بننا پڑے گا اور یہ کہنا پڑے گا کہ میں ان ڈکیتیوں میں شریک تھا۔ یہ تو جھوٹی شہادت ہے۔“

داروند: ”معاملہ بالکل سچا ہے۔ کسی بے گناہ کی جان خطرے میں نہ آئے گی۔ وہی لوگ سزا پائیں گے جو سزا کے مستحق ہیں۔ تب جھوٹ کہاں رہا۔ ڈاکوؤں کے خوف سے یہاں کے لوگ شہادت دینے سے گریز کرتے ہیں۔ بس اور کوئی ایسی بات نہیں ہے۔ سوچ لیجیے۔ شام تک جواب دیجیے گا۔ یہ میں مانتا ہوں کہ آپ کو کچھ جھوٹ بولنا پڑے گا، لیکن نتائج کے اعتقاد حقیقت ہیں۔“

رما کے دل میں یہ بات بیٹھ گئی۔ اگر ایک بار جھوٹ بول کر وہ اپنی پچھلی حماقتوں کی تلافی کر سکے تو پوچھنا ہی کیا۔ اس میں بہت آگے پیچھے کی ضرورت ہی نہیں تھی۔ وہ جانتا تھا کہ پولیس اس وقت غرض مند ہے اور وہ میری کوئی واجب شرط نامنظور نہ کرے گی۔ اس انداز سے بولا:

”گویا اس کا دل حق و باطل کے خمسہ میں پڑا ہوا ہے۔ مجھے یہی خوف ہے کہ کہیں میری شہادت سے بے گناہ نہ بچنس جائیں۔“

داروند: ”اس کا میں آپ کو اطمینان دلاتا ہوں۔“

رما: ”اور اگر میونسپلٹی میری گردن ماپے تو میں کسے پکاروں گا؟“

دارونہ: ”مجال ہے میونسپلٹی چوں کر سکے۔ فوجداری کے مقدمہ میں مدعی تو سرکار ہوگی۔ سرکار کی جانب سے آپ کو تحریری معافی نامہ دے دیا جائے گا۔ بس اتنا سمجھ لیجیے کہ اگر آپ کی شہادت اچھی ہوئی اور فریق ثانی کے حربوں کے جال سے آپ نکل گئے تو آپ پارس ہو جائیں گے۔“

دارونہ نے اسی وقت موٹر منگوائی اور رما کو ساتھ لے کر ڈپٹی صاحب سے تخلیہ میں خوب ڈیٹ اڑائی۔ اس آدمی کی صورت دیکھتے ہی بھانپ گیا کہ مغرور ہے۔ فوراً گرفتار کیا۔ تجربہ کاروں کی نگاہ کہیں چوک سکتی ہے۔ حضور مجرم کی آنکھیں پچھتاہوں۔ الہ آباد میونسپلٹی کے روپے غبن کر کے بھاگا ہے۔ اس معاملہ میں شہادت دینے پر آمادہ ہے۔ آدمی پڑھا لکھا، صورت کا شریف اور ذہین ہے۔

ڈپٹی نے مشتہانداز سے کہا: ”ہاں آدمی ہوشیار معلوم ہوتا ہے۔“

دارونہ: ”مگر معافی نامہ لیے بغیر اسے اعتبار نہ آئے گا۔ کہیں اسے یہ شبہ ہوا کہ ہم اگر اس کے ساتھ کوئی چال چل رہے ہیں تو صاف نکل جائے گا۔“

ڈپٹی: ”یہ تو ہو گا ہی، گورنمنٹ سے اس بارے میں بات چیت کرنا ہوگی۔ آپ کال ملا کر الہ آباد سے پوچھنے کہ اس آدمی پر کیا مقدمہ ہے۔“

دارونہ نے ٹیلی فون ڈائریکٹری دیکھی، نمبر ملایا اور بات چیت شروع ہوئی۔

ڈپٹی: ”کیا ہوا؟“

دارونہ: ”کہتا ہے یہاں اس نام کے کسی آدمی پر مقدمہ نہیں ہے۔“

ڈپٹی: ”یہ کیا بات ہے بھائی کچھ سمجھ میں نہیں آتا۔ اس نے نام تو نہیں بدل

دیا۔“

داروند: ”یہ تو بڑا تعجب کا بات ہے۔ آدمی بولتا ہے روپیہ لے کر بھاگا، میونسپلٹی بولتا ہے کوئی روپیہ غبن نہیں کیا۔ یہ آدمی پاگل تو نہیں ہے؟“

داروند: ”کچھ سمجھ میں نہیں آتا۔ اگر کہہ دیں تمہارے اوپر کوئی الزام نہیں تو پھر اس کی گرد بھی نہیں ملتی۔“

ڈپٹی: ”اچھا میونسپلٹی کے دفتر سے پوچھیے؟“

داروند نے پھر نمبر ملایا۔ سوال و جواب ہونے لگے۔

داروند: ”آپ کے یہاں رمانا تھ کوئی کلرک تھا؟“

جواب: ”جی ہاں تھا۔“

داروند: ”وہ کچھ روپے غبن کر کے بھاگا ہے؟“

جواب: ”نہیں، وہ گھر سے نکل گیا ہے، لیکن غبن نہیں کیا۔ کیا وہ آپ کے یہاں ہے؟“

داروند: ”جی ہاں، ہم نے اسے گرفتار کیا ہے۔ وہ خود کہتا ہے، روپے اس نے غبن کیے۔ بات کیا ہے؟“

جواب: ”آپ تو اہل سمجھو ہیں۔ ذرا دماغ لڑائیے۔“

داروند: ”یہاں تو عقل کام نہیں کرتی۔“

جواب: ”نہیں کیا۔ کہیں بھی کام نہیں کرتی۔ صرف شہادتیں گھڑنا جانتی ہے۔“

سینے رمانا تھ نے میزان اگانے میں غلطی کی ہے۔ ڈر کر بھاگا۔ بعد کو معلوم ہوا کہ تحویل میں مطلق کمی نہ تھی۔ آئی سمجھ میں بات۔“

ڈپٹی: ”اب کیا کرنا ہوگا کھان صاحب! چڑیا تھ سے گیا۔“

داروند: ”نکل کیسے گیا حضور، رمانا تھ سے یہ بات کہی ہی کیوں جائے۔ اسے کسی آدمی سے ملنے ہی کیوں دیا جائے، جو اسے یہ خبر دے سکے۔ گھروالے ضرور اس سے ملنے آئیں گے۔ کسی سے ملنے نہ دیا جائے۔ تحریر میں کوئی بات نہ لائی جائے۔ صرف زبانی اطمینان دلایا جائے۔“

ادھر تو یہ مشورے ہو رہے تھے۔ ادھر دینی دین ایک گھنٹہ میں لوٹ کر تھانے آیا۔ کانٹیل نے کہا کہ داروند جی تو صاحب کے پاس گئے۔ دینی دین نے گھبرا کر کہا: ”تو بھیا کو حراست میں ڈال دیا؟“ کانٹیل: ”نہیں انہیں بھی ساتھ لے گئے۔“

دینی دین نے سر پیٹ کر کہا: ”پولیس والوں کی بات کا کوئی بھروسہ نہیں۔ کہہ گیا کہ ایک گھنٹہ میں روپے لے کر آتا ہوں، مگر اتنا بھی صبر نہ ہوا۔ سرکار سے پانچ سو بیلیں گے۔ تو چھ سو دینے کو تیار ہوں۔ اب اوپر ہی اوپر انہیں پر آگ راج بھیج دیں گے۔ میں دیکھ بھی نہ سکوں گا۔ بڑھیا رو رو کر مر جائے گی۔“ یہ کہتا ہوا دینی دین وہیں زمین پر بیٹھ گیا۔

کانٹیل نے پوچھا: ”تو یہاں کب تک بیٹھے رہو گے؟“ دینی دین نے بے خوفی سے پوچھا: ”اب تو داروند جی سے دو دو باتیں ہی کر کے جاؤں گا۔ چاہے جیل ہی جانا پڑے، مگر پھنکاروں کا ضرور۔ بری طرح پھنکاروں گا۔ ان کے بھی تو بال بچے ہیں۔ کیا بھگوان سے بالکل نہیں ڈرتے۔ تم نے بھیا کو جاتی بار دیکھا تھا۔ بہت رنجیدہ تھے۔“

کانٹیل: ”رنجیدہ تو نہیں تھے۔ خاصی طرح ہنس رہے تھے۔ خاصی طرح

دونوں صاحب موٹر میں بیٹھ کر گئے ہیں۔“

دستی دین کو یہاں بیٹھے ہوئے ایک گھنٹہ بھی نہ ہوا تھا کہ یکا یک جگو آ کھڑی ہوئی۔ دستی دین کو دروازے پر بیٹھے ہوئے دیکھ کر بولی: ”تم یہاں بیٹھے کیا کرتے ہو، بھیا کہاں ہیں؟“

دستی دین نے شکستہ دل ہو کر کہا: ”لے گئے، صاحب کے پاس۔ نہ جانے جھینٹے ہوئی ہے کہ اوپر ہی اوپر پرگ راج بھیج دیئے جاتے ہیں۔“

جگو: ”داروغہ جی تو بڑے وہ ہیں۔ تو کیا اتنا لیں گے۔ اتنا لیں گے۔ کہاں لے کر چل دیئے؟“

دستی: ”اسی لیے تو بیٹھا ہوں۔“

جگو: ”ہاں پھٹکارنا ضرور، جو اپنی بات کا نہیں وہ اپنے باپ کا کیا ہوگا۔ میں کھری کہوں گی۔ میرا کیا کر لیں گے۔“

دستی: ”دکان پر کون ہے؟“

جگو: ”بند کر آئی ہوں۔ ابھی پچارے نے کچھ کھایا بھی نہیں۔ سویرے سے ویسے ہی ہے۔ چولہے میں جائے وہ تماشا۔ اسی کے لیے ٹکٹ لینے تو جاتے تھے۔ نہ گھر سے نکلتے تو کا ہے کو یہ بلا سر پڑتی۔“

دستی: ”جو ادھر سے پرگ بھیج دیا تو؟“

جگو: ”تو چھٹی تو آوے گی۔ چل کر دیکھ آئیں گے۔“

دستی: ”(آنکھوں میں آنسو بھر کر) سزا ہو جائے گی۔“

جگو: ”روپے جمع کر دیں گے تو کا ہے کو سزا ہوگی۔ سرکار اپنے روپے ہی تو لے

گی۔“

دیبی: ”ارے بھئی ایسا نہیں ہوتا، چور مال لوٹا دے تو وہ چھوڑ تھوڑے ہی دیا جائے گا۔“

جلو نے صورت حال کا احساس کر کے کہا: ”درو گا جی.....!“

دارو نے جی کی موٹر سامنے آ پہنچی۔ انسپکٹر صاحب بھی تھے۔ رمان دونوں کو دیکھتے ہی موٹر سے اتر کر آیا اور خوش ہو کر بولا۔ ”تم یہاں دیر سے بیٹھے ہو کیا۔ آؤ کمرے میں چلو۔ تم کب آئیں اماں!“

دارو نے مذاقاً پوچھا: ”کہو چودھری! لائے روپے؟“

دیبی: ”جب کہہ گیا کہ میں ابھی تھوڑی دیر میں آتا ہوں تو آپ کو میری راہ دیکھنی چاہیے تھی۔ چلیے اب روپے لیجیے۔“

دارو نے: ”کھو کر نکالے ہوں گے؟“

دیبی: ”آپ کے اقبال سے ہزار پانچ سو ابھی اوپر ہی نکل سکتے ہیں۔ چلو بھیا! بڑھیا کب سے کھڑی ہے۔ میں روپے چکا کر آتا ہوں۔“

دارو نے: ”تو بھائی اپنے روپے لے جا کر کسی ہانڈی میں رکھ دو۔ افسروں نے انہیں چھوڑنے سے انکار کیا۔ میرے بس کی بات نہیں۔“

انسپکٹر صاحب تو پہلے ہی دفتر میں چلے گئے تھے۔ یہ تینوں آدمی باتیں کرتے اس کے بغل والے کمرے میں گئے۔

دیبی: ”درو گا جی! مردوں کی بات ایک ہوتی ہے۔ میں تو یہی جانتا ہوں۔ میں روپے آپ کے حکم سے لایا ہوں۔ آپ کو اپنا قول پورا کرنا پڑے گا۔ کہہ کر مکر جانا

بچوں کا کام ہے۔“

اتنے گستاخانہ الفاظ سن کر دارونمہ جی کو بھنا جانا چاہیے تھا، لیکن انہوں نے ذرہ بھی برا نہ مانا۔ ہنستے ہوئے بولے۔ ”بھائی اب چاہے کمی نہ کہو۔ چاہے دنیا باز کہو، مگر اب انہیں چھوڑ نہیں سکتے۔ ایسے شکار اور نہیں ملا کرتے۔ قول کے پیچھے اتنی ترقی نہیں چھوڑ سکتا۔“

دارونمہ کے ہنسنے پر دبی اور بھی تیز ہوا۔ ”تو آپ نے کہا کس منہ سے تھا۔“
دارونمہ: ”کہا تو اسی منہ سے تھا، لیکن منہ ہمیشہ یکساں تو نہیں رہتا۔ اسی منہ سے گالی دیتا ہوں۔ اسی منہ سے اس کی تعریف کرتا ہوں۔“
دبی (تک کر): ”یہ مونچھیں منڈوا ڈالیے۔“

دارونمہ: ”مجھے بڑی خوشی سے منظور ہے۔ نیت تو میری پہلے ہی تھی، لیکن شرم کے مارے نہ منڈواتا تھا۔ اب تم نے دل مضبوط کر دیا۔“

دبی: ”نہیے مت دروگاجی۔ آپ ہنستے ہیں اور میرا خون جلا جاتا ہے۔ چاہے نیل ہی کیوں نہ ہو جائے، لیکن میں کپتان صاحب سے ضرور کہہ دوں گا۔ ہوں تو گلے کا آدمی لیکن آپ کے اقبال سے بڑے بڑے افسروں تک پہنچ ہے۔“

دارونمہ: ”ارے یار تو کیا سچ مچ کپتان صاحب سے میری شکایت کر دو گے؟“
دبی دین نے سمجھا کہ دھمکی کارگر ہوئی۔ اکڑ کر بولا۔ ”آپ جب کسی کی نہیں سنتے تو بات کہہ کر مکر جاتے ہیں۔ دوسرے بھی اپنی سی کریں گے ہی۔ میم صاحب تو روزی دکان پر آتی ہیں۔“

دارونمہ: ”سن دبی۔ اگر تم نے صاحب یا میم صاحب سے میری شکایت کی تو

قسم کھا کر کہتا ہوں گھر کھدوا کر پھینک دوں۔“

دیبی: ”جس روز میرا گھر کھدے گا۔ اس دن یہ پگڑی اور چڑوں بھی نہ رہے گی چور۔“

داروند: ”اچھا تو مارو ہاتھ پر ہاتھ۔ ہماری تو دو دو چوٹیں ہو جائیں۔“

دیبی: ”پچھتاؤ گے سرکار۔ کہے دیتا ہوں، پچھتاؤ گے۔“

رما اب ضبط نہ کر سکا۔ اب تک وہ دیبی دین کی بد مزاجی کا تماشا دیکھنے کے لیے بھیگی بلی بنا کھڑا تھا۔ قہقہہ مار کر بولا۔ ”داروند جی تمہیں چڑا رہے ہیں۔ ہم لوگوں میں ایسی صلاح ہو گئی ہے کہ میں بغیر کچھ لیے دیئے ہی جاؤں گا۔ اس کے علاوہ مجھے کوئی جگہ بھی مل جائے گی۔ صاحب نے پکا وعدہ کیا ہے۔ مجھے اب یہیں رہنا ہوگا۔“

دیبی دین اس کا کچھ مطلب نہ سمجھ سکا۔ بولا: ”کیسی بات بھیا۔ کیا کہتے ہو۔ کیا پولیس والوں کے حکمے میں آ گئے۔ اس میں کوئی نہ کوئی چال ضرور چمپی ہوگی۔“

رما نے اطمینان کے ساتھ کہا: ”اور کوئی بات نہیں، مجھے ایک مقدمہ میں شادیت دینی پڑے گی۔“

دیبی دین نے بدگمانی سے سر ہلا کر کہا: ”جھوٹا مقدمہ ہوگا؟“

رما: ”نہیں دادا، بالکل سچا معاملہ ہے۔ میں نے پہلے ہی پوچھ لیا ہے۔“

دیبی دین کو اطمینان نہ ہوا۔ بولا: ”میں اس بارے میں کچھ نہیں کہہ سکتا بھیا۔ ذرا سوچ سمجھ کر بات کرنا۔ اگر میرے روپوں سے ڈرتے ہو تو یہی سمجھ لو کہ اگر دیبی دین نے روپوں کی پروا کی ہوتی تو آج کھ پتی ہوتا۔ انہی ہاتھوں سے سو

روپے کمائے ہیں اور سب اڑائے ہیں۔ کس مقدمہ میں شہادت دینی ہے، کچھ معلوم ہوا؟“

داروغہ جی نے رما کو جواب دینے کا موقع نہ دے کر کہا۔ ”وہی ڈکیتی والا معاملہ ہے۔ جس میں کئی غریب آدمیوں کی جان گئی تھی۔ ان ڈاکوؤں نے صوبہ بھر میں ہنگامہ مچا رکھا تھا۔ ان کے خوف کے مارے کوئی آدمی گواہی دینے پر راضی نہیں ہوتا۔“

دیبی دین نے بے رخی کے ساتھ کہا۔ ”اچھا تو یہ مضر بن گئے۔ یہ بات ہے۔ اس میں تو جو پولیس سکھائے گی، وہی تمہیں کہنا پڑے گا۔ میں چھوٹی سمجھ کا آدمی ہوں۔ ان باتوں کا مطلب کیا جانوں، لیکن مجھ سے کوئی مضر بننے کو کہتا تو نہ بنتا۔ چاہے کوئی لاکھ روپے دیتا۔ باہر کے آدمی کو کیا معلوم کہ کون کسور (قصور) وار اور کون بے کسور ہے۔ دو چار ملجموں کے ساتھ دو چار بے کسور تو جبروری ہوں گے۔“

داروغہ: ”ہرگز نہیں۔ جتنے آدمی گرفتار کیے گئے ہیں، سب کچھ ڈاکو ہیں۔“

دیبی: ”یہ تو آپ کہتے ہیں، نام ہمیں کیا معلوم۔“

داروغہ: ”ہم لوگ بے گناہ ہوں کو پھنسانیں گے ہی کیوں، یہ تو سوچو۔“

دیبی: ”یہ سب بھگتے بیٹھا ہوں دروگاہی! اس سے تو یہی اچھا ہے کہ آپ ان کا چالان کر دیں۔ سال دو سال کی سزا ہی ہوگی۔“

رمانے بڑا انداز سے کہا: ”میں نے خوب سوچ لیا ہے دادا۔ پوری مسل دیکھ لی ہے۔ اس میں کوئی بے گناہ نہیں ہے۔“

دیبی دین نے دل شکستہ ہو کر کہا: ”ہوگا بھائی۔ جان تو پیاری ہوتی ہے۔“ یہ کہہ

کر وہ لوٹ پڑا۔ اپنے جذبات کو وہ اس سے زیادہ واضح طور پر ظاہر نہ کر سکتا تھا۔
 یکا یک اسے ایک بات یاد آ گئی۔ مڑ کر بولا: ”تمہیں کچھ روپے دیتا ہوں
 بھیا۔“

رمانے خفت کے ساتھ کہا: ”کیا ضرورت ہے؟“
 دارو نے: ”آج سے انہیں یہیں رہنا پڑے گا۔“
 دینی دین طنز کے ساتھ بولا: ”ہاں جو راتنا جانتا ہوں۔ ان کی دعوت ہوگی۔
 بنگلہ رہنے کو ملے گا۔ نوکر ملیں گے۔ موٹر ملے گی۔ یہ سب جانتا ہوں، کوئی باہر کا
 آدمی ان سے ملنے نہ پائے گا۔ نہ یہ کسی سے ملنے پائیں گے۔ یہ سب دیکھ چکا
 ہوں۔“

یہ کہتا ہوا دینی دین تیزی سے قدم اٹھاتا ہوا چل دیا۔ گویا یہاں اس کا دم گھٹ
 رہا ہو۔ دارو نے اسے پکارا، مگر اس نے پھر نہ دیکھا۔ اس کے چہرے پہ مایوسی
 چھائی ہوئی تھی۔

جلو نے پوچھا: ”بھیا نہیں آرہے ہیں؟“
 دینی دین نے سڑک کی طرف تاکتے ہوئے کہا: ”بھیا اب نہیں آئیں گے۔
 جب اپنے ہی اپنے نہ ہوئے تو بھیا تو بیگانے ہی ہیں۔“
 دونوں اس طرح اداس گھر کی طرف چلے۔ گویا کسی عزیز کی لاش کو جلا کر لوٹ
 رہے ہوں۔

رونے میں کتنا سکون، کتنی تقویت، کتنا روحانی سرور ہوتا ہے۔ جو تنہائی میں
 بیٹھ کر کسی کی یاد میں، کسی کے فراق میں یا کسی درد سے بے تاب ہو کر سسک سسک
 کر نہیں رویا، وہ زندگی کی ایک نعمت سے محروم ہے۔ جس پر صد ہا مسرتیں نثار ہیں،
 اس بیٹھے درد کا لطف انہی سے پوچھو۔ جنہیں یہ مبارک مواقع ملتے ہیں، رونے کے
 بعد ایک نئی فرحت، ایک تازہ شگفتگی، ایک روح افزا تسکین کا احساس ہوتا ہے۔
 جالپا کے پاس اخبار کے دفتر سے خط آیا، تو اسے پڑھ کر وہ رو پڑی۔ ایک ہاتھ میں
 خط لیے اور دوسرے ہاتھ سے چوکھٹ پکڑے وہ خوب روئی۔ کیا سوچ کر روئی۔
 یہ کون کہہ سکتا ہے۔ شاید اس غیر متوقع کامیابی نے مسرت کی اس گہرائی تک پہنچا
 دیا، جہاں پانی ہے، یا اس بلندی تک جہاں برف ہے۔ آج چھ مہینے کے بعد اسے
 مژدہ جانفزا ملا۔ اتنے دنوں وہ غنا شعار امید اور بے رحم مایوسی کا کھلوٹا بنی رہی۔
 آہ کتنی بار اس کے دل میں شورش ہوئی کہ زندگی کا خاتمہ کر دے۔ اس تاریکی میں
 اسے امید کی روشنی صاف نظر آ رہی تھی۔ اس نے سوچا وہ کتنے بے درد ہیں، چھ
 مہینے سے وہاں بیٹھے ہیں۔ ایک خط بھی نہ لکھا۔ آخر یہی تو سوچ لیا ہو گا کہ بہت رو
 رو کر مر جائے گی۔ انہوں نے میری پرواہی کب کی۔ دس بیس روپے تو آدمی یاد
 دوستوں پر خرچ کر دیتا ہے۔ یہ محبت نہیں ہے۔ محبت دل کی چیز ہے۔ روپے کی
 نہیں۔

جب تک رما کا کچھ پتا نہ چلتا تھا، جالپا سارا الزام اپنے سر رکھتی تھی، لیکن آج
 اس کا سراغ پاتے ہی یکا یک اس کا دل اس کی طرف سے سخت ہو گیا۔ طرح طرح
 کے شکوے پیدا ہونے لگے۔ وہاں کیا سمجھ کر بیٹھے ہوئے ہیں۔ اسی لیے وہ آزاد

ہیں۔ خود مختار ہیں۔ کسی کا دیا نہیں کھاتے۔ اس طرح اگر میں بغیر کہے سے کہیں چلی جاؤں تو قیامت آ جائے۔ شاید تلوار لے کر میری گردن پر سوار ہو جائے یا زندگی بھر منہ نہ دیکھے۔

اتنے میں رمیش بابو نے دروازہ پر پکارا۔ گوپی، گوپی۔ ذرا ادھر آنا۔ منشی جی نے اپنے کمرے میں پڑے پڑے کراہ کر کہا۔ ”کون ہے بھائی، کمرہ میں آ جاؤ۔ ارے آپ ہیں رمیش بابو! بابو جی میں تو مر کر گیا۔ بس یہی سمجھ لو کہ نئی زندگی پائی۔ کوئی امید نہ تھی۔ کوئی آگے ہے نہ پیچھے۔ دو لونڈے آوارہ ہیں۔ مروں یا جیوں۔ ان سے مطلب نہیں۔ ان کی ماں میری صورت سے ڈرتی ہے۔ چپاری بہو نے میری جان بچا دی نہ ہوتی تو اب تک چل بسا ہوتا۔“

رمیش بابو نے مصنوعی ہمدردی دکھاتے ہوئے کہا۔ ”آپ اتنے بیمار ہو گئے اور مجھے خبر تک نہ دی۔ میرے یہاں رہتے آپ کو اتنی تکلیف ہوئی۔ بہو نے ایک پرزہ نہ لکھ دیا۔ رخصت لینی پڑی ہوگی۔“

منشی جی: ”چھٹی کے لیے درخواست تو بھیج دی تھی، مگر صاحب نے ڈاکٹری سرٹیفکیٹ نہیں بھیجا۔ سولہ روپے کس کے گھر سے لاتا۔ آپ تو جانتے ہی ہیں بغیر فیس لیے ڈاکٹر لوگ بات نہیں کرتے۔ یہ تو ڈاکٹروں کا حال ہے۔ دیکھ رہے ہیں۔ آدمی مر رہا ہے مگر بغیر فیس لیے قلم نہ اٹھائیں گے۔“

رمیش بابو نے فکر مندانہ لہجے میں کہا: ”یہ تو آپ نے بری خبر سنائی۔ اگر رخصت نام منظور ہوئی تو کیا کیجیے گا؟“

منشی جی نے ماتھا ٹھونک کر کہا: ”ہو گا کیا۔ گھر بیٹھ رہوں گا۔ صاحب پوچھیں

گے تو صاف کہہ دوں گا، سر جن نے چھٹی نہیں دی۔ آخر کار سرکار نے انہیں کس لیے تعینات کیا ہے۔ محض کرسی کی زینت بڑھانے کے لیے۔ مجھے برخاست ہو جانا منظور ہے مگر شرفیٹ نہ دوں گا۔ دیکھئے لونڈے غائب ہیں۔ آپ کے لیے پان کیسے منگوائیں؟“

ریش نے مسکرا کر کہا: ”میرے لیے آپ تردد نہ کریں۔ میں آج پان کھانے کا نہیں، پیٹ بھر مٹھائی کھانے آیا ہوں۔ (جالپا کو پکار کر) بہوجی! تمہارے لیے خوشخبری لایا ہوں۔ مٹھائی منگواؤ۔“

جالپا نے پان کی طشتری ان کے سامنے رکھ دی اور بولی: ”پہلے وہ خبر تو سنائیے۔ شاید آپ جس خبر کوئی سمجھ رہے ہیں، وہ پرانی ہو گئی ہو؟“

ریش: ”کہیں ہونہ رمانا تھ کا پتا چل گیا۔ کلمتہ میں ہیں۔“

جالپا: ”مجھے پہلے ہی معلوم ہو چکا ہے۔“

منشی جی جھپٹ کر اٹھ بیٹھے۔ ان کا بخار گویا بھاگ کر اشتیاق کی آڑ میں چھپا۔

ریش کا ہاتھ پکڑ کر بولے: ”معلوم ہو گیا کلمتہ میں ہی ہیں، کوئی خط آیا تھا؟“

ریش: ”خط نہیں تھا۔ ایک پولیس انکوائری تھی۔ میں نے کہہ دیا، ان پر کسی طرح کا الزام نہیں ہے۔ تمہیں کیسے معلوم ہوا۔ بہوجی؟“

جالپا نے کل داستان کہہ سنائی۔ اخبار کا خط بھی دکھایا۔ خط کے ساتھ روپوں کی ایک رسید تھی جس پر رما کے دستخط تھے۔

ریش: ”دستخط تو رما کا ہے۔ بالکل صاف۔ کسی طرح کا شبہ نہیں ہو سکتا۔ میں تمہارا قائل ہو گیا بہوجی۔ واہ کیا حکمت نکالی ہے۔ ہم سب کے کان کٹ گئے۔“

کسی کو نہ سوچھی۔ اب جو سوچتا ہوں تو دیکھتا ہوں کسی کو جانا چاہیے جو حضرت کو پکڑ کر گھسیٹ لائے۔“

یہی بات چیت ہو رہی تھی کہ رتن آنکھیں۔ جالپا اسے دیکھتے ہی وہاں سے نکل آئی اور اس کے گلے سے پٹ کر بولی: ”بہن کلمتہ سے خط آ گیا۔ وہیں ہیں۔“

رتن: ”میرے سر کی قسم؟“

جالپا: ”سچ کہتی ہوں، خط دیکھنا۔“

رتن: ”تم تو آج ہی چلی جاؤ۔“

جالپا: ”ہاں یہی تو میں بھی سوچتی ہوں۔ تم چلو گی؟“

رتن: ”چلنے کو تو میں تیار ہوں، لیکن اکیلا گھر کس پر چھوڑوں۔ مجھے اس منی بھوشن پر شبہ ہونے لگا ہے۔ اس کی نیت اچھی نہیں معلوم ہوتی۔ بینک میں بیس ہزار روپے سے کم نہ تھے۔ سب نہ جانے کہاں اڑا دیئے۔ کہتا ہے کریا کرم میں خرچ ہو گئے۔ حساب مانگتی ہوں تو آنکھیں دکھاتا ہے۔ دفتر کی کنجی اپنے پاس رکھے ہوئے ہے۔ مانگتی ہوں تو ٹال جاتا ہے۔ مجھے خوف ہے کہ میرے ساتھ کوئی گہری چال چل رہا ہے۔ ڈرتی ہوں میں ادھر جاؤں، ادھر یہ سب کچھ لے دے کر چلتا بنے۔ بنگلے کے گاہک آ رہے ہیں۔ میں بھی سوچتی ہوں دیہات میں جا کر اطمینان سے پڑی رہوں۔ میں نہ ہوں گی تو شاید روپے بھی مجھے دیکھنے کو نہ ملیں گے۔ گوپی کو ساتھ لے کر آج ہی چلی جاؤ۔ روپے کا انتظام میں کروں گی۔“

جالپا: ”گوپی ناتھ تو شاید نہ جاسکیں۔ دادا کی دوا دارو کے لیے بھی تو کوئی چاہیے۔“

رتن: ”وہ مجھ پر چھوڑ دو۔ میں روز سویرے آ جاؤں گی اور شام کو بھی ایک بار دیکھ جایا کروں گی۔“

جالپا: ”اور دن بھر ان کے ساتھ کون بیٹھا رہے گا؟“

رتن: ”میں تھوڑی دیر بیٹھی بھی رہا کروں گی، مگر تم آج ہی جاؤ۔ بچارے پر وہاں نہ جانے کا گزر رہی ہوگی۔ تو یہی طے رہی نا؟“

رتن، منشی جی کے کمرے میں گئی تو رمیش بابو کھڑے ہو گئے اور بولے:

”آئیے! دیوی جی، رہا بابو کا پتا تو چل گیا؟“

رتن: ”اس میں آدھی کارگزاری تو میری ہے۔“

رمیش: ”آپ کی صلاح سے تو ہوا ہوگا۔ اب انہیں یہاں لانے کی فکر کرنی چاہیے۔“

رتن: ”اس کی سب سے اچھی صورت یہی ہے کہ جالپا جا کر نا انہیں پکڑ لائیں۔ گوپی کو ساتھ لیتی جائیں۔ آپ کو اس میں کوئی اعتراض تو نہیں ہے دادا جی؟“

منشی کو اعتراض تو نہ تھا۔ ان کا بس چلنا تو اس موقع پر دس پانچ آدمیوں کو اور جمع کر لیتے مگر معاملہ ایسا آ پڑا تھا کہ کچھ بول نہ سکے۔

گوپی کلمتہ کی سیر کا ایسا اچھا موقع پا کر کیوں نہ خوش ہوتا۔ شمبہر دل ہی میں اینٹھ کر رہ گیا۔ خدا نے اسے کسمن نہ بنایا ہوتا تو آج اس کی حق تلفی کیوں ہوتی۔ گوپی ایسے کہاں بڑے ہوشیار ہیں۔ جہاں جاتے ہیں، وہیں کچھ نہ کچھ کھوآتے ہیں۔ ہاں مجھ سے بڑے ہیں۔ قدرت کے نظام نے اسے مجبور کر دیا۔

رات کے نو بجے جالپا چلنے کو تیار ہوئی۔ ساس سسر کے قدموں پر سر جھکا کر
 دمانیں لیں۔ شمرنا تھرو رہا تھا۔ اسے گلے لگا کر پیار کیا اور موٹر پر بیٹھی۔ رتن
 شیشن تک پہنچانے کے لیے آئی تھی۔ موٹر چلی تو جالپا نے کہا: ”کلمتہ تو بہت بڑا
 شہر ہوگا، وہاں پتا کیسے چلے گا؟“

رتن: ”پہلے اخبار کے دفتر میں جانا۔ وہاں سے پتا چل جائے گا۔“

جالپا: ”ٹھہروں گی کہاں؟“

رتن: ”دھرم شالہ میں یا ہوٹل میں ٹھہرنا۔ روپے کی ضرورت پڑے تو مجھے تار
 دینا۔ بابو آجائیں تو میری ناؤ پارلگ جائے۔ یہ منی بھوشن مجھے تباہ کر دے گا۔“
 جالپا: ”ہوٹل میں بد معاش تو نہ آتے ہوں گے؟“

رتن: ”کوئی ذرا بھی شرارت کرے تو ٹھوکر مارنا۔ کچھ پوچھنا مت۔ ٹھوکر جما
 کرتب بات کرنا۔ (کمر سے ایک چھری نکال کر) اسے اپنے پاس رکھو۔ کمر میں
 چھپائے رکھنا۔ جب کبھی باہر نکلتی ہوں تو اسے اپنے ساتھ رکھتی ہوں۔ اس سے دل
 بڑا مضبوط رہتا ہے۔ جو مرد کسی عورت کو چھیڑتا ہے تو سمجھ لو وہ پرلے سرے کا نامرد،
 کمینہ اور بد معاش ہے۔ تمہاری چھری کی چمک اور تمہارے تیور ہی دیکھ کر اس کی
 روح فنا ہو جائے گی۔ سیدھا دم دبا کر بھاگے گا، لیکن اگر ایسا موقع آ ہی پڑے
 جب تمہیں چھری سے کام لینے پر مجبور ہو جانا پڑے تو ذرا مت جھجکنا۔ اس کی بالکل
 فکر نہ کرنا کہ کیا ہوگا، کیا نہ ہوگا۔ جو کچھ ہونا ہوگا، ہو جائے گا۔“

شیشن آگیا۔ قلیوں نے اسباب اتارا۔ گولی ٹکٹ لایا۔ جالپا پتھر کی مورت کی
 طرح پلیٹ فارم پر کھڑی رہی۔ گویا حواس مفلوج ہو گئے ہوں۔ کسی بڑی آزمائش

کے پہلے ہماری وہی حالت ہو جاتی ہے، جو آسمان کے طوفان آنے کے قبل ہوتی ہے۔

رتن نے گوپی سے کہا: ”ہوشیار رہنا۔“

گوپی ادھر کئی مہینوں سے ورزش کرتا تھا۔ چلتا تو موڈھے اور سینہ کو دیکھا کرتا۔ دیکھنے والوں کو تو وہ جیوں کا تپوں نظر آتا تھا، مگر اپنی نگاہ میں وہ کچھ اور ہو گیا تھا۔ شاید اسے تعجب ہوتا تھا کہ اسے آتے دیکھ کر کیوں لوگ راستے سے ہٹ نہیں جاتے۔ کیوں اس کی قد و قامت سے مرعوب نہیں ہو جاتے۔ اکڑ کر بولا:

”کسی نے ذرا بھی چوں چیر کی تو ہڈی توڑ دوں گا۔“

رتن مسکرائی: ”یہ تو مجھے معلوم ہے، موت جانا۔“

گوپی: ”پلک تو جھپکے گی نہیں۔ مجال ہے نیند آ جائے۔“

گاڑی آ گئی۔ گوپی نے ایک ڈبے میں گھس کر قبضہ جمالیا۔ جالپا کی آنکھوں میں آنسو بھرے ہوئے تھے۔ بولی: ”بہن دعا دو کہ انہیں لے کر خیریت سے لوٹ آؤں۔“

اس وقت اس کا کمزور دل کوئی سہارا ڈھونڈ رہا تھا اور دعا کے سوا وہ سہارا اور کہاں ملتا۔

انجن نے سیٹی دی، دونوں سہیلیاں گلے ملیں۔ جالپا گاڑی میں جا بیٹھی۔

رتن نے کہا: ”جاتے ہی خط بھیجنا۔“

جالپا نے سر ہلا دیا: ”اگر میری ضرورت معلوم ہو تو فوراً خط لکھنا۔ میں سب کچھ چھوڑ کر چلی آؤں گی۔“

جالپا نے سر ہلایا۔
”راستے میں رونا مت!“
جالپا ہنس پڑی۔ گاڑی چل دی۔

(36)

دینی دین نے چائے کی دکان اسی دن بند کر دی اور دن بھر اس عدالت کی خاک چھانتا پھرتا تھا، جس میں ڈکیتی کا مقدمہ پیش تھا۔ رمانا تھ کی شہادت ہو رہی تھی۔ تین دن رما کی شہادت برابر ہوتی رہی اور تینوں دن دینی دین نے کچھ کھایا نہ سویا۔ آج بھی اس نے گھر آتے ہی کرتا اتار دیا اور پنکھالے کر جھلنے لگا۔ پھاگن لگ گیا تھا اور کچھ گرمی شروع ہو گئی تھی، لیکن اتنی گرمی نہ تھی کہ پسینہ چلے اور پنکھے کی ضرورت ہو۔ اکثر لوگ تو ابھی تک جاڑے کے کپڑے پہنتے تھے، لیکن دینی دین پسینے میں تر تھا۔ اس کا چہرہ جس پر معصوم بڑھاپا ہنستا رہتا تھا، کھسایا ہوا تھا۔ گویا بیگار لے لوٹا ہوا ہو۔

جلو نے لوٹے میں پانی لا کر رکھ دیا اور بولی: ”چلم بھر دوں؟“
دینی دین کی یہ تین دن کی خاطر ہو رہی تھی۔ اس کے پہلے بڑھیا کبھی چلم رکھنے کو نہ پوچھتی تھی۔ دینی دین اس کا مطلب سمجھتا تھا۔ بڑھیا کو ترحم آمیز نگاہوں سے دیکھ کر بولا:

”نہیں رہنے دو۔ چلم نہ پیوں گا۔“

”تو ہاتھ منہ دھولو۔ گرد پڑی ہوئی ہے۔“

”دھولوں گا۔ جلدی کیا ہے۔“

بڑھیا آج کا واقعہ سننے کے لیے بے قرار تھی۔ ڈر رہی تھی کہ دینی دین جھنجھلا نہ پڑے اور اس کی تھکن مٹا دینا چاہتی تھی، جس میں دینی دین خوش ہو کر آپ ہی آپ سارا قصہ کہہ چلے۔

”تو کچھ جل پان تو کرلو۔ دوپیر کو بھی تو کچھ نہیں کھایا۔ مٹھائی لاؤں؟ پنکھا مجھے دے دو۔“

دینی دین نے پنکھا دے دیا۔ بڑھیا جھلنے لگی۔ دو تین منٹ تک آنکھیں بند کر کے بیٹھے رہنے کے بعد اس نے کہا: ”آج بھیا کی گواہی ختم ہو گئی۔“
بڑھیا کا ہاتھ رک گیا: ”تو کل سے وہ گھر آ جائیں گے؟“

دینی: ”ابھی نہیں چھٹی مل جاتی۔ یہی بیان دیوانی میں دینا ہو گا اور اب وہ یہاں آنے ہی کیوں لگے۔ گھوڑے پر چڑھے چڑھے گھومیں گے، مگر ہے بڑا پکا۔ مطلبی۔ پندرہ آدمیوں کو بے گناہ پھنسا دیا۔ پانچ چھ کو تو پھانسی ہو جائے گی۔ دوسروں کو دس دس بارہ بارہ سال کی سزا دھری رکھی ہے۔ اس کے بیان سے مقدمہ ثابت ہو گیا۔ کوئی کتنی ہی جرح کرے، کیا مجال کہ جراثیمی ہچکچائے۔ اب ایک بھی نہ بچے گا۔ کس نے کیا، کس نے نہیں کیا، اس کا حال بھگوان جانیں۔ پر سب مارے جائیں گے۔ گھر سے بھی سب سرکاری روپیہ کھا کر بھاگتا تھا۔ ہمیں بڑا دھوکہ دیا۔“

جگو نے شکوہ آمیز لہجہ میں کہا: ”اچھی نیکی بدی اپنے ساتھ ہے۔ مطلب کے

لیے تو دنیا ے۔ کون کس کے لیے مرتا ہے۔“

دینی: ”اپنے مطلب کے لیے جو دوسروں کا گلا کاٹے، اس کو جہر (زہر) دے دینا بھی پاپ نہیں ہے۔“

یکا یک دو آدمی آ کر کھڑے ہو گئے۔ ایک گورا خوبصورت لڑکا تھا۔ جس کی عمر پندرہ سولہ سال سے زائد نہ تھی۔ دوسرا ادھیڑ تھا۔ صورت سے چہرہ اسی معلوم ہوتا تھا۔

دینی دین نے پوچھا: ”کسے کھو جتے ہو؟“

چہرہ اسی نے کہا: ”تمہارا ہی نام دینی دین ہے؟ میں اخبار کے دفتر سے آیا ہوں۔ یہ بابو انہیں رمانا تھ کے بھائی ہیں، جنہیں شطرنج کا انعام ملا تھا۔ یہ انہی کی تلاش میں دفتر گئے تھے۔ ایڈیٹر صاحب نے تمہارے پاس بھیج دیا۔ تو میں جاؤں؟“

یہ کہتا ہوا وہ چلا گیا۔ دینی دین نے گوپی کو سر سے پاؤں تک دیکھا۔ صورت رمانا تھ سے ملتی تھی۔ بولا:

”آؤ بیٹا بیٹھو۔ کب آئے گھر سے؟“

گوپی نے ایک کھٹک کی دکان پر بیٹھنا شان کے خلاف سمجھا۔ کھڑا کھڑا بولا:

”آج ہی تو آیا ہوں۔ بھابی جی ساتھ ہیں۔ دھرم شالا میں ٹھہرا ہوا ہوں۔“

دینی دین نے کھڑے ہو کر کہا: ”تو جا کر بہو کر یہیں لاؤ نا۔ اوپر تو رہا بابو کا کمرہ ہے ہی۔ آرام سے رہو۔ دھرم شالے میں کیوں پڑے رہو گے۔ نہیں۔ چلو میں بھی چلتا ہوں۔ یہاں سب طرح کا آرام ہے۔“

اس نے جگو کو یہ خبر سنائی۔ اوپر جھاڑو لگانے کو کہہ کر گوپی کے ساتھ دھرم شالے چل دیا۔ بڑھیا نے فوراً اوپر جا کر جھاڑو لگائی۔ لپک کر حلوائی کی دکان سے مٹھائی اور دی الائچی۔ صراحی میں پانی بھر کر رکھ دیا۔ پھر اپنا منہ ہاتھ دھویا۔ ایک رنگین ساڑھی نکالی۔ گہنے پہنے اور بن ٹھن کر بہو کا انتظار کرنے لگی۔

ذرا دیر میں فٹن بھی آ پہنچی۔ بڑھیا نے جا کر جالپا کو اتارا۔ جالپا پہلے تو ساگ بھاجی کی دکان دیکھ کر کچھ جھجکی مگر بڑھیا کی مادرانہ خاطر مدارات دیکھ کر اس کی جھجک دور ہو گئی۔ اس کے ساتھ اوپر گئی تو ہر ایک چیز اس طرح اپنی جگہ پر پائی گویا اپنا ہی گھر ہو۔

جگو نے لوٹے میں پانی رکھ کر کہا: ”اس گھر میں بھیا رہتے تھے بیٹی۔ آج تو پندرہ دن سے گھر سونا پڑا ہوا ہے۔ منہ ہاتھ دھو کر منہ جھوٹا کر لو۔ بھیا کا حال تو ابھی تمہیں نہ معلوم ہو گا۔“

جالپا نے سر ہلا کر کہا: ”کچھ ٹھیک ٹھیک نہیں معلوم ہوا۔ اخبار کے دفتر میں اتنا معلوم ہوا کہ پولیس نے گرفتار کر لیا۔“

دینی دین بھی اوپر آ گیا تھا۔ بوا: ”گرفتار تو کیا تھا مگر اب تو وہ ایک معاملہ میں سرکاری گواہ ہو گئے ہیں۔ پراگ راج میں ان پر اب کوئی مقدمہ نہ چلے گا اور سنا ہے نوکری چاکری بھی مل جائے گی۔“

جالپا نے بے خوفی کے ساتھ کہا: ”وہاں تو ان پر کوئی مقدمہ نہیں ہے۔“

دینی دین نے ڈرتے ڈرتے کہا: ”سنا ہے کچھ روپے پیسے کا معاملہ تھا؟“

جالپا: ”وہ تو کوئی بات نہ تھی۔ جوں ہی ہم لوگوں کو معلوم ہوا کہ ان سے کچھ

سرکاری رقم خرچ ہوئی ہے۔ اسی وقت روپے داخل کر دیئے۔ یہ فضول گھبرا کر چلے آئے اور پھر ایسی چپ ساڑھی کہ اپنی خبر تک نہ دی۔“

دینی دین کا چہرہ روشن ہو گیا۔ گویا کسی درد سے آرام مل گیا ہو۔ بولا: ”تو یہ ہم لوگوں کو یا معلوم۔ بار بار سمجھایا کہ گھر چٹھی پتر بھیج دو۔ لوگ گھبراتے ہوں گے، مگر مارے شرم کے لکھتے ہی نہ تھے۔ اسی دھوکے میں پڑے ہوئے تھے کہ وہاں ان پر مقدمہ چل رہا ہوگا۔ جانتے تو سرکاری گواہ کیوں بنتے۔“

سرکاری گواہ قوم میں کتنا بری نظروں سے دیکھا جاتا ہے۔ لوگ اسے کتنا ذلیل اور حقیر سمجھتے ہیں۔ یہ اس سے چھپا نہ تھا۔ سرکاری گواہ کیوں بنائے جاتے ہیں۔ کس طرح انہیں ترغیبیں دی جاتی ہیں۔ کس طرح وہ پولیس کے کٹھ پتلے بن کر اپنے ہی دوستوں کا گلا گھونٹتے ہیں۔ یہ اسے معلوم تھا۔ اگر کوئی آدمی اپنی نامہواریوں پر شرمندہ ہو کر حقیقت کا انکشاف کرے۔ دغا اور فتنہ انگیزی کا پردہ ہٹا دے تو وہ فرشتہ ہے۔ اس کی حق پسندی کی جتنی تعریف کی جائے کم ہے، مگر شرط یہی ہے کہ اپنے رفیقوں کے ساتھ اپنے کیے کا پھل بھوگنے کو تیار ہو۔ ہنستا کلیتا پھانسی چڑھ جائے، لیکن اپنی جان بچانے کے لیے یا خود غرضی کے زیر اثر سزا سے خائف ہو کر جو اپنے رفیقوں سے دغا کرے۔ آستین کا سانپ بن جائے۔ وہ نامرد ہے۔ بے غیرت ہے۔ بے حیا ہے۔ ایسے آدمی کو دنیا کبھی معاف نہیں کرتی۔ کبھی نہیں۔ یہاں تو معاملہ اور بھی پیچیدہ تھا۔ رمانے سزا کے خوف سے اپنے گرد گناہوں کا پردہ نہیں کھوا تھا۔ اس میں کم سے کم سچائی تو ہوتی۔ قابلِ نفرین ہونے پر بھی بات تو سچی ہوتی۔ یہاں تو ان گناہوں کا پردہ کھوا گیا تھا، جن کی ہوا تک اسے نہ لگی تھی۔

جالپا کو اس کا یقین نہ آیا۔ ضرور کوئی نہ کوئی بات اور ہوئی ہوگی، جس نے رما کو سرکاری گواہ بننے پر مجبور کر دیا ہوگا۔ شرماتی ہوئی بولی:

”کیا یہاں بھی کوئی بات ہوئی تھی؟“

دیہی دین نے اطمینان انگیز لہجہ میں کہا: ”کوئی بات نہیں۔ پراگ راج سے وہ میرے ساتھ ہی یہاں آئے۔ جب سے یہاں سے کہیں گئے نہیں۔ باہر نکلتے ہی نہ تھے۔ بس ایک دن نکلے اور اسی دن پولیس نے پکڑ لیا۔ ایک سپاہی کو اپنی طرف آتے دیکھ کر ڈرے کہ مجھی کو پکڑنے آ رہا ہے۔ بھاگ کھڑے ہوئے۔ سپاہی کو کھٹکا ہوا۔ اس نے شبے میں گرفتار کر لیا۔ میں بھی ان کے پیچھے تھانے پر پہنچا۔ دروگا پہلے تو رشوت مانگتے تھے، مگر جب میں روپے لے کر پہنچا تو وہاں اور ہی گل کھلا ہوا تھا۔ افسروں نے نہ جانے ان سے کیا بات چیت کی۔ بس سرکاری گواہ بن گئے۔ مجھ سے بھیانک یہی کہا کہ اس معاملے میں بالکل جھوٹ نہ بولنا پڑے گا۔ میں کیا کرتا۔ چپ ہو رہا۔“

جلو: ”نہ جانے سبھوں نے کون سی بوٹی سنگھادی۔ بھیا تو ایسے نہ تھے۔ دن بھر اماں کرتے رہتے تھے۔ دن بھر سبھی طرح کے لوگ آتے ہیں۔ مرد بھی عورت بھی۔ کیا مجال کہ کسی کی طرف آنکھ اٹھا کر دیکھا ہو۔“

دیہی: ”کوئی برائی نہ تھی۔ میں نے تو ایسا لڑکا ہی نہیں دیکھا۔“

جالپا نے کچھ سوچ کر کہا: ”کیا ان کا بیان ہو گیا؟“

دیہی: ”ہاں تین دن برابر ہوتا رہا۔“

جالپا نے پوچھا: ”ان سے میری ملاقات تو ہو جائے گی؟“

دینی دین نے مسکرا کر کہا: ”ہاں اور کیا، جس نے سارا بھانڈا پھوڑ کر رکھ دیا۔ پولیس ایسی لگھی نہیں ہے۔ آج کل کوئی بھی ان سے ملنے نہیں پاتا۔ کڑا پیرہ رہتا ہے۔“

اس مسئلہ پر اس وقت زیادہ بحث نہ ہو سکی۔ اس گتھی کو سلجھانا آسان نہ تھا۔ جالپا نے گوپی کو بلایا۔ وہ تجھے پر کھڑا سڑک کا تماشا دیکھ رہا تھا۔ گویا سسرال آیا ہو۔ جالپا نے کہا:

”منہ ہاتھ دھو کر کچھ کھاؤ تو۔“

گوپی شرمہا کر پھر باہر چلا گیا۔

دینی دین سمجھ گیا کہ ہم لوگوں کے سامنے یہ لڑکا کچھ کھاتے شرماتا ہے۔ بوا: ”اب ہم دونوں جاتے ہیں تمہیں جس چیز کی ضرورت ہم سے کہہ دینا۔ بھیا کو تو ہم اپنا ہی سمجھتے تھے اور ہمارے کون بیٹھا ہوا ہے۔“

جلو نے غرور سے کہا: ”وہ تو میرے ہاتھ کا بنایا کھا لیتے تھے۔“

جالپا نے مسکرا کر کہا: ”اب تمہیں کھانا نہ پکانا پڑے گا ماں جی۔ میں پکا دیا کروں گی۔“

جلو نے ٹوکا: ”ہماری برادری میں دوسرے کے ہاتھ کا کھانا منع ہے۔ بہو۔ اب چارون کے لیے برادری میں کیا نکوبنیں۔“

جالپا: ”ہماری برادری میں بھی تو دوسروں کے ہاتھ کا کھانا منع ہے۔“

جلو: ”تمہیں یہاں کون دیکھنے آتا ہے۔ پھر پڑھے لکھے آدمی ان باتوں کا بچار بھی تو نہیں کرتے۔ ہماری برادری تو گنواروں کی ہے۔“

جالپا: ”یو اچھا نہیں لگتا کہ تم پکاؤ اور میں کھاؤں۔ جسے بہو بنایا اس کے ہاتھ کا کھانا پڑے گا۔“

اس اپنے پن سے بھرے ہوئے جملے نے دیہی دین کے دل پر چوٹ کی۔
ہوا: ”بہو نے بات تو بڑے پتے کی کہی۔ اس کا جواب سوچ کر دینا ہوگا۔ ابھی چلو۔ ان لوگوں کو آرام کرنے دو۔“

دونوں چلے گئے تو گوپی نے آ کر کہا: ”بھیا اسی کھٹک کے یہاں رہتے تھے کیا۔ کھٹک ہی معلوم ہوتا ہے۔“

جالپا نے پھٹکار کر کہا: ”کھٹک ہوں یا چمار، لیکن ہم سے اور تم سے تو سو گئے اچھے ہیں۔ ایک پر دیسی آدمی کو چھ مہینہ تک گھر میں رکھا۔ کھلایا پلایا۔ ہم میں ہے اتنی ہمت۔ یہاں تو کوئی مہمان آ جاتا ہے تو وہ بھی بھاری ہو جاتا ہے۔ اگر یہ لوگ بچے ہیں تو ہم ان سے کہیں نیچے ہیں۔“

گوپی منہ ہاتھ دھو چکا تھا۔ مٹھائی کھاتا ہوا ہوا: ”کسی کو ٹھہرا لینے سے کوئی اونچا نہیں ہو جاتا۔ چمار کتنا ہی دان پن کرے، پر رہے گا چمار ہی۔“

جالپا: ”میں اس چمار کو اس پنڈت سے اچھا سمجھوں گی جو دوسروں کو دنا دے۔“

جل پان کر کے گوپی تو شہر گھومنے چلا گیا۔ جالپا نے کچھ نہ کھایا۔ اس کے سامنے ایک مشکل مسئلہ درپیش تھا۔ رما کو اس دلدل سے کیسے نکالے۔ اس پر رسوائی اور جگ ہنسائی کے خیال سے ہی اس کا ضمیر مجروح ہوا ٹھٹھا تھا۔

ان بے گناہوں کا خون کس کی گردن پر ہوگا۔ ملزموں میں نہ جانے کون گنہگار

ہے۔ کون بے گناہ۔ سبھی سزا پا جائیں گے۔ شاید دو چار کو چھانسی ہو جائے۔ یہ خون ناحق کس کی گردن پر ہوگا؟

اس نے پھر سوچا۔ لوگ کہتے ہیں یہ ڈھکوسلا ہے۔ کون جانتا ہے کسی پر بتیا پڑتی ہے یا نہیں۔ یہ بھی مان لیا کہ کسی پر بتیا نہ پڑے گی، لیکن اپنی غرض کے لیے دوسروں کو خطرہ میں ڈالنا کتنا شرمناک ہے۔ رمانے اسے قبول ہی کیوں کیا۔ اگر مقدمہ چلنے کا خوف بھی تھا تو سال دو سال کی قید کے سوا اور کیا ہوتا۔ محض اس سزا سے بچنے کے لیے یہ دغا۔ اب معلوم بھی ہو جائے کہ میونسپلٹی کچھ نہیں کر سکتی تو کیا ہو سکتا ہے؟ ان کی شہادت تو ہو گئی۔

یکایک ایک نقطہ کسی باریک کیل کی طرح اس کے دل میں چھ گیا۔ یہ ممکن نہیں ہے کہ یہ اپنا بیان تبدیل کر دیں۔ انہیں معلوم ہو جائے کہ ان پر کوئی مقدمہ نہ چلے گا۔ تو شاید وہ خود ہی اپنا بیان بدل دیں، مگر یہ معاملہ ان کے کانوں تک کیسے پہنچے۔

وہ اضطراب کے عالم میں نیچے آئی اور دینی دین سے بولی: ”کیوں دادا ان کے پاس کوئی خط بھی نہیں پہنچ سکتا۔ پہرہ والوں کو دس پانچ روپے دینے سے تو شاید خط پہنچ جائے۔“

دینی دین نے نفی میں گردن ہلا کر کہا: ”مشکل ہے۔ پہرہ پر بڑے منجھے ہوئے آدمی رکھے گئے ہیں۔ میں دو بار گیا تھا، سبھوں نے پھانک پر کھڑا بھی نہ ہونے دیا۔“

”اس بنگلے کے آس پاس مکان دکان تو ہوں گے؟“

”ہاں ہیں، کیوں نہیں ایک طرف تو دوسرا بنگلہ ہے۔ دوسری طرف آموں کا باغ ہے۔ سامنے سڑک ہے۔“

”شام کو وہ گھومنے گھامنے تو نکلتے ہوں گے؟“

”ہاں نکلتے تو ہیں، لیکن پولیس کے ساتھ اپسر ساتھ رہتے ہیں۔“

”اگر کوئی اس باغ میں چھپ کر بیٹھے تو کیا ہو۔ جب انہیں اکیلے دیکھے خط پھینک دے۔ وہ ضرور اٹھائیں گے؟“

”دینی دین نے سوچ کر کہا: ”ہاں ہو سکتا ہے، لیکن اکیلے ملیں تب تو۔“

ذرا اور اندھیرا ہوا تو جالپا نے دینی دین کو ساتھ لیا اور رمانا تھکا کا بنگلہ دیکھنے چلی۔ ایک خط لکھ کر جیب میں رکھ لیا تھا۔ بار بار دینی دین سے پوچھتی۔ اب کتنی دور ہے؟ سوچتی کہیں رہا نہیں ملتے ہوئے مل جائیں تو کیا پوچھنا ہے۔ خط کو رومال میں باندھ کر ان کے سامنے پھینک دوں۔

دفعتاً اسے ایک اندیشہ پیدا ہوا۔ کہیں وہ خط پا کر بھی اپنا بیان نہ بدلیں تو کیا ہو گا۔ کون جانے اب میری یاد بھی انہیں ہے یا نہیں۔ کہیں مجھے دیکھ کر وہ منہ پھیر لیں تو کیا ہو۔ اس خیال سے وہ سہم اٹھی۔

اس نے دینی دین سے پوچھا: ”کیوں دادا وہ کبھی ہم لوگوں کا ذکر بھی کرتے تھے؟“

”دینی دین نے سر ہلا کر کہا: ”کبھی نہیں۔ ہاں ادا اس بہت رہتے تھے۔“

اس جواب نے جالپا کو اور بھی تر دو میں ڈال دیا۔ شہر کی گھنی بستی سے یہ لوگ دور نکل آئے تھے۔ چاروں طرف سناٹا تھا۔ دن کی تیز روی کے بعد اس وقت ہوا

بھی آرام کر رہی تھی۔ سڑک کے کنارے درخت اور میدان چاند کی گرد آلود روشنی میں بے جان سے معلوم ہوتے تھے۔ جالپا کو یہ گمان ہونے لگا کہ اس کی کوششوں کا کچھ حاصل نہیں ہے۔ اس کی بادیہ بیانی بالکل بے سود ہے۔ اس ہستی میں اس کی حالت بے کس لڑکے کی سی ہے، جو مٹھی بھراناج کے لیے در بدر پھرتا ہو۔ وہ جانتا ہے اگلے دروازہ پر بھی اسے کچھ نہ ملے گا۔ شاید گالیاں ہی ملیں۔ پھر بھی دست سوال پھیلا ہے۔ یہ امید کا سہارا نہیں، مایوسی کا سہارا ہے۔

یکا یک سڑک کے داہنی طرف بجلی کی روشنی نظر آئی۔

دینی دین نے ایک بنگلے کی طرف انگلی اٹھا کر کہا: ”وہی ان کا بنگلہ ہے۔“
جالپا نے مایوسانہ انداز سے اوجھڑ دیکھا۔ بالکل سناٹا چھایا ہوا تھا۔ کوئی آدمی نہ تھا۔ پھانک پر تالا پڑا ہوا تھا۔ بولی: ”یہاں تو کوئی نہیں ہے۔“

دینی دین نے پھانک کے اندر جھانک کر کہا: ”شاید یہ بنگلہ چھوڑ دیا۔ دیکھو میں پتا لگاتا ہوں۔ بنگلے کے دائیں طرف آموں کے باغ میں روشنی نظر آئی۔ شاید کھٹک باغ کی رکھوالی کر رہا تھا۔ دینی دین نے باغ میں آ کر پکارا: ”کون ہے۔ یہاں کس نے یہ باغ لیا ہے؟“

ایک آدمی آموں کے جھرمٹ سے نکل آیا۔ دینی نے اس پہچان کر کہا: ”ارے تم ہو جنگلی۔ تم نے یہ باغ لیا ہے؟“ جنگلی ٹھٹھنا سا گھسیلا آدمی تھا۔ دینی کی آواز پہچان کر کہا:

”ہاں دادا لے تو لیا ہے مگر کچھ ہے نہیں۔ گھانا ہی رہے گا۔ تم یہاں کیسے

آئے؟“

دیہی: ”کچھ نہیں، یونہی چلا آیا۔ اس بنگلہ والے آدمی کہاں گئے؟“

جنگلی نے ادھر ادھر چوکنی آنکھوں سے دیکھ کر ان تینوں کو تاڑا۔ ان میں وہی مخبر کا ہوا تھا۔ ”آج سب چلے گئے۔ سنتے ہیں پندرہ بیس دن میں آویں گے۔ پڑے لکھے آدمی بھی ایسے دکاباج ہوتے ہیں۔ دادا سراسر جھوٹی گواہی دی۔ نہ جانے اس کے بال بچے ہیں یا نہیں۔ بھکوان سے بھی نہ ڈرا۔“

جالپا وہیں کھڑی تھی۔ دیہی دین نے جنگلی کو اور زہرا گلے کا موقع نہ دیا۔ بولا:

”پندرہ بیس دن میں آویں گے۔ خوب معلوم ہوا ہے۔“

”ہاں، وہی پہرے والے کہہ رہے تھے۔“

”کچھ معلوم ہوا ہے، کہاں گئے ہیں؟“

”وہی موقع دیکھنے گئے ہیں۔ جہاں واردات ہوئی تھی۔“

دیہی دین چلم پینے لگا اور جالپا سڑک پر آ کر ٹہلنے لگی۔ رما کی یہ تو بین سن کر اس کا دل پاش پاش ہو گیا۔ اسے رما پر غصہ نہ آیا۔ رنج بھی نہ ہوا۔ بلکہ اسے ہاتھوں کا سہارا دے کر اس دلدل سے نکالنے کے لیے اس کا دل بے قرار ہو گیا۔ رما چاہے اسے دھتکار ہی کیوں نہ دے، مگر وہ اسے معصیت کے اس غار میں نہ گرنے دے گی۔

جب دونوں یہاں سے چلے تو جالپا نے پوچھا: ”اس آدمی سے کہہ دیا ہے کہ جب وہ آئیں ہمیں خبر دے دے۔“

”ہاں کہہ دیا ہے۔“

ایک مہینہ گزر گیا۔ گوپی ناتھ پہلے تو کئی دن کلمتہ کی سیر کرتا رہا، مگر چار پانچ دن میں ہی یہاں سے اس کا جی ایسا اچاٹ ہوا کہ گھر کی رٹ لگانا شروع کی۔ آخر جالپا نے اسے لوٹا دینا ہی اچھا سمجھا۔ یہاں تو وہ چھپ چھپ کر رویا کرتا تھا۔

جالپا کئی بار راما کے بنگلے تک ہو آئی۔ وہ جانتی تھی کہ راما نہیں آئے ہیں۔ پھر بھی وہاں کا ایک چکر لگا آنے میں اسے ایک عجیب تسلی ہوئی تھی۔

جالپا کچھ پڑھتے پڑھتے یا لیٹے لیٹے تھک جاتی تو ایک لمحہ کے لیے کھڑکی کے سامنے آنے لگتی۔ ایک دن شام کو وہ کھڑکی کے سامنے آئی تو سڑک پر موٹروں کی قطار نظر آئی۔ تعجب ہوا، اتنی موٹریں کہاں جاتی ہیں۔ غور سے دیکھنے لگی۔ کل چھ موٹریں تھیں۔ ان میں پولیس کے افسر بیٹھے ہوئے تھے۔ آخری موٹر پر اس کی نگاہ پڑی تو سارے جسم میں ایک برقی رو سی دوڑ گئی۔ وہ ایک محویت کے عالم میں کھڑکی سے زینے تک دوڑی ہوئی گئی۔ گویا موٹروں کو روک لینا چاہتی ہو، لیکن اتنی ہی دیر میں اسے معلوم ہو گیا کہ میرے نیچے پہنچتے ہی موٹریں نکل جائیں گی۔ وہ پھر کھڑکی کے سامنے آ گئی۔ راما اب بالکل سامنے آ گیا تھا۔ اس کی آنکھیں کھڑکی کی طرف لگی ہوئی تھیں۔ جالپا نے اشارہ سے کچھ کہنا چاہا لیکن حیا مانع ہوئی۔ ایسا معلوم ہوا کہ راما کی موٹر کچھ دھیمی ہو گئی ہے۔

دہی دین کی آواز بھی سنائی دی، مگر موٹر کی نہیں۔

جالپا نے زینے پر آ کر کہا: ”واوا!“

دینی دین نے سامنے آ کر کہا: ”بھیا آگئے۔ وہ کیا موٹر جاری ہے۔“
یہ کہتا ہوا وہ اوپر گیا۔ جالپا نے شوق تجسس کو شرم سے دباتے ہوئے کہا: ”تم
سے کچھ کہا؟“

دینی: ”اور کیا کہتے کھالی رام رام کی۔ میں نے خیریت پوچھی۔ دونوں ہاتھوں
سے دلا سا دیتے چلے گئے۔ تم نے دیکھا کہ نہیں۔“

جالپا نے سر جھکا لیا: ”دیکھا کیوں نہیں، کھڑکی پر کھڑی تھی۔“
”انہوں نے بھی تمہیں دیکھا ہوگا۔“

”کھڑکی کی طرف تو تاکتے تھے۔“

”بہت چکرائے ہوں گے کہ یہ کون ہے؟“

”کچھ معلوم ہوا۔ مقدمہ کب پیش ہوگا؟“

”کل ہی تو۔“

”تب تو جو کچھ کرنا ہے آج ہی کر لینا چاہیے۔ میرا خط کسی طرح انہیں مل جاتا
تو کام بن جاتا۔ دینی دین نے اس طرح دیکھا گویا کہہ رہا ہے، تم اس کام کو جتنا
آسان سمجھتی ہو اتنا آسان نہیں ہے۔“

جالپا نے اس کے دل کی کیفیت سمجھ کر کہا: ”کیا تمہیں شبہ ہے کہ وہ اپنا بیان
تبدیل کرنے پر راضی نہ ہوں گے؟“

دینی دین کہ اب اسے تسلیم کرنے کے سوا کوئی چارہ نہ تھا۔ بولا: ”ہاں بہو جی!
مجھے اس کا بہت بڑا اندیشہ ہے اور سچ پوچھو تو ہے بھی جو کھم۔ اگر وہ بیان بدل بھی
دیں تو پولیس کے پنچے سے چھوٹ نہیں سکتے۔ وہ کوئی دوسرا الزام لگا کر انہیں پھر

پکڑے گی اور کوئی نیا مقدمہ چلا دے گی۔“

جالپا نے ایسی نظروں سے دیکھا۔ گویا اسے اس کا بالکل اندیشہ نہیں ہے۔ پھر پکڑے گی اور کوئی پولیس کے پنچے سے بچانے کا ٹھیکہ نہیں لیتی۔ میں صرف یہی چاہتی ہوں کہ ممکن ہو تو انہیں رسوائی سے بچا لوں۔ اگر وہ سچ مچ ڈکیتیوں میں شریک ہوتے تب بھی میں یہی چاہتی کہ آخر تک اپنے ساتھیوں کے ساتھ رہیں۔ میں یہ کبھی پسند نہ کرتی کہ وہ دوسروں کو دغا دے کر ممبر بن جائیں، لیکن یہ معاملہ تو بالکل جھوٹ ہے۔ میں یہ کسی طرح نہیں برداشت کر سکتی کہ وہ اپنی غرض کے لیے جھوٹی شہادت دیں۔ اگر انہوں نے اپنا بیان نہ بدلا تو میں عدالت میں جا کر ساری قلمی کھول دوں گی۔ نتیجہ کچھ بھی ہو۔ وہ ہمیشہ کے لیے مجھ سے قطع تعلق کر لیں۔ میری صورت نہ دیکھیں۔ یہ مجھے منظور ہے، مگر یہ نہیں ہو سکتا کہ اتنے بے گناہوں کا خون ان کی گردن پر ہو۔

وہی دین نے اسے عقیدت کی نگاہوں سے دیکھ کر کہا: ”تم سب کچھ کر لو گی، ہو جی! اب مجھے بس واس ہو گیا۔ جب تم نے کلیجہ اتنا مضبوط کر لیا ہے، تو تم سب کچھ کر سکتی ہو۔“

”تو یہاں سے نو بجے چلیں؟“

”میں تیار ہوں۔“

وہ رمانا تھ، جو پولیس کے خوف سے باہر نہ نکلتا تھا، جو دینی دین کے گھر میں چوروں کی طرح پڑا زندگی کے دن پورے کر رہا تھا، آج دو مہینوں سے رئیسانہ عیش و عشرت میں ڈوبا ہوا ہے۔ آسائش کے سبھی سامان موجود ہیں۔ خدمت کے لیے چوکیداروں کی ایک فوج، کھانا پکانے کے لیے کاشمیری باورچی بڑے بڑے افسر اس کی دلجوئی کرتے رہتے تھے۔ اس کے منہ سے بات نکلی نہیں کہ پوری ہوئی۔ اتنے ہی دنوں میں اس کے مزاج میں اتنی نفاست آ گئی ہے، گویا وہ خاندانی رئیس ہو۔ اسے اپنی حالت پر غور کرنے کا موقع ہی نہیں دیا جاتا۔ رات کو وہ افسروں کے ساتھ سینما یا تھیٹر دیکھنے جاتا ہے۔ شام کو موٹروں کی سیر ہوتی ہے۔ دلچسپی کے منت نئے سامان مہیا کرتے رہتے ہیں۔ جس دن مجسٹریٹ نے ملزموں کو سیشن سپر دکیا، سب سے زیادہ خوشی رما کو ہوئی۔ گویا اس کی خوش نصیبی کا ستارا طلوع ہو رہا ہے۔

پولیس کو معلوم تھا کہ سیشن جج کی عدالت میں یہ گھر کی کھیتی نہ ہوگی۔ اتفاق سے جج صاحب ہندوستانی تھے۔ اور حق پروری کے لیے بدنام پولیس ہو یا ملزم، ان کی نگاہ میں دونوں برابر تھے۔ وہ کسی کے ساتھ رو رعایت نہ کرتے تھے۔ اس لیے پولیس نے ایک بار رما کو ان مقامات سے روشناس کرا دینا ضروری سمجھا، جہاں وارداتیں ہوئیں تھیں۔ ایک زمیندار کے بچے سجائے بنگلے میں یہ جماعت فروکش ہوئی۔ دن بھر لوگ شکار کھیلتے۔ رات کو گراموفون سنتے۔ تاش کھیلتے یا بجرے پرندی کی سیر کرتے۔ ایسا معلوم ہوتا تھا کہ کوئی شہزادہ شکار کھیلنے آیا ہے۔ ان دلچسپیوں میں رما کو کوئی آرزو تھی تو یہ کہ جا پاپا بھی یہاں ہوتی۔ اب تک وہ محتاج تھا۔ اس کی

خواہش گویا نیم جان ہو رہی تھیں۔ نسیم کے ان ٹھنڈے جھونکوں نے انہیں بیدار کر دیا۔ وہ اس خیال سے خوش تھا کہ یہ مقدمہ ختم ہوتے ہی اسے کوئی عہدہ مل جائے گا۔ تب وہ جا کر جالپا کو منانا لے گا اور زندگی سے لطف اندوز ہوگا۔ وہاں ایک نئی زندگی ہوگی۔ اس کے اصول کچھ اور ہوں گے۔ معیار کچھ اور ہوں گے۔ اس میں سخت پابندیاں ہوں گی اور بیدروانہ بندشیں۔ اب اس کی زندگی کا کچھ مقصد ہوگا۔ کچھ نصب العین ہوگا۔ محض کھانا سونا اور روپے کے لیے ہائے ہائے کرنا ہی مآل زندگی نہ ہوگا۔ اسی مقصد کے ساتھ اس بے اصولانہ زندگی کا خاتمہ ہو جائے گا۔ نفس کی گمراہیوں نے اسے یہ دن دکھایا تھا اور اب تک نئی بے لوث زندگی کا خواب دکھا رہی تھی۔ شراہیوں کی طرح ایسے شخص بھی روزی پاک ارادے کرتے ہیں، لیکن ان ارادوں کا انجام کیا ہوتا ہے۔ نئی نئی ترغیبتیں سامنے آتی رہتی ہیں اور آغاز اصلاح کی میعاد طلتی جاتی ہے۔ نئی سحر کا طلوع کبھی نہیں ہوتا۔

ایک مہینہ دیہات کی سیر کرنے کے بعد رما اپنے ناز برداروں کے ساتھ اپنے بنگلہ پر جا رہا تھا۔ راستہ دہلی دین کے گھر کے سامنے سے تھا۔ کچھ دور ہی سے اپنا کمرہ دکھائی دیا۔ اس کی نگاہیں خواہ مخواہ اوپر اٹھ گئیں۔ کھڑکی کے سامنے کوئی کھڑا تھا۔ اس نے سوچا اس وقت دہلی دین وہاں کیا کر رہا ہے۔ ذرا غور سے دیکھا تو یہ کوئی عورت معلوم دیتی ہے، مگر عورت کہاں سے آئی تو اس عورت کا چہرہ صاف نظر آنے لگا۔ رما چونک پڑا۔ یہ تو جالپا ہے۔ بیشک جالپا ہے، مگر نہیں جالپا یہاں کیسے آ رہے گی۔ میرا پتا ٹھکانا سے کہاں معلوم۔ کہیں بڑھے نے اسے خط تو نہیں لکھ دیا، ہے تو جالپا ہی۔ نائب داروغہ موٹر چلا رہا تھا۔ رما نے بڑی منت کے ساتھ کہا:

”سردار صاحب ایک لمحہ کے لیے رک جائیے۔ میں ذرا دینی دین سے ایک بات کر لوں۔“ نائب نے موڑ دھیمی کر لی، لیکن پھر سوچ کر اسے آگے بڑھا دیا۔ رما نے تیز ہو کر کہا ”آپ تو مجھے قیدی سمجھ رہے ہیں۔“

نائب نے خفیف ہو کر کہا ”آپ تو جانتے ہیں۔ ڈپٹی صاحب کتنے جاے سے باہر ہو جاتے ہیں۔“ بگلہ پر پہنچ کر رما سوچنے لگا کہ جالپا سے کیسے ملوں؟ وہ جالپا ہی تھی۔ اس میں اسے کچھ ذرا بھی شبہ نہ تھا۔ آنکھوں کو کیسے دھوکہ دیتا۔ دل میں ایک طوفان اٹھا ہوا تھا۔ کیا کرے، کیسے جائے، اسے کپڑے اتارنے کی یاد بھی نہ رہی تھی۔ پندرہ منٹ تک وہ کمرے کے دروازہ پر کھڑا رہا۔ کوئی حکمت نہ سوجھی۔ اچار پلنگ پر لیٹ گیا۔

ذرا دیر میں وہ پھراٹھا اور سامنے صحن میں نکل آیا۔ پھانک پر چوکیدار کھڑا تھا۔ سڑک پر اسی وقت بجلی روشن ہو گئی۔ رما کو چوکیدار پر ایسا غصہ آیا کہ گولی مار دے۔ سوچنے لگا اگر مجھے کوئی اچھی جگہ مل گئی تو ایک ایک سے سمجھوں گا۔ تمہیں تو ڈمس کرا کے چھوڑوں گا۔ کیسا شیطان کی طرح سر پر سوار ہے۔ منہ تو ذرا دیکھو۔ معلوم ہوتا ہے بکری کی دم ہے۔ واہ رہے آپ کی پگڑی۔ کوئی نوکری ڈھونڈنے والا قلی ہے۔ ابھی کتا بھونک پڑے تو دم دبا کر بھاگیں گے، مگر یہاں ایسے ڈلے کھڑے ہیں گویا کسی قلعہ کے دروازے کی حفاظت کر رہے ہیں۔

ایک چوکیدار نے آ کر کہا: ”انسپکٹر صاحب نے بلایا ہے۔ باجے کے کچھ نئے توے منگوائے ہیں۔“

رما نے جھا کر کہا: ”مجھے فرصت نہیں ہے۔“ پھر سوچنے لگا، جالپا اس وقت

یہاں کیسے آئی۔ اکیلی آئی ہے اور کوئی ساتھ ہے۔ ظالم نے بڑھے سے ایک منٹ بھی بات نہ کرنے دی۔ جالپا پوچھے گی تو ضرور کہہ کیوں بھاگے تھے۔ صاف صاف کہہ دوں گا، اس وقت اور کر ہی کیا سستا تھا، مگر ان جھوڑے دنوں کی تکلیف نے زندگی کا مسئلہ تو حل کر دیا۔ اب لطف سے زندگی کئے گی۔ کوشش کر کے اسی طرف تبادلہ کرا لوں گا۔ یہ سوچتے سوچتے رما کو خیال آیا کہ جالپا بھی میرے ساتھ یہاں رہے تو کیا ہرج ہے۔ مجھے باہر والوں سے ملنے کی ممانعت ہے۔ جالپا کے لیے رکاوٹ ہو سکتی ہے، لیکن اس وقت مسئلہ کو چھیڑنا مناسب نہیں۔ کل اس کا تعفیہ کروں گا۔ دبی دین بھی عجیب آدمی ہے پہلے تو کئی بار آیا، مگر آج اس نے بھی چپ سا دھلی۔ کم سے کم اتنا تو ہو سستا تھا کہ آ کر پیرے والے کانٹیل کی معرفت مجھے جالپا کے آنے کی خبر دیتا۔ پھر میں دیکھتا کون جالپا کو نہیں آنے دیتا۔

رسو یا تھالی آیا۔ گوشت ایک قسم کا تھا۔

رما تھالی دیکھتے ہی جھلا اٹھا۔ ان دنوں لذیذ کھانا دیکھ کر ہی اسے بھوک لگتی تھی۔ جب تک چار پانچ قسم کا گوشت نہ ہو، چٹنی اچار نہ ہو، اسے کھانے کی رغبت نہ ہوتی تھی۔ بگڑ کر بولا: ”کیا کھاؤں! تمہارا سر۔ تھالی اٹھالے جاؤ۔“

رسوینے نے ڈرتے ڈرتے کہا: ”حضور اتنی جلد اور چیزیں کیسے بناتا۔ ابھی کل دو گھنٹے تو آئے ہوئے ہوئے ہیں؟“

”دو گھنٹے تمہارے لیے جھوڑے ہوتے ہیں؟“

”اب حضور سے کیا کہوں؟“

”مت بکو۔“

”حضور.....؟“

”مت بوڈیم۔“

رسوینے نے پھر کچھ نہ کہا۔ بوتل لایا۔ برف توڑ کر گلاس میں ڈالی اور پیچھے ہٹ کر کھڑا ہو گیا۔ رما کو اس وقت ایسا محسوس ہو رہا تھا کہ رسوینے کو نوچ کھائے۔ اس کا مزاج ان دنوں بہت تیز ہو گیا تھا۔

شراب کا دور شروع ہوا تو رما کا غصہ اور بھی تیز ہوا۔ ال لال لال آنکھیں نکال کر بولا: ”چاہوں تو ابھی تمہارا کان پکڑ کر نکال دوں۔ ابھی اسی دم تم نے سمجھا کیا ہے؟“

اس کا غصہ بڑھتا ہوا دیکھ کر رسوینا چپکے سے سرک گیا۔ رمانے گلاس لیا اور دو چار لقمے کھا کر باہر صحن میں ٹہلنے لگا۔ دھن سوار تھی کیسے یہاں سے نکل جاؤں؟

یکا یک اسے ایسا معلوم ہوا کہ تار کے باہر درختوں کی آڑ میں کوئی ہے۔ ہاں کوئی کھڑا اس کی طرف تاک رہا ہے۔ شاید اشارے سے اپنی طرف بلا رہا ہے۔ رمانا تھکا دل دھڑکنے لگا۔ کہیں مفسدوں نے اس کی جان لینے کی تو نہیں ٹھانی ہے۔ یہ خدشہ اسے ہمیشہ لگا رہتا تھا۔ اسی خوف سے وہ رات کو بنگلے سے باہر بہت کم نکلتا تھا۔ فقط جان کے اندیشے نے اسے اندر چلے جانے کی تحریک کی۔ اسی وقت ایک موٹر سڑک سے نکلی۔ اس کی روشنی میں رمانے دیکھا۔ وہ اندھیرا سایہ کسی عورت کا ہے۔ اس کی ساڑھی صاف نظر آ رہی تھی۔ پھر اسے معلوم ہوا کہ وہ عورت اس کی طرف آ رہی ہے۔ پھر خیال آیا کہ کوئی مرد اس صورت میں میرے ساتھ دغا تو نہیں کر رہا ہے۔ وہ جوں جوں پیچھے ہٹتا تھا، وہ سایہ اس کی طرف بڑھتا چلا جاتا۔

یہاں تک کہ تار کے پاس آ کر اس نے کوئی چیز رما کی طرف پھینکی۔ رما چیخ مار کر پیچھے ہٹ گیا، مگر دیکھا تو صرف ایک لفافہ تھا۔ اس لیے کچھ تسکین ہوئی۔ وہ سایہ بھی تاریکی میں غائب ہو گیا تھا۔ رما نے لپک کر وہ لفافہ اٹھا لیا۔ خوف بھی تھا اور تعجب بھی۔ خوف م تھا، تعجب زیادہ۔ لفافہ کو جیب میں چھپائے وہ کمرے میں آیا۔ دونوں طرف کے دروازے بند کر لیے اور لفافہ کو ہاتھ میں لے کر دیکھنے لگا۔ سر نامہ دیکھتے ہی اس کے دل پر پھریریاں سی اڑنے لگیں۔ تحریر جالپا کی تھی۔ فوراً لفافہ کھولا۔ ایک ہی سانس میں سارا خط پڑھ گیا اور ایک لمبی سانس لی۔ اسی سانس کے ساتھ تو ہمت کا وہ بوجھ، جس نے چھ ماہ سے اس کی روح کو دبا رکھا تھا۔ وہ سارا درد دل، جو اس کے خون حیات کو چوسے ڈالتا تھا۔ وہ ساری کمزوری، شرم اور خفت جیسے چھو منتر ہو گئی۔ اسے اتنی تقویت، اتنا غرور اور اپنے اوپر اتنا اعتماد کبھی نہ ہوا تھا۔ پہلی سنک یہ سوار ہوئی، ابھی چل کر داروغہ سے کہہ دوں مجھے اس مقدمہ سے کوئی تعلق نہیں، لیکن پھر خیال آیا بیان تو اب ہو ہی چکا۔ جتنی رسوائی ہوئی تھی، ہو ہی چکی۔ اب گناہ کی لذت سے کیوں ہاتھ دھوؤں، مگر ان خالموں نے مجھے کیسا دھوکہ دیا ہے۔ کیسا چکمہ دیا ہے اور ابھی تک مغالطہ میں ڈالے ہوئے ہیں۔ اب بھی ان پر مجھے اعتبار نہیں ہے۔ اگر کسی بات پر اپنا بیان بدل دوں تو نا طقہ بند ہو جائے۔ یہی تو ہو گا۔ مجھے کوئی جگہ نہ ملے گی۔ بلا سے، ان لوگوں کے منصوبے تو خاک میں مل جائیں گے۔

اس دغا بازی کی سزا تو مل جائے گی۔ اور کچھ بھی نہ سہی۔ اتنی بدنامی سے توفیق جاؤں گا۔ یہ سب شرارت ضرور کریں گے، لیکن جھوٹا الزام لگانے کے سوا کبھی کیا

سکتے ہیں۔ جب میرا یہاں رہنا ثابت ہی نہیں، تو مجھ پر الزام ہی کیا لگ سکتا ہے۔
 سبھوں کے منہ میں کا لک لک جائے گی۔ ایک ایک کو اپنی جان کی خیر منانی پڑے
 گی۔ انہیں چکمہ دوں گا۔ کہہ دوں گا، اگر آج مجھے کوئی اچھی جگہ مل جائے گی تو میں
 شہادت دوں گا۔ اس معاملہ سے میرا کوئی تعلق نہیں۔ نہیں تو پیچھے سے کسی چھوٹے
 موٹے تھانہ میں نائب داروغہ بنا کر بھیج دیں اور وہاں سڑا کروں۔ لوں گا انسپکٹری
 اور کل دس بجے تک میرے پاس تقرری کا پروانہ آ جائے۔ وہ چلا کہ اسی وقت
 داروغہ سے کہے، لیکن پھر رک گیا۔ ایک بار جالپا سے ملنے کے لیے اس کی جان
 تڑپ رہی تھی۔ جالپا سے اتنی محبت، اتنی شیفٹنگی اور اتنی عقیدت کبھی نہ ہوئی تھی۔ گویا
 وہ کوئی نبی طاقت ہے، جسے دیوتاؤں نے اس کی حفاظت کے لیے بھیجا ہو۔

دس بج گئے تھے۔ رمانا تھ نے بجلی گل کر دی اور برآمدے میں آ کر زور سے
 کواڑ بند کر دیئے۔ جس سے پہلے والے سپاہی کو معلوم ہوا۔ اندر سے کواڑ بند کر کے
 سو رہے ہیں۔ وہ اندھیرے برآمدے میں ایک منٹ تک کھڑا رہا۔ تب آہستہ
 سے اترا ارکانے دار کے پاس آ کر سوچنے لگا۔ اس پار کیسے جائے۔ شاید جالپا
 ابھی باغیچے میں ہو۔ وہی دین ضرور اس کے ساتھ ہوگا۔ صرف یہ باڑا اس کا راستہ
 روکے ہوئے ہے۔ اسے پھاند جانا غیر ممکن تھا۔ اس نے تاروں کے بیچ میں سے
 ہو کر نکل جانے کا ارادہ کیا۔ اپنے سب کپڑے سمیٹ لیے اور کانٹوں کا سچا تے
 ہوئے سر اور کندھے کو تار کے بیچ میں ڈالا، مگر نہ جانے کیوں کپڑے پھنس گئے۔
 ہاتھ سے کپڑوں کو چھڑانا چاہا تو آستین کانٹوں میں پھنس گئی۔ دھوتی بھی الجھی
 ہوئی تھی۔ بچا رہ بڑی مصیبت میں پڑا۔ نہ اس پار جا سکتا نہ اس پار۔ ذرا سی غلطی

ہوئی اور کانٹے اس کے جسم میں چبھ جائیں گے۔

مگر اس وقت اسے کپڑوں کی پروا نہ تھی۔ اس نے گردن اور آگے بڑھائی اور کپڑوں میں لمبا چیرا لگاتا ہوا اس پار نکل گیا۔ سارے کپڑے تار تار ہو گئے۔ پیٹھ میں بھی کھروچے لگے، مگر اس وقت کوئی بندوق کا نشانہ باندھ کر بھی اس کے سامنے کھڑا ہو جاتا تو وہ پیچھے نہ ہٹتا۔ پھٹے ہوئے کپڑوں کو اس نے وہیں پھینک دیا۔ گئے کی چادر پھٹ جانے پر بھی کام دے سکتی تھی۔ اسے اوڑھ لیا۔ دھوتی سمیٹ لی اور باغیچہ میں گھومنے لگا۔ چاروں طرف سناٹا تھا۔ شاید رکھوالا کھٹک کھانے گیا ہوا تھا۔ اس نے دو تین بار آہستہ آہستہ جالپا کا نام پکارا۔ کسی کی آہٹ نہ ملی۔ سمجھ گیا جالپا چلی گئی۔ وہ انہیں پیروں دہی دین کے گھر کی طرف چلا۔ اسے مطلق خوف نہ تھا۔ بلا سے کسی کو معلوم ہو جائے کہ میں بنگلے سے نکل آیا ہوں۔ پولیس میرا کرہی کیا سکتی ہے۔ میں قیدی نہیں ہوں۔ کسی کی غلامی نہیں لکھائی۔

آدھی رات ہو گئی تھی۔ دہی دین آدھ گھنٹہ پہلے لوٹا تھا اور کھانا کھانے جا رہا تھا کہ ایک ننگ دھڑنگ آدمی کو دیکھ کر چونک پڑا۔ رمانے چادر سر پر باندھ لی تھی اور دہی دین کو ڈرانا چاہتا تھا۔

دہی دین نے ہکا کر پوچھا: ”کون ہے؟“

پھر رمانا تھ کو پہچان گیا اور جھپٹ کر اس کا ہاتھ پکڑتا ہوا بولا: ”تم نے بھیا کھوب بھیس بنایا ہے۔ کپڑے کیا ہوئے؟“

”تار نکل رہا تھا۔ سب اس کے کانٹوں میں الجھ کر پھٹ گئے۔“

”رام رام، بدن میں تو کانٹے نہیں چبھے؟“

”کچھ نہیں۔ دو ایک کھروچے لگے ہیں۔ میں بہت بچ کر نکلا۔“

”بہو کا خط تو مل گیا تھا؟“

”ہاں اسی وقت مل گیا تھا۔ کیا وہ بھی تمہارے ساتھ تھیں۔“

”وہ میرے ساتھ نہیں تھی۔ میں ان کے ساتھ تھا۔ جب سے تمہیں موٹر پر

آتے دیکھا تبھی سے جانے جانے لگے ہوئے تھیں۔“

”تم نے گھر میں کوئی خط لکھا تھا؟“

”میں نے کوئی خط و خط نہیں لکھا بھیا۔ جب وہ آئیں تو مجھے خود اچنبھا ہوا کہ بغیر

جانے بوجھے کیسے آ گئیں۔ پیچھے سے انہوں نے بتایا وہ شطرنج والا نقشہ انہی نے

پراگ راج سے بھیجا تھا اور انعام بھی وہیں سے آیا تھا۔“

رما حیرت میں آ گیا۔ جالپا کی دانشمندی نے استعجاب میں ڈال دیا۔ اس کے

ساتھ ہی اپنی شکست کے خیال نے اسے کچھ ملول بھی کر دیا۔ یہاں بھی اس کی ہار

ہوئی۔

بڑھیا اوپر لگی ہوئی تھی۔ دینی دین نے زینے کے پاس جا کر کہا: ”ارے کیا

کرتی ہو؟ بہو سے کہہ دے کہ ایک آدمی ان سے ملنے آیا ہے۔“

یہ کہہ کر دینی دین نے رما کا ہاتھ پکڑ لیا اور بولا: ”چلو اب سرکار میں تمہاری

پیشی ہوگی۔ بہت بھاگے تھے۔ بغیر وارنٹ کے پکڑے گئے۔“

رما کا ولولہ اور اشتیاق اڑا جاتا تھا۔ اس کی شرم اس کے سر پر سوار ہو جاتی تھی۔

جالپا کے سوالوں کا اس کے پاس کیا جواب تھا۔ جس خوف سے وہ بھاگا تھا، اس

نے بلا آخر اس کا پیچھا کر کے اسے مغلوب کر بی دیا۔ وہ جالپا کے سامنے آنکھیں

بھی تو نہ سیدھی کر سکتا تھا۔ اس نے ہاتھ چھڑا لیا اور زینہ کے پاس ٹھٹھک گیا۔

دینی دین نے پوچھا: ”کیوں رک گئے؟“

رمانے سر کھجاتے ہوئے جواب دیا: ”چلو میں آتا ہوں۔“

بڑھیا نے اوپر ہی سے کہا: ”پوچھو کون آدمی ہے۔ کہاں سے آیا ہے؟“

دینی دین نے دل لگی کی: ”کہتا ہے اب جو کچھ کہوں گا، بہو سے کہوں گا۔“

”کوئی چٹھی لایا ہے؟“

”نہیں۔“

سناٹا ہو گیا۔ دینی دین نے ایک لمحہ کے بعد پوچھا: ”کہہ دوں لوٹ جائے؟“

جالپا زینہ پر آ کر بولی: ”کون آدمی ہے۔ پوچھتی تو ہوں؟“

”کہتا ہے بڑی دور سے آیا ہوں۔“

”ہے کہاں؟“

”یہ کیا کھڑا ہے؟“

”اچھا بالو۔“

رما چادر اوڑھے کچھ جھکتا کچھ جھینپتا کچھ ڈرتا زینہ پر چڑھا۔ جالپا اسے دیکھتے

ہی فوراً دو قدم پیچھے ہٹ گئی۔ دینی دین وہاں نہ ہوتا تو وہ دو قدم آگے بڑھی ہوتی۔

جالپا کی آنکھوں میں کبھی اتنا سرور نہ تھا۔ جسم میں کبھی اتنی چستی نہ تھی۔

رخساروں پر کبھی اتنی چمک نہ تھی۔ سینہ میں کبھی اتنا ارتعاش نہ تھا۔ آج اس کی تمنا

پوری ہوئی۔

ساری رات باتوں میں گزر گئی۔ دونوں ہی کو اپنی اپنی چھ مہینے کی داستان کہنی تھی۔ رمانے اپنا وقار جمانے کے لیے اپنی خستہ حالی کو مبالغہ کے ساتھ بیان کیا۔ جالپا نے اپنی داستان میں اپنی تکلیفوں کا ذکر تک نہ کیا۔ وہ ڈرتی تھی انہیں رنج ہو گا، لیکن رما کو اسے رمانے میں مزا آ رہا تھا۔ وہ کیوں بھاگا۔ کس کے لیے بھاگا۔ یہ سارا قصہ اس نے درودناک آواز میں سنایا اور جالپا نے سسک سسک کر سنا۔ وہ اپنی لفاظی سے اس پر رعب جمانا چاہتا تھا۔ اب تک ہر ایک معاملے میں اس کی ہار ہوتی تھی۔ جو بات اسے محال معلوم ہوتی تھی، اسے جالپا نے چٹکیوں میں پورا کر دیا۔ شطرنج والے واقعہ کو وہ خوب نمک مرچ لگا کر بیان کر سکتا تھا، لیکن وہاں بھی جالپا ہی غالب رہی۔ پھر اس کے لیے اس کے سوا اور کیا تدبیر رہ گئی تھی، کہ اپنی تکلیفوں کو رانی کا پر بت بنا کر دکھائے۔

جالپا نے سسک کر کہا۔ تم نے یہ ساری کڑیاں جھیلیں اور مجھ کو ایک خط بھی نہ لکھا۔ کیوں لکھتے ہم سے ناتا ہی کیا تھا۔ منہ دیکھ کی محبت تھی۔ آنکھ اوٹ پہاڑ اوٹ۔

رمانے حیرت ناک لہجہ میں کہا۔ ”یہ بات نہیں جالپا۔ دل پر جو کچھ گزرتی تھی۔ دل ہی جانتا ہے لیکن لکھنے کا منہ بھی ہو۔ جب روپوش ہو کر گھر سے بھاگا تو اپنا قصہ غم کیا لکھنے بیٹھتا۔ میں نے تو سوچ لیا تھا۔ جب تک خوب روپے نہ مالوں گا ایک لفظ بھی نہ لکھوں گا۔“

جالپا نے چشم پر آب میں طنز بھر کر کہا۔ ”ٹھیک ہی تھا۔ روپے آدمی سے زیادہ پیارے ہوتے ہیں۔ ہم تو روپے کے یار ہیں۔ تم چاہے چوری کرو۔ ڈاکہ ڈالو۔ جھوٹی گواہیاں دو۔ یا بھیک مانگو کسی طرح روپے لاؤ۔ تم نے تو میری عادت کو کتنا ٹھیک سمجھا ہے کہ واہ!“

رمانے جھینپتے ہوئے کہا۔ ”نہیں نہیں۔ جالپا یہ بات نہیں تھی۔ میں یہی سوچتا تھا کہ ان پھٹے حالوں جاؤں گا کیسے۔ سچ کہتا ہوں مجھے سب سے زیادہ خوف تمہی سے لگتا تھا۔ سوچتا تھا۔ تم مجھے کتنا دغا باز مکار اور کچا دھکا سمجھ رہی ہو گی۔ شاید میرے دل میں یہ خیال تھا کہ روپے کی تھیلی دیکھ کر تمہارا دل کچھ تو نرم ہوگا۔“

جالپا نے اسی ستم ظریفانہ لہجہ میں کہا۔ ”تو تمہارا وہ خیال تھا۔ میں شاید اس تھیلی کی طرف آنکھ اٹھا کر دیکھتی بھی نہیں۔ آج مجھے معلوم ہو گیا۔ تم مجھے کتنا خود غرض سمجھتے ہو۔ اس میں تمہاری کوئی غلطی نہیں۔ ساری خطا میری ہے۔ اگر میں بھلی ہوتی، تو آج کا دن بھی کیوں آتا۔ جو آدمی تمہیں چالیس روپے مہینہ کا نوکر ہو، اس کی بیوی اگر دو چار روپے روز خرچ کرے، ہزار دو ہزار روپے کے زیور پہنے تو وہ اپنی اور اپنے شوہر کی تباہی کا سامان کر رہی ہے۔ اگر تم نے مجھے اتنا بندہ زر سمجھا تو کوئی بے انصافی نہیں کی، مگر ایک بار جس آگ میں جل چکی، اس میں پھر نہ کودوں گی۔ ان چند مہینوں میں میں نے اپنے گناہوں کا کنارہ ادا کیا ہے اور جو کچھ باقی ہے وہ آخری دم تک کرتی رہوں گی۔ یہ میں نہیں کہتی کہ عیش و آرام سے میرا جی بھر گیا یا گھنے کپڑے سے میں اوب گئی یا سیر تماشا سے مجھے نفرت ہو گئی۔ یہ ساری تمنا نہیں جوں کی توں ہیں۔ اگر تم اپنی قوت بازو سے اپنی جانفشانی سے

انہیں پورا کر سکو تو کیا کہنا، لیکن نیت کھوٹی کر کے یا ضمیر کا خون کر کے ایک اکھ بھی ادا تو میں اسے ٹھکرا دوں گی۔ جس وقت مجھے معلوم ہوا کہ تم پولیس کے گواہ بن گئے ہو۔ مجھے اتنا رنج ہوا کہ دینی دادا کو ساتھ لے کر تمہارے بنگلے تک گئی۔ اسی دن تم باہر چلے گئے تھے۔ میں اتنے آدمیوں کا خون اپنی گردن پر نہیں لینا چاہتی۔ تمہیں بیان واپس لینا پڑے گا۔“

رما فکر مند ہو کر بولا: ”جب سے تمہارا خط ملا میں اسی معاملہ پر غور کر رہا ہوں، لیکن بچاؤ کی کوئی صورت نظر نہیں آتی۔ ایک بات کہہ کر مکر جانے کی ہمت مجھ میں نہیں ہے۔“

”بیان تو بدلنا ہی پڑے گا۔“

”آخر کیسے؟“

”مشکل کیا ہے۔ جب تمہیں معلوم ہو گیا کہ میونسپلٹی تمہارے اوپر کوئی مقدمہ نہیں چلا سکتی تو پھر کس بات کا ڈر؟“

”ڈر نہ ہو۔ جھینپ بھی تو کوئی چیز ہے۔ جس منہ سے ایک بات کہی، اسی منہ سے مکر جاؤں۔ یہ تو مجھ سے نہ ہوگا۔ پھر مجھے کوئی اچھی جگہ مل جائے گی۔ آرام سے زندگی بسر ہوگی۔ مجھ میں گلی گلی ٹھوکر کھانے کا ہوتا نہیں ہے۔“

جالپا نے کوئی جواب نہ دیا۔ وہ سوچ رہی تھی، انسان کتنا خود غرض ہوتا ہے۔ رمانے پھر پہلو بدلا: ”اور کچھ میری شہادت پر ہی تو سارا فیصلہ نہیں ہوا جاتا۔ میں بدل بھی جاؤں تو پولیس نہایت آسانی سے کوئی دوسرا گواہ کھڑا کر دے گی۔ ملزموں کی جان تو کسی طرح نہیں بچ سکتی ہاں! میں مفت میں مارا جاؤں گا۔“

جالپا نے ترش ہو کر کہا: ”کیسی بے شرمی کی باتیں کرتے ہو جی۔ کیا تم اتنے گئے گزر رہے ہو کہ تمہیں اپنی روٹیوں کے لیے دوسروں کا گالا کاٹنا پڑے۔ میں اسے برداشت نہیں کر سکتی۔ مجھے مزدوری کرنا، بھوکوں مر جانا منظور ہے، لیکن کسی کا برا چیت کر میں جنت کا راج بھی نہیں لے سکتی۔“

رما چڑ کر بولا: ”تو کیا تم چاہتی ہو کہ میں یہاں قلی گیری کروں؟“

جالپا: ”نہیں میں یہ نہیں چاہتی، لیکن اگر قلی گیری بھی کرنی پڑے تو وہ خون چڑی ہوئی روٹیاں کھانے سے کہیں بڑھ کر ہے۔“

رمانے تحمل کے ساتھ کہا: ”جالپا تم مجھے جتنا کمینہ سمجھتی ہو، اتنا کمینہ میں نہیں ہوں۔ بری بات ہر ایک کو بری لگتی ہے۔ مجھے بھی اس بات کا رنج ہے کہ میرے ہاتھوں اتنے آدمیوں کا خون ہو رہا ہے، لیکن حالات نے مجھے مجبور کر دیا ہے۔ تم مجھے کیوں اس اونچائی پر چڑھانا چاہتی ہو، جہاں پر پہنچنے کی طاقت مجھ میں نہیں ہے۔“

جالپا نے پر ملامت تنہم کے ساتھ کہا: ”جس آدمی میں خون کرنے کی طاقت ہو، اس میں خون نہ کرنے کی طاقت کا نہ ہونا تعجب کی بات ہے۔ جس میں دوڑنے کی طاقت ہو، اس میں کھڑے ہونے کی طاقت نہ ہو، اسے کون باور کرے گا۔ جب ہم کوئی ارادہ کر لیتے ہیں تو طاقت آپ ہی آپ آ جاتی ہے۔ تم یہ طے کر لو کہ تمہیں بیان بدلنا ہے۔ بس اور ساری باتیں آپ ہی آپ آ جائیں گی۔“

رما سر جھکائے سنتا رہا۔

جالپا نے پھر اسی رو سے کہا: ”اگر تمہیں یہ پاپ کی کھیتی کرنی ہے تو مجھے آج ہی

یہاں سے رخصت کر دو۔ میں آج منہ پر کا لک لگا کر چلی جاؤں گی۔ پھر تمہیں دق کرنے نہ آؤں گی۔ تم زندگی کے مزے اٹھانا۔ میں محنت مزدوری کر کے اپنا پیٹ بھری لوں گی۔“

رمانے کے دل پر کچھ چوٹ لگی۔ سر کھجلا کر بولا: ”چاہتا تو میں بھی ہوں کہ کسی طرح میری گلو خلاصی ہو جائے۔“

جالپا نے جواب دیا: ”تو پھر کرتے کیوں نہیں؟ اگر تمہیں کہتے شرم آتی ہے تو میں کہوں؟ یہی اچھا ہوگا، میں تمہارے ساتھ چلی چلوں گی اور تمہارے چلنے کی ضرورت نہیں ہے۔ جالپا میں ان لوگوں کو سمجھا لوں گا۔“

جالپا نے مزید اطمینان کے لیے پوچھا: ”تو وعدہ کرتے ہو، اپنا بیان بدل دو گے؟“

رمانے سر گرمی سے کہا: ”کہتا تو ہوں۔“

”میرے کہنے سے یا اپنے دل سے؟“

”تمہارے کہنے سے نہیں اپنے دل سے۔ مجھے خود ایسی باتوں سے نفرت ہے۔ کچھ جھجک تھی وہ تم نے نکال دی۔“

پھر اور باتیں ہونے لگیں۔ کیسے پتا چلا کہ رمانے روپے خرچ کر ڈالے۔ روپے ادا کیسے ہو گئے؟ رتن پر کیا گزری؟ گولپی کیوں اتنی جلد بھاگ گیا۔ دونوں کچھ کچھ پڑھ رہے ہیں یا اسی طرح آورہ پھر رہے ہیں؟ اماں تو بہت نہیں روتی ہیں؟ دادا کے کیا رنگ ڈھنگ ہیں۔ یہ ساری باتیں ہوئیں۔ پھر زندگی کے منصوبے باندھے جانے لگے۔

جالپا نے کہا: ”چلو وہیں رتن سے جھوڑی زمین لے لیں اور کھیتی باڑی کریں؟“

رمانے کہا: ”اس سے کہیں اچھا ہے کہ یہاں چائے کی دکان کھول لیں۔“
اس پر دونوں میں مباحثہ ہوا۔ آخر رما کو ہار ماننا پڑی۔ یہاں رہ کر وہ گھر کی دیکھ بھال نہ کر سکتا تھا۔ بھائیوں کی نگرانی نہ کر سکتا تھا اور ماں باپ کی کچھ خدمت نہ کر سکتا تھا۔ آخر گھر والوں کے ساتھ بھی تو اس کا کچھ فرض ہے۔ رمالا جواب ہو گیا۔

(40)

رمانہ اندھیرے بنگلہ پہنچا۔ کسی کوشبہ نہ ہوا۔
ناشتہ کر کے رمانا تھ نے خط صاف کیا اور داروغہ کے پاس پہنچا۔ تیوریاں چڑھی ہوئی تھیں۔ داروغہ نے پوچھا: ”خیریت تو ہے نوکروں نے کوئی شرارت تو نہیں کی؟“

رمانے کھڑے کھڑے جواب دیا: ”نوکروں نے شرارت نہیں کی۔ ہاں آپ نے اور آپ کے افسروں اور ماتحتوں نے مجھے چرکا دیا ہے۔“

داروغہ نے کچھ پریشان ہو کر پوچھا: ”آخربات کیا ہے کچھ تو کہیے؟“
رما: ”بات یہی ہے کہ میں اس معاملے میں اب مطلق شہادت نہ دوں گا۔ آپ لوگوں نے مجھے دغا دی اور وارنٹ کی دھمکی دے کر مجھے شہادت پر مجبور کیا۔“

اب مجھے معلوم ہو گیا کہ میرے اوپر کسی قسم کا الزام نہیں ہے۔ میں پولیس کی طرف سے شہادت نہیں دینا چاہتا۔ میں آج جج صاحب سے صاف کہہ دوں گا۔“
 دارونہ نے اسے مرعوب کرنے کی کوشش کر کے کہا: ”آپ نے خود غبن تسلیم کیا تھا۔“

رما: ”وہ میزان کی غلطی تھی۔ غبن نہ تھا۔“

”یہ آپ کو کیسے معلوم ہوا؟“

”اس سے آپ کو کوئی بحث نہیں۔ میں شہادت نہ دوں گا۔ جن تاریخوں کا یہ وقوعہ ہے، ان تاریخوں میں الہ آباد میں تھا۔ میونسپل آفس میں میری حاضری درج رجسٹر ہے۔“

دارونہ نے اس معاملہ کو ہنسی میں اڑا کر کہا: ”اچھا صاحب پولیس نے آپ کو دھوکہ دیا، لیکن اس کا خاطر خواہ انعام دینے کو حاضر ہے۔ کوئی اچھی جگہ مل جائے گی۔ موٹر پر بیٹھے سیر کرو گے۔ خفیہ پولیس کی کوئی جگہ مل گئی تو چین ہی چین ہے۔ سوچو سرکار کی نظروں میں کتنا رسوخ بڑھ گیا۔ یوں مارے مارے پھرتے۔ یوں کہو کہ تمہاری ترقی کا دروازہ کھل گیا۔ اچھی کارگزاری دکھائی تو ایک دن رائے بہادر ہو جاؤ گے۔ تمہیں ہمارا احسان ماننا چاہیے اور آپ اٹے خفا ہوتے ہیں۔“

رما پر اس کچھ اثر نہ ہوا۔ بولا: ”میں ایسی ترقی سے درگزر را۔ وہ آپ ہی کو مبارک ہو۔“

اتنے میں ڈپٹی اور انسپٹر دونوں آپہنچے۔ رما کو دیکھ کر انسپٹر صاحب نے فرمایا: ”ہمارے بابو صاحب تو آج پہلے ہی تیار بیٹھے ہیں۔ بس آج کی کارگزاری پر وارا

نیا رہے۔“

رما: ”جی ہاں آج وارا نیا را کر دوں گا۔ اتنے دنوں تک آپ لوگوں کے

اشاروں پر چلا۔ اب اپنی آنکھوں سے دیکھ کر چلوں گا۔“

انسپکٹر نے دارونڈ کا منہ دیکھا۔ دارونڈ نے ڈپٹی کا منہ دیکھا۔ ”یہ لونڈا کیا کہتا

ہے؟“ انسپکٹر صاحب نے استعجاب سے کہا۔ ”کیا معاملہ ہے۔ حلف سے کہتا ہوں

آپ کچھ ناراض معلوم ہوتے ہیں۔“

رما: ”میں نے اپنا بیان تبدیل کرنے کا فیصلہ کیا ہے۔ بے گناہوں کا خون نہیں

کرنا چاہتا۔“

انسپکٹر نے اسے نگاہِ رحم سے دیکھ کر کہا: ”آپ بے گناہوں کا خون نہیں کر

رہے ہیں۔ صاحب اپنی تقدیر کی عمارت کھڑی کر رہے ہیں۔ حلف سے کہتا ہوں

ایسے موقع بہت کم آدمیوں کو ملتے ہیں۔ آج کیا بات ہوئی کہ آپ خفا ہو گئے۔

آپ کو کچھ معلوم ہوا دارونڈ جی! اگر کسی نے آپ کے مزاج کے خلاف کوئی حرکت

کی ہو تو اس کی گوشمالی کیجیے۔“

دارونڈ: ”میں ابھی جا کر تحقیق کرتا ہوں۔“

رما: ”آپ تکلیف نہ کریں۔ مجھے کسی سے شکایت نہیں ہے۔ میں اپنے

فائدے کے لیے اپنے ضمیر کا خون نہیں کرنا چاہتا۔“

ایک منٹ سنا رہا۔ کسی کو کوئی بات نہ سوجھی۔ دارونڈ کوئی دوسرا چکمہ سوچ

رہے تھے۔ انسپکٹر صاحب کوئی دوسری ترغیب۔

دفعتاً ڈپٹی صاحب نے کہا: ”رما بابو یہ اچھا بات نہ ہوگا۔“

رمانے دلیری کے ساتھ کہا: ”آپ کے لیے نہ ہوگا، میرے لیے تو سب سے اچھی یہی بات ہے۔“

ڈپٹی: ”نہیں آپ کے لیے اس سے برا دوسرا بات نہیں ہے۔ ہم آپ کو چھوڑے گا نہیں۔ تم کو ایسا لیس دے گا کہ تم زندگی بھر نہ بھولے گا۔ آپ کو وہی گواہی دینا ہوگا جو پہلے دے چکا ہے۔ اگر کچھ بھی گول مال کیا تو ہم تمہارے ساتھ دوسرا برتاؤ کرے گا۔ ایک رپورٹ میں تم یوں (کلائوں کو نیچے اوپر رکھ کر) چلا جائے گا۔“

رمانہ اٹھا۔ اس تحریف نے اسے لرزہ بر اندام کر دیا۔ کہیں یہ سب کوئی جھوٹا مقدمہ چلا کر اسے پھنسانہ دیں۔ تو کون اس کی فریاد سنے گا۔ اسے گمان بھی نہ تھا کہ ڈپٹی صاحب جو اخلاق اور مروت کے پتلے بنے ہوئے تھے، یک بارگی اتنے طیش میں آجائیں گے۔ پھر بھی خودداری کے ساتھ بولا: ”آپ مجھ سے جبراً شہادت دلوائیں گے؟“

ڈپٹی نے پیر پٹک کر کہا: ”ہاں جبراً دلائے گا۔“

رمانہ: ”واہ اچھی دل لگی ہے۔“

ڈپٹی: ”تم نے ابھی پولیس کی چال نہیں دیکھی ہے۔ ہم ابھی دو گواہ دے کر تم پر بغاوت کا کیس چلا سکتا ہے۔ بس چلا جائے گا سات سال کے لیے۔ چکی پیتے پیتے ہاتھ میں چھالے پڑ جائیں گے۔ یہ چکنا چکنا منہ نہیں رہے گا۔“

رمانہ جیل سے ڈرتا تھا۔ جیل کی زندگی کے خیال سے ہی اس کے رونگٹے کھڑے ہو جاتے تھے۔ جیل ہی کے خوف سے اس نے یہ شہادت دینی منظور کی

تھی۔ وہی خوف اس وقت بھی اس کے دل میں رعشہ پیدا کرنے لگا۔ ڈپٹی نفسیات کا ماہر تھا۔ آسن کا پتا پا گیا۔ اسی لہجہ میں بولا: ”حلوہ پوری نہیں پائے گا، دھول ملا ہوا آنا کارونی۔ گو بھی کے سڑے ہوئے پتوں کا ساگ کھانے کو پائے گا۔ چار مہینہ بھی کال کوٹھڑی میں گیا تو تم بچ نہیں سکتا۔ وہیں مر جائے گا۔ بات بات پر وارڈرگالی دے گا۔ جوتوں سے پینے گا۔ تم سمجھتا کیا ہے؟“

رما کے چہرے کا رنگ فق ہونے لگا۔ اپنی کمزوری پر اسے اتنا ملال ہوا کہ رو پڑا۔ کانپتی ہوئی آواز میں بولا: ”آپ لوگوں کی یہی خواہش ہے تو یہی سہی۔ بھیج دیجیے جیل۔ مری تو جاؤں گا۔ گانا تو چھوٹ جائے گا۔ جب آپ یہاں تک مجھے تباہ کرنے پر آمادہ ہیں تو میں بھی مرنے کو تیار ہوں۔ جو کچھ ہونا ہوگا، ہو جائے گا۔“ اس کا دل ضعف کی اس حالت کو پہنچ گیا تھا۔ جب ذرا سی ہمدردی، ذرا سی شفقت، سینکڑوں دھمکیوں سے زیادہ کارگر ہو جاتی ہے۔ انسپکٹر صاحب نے اس کی نبض پہچان لی۔ اس کی حمایت کرتے ہوئے بولے:

”حلف سے کہتا ہوں، آپ لوگ آدمی کو پہچانتے تو ہیں نہیں۔ گتے ہیں رعب جمانے۔ اس قسم کی شہادت دینا ہر ایک ذی فہم آدم کو ناگوار گزرے گا۔ یہ انسانی فطرت کا تقاضا ہے۔ بابو کی جگہ میں ہوتا تو میں بھی ایسا ہی کرتا، لیکن اس کا مطلب یہ نہیں ہے کہ ہم منحرف ہو جائیں گے۔ آپ لوگ اپنا کام سمجھیے۔ بابو صاحب کی طرف سے مطمئن رہیے۔ میں ان کا ذمہ لیتا ہوں۔“

اس نے رما کا ہاتھ پکڑ کر کہا: ”آپ ڈپٹی صاحب کی گیدڑ بھکیوں میں آ گئے۔ آئیے میرے ساتھ چلیے۔ ایسے ایسے ریکارڈ سناؤں گا طبیعت پھڑک اٹھے گی۔“

رمانے روٹھے ہوئے لڑکے کی طرح ہاتھ چھڑا کر کہا: ”مجھے دق نہ سمجھیے۔ انسپکٹر صاحب! اب تو مجھے جیل خانے میں مرنا ہے۔“

انسپکٹر نے اس کے کندھے پر ہاتھ رکھ کر کہا: ”ایسی باتیں منہ سے نہ نکالو۔ بھائی جان جیل خانے میں مریں آپ کے دشمن۔“

ڈپٹی نے تسمہ بھی باقی نہ چھوڑنا چاہا۔ اس طرح بولا گویا رما سے کبھی جان پہچان نہیں: ”صاحب ہم تمہارے ساتھ سب طرح کا سلوک کرنے کو تیار ہے، لیکن جب تم ہمارا جڑ کھودو گے تو ہم بھی اپنی کاروائی کرے گا۔ ضرور سے کرے گا۔ کبھی چھوڑ نہیں سکتا۔“

اسی وقت سرکاری ایڈووکیٹ اور بیرسٹر موٹر سے اترے۔

(41)

رتن اپنے خطوں میں جا لپا کو تشفی دیتی رہتی تھی، مگر اپنے بارے میں کچھ نہ لکھتی تھی۔ جو خود ہی بتائے غم ہو، اسے اپنی مصیبت کی کہانی کیا سناے۔ جس نے روپوں کی کبھی کوئی حقیقت نہ سمجھی وہ اس ایک مہینہ میں روٹیوں کی محتاج ہو رہی تھی۔ پہلے بھی اس کی زندگی پر عافیت نہ تھی، لیکن اسے کسی چیز کی ضرورت نہ تھی۔ مریل گھوڑے پر سوار ہو کر بھی سفر پورا کیا جاسکتا ہے۔ اگر سڑک اچھی ہو، نوکر چاکر اور کھانے پینے کا سامان ساتھ ہو، گھوڑا بھی تیز ہو تو پوچھنا ہی کیا ہے۔ رتن کی حالت

بھی اسی سوار کی سی تھی۔ اسی سوار کی طرح وہ آہستہ آہستہ زندگی کے مرحلے طے کرتی جاتی تھی۔ کبھی کبھی وہ گھوڑے پر چھنباتی ہوگی۔ دوسرے سواروں کو آگے بڑھتا دیکھ کر اسے خواہش ہوتی ہوگی کہ اس کا گھوڑا بھی اتنا ہی تیز خرام ہوتا، لیکن وہ رنجیدہ نہ تھی۔ اپنے نصیبوں کو نہ روتی تھی۔ وہ گائے کی طرح تھی جو ایک پیلی سی پگھیا کے بندھن میں پڑ کر اپنی ناند کے بھوسے کھلی میں مگن رہتی ہے۔ سامنے ہرے بھرے میدان ہیں، اس میں اشتہا انگیز گھاسیں لہرا رہی ہیں، مگر رسی توڑ کر کبھی ادھر نہیں جاتی۔ اس کی اس رسی اور لوہے کی زنجیر میں کوئی فرق نہیں ہے۔

عالم شباب میں محبت کی اتنی پیاس نہیں ہوتی جتنی خود نمائی کی یہ پیاس بعد کو آتی ہے۔ رتن کو خود نمائی کے سبھی سامان ملے ہوئے تھے۔ اس کا شباب میں مست دل اپنی زیبائش اور آرائش میں خوش تھا۔ ہنسی مذاق، سیر و تفریح، کھانا پینا یہی اس کی زندگی تھی۔ اس سے گہرے پانی میں اسے جانے کی نہ خواہش تھی، نہ غرض۔ فارغ البالی بہت کچھ رنج و محن کا ازالہ کرتی رہتی ہے۔ اس کے پاس اتنی مصیبتوں کو بھلانے کے لیے کتنے ہی سامان ہیں۔ سینما ہے۔ سیر و سیاحت ہے۔ کتابوں کا معاملہ ہے۔ سر و دستار ہے۔ پالتو جانور ہیں، لیکن افلاس کو بھلانے کا انسان کے پاس کوئی ذریعہ نہیں۔ بجز اس کے کہ وہ روئے، اپنی تقدیر کو کو سے اور دنیا سے مایوس ہو کر خود کشی کر لے۔ رتن کی تقدیر نے پلٹا کھایا تھا۔

اور یہ ہوا اپنے ہی ہاتھوں۔ پنڈت جی ان آدمیوں میں تھے، جنہیں موت کی فکر نہیں ہوتی۔ انہیں کسی طرح یہ خیال ہو گیا تھا کہ دائم المریض آدمی اگر احتیاط اور پرہیز سے رہے تو اس کی عمر دراز ہو سکتی ہے۔ وہ پرہیز اور احتیاط کے دائرے سے

باہر کبھی نہیں جاتے تھے۔ پھر موت کو ان سے کیا دشمنی تھی۔ جو خواہ مخواہ ان کے پیچھے پڑتی۔ اپنی وصیت لکھنے کا خیال انہیں اس وقت آیا جب قریب المرگ ہوئے، لیکن رتن وصیت کا نام سنتے ہی اتنی پریشان اور غمگین ہوئی کہ پنڈت جی نے اسے اس وقت ماتوی کرنا ہی مناسب سمجھا۔ تب سے انہیں اتنا ہوش نہ آیا کہ وصیت لکھواتے۔

پنڈت جی کی وفات کے بعد رتن دنیا سے اس قدر ریزا ہو گئی کہ اسے کسی بات کی بھی سدھ بدھ نہ رہی تھی۔ یہ وہ موقع تھا جب اسے خاص طور پر ہوشیار رہنا چاہیے تھا۔ گویا دشمنوں نے اسے گھیر رکھا ہو، مگر اس نے سب کچھ منی بھوشن پر چھوڑ دیا اور اس منی بھوشن نے رفتہ رفتہ اس کا سارا اثاثہ ہضم کر لیا۔ ایسا سوانگ بھرا کہ سادہ لوح رتن کو اس کی فتنہ انگیزیوں کی بھٹک تک نہ ملی۔ پچند اجب خوب کس گیا تو اس نے ایک دن آکر رتن سے کہا:

”آج بنگلہ خالی کرنا ہوگا۔ میں نے اسے بیچ دیا ہے۔“

رتن نے تیز ہو کر کہا: ”میں نے تو تم سے کہا ابھی بنگلہ نہ بیچوں گی۔“

منی بھوشن نے ظاہر داری کا پردہ اتار پھینکا اور بولا: ”آپ میں یہ بہت بڑا عیب ہے کہ آپ ایک بات کہہ کر اسے بھول جاتی ہیں۔ اسی کمرے میں میں نے آپ سے یہ ذکر کیا تھا اور آپ نے حامی بھری تھی۔ جب میں نے بنگلہ بیچ دیا تو آپ یہ رنگ لائیں۔ یہ بنگلہ آج خالی کرنا ہوگا اور آپ کو میرے ساتھ چلنا ہوگا۔“

”میں ابھی یہیں رہنا چاہتی ہوں۔“

”میں آپ کو یہاں نہ رہنے دوں گا۔“

”میں تمہاری لونڈی نہیں ہوں۔“

”آپ کی خبر گیری کا بار مجھ پر ہے۔ اپنے خاندان کے حفظ و وقار کے لیے

میں آپ کو اپنے ساتھ لے جاؤں گا۔“

رتن نے ہونٹ چبا کر کہا: ”میں اپنی عصمت کی حفاظت خود کر سکتی ہوں۔

تمہاری مدد کی ضرورت نہیں۔ میری اجازت کے بغیر تم کوئی چیز فروخت نہیں کر

سکتے۔“

منی بھوشن نے گولی سی ماری: ”آپ کا اس گھر پر اور چچا صاحب کی جائیداد پر

کوئی حق نہیں ہے۔ یہ میری ملکیت ہے۔ آپ مجھ پر صرف گزارے کا دعویٰ کر سکتی

ہیں۔“

رتن نے حیرت میں آ کر کہا: ”تم کچھ بھگ تو نہیں کھا گئے ہو؟“

منی بھوشن نے بے دردانہ انداز میں کہا: ”میں اتنی بھنگ نہیں کھاتا ہ بے سر پیر

کی باتیں کرنے لگوں۔ آپ تو پڑھی لکھی ہیں۔ ایک بڑے وکیل کی بیوی تھیں۔

قانون کی بہت سی باتیں جانتی ہوں گی۔ مشترکہ خاندان کی بیوہ کا شوہر کی جائیداد

پر کوئی حق نہیں ہوتا۔ چچا صاحب اور میرے والد میں کبھی علیحدگی نہیں ہوئی، اگر چچا

صاحب اپنی جائیداد آپ کو دینا چاہتے تو کوئی وصیت ضرور لکھ جاتے اور اگرچہ

قانوناً اس وصیت کی کوئی وقعت نہ ہوتی، مگر ہم اس کا احترام کرتے۔ مرحوم کا کوئی

وصیت نہ لکھنا ثابت کر رہا ہے کہ وہ آپ کے ساتھ کوئی خاص سلوک نہ کرنا چاہتے

تھے۔ آج آپ کو بنگلہ خالی کرنا ہوگا۔ دوسرے سامان بھی نیلام کر دیئے جائیں

گے۔ آپ کی مرضی ہو میرے ساتھ چلیں یا یہیں رہیں۔ یہاں رہنے کے لیے

آپ کو دس پندرہ روپے کا مکان کافی ہوگا۔ گزارا کے لیے پچاس روپے مہینہ کا انتظام میں نے کر دیا ہے۔ کل مطالبات ادا کرنے کے بعد اس سے زیادہ گنجائش ہی نہیں ہے۔“

رتن نے کوئی جواب نہ دیا۔ کچھ دیر وہ مفلوج سی بیٹھی رہی۔ پھر موٹر منگوائی اور سارا دن وکیلوں کے پاس دوڑتی رہی۔ کتنے ہی وکیلوں سے پنڈت جی کا یارا نہ تھا۔ ہر ایک نے ان کی حالت سن کر رنج کیا اور وکیل صاحب کے وصیت نہ لکھ جانے پر تعجب کرتے رہے۔ اب اس کے لیے صرف ایک ہی راستہ تھا۔ وہ یہ ثابت کرے کہ وکیل صاحب اور ان کے بھائی میں علیحدگی ہو گئی تھی اور یہ ثابت کرنا کچھ مشکل نہ تھا۔ تو رتن کا اس جائیداد پر قبضہ ہو جائے گا، ورنہ اس کے لیے کوئی چارہ نہ تھا۔

رتن شام کو گھر لوٹ آئی۔ اس نے فیصلہ یا جو کچھ میرا نہیں ہے، اسے لینے کے لیے میں جھوٹ کا سہارا نہ لوں گی۔

اتنے دنوں میں وہ اپنے آپ کو اس گھر کی مالکن سمجھتی رہی۔ یہ کتنی بڑی غلطی تھی۔ شوہر کی زندگی میں جو لوگ اس کا منہ تکتے تھے، وہ آج اس کے مخدوم بنے ہوئے ہیں۔ یہ ذلت رتن جیسی خوددار عورت کے لیے ناقابل برداشت تھی۔ مانا سمائی پنڈت جی کی تھی، لیکن یہ گاؤں تو اسی نے خریدا تھا۔ کئی مکان تو اس کے اپنے ہی ہاتھوں سے بنوائے تھے۔ اس نے ایک لمحے کے لیے بھی یہ خیال نہ کیا تھا کہ ایک دن یہ جائیداد اس کی زندگی کی کفیل ہوگی۔ اسے اس جائیداد کے خریدنے میں اس کی ترقی اور تنظیم میں وہی مسرت ہوتی تھی، جو ماں اپنی اولاد کو پھلتے پھواتے

دیکھ کر حاصل کرتی ہے۔ اس میں غرض کا شائبہ بھی نہ تھا۔ محض اپنے پن کا غرور تھا۔ وہی محبت تھی، لیکن شوہر کی آنکھیں بند ہوتے ہی اس کے پالے اور گود کے کھلائے ہوئے بچے بھی اس کی گود سے چھین لیے گئے۔ اس کا ان پر اب کوئی اختیار نہیں۔ اگر وہ جانتی کہ ایک دن یہ مسئلہ ضرور پیش ہوگا تو وہ چاہے روپے کو لٹا دیتی، خیرات کرتی، مگر ملکیت کی میخ اپنے سینے میں نہ لگاتی۔ کیا گرمیوں میں وہ منصوری یا منی تال نہ جاسکتی تھی۔ ایک کیا دو چار نوکر اور نہ رکھے جاسکتے تھے۔ اگر وہ زیور بنواتی تو ایک ایک مکان کی قیمت کا ایک ایک زیور بنا سکتی تھی، مگر اس نے نفس کو کبھی پاؤں نہ پھیلائے دیا۔ کیا اس نفس کشی کا یہی صلہ تھا۔ جو چیز کل تک اس کی تھی، آج اس کی طرف وہ آنکھ اٹھا کر بھی نہیں دیکھ سکتی۔ کل تک وہ دوسروں کی پرورش کرتی تھی، آج وہ خود دوسروں کی محتاج ہے۔

دفعۃً اس کے دماغ میں ایک تغیر ہوا۔ وہ کیوں اپنے آپ کو بے کس سمجھے۔ کیوں غیروں کے سامنے ہاتھ پھیلائے۔ دنیا میں انکھوں ہی عورتیں دیدہ ریزی کر کے اپنی زندگی بسر کرتی ہیں۔ کیا وہ کپڑے نہیں سی سکتی تھی۔ کسی چیز کی چھوٹی موٹی دکان نہیں رکھ سکتی۔ لڑکوں کو بھی پڑھا سکتی ہے۔ یہی تو ہوگا۔ لوگ ہنسیں گے، مگر اسے ہنسی کی کیا پروا۔ یہ اس کی ہنسی نہیں ہے۔ اپنی قوم کی رسم و رواج کی ہنسی ہے۔

شام کو دروازے پر کئی ٹھیلے والے آ گئے۔ منی بھوشن نے آ کر کہا: ”میں نے ایک مکان طے کر لیا ہے۔ آپ جو چیزیں کہیں لے دو اگر بھیج دوں۔“

رتن نے بے اعتنائی کے ساتھ کہا: ”مجھے کسی چیز کی ضرورت نہیں، نہ تم میرے

لیے کوئی مکان لو۔ جس پر میرا کوئی اختیار نہیں، وہ میں ہاتھ سے بھی نہیں چھوتی۔
 میں اپنے گھر سے لے کر کچھ نہیں آئی تھی، اسی طرح لوٹ جاؤں گی۔“
 منی بھوشن نے شرمندہ ہو کر کہا: ”آپ کا سب کچھ ہے۔ یہ آپ کیسے کہتی ہیں
 کہ آپ کا کچھ اختیار نہیں۔ آپ وہ مکان دیکھ لیں۔ میں تو سمجھتا ہوں، آپ کو کوئی
 تکلیف نہ ہوگی؟“

رتن نے طنزیہ انداز سے کہا: ”اتنا بڑا مکان لے کر میں کیا کروں گی۔ میرے
 لیے ایک کوٹھڑی ہی کافی ہے، جو دو روپیہ میں مل جائے گی۔ سونے کے لیے زمین
 ہی ہے۔ احسان کا بوجھ سر پر جتنا ہی کم ہو، اتنا ہی اچھا۔“

منی بھوشن نے عاجزی سے کہا: ”آخر آپ چاہتی کیا ہیں؟ کچھ تو کہیے؟“
 رتن نے جواب دیا: ”میں کچھ نہیں چاہتی۔ میں اس گھر کا ایک تیکا بھی اپنے
 ساتھ نہ لے جاؤں گی۔ جس چیز پر میرا کوئی اختیار نہیں، وہ میرے لیے ویسی ہی
 ہے جیسے کسی غیر کی چیز۔ تم ان چیزوں کے مالک ہوتے جاؤ میں ذرا بھی برا نہیں
 مانتی۔ رحم کی چیز نہ زبردستی لی جاسکتی ہے، نہ زبردستی دی جاسکتی ہے۔ دنیا میں
 ہزاروں بیوہ عورتیں پڑی ہوئی ہیں۔ میں بھی انہی میں سے ایک ہوں۔ میں بھی
 انہیں کی طرح مزدوری کروں گی اور نہ کر سکوں گی تو کسی گڈھے میں ڈوب مروں
 گی۔ جو اپنا پیٹ بھی نہ پال سکے، اسے زندہ رہ کر دوسروں کے اوپر بار بننے کا حق
 نہیں ہے۔“

یہ کہتی ہوئی رتن گھر سے نکلی اور دروازہ کی طرف چلی۔ منی بھوشن نے اس کا
 راستہ روک کر کہا: ”اگر آپ کی مرضی نہ ہو تو میں ابھی بنگلہ نہ بیچوں؟“

رتن نے جلتی ہوئی آنکھوں سے اس کی طرف دیکھا۔ اس کا چہرہ متملایا ہوا تھا۔
آنسوؤں کے امنڈے ہوئے سیلاب کو روک کر بولی:

”میں نے کہہ دیا اس گھر کی کسی چیز پر میرا دعویٰ نہیں ہے۔ میں کرائے کی
لوٹڈی تھی۔ لوٹڈی کا گھر سے کیا تعلق۔ نہ جانے کس پاپی نے یہ قانون بنایا تھا۔
اگر ایشور کہیں ہے اور اس کے یہاں انصاف ہوتا ہے تو ایک دن اسی کے سامنے
اس پاپی سے پوچھوں گی۔ کیا تیرے گھر میں ماں بہن نہ تھیں۔ تجھے اس کی توہین
کرتے شرم نہ آئی؟ اگر میری زبان میں اتنی طاقت ہوتی کہ اس کی آواز سارے
ملک میں پہنچ سکتی، تو میں اپنی بہنوں سے کہتی۔ بہنو! کسی مشترکہ خاندان میں شادی
مت کرنا اور اگر کرنا تو جب تک اپنا گھرا لگ نہ بنالینا، آرام کی نیند مت سونا۔
خاندان تمہارے لیے پھولوں کی سیج نہیں، کانٹوں کا بستر ہے۔ تمہیں پار لے
جانے والی کشتی نہیں، تمہیں نگل جانے والا جانور ہے۔“

شام ہو گئی تھی۔ گرد سے بھری ہوئی پھاگن کی ہوا چلنے والوں کی آنکھوں میں
دھواں جھونک رہی تھی۔ رتن چادر سنبھالتی ہوئی سڑک پر چلی جا رہی تھی۔ راستہ میں
کئی پہچان کی عورتوں نے اسے ٹوکا، کئی نے اپنی موٹر روک لی اور اسے بیٹھنے کو کہا،
مگر رتن کو ان کی ہمدردی تیرگی لگ رہی تھی۔ وہ تیزی سے قدم اٹھاتی ہوئی جالپا
کے گھر جا رہی تھی۔ آج اس کی اصلی زندگی کا آغاز ہوا تھا۔

ٹھیک دس بجے جالپا اور دینی دین کچھری پہنچ گئے۔ تماشائیوں کی کافی بھیڑ تھی۔ اوپر کی گیلری تو بھری ہوئی تھی۔ ہزاروں آدمی سامنے کے میدان میں کھڑے تھے۔ جالپا اوپر گیلری میں جا بیٹھی۔ دینی دین برآمدے میں کھڑا ہو گیا۔ اجلاس پر جج کے ایک طرف اہلمد تھا۔ دوسری طرف پولیس کے کئی عملے کھڑے تھے۔ سامنے کٹہرے کے باہر دونوں طرف کے وکیل کھڑے مقدمہ پیش ہونے کا انتظار کر رہے تھے۔ ملازموں کی تعداد پندرہ سے کم نہ تھی۔ سب کٹہرے کی بغل میں زمین پر بیٹھے ہوئے تھے۔ سبھی کے ہاتھوں میں ہتھکڑیاں تھیں اور پیروں میں بیڑیاں تھیں۔ کوئی لیٹا تھا۔ کوئی بیٹھا تھا۔ دو بچے لڑا رہے تھے۔ دو میں کسی مسئلہ پر بحث ہو رہی تھی۔ سبھی بتاش تھے..... مایوسی یا غم کا کسی کے چہرے پر نشان نہ تھا۔

گیارہ بجتے بجتے مقدمہ کی پیشی ہوئی۔ پہلے پولیس کی شہادتیں ہوئیں۔ آخر میں کوئی تین بجے رمانا تھ کچھری میں لایا گیا۔ تماشائیوں میں سنسنی پھیل گئی۔ کوئی تنبولی کی دکان سے پان کھاتا ہوا بھاگا۔ کسی نے اخبار کو مروڑ کر جیب میں رکھا اور اجلاس کی طرف دوڑا۔ جالپا بھی سنبھل کر بار بجے میں کھڑی تھی۔ وہ چاہتی تھی ایک بار رما کی آنکھیں اٹھ جاتیں اور وہ اسے دیکھ لیتی، لیکن رما سر جھکائے کھڑا تھا۔ گویا آنکھیں اٹھاتے ڈر رہا تھا۔ اس کے چہرے کا رنگ اڑ رہا تھا۔ کچھ سہا ہوا گھبرایا ہوا اس طرح کھڑا تھا، گویا اسے کسی نے باندھ رکھا ہے اور بھاگنے کی راہ نہیں ہے۔ جالپا کا کلیجہ دھک دھک کر رہا تھا۔ جیسے اس کی تقدیر کا فیصلہ ہو رہا ہے۔

رما کا بیان شروع ہوا۔ پہلا ہی جملہ سن کر جالپا کانپ اٹھی۔ دوسرے جملے نے اس کی تیوریوں پر بل ڈال دیئے۔ تیسرے جملے نے اس کے چہرے کا رنگ فق کر دیا اور چوتھا جملہ سننا تھا کہ وہ ایک لمبی سانس کھینچ کر پیچھے رکھی ہوئی کرسی پر گر پڑی، مگر پھر دل نہ مانا۔ ہنگلے پر جھک کر ادھر کان ہی لگا دیئے۔ وہی پولیس کی سکھائی ہوئی شہادت تھی۔ جس کا خلاصہ وہ وہی دین کے منہ سے سن چکی تھی۔ عدالت میں سننا چھا گیا۔ جالپا نے کئی بار کھانسا کہ شاید رما کی آنکھیں اب بھی اوپر اٹھ جائیں، لیکن رما کا سر اور بھی جھک گیا۔ معلوم نہیں اس نے جالپا کے کھانسنے کی آواز پہچان لی یا نہ امت کا جذبہ بیدار ہو گیا۔ اس کی آواز کچھ اور دھیمی ہو گئی۔

ایک خاتون نے جو جالپا کے پاس ہی بیٹھی تھی، ناک سکوڑ کر کہا: ”جی چاہتا ہے کہ اس شیطان کے گولی مار دے۔ ایسے ایسے خود غرض لوگ بھی اس بدنصیب دلش میں پڑے ہیں، جو تھوڑے فائدے کے لیے بے گناہوں کا گلا دباتے بھی نہیں ہچکچاتے۔“

جالپا نے کوئی جواب نہ دیا۔

ایک دوسری خاتون نے، جو آنکھوں پر عینک لگائے ہوئے تھیں، تلملا کر کہا: ”اس بدنصیب ملک کا ایشوری مالک ہے۔ گورنری تو اللہ کو کہیں مل نہیں جاتی۔ زیادہ سے زیادہ کلر کی مل جائے گی۔ اس کے لیے اپنا ایمان بیچے ڈالتا ہے۔ معلوم ہوتا ہے کوئی نہایت کمینہ آدمی ہے۔“

تیسری عورت نے عینک والی دیوی سے مسکرا کر پوچھا: ”آدمی تو فیشن اہل اور پڑھا لکھا معلوم ہوتا ہے۔ بھلا تم اسے پا جاؤ تو کیا کرو؟“

عینک والی نے جوش سے کہا: ”ناک کاٹ لوں، بس نکلا بنا کر چھوڑ دوں۔“

”جانتی ہو، میں کیا کروں؟“

”نہیں، شاید گولی مار دو گی؟“

”نہیں گولی نہ ماروں۔ سر بازار کھڑا کر کے پانچ سو جوتے لگواؤں۔ چاند بھی

ہو جائے۔“

”تمہیں ذرا بھی رحم نہ آئے گا؟“

”یہ کچھ رحم ہے۔ اس کی پوری سزا تو یہ ہے کہ کسی اونچی پیٹری سے دھکیل دیا

جائے۔“

ایک ضعیفہ نے ان دیویوں کو ملامت کرتے ہوئے کہا: ”کیوں مفت میں منہ

خراب کرتی ہو۔ یہ غریب نفرت کے قابل نہیں، رحم کے قابل ہے۔ دیکھتی نہیں ہو

اس کا چہرہ کیسا زرد ہو گیا ہے؟ جیسے کوئی اس کا گلا دبائے ہوئے ہے۔ اپنی ماں یا

بہن کو دیکھ لے تو ضرور رو پڑے گا۔ آدمی کا دل برا نہیں ہے۔ پولیس نے مار پیٹ

کر سیدھا کیا ہے۔ معلوم ہوتا ہے ایک ایک لفظ اس کے دل کو چیرتا ہوا نکل رہا

ہے۔“

عینک والی خاتون نے طعنہ مارا: ”جب اپنے پاؤں میں کانٹا چبھتا ہے، بھی آہ

نکلتی ہے۔“

جالپا اب وہاں نہ ٹھہر سکی۔ ایک ایک لفظ چنگاری کی طرح اس کے دل پر لگتا

تھا۔ دل میں ایسا ابال آتا تھا کہ اسی وقت اٹھ کر کہہ دوں کہ یہ شخص بالکل جھوٹ

بول رہا ہے۔ اور اسی وقت اس کا ثبوت دے دے۔ اس غصہ جواز کو پوری

طاقت سے دبائے ہوئے تھی۔ اس کا ضمیر اس کے قتل پر ہی انفرین کر رہا ہے۔ کیوں وہ اسی وقت ساری کیفیت بیان نہیں کر دیتی۔ پولیس اس کی دشمن ہو جائے گی، ہو جائے۔ عدالت کو تو کچھ خیال ہوگا۔ ممکن ہے غریبوں کی جان بچ جائے۔ کم سے کم عوام کو تو معلوم ہو جائے گا کہ یہ جھوٹی شہادت ہے۔ اس کے منہ سے ایک بار آواز نکلتے نکلتے رہ گئی۔

آخر وہ وہاں سے اٹھ کر باہر چلی آئی۔

دینی دین اسے اترتے دیکھ کر برآمدے میں آیا اور ہمدردانہ لہجہ میں بولا: ”کیا گھر چلتی ہو بہو جی؟“

جالپا نے آنسوؤں کی یورش کو روک کر کہا: ”ہاں اب یہاں بیٹھا نہیں جاتا۔“ احاطہ سے باہر نکل کر دینی دین نے جالپا کو تشفی دینے کے ارادے سے کہا: ”پولیس نے جسے ایک بار بوٹی سنگھادی، اس پر کسی دوسری بات کا اثر نہیں ہو سکتا۔“

جالپا نے کچھ دیر جواب نہ دیا۔ کچھ دور تک دونوں خاموش چلتے رہے۔ یکایک جالپا نے کہا: ”کیوں دادا اب اور تو کہیں اپیل نہ ہوگی؟ قیدیوں کا یہیں فیصلہ ہو جائے گا؟“

دینی دین اس سوال کا مطلب سمجھ گیا اور بولا: ”نہیں ہائی کورٹ میں اپیل ہو سکتی ہے۔“

پھر تھوڑی دیر تک دونوں چپ چاپ چلتے رہے۔ جالپا ایک درخت کے نیچے کھڑی ہو گئی اور بولی: ”دادا میرا جی چاہتا ہے آج جج صاحب سے مل کر سارا واقعہ

کہہ دوں۔ شروع سے جو کچھ ہوا، سب کچھ سناؤں۔ میں ثبوت دوں گی تب تو مانو گے۔“

دینی دین نے آنکھیں پھاڑ کر کہا: ”نچ صاحب سے؟“
جالپا نے کہا: ”ہاں۔“

دینی دین آنکھیں پھاڑ کر بولا: ”میں اس بارے میں کچھ نہیں کہہ سکتا۔ بہو جی! حاکم کا واسطہ نہ جانے چت پڑے یا پٹ۔“
جالپا بولی: ”وہ کیا پولیس والوں سے کہہ نہیں سکتا کہ تمہارا گواہ فرضی ہے۔“
”کہہ تو سکتا ہے۔“

”تو آج میں اسی سے ملوں۔ مل تو لیتا ہے۔“
”چلو دریافت کریں گے، لیکن جو کھم کی بات ہے۔“
”کی جو کھم ہے بتاؤ؟“

”بھیا پر کہیں جھوٹی گواہی کا انجام لگا کر سجا کر دے تو؟“
”تو کچھ نہیں، جو جیسا کرے ویسا بھرے۔“

دینی دین نے جالپا کی اس بے دردی پر متحیر ہو کر کہا: ”ایک دوسرا کھنکا بھی ہے۔ سب سے بڑا ڈرا سی کا ہے۔“
جالپا نے پوچھا: ”وہ کیا؟“

دینی دین: ”پولیس والے بے مروت ہوتے ہیں۔ کسی کی عزت اتار لیتا تو ان کے لیے دل لگی ہے۔ نچ صاحب پولیس کمشنر کو بلا کر یہ سب حال جرور کہیں گے۔ کمشنر سوچے گا یہی عورت سارا کھیل بگاڑ رہی ہے۔ اسی کو گرفتار کر لو۔ نچ

انگریج ہوتا تو نڈر ہو کر پولیس کو تنبیہ کرتا۔ ہمارے بھائی تو ایسے مکدموں (مقدموں) پر منہ کھولتے ڈرتے ہیں کہ کہیں سرکاران سے برا نہ مان جائے۔ منج صاحب پولیس کمشنر سے جبرور کہیں گے۔ پھر یہ تو ہوگا کہ مکدمہ اٹھا لیا جائے۔ یہی ہوگا کہ کبھی نہ کھانے پائے۔ کبھی کبھی کب گواہ بدلنے لگتا ہے تو پولیس والے اس کے ساتھ بری بدعت کرتے ہیں۔“

جالپا کو اپنی گرفتاری کا خوف نہ تھا، لیکن یہ خوف ضرور تھا کہ رما پر کہیں آفت نہ آجائے۔ اس خوف نے اس کی ہمت پست کر دی۔ اس وقت ایک تھکان معلوم ہوئی۔ گویا سینکڑوں میل کی منزل پار کر آئی ہو۔

کچھ دور اور چلنے کے بعد اس نے دہی دین سے پوچھا: ”اب تو ان سے ملاقات نہ ہو سکے گی؟“

دہی دین نے سر ہلا کر کہا: ”کسی طرح نہیں۔ پیرہ اور کڑا کر دیا جائے گا۔ چاہے وہ بنگلہ ہی چھوڑ دیا جائے اور اب ان سے ملاقات ہو ہی گئی تو کیا اب کسی طرح اپنا بیان بدل نہیں سکتے۔ دروگ (دروغ) حلفی میں پھنس جائیں گے۔“

کچھ دور اور چل کر جالپا نے کہا: ”میں سوچتی ہوں گھر چلی جاؤں۔ یہاں رہ کر اب کیا کروں گی؟“

دہی دین نے پروردہنگا ہوں سے اس کی طرف دیکھ کر کہا: ”نہیں نہیں بہو ابھی میں نہ جانے دوں گا۔ تم چلی جاؤ گی تو یہاں پل بھر بھی ہمارا جی نہ لگے گا۔ بڑھیا تو رورو کر جان دے دے گی۔ ابھی یہاں رہو۔ دیکھو کیا فیصلہ ہوتا ہے۔ بھیا کو میں اتنے کچے دل کا آدمی نہ سمجھتا تھا۔ نہ جانے لوگ کیسے سرکاری نوکری پر جان دیتے

ہیں۔ مجھے تو کوئی سوروپے بھی طلب دے تو نوکری نہ کروں۔ اپنے روزگار کی بات ہی دوسری ہے۔ اس میں آدمی کبھی تھکتا ہی نہیں۔ نوکری میں ت جہاں پانچ چھ گھنٹے ہوئے کہ بدن ٹوٹنے لگا۔ جھپکیاں آنے لگیں۔“

راستے میں اور کوئی بات چیت نہ ہوئی۔ جالپا کا دل اپنی شکست ماننے کے لیے کسی طرح راضی نہ ہوتا تھا۔ وہ ناکام ہو کر ایک ناظر کی بے تعلقی سے اس تماٹے کو دیکھنے پر قناعت نہ کر سکتی تھی۔ وہ اس تماٹے میں شریک ہو کر اپنا پارٹ ادا کرنے کے لیے بے قرار ہو رہی تھی۔ کیا ایک بار پھر رما سے ملاقات ہوگی۔ اس کے دل میں ان آتشیں الفاظ کا ایک شعلہ سا دک رہا تھا، جو وہ اس سے کہنا چاہتی تھی۔ اسے رما پر ذرا بھی رحم نہ آتا تھا۔ اس سے شمع بھر بھی ہمدردی نہ ہوتی تھی۔ وہ اس سے کہنا چاہتی تھی۔ تمہاری دولت اور تمہارا عہدہ تمہیں مبارک ہو۔ جالپا کی نظروں میں اس کی کوئی وقعت نہیں۔ جس نے ان حقیر چیزوں کے لیے اپنا ضمیر بیچ دیا، اسے میں انسان نہیں سمجھتی۔ تم انسان نہیں ہو، تم حیوان بھی نہیں ہو۔ نامرد ہو، روسیاء ہو۔

جالپا کا چہرہ فرط غضب سے چمک اٹھا۔ غرور سے اس کی گردن تن گئی۔ وہ شاید سمجھتے ہوں گے، جالپا جس وقت مجھے جھپے دار پگڑی باندھے گھوڑے پر سوار دیکھے گی، پھولی نہ سمائے گی۔ جالپا اتنی کور باطن نہیں ہے۔ تم گھوڑے پر نہیں آمان پراؤ، میری نظروں میں قاتل ہو۔ میں نے چلتے چلتے سمجھایا تھا۔ اس کا کچھ بھی اثر نہ ہوا۔ کوئی مضائقہ نہیں۔ جالپا تمہاری محتاج نہیں ہے۔

ایک مہینہ گزر گیا۔

جالپا کئی دن تک بہت بے قرار رہی۔ کئی بار جنون سا ہوا کہ سارا واقعہ کسی اخبار میں چھپوا دے، لیکن دل کی گہرائیوں میں چھپی ہوئی کوئی طاقت اس کی زبان بند کر دیتی تھی۔ رما کی طرف سے وہ بے تعلق ہو گئی تھی۔

اس کے اوپر اب اسے غصہ نہ آتا تھا، رحم بھی نہ آتا تھا۔ صرف ایک بے نیازی تھی۔ اس کے مرجانے کی خبر پا کر شاید اس کی آنکھوں میں آنسو نہ آتے۔ ہاں اسے تقدیر کا ایک کھیل سمجھ کر تھوڑی دیر کے لیے رنجیدہ ہو جاتی۔ شادی کا وہ رشتہ باقی تھا۔ اس درمیان میں اس نے رما کو کئی بار اپنے مکان کے سامنے سے جاتے دیکھا۔ اس کی آنکھیں کسی کی تلاش کرتی ہوئی معلوم ہوتی تھیں۔ ان آنکھوں میں کچھ شرم تھی۔ کچھ عذر تفسیر تھا، لیکن جالپا نے کبھی اس کی طرف آنکھ نہ اٹھائی۔

وہ شاید اس وقت آ کر اس کے پیروں پر گر پڑتا تب بھی وہ اس سے مخاطب نہ ہوتی۔ رما کی اس نفرت انگیز خود غرضی نے جالپا کے دل کو مجروح کر دیا تھا۔ پھر بھی اس رشتہ الفت کا نشان ابھی قائم تھا۔

رما کی محبت آمیز بے خودی، جسے دیکھ کر ایک دن وہ خوشی سے متوالی ہو جاتی تھی، کبھی کبھی اس کے باطن میں چھپی ہوئی تاریکی میں ایک غمناک ٹمٹماتی ہوئی شمع مزار کی طرح چمک اٹھتی، لیکن پھر اسی تاریکی اور غم کا پردہ پڑ جاتا۔

وہی جالپا، جو پہلے بات بات پر ضد کیا کرتی تھی، اب خدمت، ایثار اور حلیم کی

صورت بنی ہوئی تھی۔ جلو منع کرتی رہتی، پر وہ اندھیرے ہی میں سارے گھر میں جھاڑ لگا آتی۔ چوکا برتن کر ڈالتی۔ آنا گوندھ کر رکھ دیتی۔ بڑھیا کو صرف روٹی بنانا باقی رہ جاتی۔ بڑھیا اس کو ٹھیل ٹھال کر رسوئی میں لے جاتی اور کچھ نہ کچھ کھلا دیتی۔ دونوں میں ماں بیٹی کی سی محبت ہو گئی تھی۔

مقدمہ کی کاروائیاں ختم ہو چلی تھیں۔ دونوں طرف کے وکیلوں کی بحث ختم ہو چکی تھی۔ صرف فیصلہ سنانا باقی تھا۔ آج اسی فیصلے کی تاریخ تھی۔ آج علی الصبح گھر کے کام دھندے سے فرصت پا کر جالپا روزانہ اخبار والے کی آواز پر کان لگائے بیٹھی تھی۔ گویا آج اس کی تقدیر کا فیصلہ ہونے والا ہے۔

اتنے میں دینی دین نے اخبار لا کر اس کے سامنے رکھ دیا۔ جالپا اخبار پر ٹوٹ پڑی اور آج کا فیصلہ پڑھنے لگی۔ فیصلہ کیا تھا ایک خیالی افسانہ تھا، جس کا ہیرو رما تھا۔

جج نے بار بار اس کی تو تعریف کی تھی۔ سارا مقدمہ اسی کے بیانات پر مبنی تھا۔ دینی دین نے پوچھا: ”فیصلہ چھپا ہے؟“

جالپا نے اخبار پڑھتے ہوئے کہا: ”ہاں تو۔“

”کس کی سزا ہوئی؟“

”کوئی نہیں چھوٹا۔ ایک کو پھانسی کی سزا ہوئی۔ پانچ کو دس دس سال کی اور آٹھ

کو پانچ پانچ سال کی۔ پھانسی اسی ویش کو ہوگی۔“

یہ کہہ کر اس نے اخبار پھینک دیا اور ایک لمبی سانس لے کر بولی: ”ان بچاروں

کے بال بچوں کا نہ جانے کیا حال ہوگا؟“

دینی دین نے سرگرمی سے کہا: ”تم نے کس دن مجھے یہ سب کچھ بتایا تھا، اسی دن سے میں ان سبھوں کا پتا لگا رہا ہوں، اوروں کا تو ابھی تک بیاہ ہی نہیں ہوا ہے، صرف ونیش کے دو چھوٹے چھوٹے بچے ہیں۔ بڑھیا ماں ہے اور بیوی ہے۔ یہاں کسی سکول میں ماسٹر تھا۔“

جالپا نے پوچھا: ”اس کے گھر کا کچھ پتا لگا سکتے ہو؟“
 دینی نے کہا: ”ہاں کیا مشکل ہے۔“

جالپا: ”تو میں بھی تمہارے ساتھ چلوں گی۔ ابھی تو وقت ہے، چلو دیکھ کر آئیں۔“

دینی: ”پہلے میں دیکھ تو آؤں۔ اس طرح اٹھ کر میرے ساتھ کہاں کہاں دوڑتی پھرو گی؟“

جالپا نے مجبورانہ انداز سے سر جھکا لیا اور کچھ نہ بولی۔

دینی دین چلا گیا۔ جالپا پھر اخبار دیکھنے لگی، مگر اس کا دھیان ونیش کی طرف لگا ہوا تھا۔ غریب پھانسی پا جائے گا۔ جس وقت اس نے پھانسی کا حکم سنا ہوگا، اس کی کیا حالت ہوئی ہوگی۔ اس کی بوڑھی ماں اور بیوی یہ خبر سن کر چھاتی پیٹنے لگی ہوں گی۔ پچارہ سکول ماسٹر ہی تو تھا۔ مشکل سے روٹیاں چلتی ہوں گی۔ اس کی مصیبتوں کے تخیل سے اسے رما کے ساتھ ایسی نفرت پیدا ہوئی کہ ضبط نہ کر سکی۔ دل میں ابال سا اٹھ رہا تھا کہ رما اس وقت آجائے تو اس کی ملامت کرے کہ وہ بھی یاد کرے۔ تم انسان نہیں ہو۔ تم انسان کی صورت میں خونخوار درندے ہو۔ تم اتنے خبیث النفس ہو کہ آج کمینہ سے کمینہ آدمی بھی تمہارے اوپر چھوک رہا ہے۔ تمہیں کسی نے پہلے

ہی کیوں نہ قتل کر دیا۔ ان لوگوں کی جان تو جاتی ہی، مگر تمہارے منہ میں کالک تو نہ لگتی۔

شام ہو گئی لیکن وہی دین نہ آیا۔ رفتہ رفتہ آٹھ بج گئے۔ دفعتاً ایک موٹر دروازہ پر آ کر رکی۔

رمانے اتر کر جگو سے پوچھا: ”کیوں دادی سب خیر و عافیت تو ہے؟ دادا؟“
جگو نے ایک بار اس کی طرف دیکھا اور پھر منہ پھیر کر بولی: ”کہیں گئے ہوں گے۔ میں نہیں جانتی۔“

رمانے سونے کی چار چوڑیاں جیب سے نکال کر جگو کے پیروں پر رکھ دیں اور بولا: ”یہ تمہارے لیے لایا ہوں دادا پہنو۔ ڈھیلی تو نہیں ہیں۔“

جگو نے چوڑیاں اٹھا کر زمین پر پٹک دیں اور آنکھیں نکال کر بولی: ”بھگوان کی دیا سے بہت چوڑیاں پہن چکی ہوں اور اب بھی سیر دو سیر سونا پڑا ہوگا، لیکن جو کھایا اپنی محنت کی مائی سے۔ کسی کا گانا نہیں دبایا۔ پاپ کی گٹھڑی سر پر نہیں لادی۔ اس کو کھ میں آگ لگے، جس نے تم جیسے کپوت کو جنم دیا۔ یہ پاپ کی مائی لے کر تم بہو کو دینے آئے ہو۔ سمجھتے ہو گے تمہارے روپوں کی تھیلی دیکھ کر وہ لٹو ہو جائے گی۔ اتنے دنوں اس کے ساتھ رہ کر بھی تمہاری لو بھی آنکھ اسے نہ پہچان سکی۔ اگر اپنی خیریت چاہتے ہو تو انہی پیروں جہاں سے آئے ہو، وہیں لوٹ جاؤ۔ اس کے سامنے جا کر کیوں اپنا پانی اتر واؤ گے؟ تم آج پولیس کے ہاتھوں زخمی ہو کر آئے ہو تے تو بہو تمہاری پو جا کرتی۔ تمہارے پاؤں دھو دھو کر پیتی۔ وہ ان عورتوں میں ہے، جو چاہے مصیبتیں سہیں، لیکن کسی کی برائی نہیں دیکھ سکتیں۔ اگر تم میرے

لڑکے ہوتے تو تمہیں زبردے دیتی۔ کیوں کھڑے مجھے جلا رہے ہو، چلے کیوں نہیں جاتے۔ میں نے تم سے کچھ لے تو نہیں لیا ہے۔“

راما سر جھکائے خاموش سنتا رہا تب دل گرفتہ ہو کر بولا: ”داوی میں نے برائی کی ہے اور اس کے لیے مرتے دم تک شرمندہ رہوں گا، لیکن تم مجھے جتنا کمینہ سمجھ رہی ہو، اتنا کمینہ نہیں ہوں۔ اگر تمہیں معلوم ہوتا کہ پولیس نے میرے ساتھ کیسی کیسی زیادتیاں کیں، تو تم مجھ سے اتنی زیادہ ناراض نہ ہوتیں۔“

جالپا کے کانوں میں ان کی آوازوں کی بھنک پڑی۔ اس نے زینے سے جھانک کر دیکھا۔ رمانا تھکھڑا ہے۔ سر پر بنارس ریشمی صاف تھا، ریشم کا بڑھیا کوٹ اور آنکھوں پر سنہری عینک۔ اس ایک ہی مہینہ میں اس کا جسم چوگنا ہو گیا تھا۔ رنگت بھی نکھر آئی تھی۔ ایسی رونق اس کے چہرے پر کبھی نظر نہ آئی تھی۔ رما کے آخر الفاظ اس کے کانوں میں پڑ گئے۔ باز کی طرح ٹوٹ کر دھم دھم کرتی نیچے آئی اور بولی:

”اگر سختیوں سے اتنا دب سکتے ہو تو تم بے غیرت ہو۔ تمہیں اپنے آپ کو مرد کہنے کا کوئی حق نہیں ہے۔ کیا سختیاں کی تھیں ذرا سنو۔ لوگوں نے ہنستے ہنستے سر کٹائے ہیں۔ اپنے بیٹوں کو مرتے دیکھا ہے۔ کوہو میں پیلے جانا منظور کیا ہے، مگر حق سے جو بھر بھی منخرن نہیں ہوئے۔ تم کیوں دھمکی میں آ گئے۔ کیوں نہیں سینہ کھول کر کھڑے ہو گئے کہ اسے گولی کا نشانہ بنالو، مگر میں جھوٹ نہیں بولوں گا۔ کیوں نہیں سر جھکا دیا۔ روح اس لیے جسم کے اندر رکھی گئی ہے کہ جسم اس کی حفاظت کرے، اس لیے نہیں کہ اس کو تباہ کر دے۔ آخر اس کا کیا انعام ملا۔ ذرا

معلوم تو ہو۔“

رمانے دہی ہوئی آواز سے کہا: ”ابھی تو وعدے ہی وعدے ہیں۔“
جالپا نے ناگن کی طرح پھنکار کر کہا: ”یہ سن کر مجھے بڑی خوشی ہوئی۔ ایٹھور
سے یہی دعا کر رہی تھی لیکن تم جیسے موم کے پتلوں کو پولیس کبھی ناراض نہیں کرے
گی۔ جاؤ شوق سے زندگی کے مزے لوٹو۔ میں نے تم سے پہلے ہی کہہ دیا تھا اور
آج پھر کہتی ہوں کہ میرا تم سے کوئی رشتہ نہیں ہے۔ میں نے سمجھ لیا کہ تم مر گئے، تم
بھی سمجھ لو کہ میں مر گئی۔ بس جاؤ۔ میں عورت ہوں اگر کوئی سختیاں کرا کر مجھ سے
ایسی شرمناک حرکت کرانے کی کوشش کرے تو چاہے اسے نہ مار سکوں، مگر اپنی
گردن پر چھری چلا لوں گی۔ کیا تم میں عورتوں کے برابر بھی ہمت نہیں ہے؟“

رمانے عاجزی سے گرگڑا کر کہا: ”تم میرا کوئی عذر نہ سناؤ گی؟“

جالپا نے کہا: ”نہیں!“

”تو میں منہ میں کالکھ لگا کر کہیں، نکل جاؤں؟“

”تمہاری خوشی۔“

رما ایک لمحہ تک سر جھکائے کھڑا رہا۔ تب آہستہ آہستہ برآمدے کے نیچے جا کر
جلو سے بولا: ”دادا آئیں تو کہہ دینا مجھ سے ذرا دیر کے لیے مل لیں۔ جہاں کہیں آ
جاؤں گا۔“

جلو نے پگھل کر کہا: ”کل یہیں چلے آنا۔“

رمانے موٹر پر بیٹھتے ہوئے کہا: ”یہاں اب نہ آؤں گا دادی۔“

موٹر چلی گئی تو جالپا نے حاسدانہ انداز سے کہا: ”موٹر دکھانے کو آئے تھے جیسے

خریدی تو آئے ہیں۔“

جلو نے سرزنش کی: ”تمہیں اتنا بے لگام نہ ہونا چاہیے تھا۔ بہودل پر چوٹ لگتی ہے تو آدمی کو کچھ نہیں سو جھتا۔“

جالپا نے بیدروی سے کہا: ”ایسے حیا دار نہیں ہیں دادی! اسی عیش کے لیے تو ایمان بیچا ہے۔ پوچھا نہیں دادا سے مل کر کیا کرو گے۔ وہ ہوتے تو ایسی پھنکار سناتے کہ چھٹی کا دودھ یاد آ جاتا۔“

جلو مامتا سے بھرے ہوئے لہجہ میں بولی: ”تمہاری جگہ میں ہوتی تو میرے منہ سے ایسی باتیں نہ نکلتیں۔ تمہارا کلیجہ بڑا سخت ہے۔ دوسرا مرد ہوتا تو کیا اس طرح چپ چاپ سنتا۔ میں تھر تھر کانپ رہی تھی کہ کہیں تمہارے اوپر ہاتھ نہ چلا دیں، مگر ہیں بڑے نمخوار۔“

جالپا نے اسی بے رحمی سے کہا: ”اے نمخوار نہیں کہتے دادی۔ یہ بے حیائی ہے۔“

دینی دین نے آ کر کہا: ”یہاں بھی آئے تھے؟ مجھے موٹر پر راستہ میں دکھائی دیئے تھے۔“

جلو نے کہا: ”ہاں آئے تھے۔ کہہ گئے ہیں، دادا مجھ سے مل لیں۔“

دینی دین نے بے دلی سے کہا: ”ہاں مل لوں گا۔ کچھ اور بات چیت ہوئی؟“
جلو پچھتائی ہوئی بولی: ”بات چیت کیا ہوئی۔ پہلے میں نے پوچھا کی۔ میں چپ ہوئی تو بہو نے اچھی طرح مالا پھول چڑھایا۔“

جالپا نے بے باکی سے کہا: ”آدمی جیسا کرے گا، ویسا بھرے گا۔“

جلو: ”اپنا ہی سمجھ کر آئے تھے۔“

جالپا: ”کوئی بلا نے تو گویا نہ تھا۔“

یہ کہہ کر اس نے دینی دین سے پوچھا کہ: ”ونیش کا پتا لگا دانا؟“

دینی دین نے کہا: ”ہاں پوچھ آیا، ہوڑے میں گھر ہے۔ پتا ٹھکانہ سب معلوم

ہے۔“

جالپا: ”تو اسی وقت چلو گے یا کل کسی وقت؟“

دینی: ”تمہاری جیسی خوشی۔ جی چاہے ابھی چلو۔ میں تیار ہوں۔“

جالپا: ”تھک گئے ہو گے؟“

دینی: ”ایسے کاموں میں تھکن نہیں ہوتی۔“

آٹھ بج گئے تھے۔ سڑک پر موٹروں کا تانتا بندھا ہوا تھا۔ سڑک کی دونوں

پٹریوں پر ہزاروں عورت مرد بنے ٹھننے ہنستے بولتے جاتے تھے۔ جالپا نے سوچا،

دنیا کیسی اپنے راگ رنگ میں مست ہے۔ جسے اس کے لیے مرنا ہو مرے۔ وہ

اپنی عادت نہ چھوڑے گی۔ ہر ایک اپنا چھوٹا سامٹی کا گھر وندا بنائے بیٹھا ہے۔

ملک تباہ ہو جائے اسے غم نہیں۔ اس کا گھر وندا بچا رہے۔ جالپا کا بھووا بھالال

اس وقت بازار کو بند دیکھ کر خوش ہوتا۔ لوگ غم سے سر جھکائے یا غصہ سے تیوریاں

بدلے نظر آتے۔ وہ نہ جانتی تھی کہ خلعت کے اس سمندر میں ایسی چھوٹی چھوٹی

کنکریوں کے گرنے سے ایک ہلکورا بھی نہیں اٹھتا۔ آواز تک نہیں آتی۔

رہا موٹر پر بیٹھ کر چلا تو اسے کچھ سو جھتا نہ تھا۔ جانے ہوئے راستے اس کے لیے انجان ہو گئے تھے۔ اسے جالپا پر غصہ نہ آتا تھا۔ ذرا بھی نہیں۔ جگو پر بھی اسے غصہ نہ آتا تھا۔ غصہ آتا تھا اپنی کمزوری پر اور اپنی بے شرمی اور بے عزتی پر۔ پولیس والوں کے زیر اثر اس کے ضمیر پر پردہ پڑ گیا تھا۔ وہ کتنی بڑی بے انصافی کرنے جا رہا تھا۔ افسروں نے بڑی بڑی امیدیں بندھا کر اسے بہا کر رکھا۔ اس کے بعد اسے جالپا سے ملنے کا موقع ہی نہ ملا۔ پولیس کا رنگ اس پر جمنا گیا۔ آج وہ ایک جڑاؤ بار حبیب میں رکھے جالپا کو اپنی کامیابی کی خوشخبری دینے گیا تھا۔ جانتا تھا کہ جانپا پہلے کچھ ناک بھوؤں سکڑے گی، مگر یہ بھی جانتا تھا کہ یہ بار دیکھ کر وہ ضرور خوش ہو جائے گی۔ کل ہی صوبہ متحدہ کے ہوم سیکرٹری کے نام پولیس کمشنر کا سفارشی خط اسے مل جائے گا۔ دو چار دن اور لطف صحت اٹھانے کے بعد وہ گھر کی راہ لے گا۔ وہی دین اور جگو کو بھی اپنے ساتھ ہی لے جانا چاہتا تھا۔ ان کا احسان وہ کیونکر بھول سکتا تھا۔ یہی منصوبہ دل میں باندھ کر وہ جالپا کے پاس گیا تھا۔ جیسے کوئی بے چاری پھول اور شیرینی لے کر دیوتا کی پوجا کرنے جائے، لیکن دیوتا نے اس کے تھال کو ٹھکرا دیا، اس کے پھولوں کو پیروں سے پھیل ڈالا۔

اسے کچھ کہنے کا موقع ہی نہ ملا۔ آج پولیس کے محفوظ دائرہ اثر سے باہر نکل کر آزادی کی فضا میں اس کا ضمیر بیدار ہو گیا تھا۔ اب اپنی خباثت اسے اصلی روپ میں نظر آئی۔ اس کے دل میں ایک ہیجان پیدا ہوا کہ اسی وقت جج کے پاس جائے اور سارا واقعہ کہہ سنائے۔ کیا جج فیصلہ تبدیل نہیں کر سکتا۔ ابھی تو سب ہی ملزم حوالات میں ہیں۔ پولیس والوں کے دانت پیسنے کا اسے مطلق خوف نہ تھا۔ جالپا

کی وہ غصے میں بھری ہوئی صورت اس کی آنکھوں میں بھر گئی۔ افس کتنے طیش میں تھی۔ اگر وہ جانتا کہ جالپا اتنی برہم ہو جائے گی تو چاہے دنیا ادھر کی ادھر ہو جاتی، اپنا بیان ضرور بدل دیتا۔ اگر کہیں نج نے سماعت نہ کی اور ملازموں کو بری نہ کیا تو جالپا اس کا منہ نہ دیکھے گی۔ پھر وہ زندہ ہی کیوں رہے۔ کس کے لیے۔

اس نے موٹر روکی اور ادھر ادھر دیکھنے لگا۔ کچھ سمجھ میں نہ آیا کہاں آ گیا۔ یکا یک چوکیدار نظر آ گیا۔ رمانے اس سے نج کے بنگلے کا پتا پوچھا۔ چوکیدار ہنس کر ہوا: ”حضور تو بہت دور نکل آئے۔ یہاں سے تو چھ سات میل سے کم نہ ہوگا۔ وہ ادھر چورنگی کی طرف رہتے ہیں۔“

رما چورنگی کی طرف چلا۔ نو بج گئے تھے۔ معلوم نہیں نج سے ملاقات بھی ہوگی یا نہیں۔ کچھ بھی ہو آج ان سے بغیر اپنی سرگزشت کہے وہ نہیں لو لے گا۔ اگر انہوں نے کچھ سماعت کی تو اچھا ہی ہے۔ نہیں تو وہ کل ہائی کورٹ کے ججوں سے کہے گا۔ کوئی تو سنے گا۔ وہ سارا واقعہ اخباروں میں چھپوا دے گا۔ تب تو سب کی آنکھیں کھلیں گی۔

موٹر میں میل کی رفتار سے جا رہی تھی۔ دس بی منٹ میں چورنگی آ پہنچی۔ یہاں ابھی تک وہی چہل پہل تھی، مگر اس زمانے سے موٹر لیے جاتا تھا۔ یکا یک ایک پولیس مین نے ایل جی دکھائی۔ رمانے موٹر روکی اور سر باہر نکالا کر دیکھا تو وہی دارونہ جی۔

دارونہ نے پوچھا: ”کیا ابھی تک بنگلے پر نہیں گئے؟ کہیے بیگم صاحب سے ملاقات ہوئی۔ میں نے تو سمجھا تھا، وہ بھی آپ کے ساتھ ہوں گی۔ خوش تو خوب

ہوئی ہوں گی؟“

رمانے بات بنا کر کہا: ”جی ہاں بہت خوش ہوئیں۔“

”میں نے تو کہا ہی تھا۔ عورتوں کی ناراضگی کی یہی دوا ہے۔ آپ کاپے

جاتے تھے۔“

”میری حماقت تھی۔“

”چلیے، انسپکٹر صاحب بھی آتے ہوں گے۔ اب آپ سز رمانا تھ کو بنگے پر ہی

کیوں نہیں بلا لیتے؟“

رمانے کہا: ”ابھی تو مجھے ایک ضرورت سے دوسری طرف جانا ہے۔ آپ موٹر

لے جائیں۔ میں پاؤں پاؤں چلا آؤں گا۔“

داروند نے موٹر کے اندر بیٹھ کر کہا: ”نہیں صاحب مجھے کوئی جلدی نہیں ہے۔

آپ جہاں چاہیں چلیے، میں ذرا بھی مخل نہ ہوں گا۔“

رمانے کچھ ترش ہو کر کہا: ”میں سمجھ رہا ہوں لیکن میں ابھی بنگے پر نہیں جا رہا

ہوں۔“

داروند نے مسکرا کر کہا: ”میں سمجھ رہا ہوں لیکن میں ذرا بھی مخل نہ ہوں گا۔“

رمانے جھانک کر کہا: ”آپ جو کچھ سمجھ رہے ہیں، وہ بالکل غلط ہے۔ میں اتنا

بے غیرت نہیں ہوں۔“

داروند نے کچھ تادم ہو کر کہا: ”اچھا صاحب خطا ہوئی معاف کیجیے، لیکن ابھی

آپ اپنے آپ کو خطرے سے باہر نہ سمجھیں۔ آپ کو کسی ایسی جگہ نہ جانے دوں

گا، جہاں مجھے پورا اطمینان نہ ہوگا۔ میں آپ ہی کے فائدے کے خیال سے یہ

عرض کر رہا ہوں۔“

رمانے ہونٹ چبا کر کہا: ”بہتر ہو آپ میرے فائدے کا اتنا خیال نہ کریں۔ آپ لوگوں نے مجھے ملایا میٹ کر دیا اور اب بھی گلائیں چھوڑتے۔ مجھے اب اپنے حال پر مرنے دیجیے۔ میں اس غلامی سے تنگ آ گیا ہوں۔“

یہ کہتا ہوا وہ موٹر سے اتر پڑا۔ تیزی سے آگے بڑھ گیا۔ دارو نے کئی بار پکارا، لیکن اسے نے پیچھے پھر کر دیکھا تک نہیں۔ کچھ دور جا کر وہ ایک موٹر پر گھوم گیا۔ اسی سڑک پر جج کا بگلہ تھا۔ سڑک پر کوئی آدمی نہ تھا۔ رما کبھی اس بازو پر، کبھی اس بازو پر جا جا کر بنگلوں کے سائن بورڈ پڑھتا چلا جاتا تھا۔ یکا یک جج کا نام دیکھ کر وہ رک گیا۔ اندر جانے کی ہمت نہ پڑی۔ خیال آیا جج نے پوچھا تم نے جھوٹی گواہی کیوں دی؟ تو کیا جواب دوں گا۔ یہ کہنا کہ پولیس نے مجھ سے زبردستی گواہی دلوائی، ترغیبیں دیں اور تشدد کیا شرمناک معلوم ہوتا تھا۔ اگر وہ پوچھے کہ تم نے محض دو تین سال کی سزا سے بچنے کے لیے اتنے بے گناہوں کا خون سر پر لے لیا تو اس کا میرے پاس کیا جواب ہے۔ خواہ مخواہ ذلیل ہونا پڑے گا۔ بے وقوف بنایا جاؤں گا۔ وہ انہی پاؤں پر لوٹ پڑا۔ اس ذلت کا مقابلہ کرنے کی اس میں ہمت نہ تھی۔

(45)

رما آدھی رات گئے سویا تو نو بجے دن تک نیند نہ کھلی۔ وہ خواب دیکھ رہا تھا۔

ونیش کو پھانسی ہو رہی ہے۔ اسی وقت دارونم نے آ کر کہا: ”آج آپ خوب سوئے باوصاحب! کل کب سوئے؟“

رمانے لیٹے لیٹے ہی اسے جواب دیا: ”ذرا دیر بعد لوٹ آیا۔ اس مقدمہ کی اپیل تو ہائی کورٹ میں ہوگی؟“

دارونم: ”اپیل کیا ہوگی، ضابطہ کی پابندی ہوگی۔ آپ نے مقدمہ کو اتنا مضبوط کر دیا ہے کہ اب وہ کسی کے ہلائے مل نہیں سکتا۔“

دفعتاً ڈپٹی اور انسپکٹر پولیس دونوں آپہنچے۔ ڈپٹی صاحب نے کہا: ”ابھی تو آپ سویا ہوا ہے۔ کمشنر صاحب آپ سے بہت خوش ہے۔ یہ دیکھئے انہوں نے آپ کو یہ فحاشی چٹھی دی ہے۔ بس یہی سمجھ لیجئے کہ آپ کی تقدیر کھل گئی۔“

یہ کہتے ہوئے اس نے ایک لفافہ رما کی طرف بڑھایا۔ رمانے لفافہ کھول کر دیکھا۔ یکا یک اسے پھاڑ کر پرزہ پرزہ کر ڈالا۔ تینوں آدمی حیرت سے اس کا منہ دیکھنے لگے۔

دارونم نے تیز ہو کر کہا: ”یہ آپ نے کیا حماقت کی؟“
انسپکٹر: ”حلف سے کہتا ہوں کمشنر صاحب کو معلوم ہو گا تو بہت ناراض ہوں گے۔“

ڈپٹی: ”اس کا مطلب ہماری سمجھ میں نہیں آیا۔ آخر آپ اتنے ناراض کیوں ہیں؟“

رما: ”اس کا مطلب یہ ہے کہ مجھے اس خط کی ضرورت نہیں اور نہ میں نوکری چاہتا ہوں۔ میں آج یہاں سے چلا جاؤں گا۔“

ڈپٹی: ”جب تک ہائی کورٹ کا فیصلہ نہ ہو جائے، آپ کہیں نہیں جاسکتے۔“

رما: ”کیوں؟“

ڈپٹی: ”کمشنر صاحب کا یہ حکم ہے۔“

رما: ”میں کسی کا غلام نہیں ہوں۔“

انسپکٹر: ”بابو صاحب! آپ ناحق بنا بنایا کھیل بگاڑ رہے ہیں۔ جو کچھ ہونا تھا، وہ ہو گیا۔ دس پانچ دن میں ہائی کورٹ سے فیصلہ کی تصدیق ہو جائے گی۔ آپ کی بہتری اسی میں ہے کہ جو صلہ مل رہا ہے، اسے شکریہ کے ساتھ قبول کیجیے اور آرام سے زندگی کے دن بسر کیجیے۔ خدا نے چاہا تو ایک دن آپ بھی اونچے منصب پر ہوں گے۔ یہ واضح رہے کہ افسروں کی ذرا سی نگاہ بدل جائے تو آپ کا کہیں پتا نہیں لگے۔ حلف سے کہتا ہوں پولیس کے ایک ذرا سے اشارے پر دس سال کی سزا ہو جائے گی۔ آپ ہیں کس زعم میں۔ ہم آپ کے ساتھ دغا نہیں کرنا چاہتے۔ ہاں اگر ہمیں بھی پولیس کی چالیں چلنی پڑیں گی، جیل کو آسان نہ سمجھئے گا۔ خدا دوزخ میں لے جائے، جیل کی سزا نہ دے۔ حلف سے کہتا ہوں کہ جیل دوزخ سے بھی بدتر ہے۔“

داروند: ”یہ بچارے اپنی بیوی سے مجبور ہیں۔ وہ شاید ان کی جان کی گاہک ہو

رہی ہے۔“

انسپکٹر: ”کیا ہوا، کل تو آپ وہ ہار لے گئے تھے۔ پھر بھی ان کا منہ سیدھا نہ

ہوا؟“

رمانے کوٹ کی جیب سے ہار نکال کر میز پر رکھ دیا اور بولے: ”وہ ہار رکھا

”ہے۔“

ڈپٹی: ”کوئی مغرور عورت ہے۔“

انسپکٹر: ”کچھ ان کی بھی مزاج پرسی کرنی پڑے گی۔“

داروند: ”یہ تو بابو صاحب کے سلیقے اور برتاؤ پر منحصر ہے۔“

ڈپٹی: ”اس کھٹک سے بھی مجملہ لینا چاہیے۔“

رمانا تھ کے سامنے ایک نیا مسئلہ کھڑا ہو گیا۔ ممکن تھا وہ اپنے کو فرض پر قربان کر دیتا۔ دو چار سال کی سزا کے لیے بھی تیار ہو جاتا۔ شاید اس نے ان سختیوں کے لیے اپنے آپ کو آمادہ کر لیا تھا، لیکن اپنے ساتھ جالپا کو بھی مصیبت میں ڈالنے کا ارادہ کسی طرح نہ کر سکتا تھا۔ اس نے دیکھا کہ وہ پولیس کے پنچے میں کچھ اس طرح پھنس گیا ہے کہ اس کے بے داغ بچ نکلنے کی کوئی صورت نہیں ہے۔ وہ پولیس سے ہرگز پیش نہیں پاسکتا۔ اس خیال نے اس کی تیزی اور تندہی غائب کر دی۔ یکساں انداز سے بولا:

”آخر آپ لوگ مجھ سے کیا چاہتے ہیں؟“

انسپکٹر نے داروند کی طرف دیکھ کر آنکھ ماری، گویا کہہ رہے ہوں آگیا پنچے میں اور بولے:

”بس ہم اتنا ہی چاہتے ہیں کہ آپ ہمارے مہمان بنے رہیں اور مقدمہ ہائی کورٹ سے طے ہو جانے کے بعد خوش خوش رخصت ہو جائیں، کیونکہ اس کے بعد ہم آپ کی حفاظت کے ذمہ دار نہ ہوں گے۔ ابھی جو خط آپ نے پھاڑ کر پھینک دیا ہے، اس کی نقل دوبارہ مل سکتی ہے۔ اگر آپ دورانِ تفتیش ہیں تو اس سے

اپنی زندگی کی اصلاح میں کام لیں گے۔ نہیں تو ادھر ادھر کے دھکے کھائیں گے اور آپ کے اوپر گناہ بے لذت کی مثل صادق آئے گی۔ اس کے سوا ہم آپ سے کچھ نہیں کہتے۔“

تینوں افسر رخصت ہو گئے اور رما ایک۔ گار جلا کر ان معاملات پر غور کرنے لگا۔

(46)

ایک مہینہ اور نکل گیا۔ ہائی کورٹ میں مقدمہ کی تاریخ مقرر ہو گئی ہے۔ رما پر پھر پولیس کا رعب غالب آ گیا ہے اور وہ پھر سابق دستور افسروں کے اشاروں پر ناچتا ہے۔ وہ اب پہلے سے کہیں زیادہ شراب پینے لگا ہے اور اس کی مزید دلچسپی کے لیے پولیس نے زہرہ نام کی ایک مازنین کو بھی مقرر کر دیا ہے۔ خوش گلو ہے اور مزاج شناس ہے۔ اس نے اپنی ہمدردانہ باتوں سے رما تھ کو گرویدہ کر لیا ہے۔ اس کی سادگی اور خلوص نے زہرہ کو بھی اس سے مانوس کر دیا ہے۔ اب تک اسے جن لوگوں سے سابقہ پڑا تھا، وہ سبھی اسے ایک آلہ تفریح سمجھتے تھے۔ رما وہ پہلا آدمی تھا، جو اس کو چہرے سے ناواقف ہونے کے باعث اسے اپنا شریک غم بنانا چاہتا تھا۔

ایک دن اس نے دوران گفتگو زہرہ سے کہا: ”تم مجھ پر اتنی مہربان ہو کہ میں ڈرتا ہوں کہ تمہاری محبت میں گرفتار نہ ہو جاؤں، مگر تم سے وفا کی امید ہو سکتی

ہے؟“

زہرہ نے دل میں خوش ہو کر اپنی مخمور آنکھوں سے اس کی طرف دیکھتے ہوئے کہا: ”ہم وفا کیا جانیں۔ ہمارا تو پیشہ ہی حسن فروشی ہے۔“
رما: ”کیا اس میں کوئی شک بھی ہے؟“

زہرہ: ”مطلق نہیں۔ آپ لوگ ہمارے پاس محبت سے لبریز دل لے کر آتے ہیں، مگر ہم اتنے بے وفا ہیں کہ اس کی ذرا بھی قدر نہیں کرتے۔ ہے یہی بات نہ؟“
رما: ”بے شک!“

زہرہ: ”معاف کیجیے گا۔ آپ مردوں کی طرف داری کر رہے ہیں۔ حق یہ ہے کہ آپ لوگ ہمارے پاس محض تفریح کے لیے آتے ہیں۔ محض غم غلط کرنے کے لیے۔ محض نفسانی خواہشوں کو پورا کرنے کے لیے۔ جہاں آپ کو وفا کی تلاش ہی نہیں، وہاں وفا ہے کیونکہ! لیکن اتنا ہی جانتی ہوں کہ ہم میں جتنی بے چاریاں مردوں کا جبر اور بے وفائی سے مایوس ہو کر خون جگر پیتی ہیں۔ ان کا پتا اگر دنیا کو چلے تو آنکھیں کھل جائیں۔ یہ ہماری حماقت ہے کہ تلاش بینوں سے وفا کی امید رکھتی ہیں، مگر پیاسا آدمی اندھے کنویں کی طرف دوڑے تو میرے خیال میں اس کا کوئی قصور نہیں۔“

آج جب زہرہ یہاں سے چلی تو اس نے داروئے صاحب کو یوں رپورٹ کی:
”آج تو حضرت خوب مزے میں آئے۔ خدا نے چاہا تو چار دن کے بعد بیوی کا نام بھی نہ لیں گے۔“

داروند نے خوش ہو کر کہا: ”یہ تو میں نے پہلے ہی سمجھ رکھا تھا۔ اطف تو جب ہے کہ اس کی بیوی مایوس ہو کر چلی جائے۔ ایسے گاؤں دیوں کو سبز باغ دکھانا تمہارے بائیں ہاتھ کا کھیل ہے۔“

زہرہ کی آمد و رفت بڑھنے لگی۔ آخر کار راما خود اپنے ہی جال میں پھنس گیا۔ اس نے زہرہ سے الفت کا سوا نگ بھر کر افسروں کی نگاہوں میں اپنا وقار جمانا چاہا، لیکن زہرہ اب اسے وفا اور محبت کی دیوی سی معلوم ہوتی تھی۔ وہ جالپا کی سی حسین نہ تھی، اظہار محبت میں اس سے کہیں زیادہ ہوشیار، ناز وادائیں اس سے کہیں زیادہ پختہ کار اور سحر آفرینی میں کہیں زیادہ مشاق تھی۔ سرد لوح رما کے دل میں نئے نئے منصوبے پیدا ہونے لگے۔

ایک دن اس نے زہرہ سے کہا: ”زہرہ جدائی کی گھڑی آ رہی ہے۔ دو چار دن میں یہاں سے جاؤں گا۔ پھر تو تمہیں میری یاد بھی نہ آئے گی۔“

زہرہ نے محبت آمیز لہجہ میں کہا: ”اب تمہیں نہ جانے دوں گی۔ یہیں کوئی اچھی سی نوکری کر لینا۔ پھر ہم دونوں آرام سے رہیں گے۔“

راما مخمور ہو کر بولا: ”یہ دل سے کہتی ہو زہرہ؟ دیکھو تمہیں میرے سر کی قسم! دغا مت دینا۔“

زہرہ: ”اگر یہ خوف ہے تو نکاح پڑھا لو۔ نکاح کے نام سے نفرت ہو تو شادی کر لو۔ اب اس کے سوا اپنی محبت کا کیا ثبوت دوں؟“

خلوص میں ڈوبے ہوئے ان الفاظ نے راما کو متوالا کر دیا۔ اس نے سوچا، یہ نازنین جس پر بڑے بڑے رکیں فدا ہیں، میرے لیے اتنی بڑی قربانی کرنے کو

تیار ہے۔ اس کی خوش نصیبی کا اس سے بڑھ کر اور کیا ثبوت ہو سکتا ہے۔ جس کان میں دوسروں کو بالوں کے ذرے ملتے ہیں، اس میں اسے سونے کے ڈلے مل گئے۔ کیا یہ حسن تقدیر نہیں ہے۔ رما کے دل میں کئی روز کشمکش ہوتی رہی۔ جالپا کے ساتھ آنے والی زندگی کا خیال کر کے وہ مایوس ہو جاتا تھا۔ وہ زندگی کتنی خشک اور صبر آزما ہوگی۔ جالپا قدم قدم پر فرض اور حق کا جھنڈا لے کر کھڑی ہو جائے گی اور اسے زہدوں کی سی زندگی بسر کرنی پڑے گی۔ فقیرانہ زندگی میں رما کے لیے کوئی کشش نہ تھی۔

عام آدمیوں کی طرح وہ بھی عیش و آرام چاہتا تھا۔ زندگی کے مزوں سے اس کی طبیعت سیر نہ ہوئی تھی۔ تپسوی جالپا کی طرف سے ہٹ کر اس کا عیش پرور دل زہرہ کی طرف دوڑا۔ اسے ناز و فرشتوں کی مثالیں یاد آنے لگیں، جن کی عصمت کی قسم کھائی جاسکتی تھی۔ اس کے ساتھ ہی رنگین مزاج اور وفا شعار بیویوں کی مثالیں بھی آ پہنچیں۔ اس نے دل میں فیصلہ کیا یہ سب ڈھکوسلا ہے۔ انسان کی طبیعتیں جدا جدا ہیں۔ پردہ کے باہر آ جانے سے کوئی گنہگار نہیں ہو جاتا اور نہ پردے کے اندر بیٹھ کر کوئی عصمت مآب ہو جاتا ہے۔ یہ سب زندگی کے اتفاقات ہیں۔

زہرہ روز آتی اور بندھن میں ایک گانٹھ دے کر چلی جاتی۔ ان حالات میں کئی مستقل مزاج نوجوانوں کے بھی آسن ڈول جاتے۔ رما تو عیش کا بندہ تھا۔ اب تک وہ محض اس لیے بے راہ نہ ہوا تھا کہ جوں ہی اس نے پر نکالے، صیاد نے اسے پنجرے میں قید کر لیا۔ کچھ دن پنجرے سے باہر آ جانے پر بھی اسے پرواز کی ہمت نہ ہوئی۔ اب اس کے سامنے ایک نیا اور وسیع منظر تھا۔ وہ چھوٹا سا مکھیوں والا پنجرہ

نہیں، بلکہ پھولوں سے لہراتا ہوا باغ، جہاں کی قید میں بھی آزادی کا مزہ تھا۔

(47)

رما جوں جوں زہرہ کے دام الفت میں پھنستا جاتا تھا، پولیس کے افسر اس کی طرف سے بے فکر ہوتے جاتے تھے۔ اس کے اوپر جو قید لگائی گئی تھی، وہ رفتہ رفتہ ترک ہوتی جاتی تھی۔ ایک دن رما ڈپٹی صاحب کے ساتھ سیر کرنے لگا تو موٹر وہی دین کی دکان کے سامنے سے گزری۔ رما نے اپنا سر اندر کھینچ لیا کہ کسی کی اس پر نظر نہ پڑ جائے۔

وہ یہ جاننا چاہتا تھا کہ جالپا ہے یا چلی گئی، لیکن وہی دین کی دکان پر نہ جاسکا۔ دل میں اب بھی وہ یہی سمجھتا تھا کہ میں نے جو راستہ پکڑا ہے، وہ بہت مخدوش ہے، لیکن یہ جان کر بھی وہ اسے چھوڑنا نہ چاہتا تھا۔ وہی دین کو دیکھ کر اس کا سر آپ ہی آپ شرم سے جھک جاتا۔ وہ کسی دلیل سے اپنے اظہار کی حمایت نہ کر سکتا تھا۔ اس کی خیریت اسی میں تھی کہ وہ لوگوں سے اب ملنا جلنا چھوڑ دے۔ شہر میں تین آدمیوں کے سوا چوتھے آدمی سے اس کی ملاقات یا راہ ورسم نہ تھی، جس کی حرف گیری کی اسے پروا ہوتی۔

موٹر ادھر ادھر گھومتی ہوئی ہاوڑا کے پل کی طرف جا رہی تھی کہ یکا یک رما نے ایک عورت کو سر پر گنگا جل کا کسار رکھے گھانٹوں کے اوپر چڑھتے دیکھا کہ اس کے کپڑے بہت میلے ہو رہے تھے اور اتنی انگریزی تھی کہ کلسے کے بوجھ سے اس کی کمر

دوہری ہو رہی تھی۔ اس کی چال کچھ کچھ جالپا سے ملتی ہوئی معلوم ہوئی۔ رمانے سوچا جالپا یہاں کیا کرنے آئے گی۔ کوئی دوسری عورت ہوگی۔ اس کی صورت دیکھ کر مزید اطمینان کرنا چاہتا تھا۔

مگر ایک ہی لمبے میں کار اور آگے بڑھ گئی اور رما کو اس کا چہرہ دکھائی دیا۔ اس کا کیجہ دھک سے ہو گیا۔ یہ جالپا ہی تھی۔

اس نے کھڑکی کی بغل میں سر جھکا دیا۔ بیشک جالپا تھی، مگر کتنی انحرام، گویا کوئی بے کس ضعیفہ ہو۔ چہرے پر نہ رونق تھی، نہ وہ سادگی اور نہ وہ غرور۔ رما بے درد نہ تھا۔ اس کی آنکھیں نم ہو گئیں۔

جالپا اس حالت میں اور اس کے جیتے جی! غالباً دینی دین نے اسے گھر سے نکال دیا ہے اور وہ مزدوری کر کے زندگی بسر کر رہی ہے، مگر نہیں۔ دینی دین اتنا بے مروت نہیں ہے۔ جالپا نے خود اس کے سایہ حمایت میں رہنا منظور نہ کیا ہوگا۔ مالی ظرف تو ہے ہی، مگر کسے معلوم ہو کیا بات ہے۔
موٹر دور نکل آئی تھی۔

رما کی ساری شوقین مزاجی، ساری شوریدہ سری غائب ہو گئی۔ اس میلے کپڑے والی ستم رسیدہ جالپا کی صورت آنکھوں کے سامنے کھڑی تھی۔ کس سے پوچھے۔ کہاں جائے۔ جالپا کا نام بھی زبان پر آ جائے تو سب کے سب بدگمان ہو جائیں اور اسے قید تنہائی میں ڈال دیں۔ ہائے جالپا کے چہرے پر کتنی حسرت تھی۔ آنکھوں میں کتنی بے کسی۔

کچھ دیر بعد زہرہ آئی، مسکراتی اور لچکتی۔ رما اس سے کچھ بھی مخاطب نہ ہوا۔

زہرہ نے پوچھا:

”آج کسی کی یاد آ رہی ہے کیا؟“

یہ کہتے ہوئے اس نے اپنی گول مکھن سی نرم بانہیں اس کی گردن میں ڈال کر اسے اپنی طرف کھینچا۔

رمانے ذرا بھی مزاحمت نہ کی۔ اس طرح اس کے سینہ پر اپنا سر رکھ دیا، گویا اب یہی سہارا ہے۔

زہرہ نے درمندانہ لہجہ میں پوچھا: ”سچ بتاؤ آج اتنے اداس کیوں ہو۔ کیا مجھ سے کسی بات پر ناراض ہو؟“

رمانے رقت آمیز انداز سے کہا: ”نہیں زہرہ، تم نے مجھ بد نصیب پر جتنا رحم کیا ہے، اس کے لیے میں ہمیشہ تمہارا احسان مند رہوں گا۔ تم نے مجھے اس وقت سنبھالا، جب میری زندگی کی ٹوٹی ہوئی کشتی غوطے کھا رہی تھی۔ وہ دن میری زندگی کے سب سے مبارک دن ہیں اور میں اپنے سینے میں انہیں ہمیشہ محفوظ رکھوں گا، مگر بد نصیبوں کی دنیا میں آسائش کہاں۔ میں نے آج جالپا کو جس صورت میں دیکھا ہے، وہ میرے دل کو بھالوں کی طرح چھید رہا ہے۔ آج وہ پھلے اور میلے کپڑے پہنے سر پر پانی کا کسا لیے چلی جا رہی تھی۔ اسے اس حالت میں دیکھ کر میرے جگر کے ٹکڑے ہو گئے۔ مجھے اپنی زندگی میں کبھی صدمہ نہ ہوا تھا۔ کچھ نہیں کہہ سکتا، اس پر کیا گزر رہی ہے۔“

زہرہ نے پوچھا: ”وہ تو اس مالدار کھٹک کے گھر پر تھیں؟“

رمانا: ”ہاں تھی تو، مگر نہیں کہہ سکتا کیوں وہاں سے چلی گئی۔ میرے ساتھ ڈپٹی

صاحب تھے، ان کے سامنے میں اس لیے کچھ پوچھ نہ سکا۔ میں جانتا ہوں وہ مجھے دیکھ کر منہ پھیر لیتی اور شاید مجھے حقیر سمجھتی، مگر کم سے کم مجھے اتنا معلوم تو ہو جاتا کہ وہ اس وقت کس حالت میں ہے۔ زہرہ! تم اپنے دل میں چاہے جو سمجھ رہی ہو، لیکن میں اس خیال میں مست ہوں کہ تمہیں مجھ سے محبت ہے اور محبت کرنے والے سے ہم کم سے کم ہمدردی کی امید رکھتے ہیں۔ یہاں ایک بھی ایسا آدمی نہیں، جس سے میں اپنے دل کا درد کہہ سکوں۔ تم بھی مجھے گمراہ کرنے کے لیے بھیجی گئی تھیں، مگر تمہیں مجھ پر رحم آ گیا۔ شاید تم نے ایک گرے ہوئے آدمی کو ٹھوکر مارنا مناسب نہ سمجھا۔ اگر خدا نخواستہ آج ہم میں اور تم میں کسی وجہ سے بد مزگی ہو جائے تو کیا کل تم مجھے مصیبت میں دیکھ کر ذرا بھی ہمدردی نہ کرو گی۔ کیا مجھے بھوکوں مرتے دیکھ کر میرے ساتھ اس سے بہتر سلوک نہ کرو گی، جو آدمی کتوں کے ساتھ کرتا ہے؟ کیا اس وقت تم میرے ساتھ ذرا بھی ہمدردی نہ کرو گی؟ زہرہ تم اگر چاہو تو جالپا کا پورا پتا لگا سکتی ہو۔ وہ کہاں ہے، کیا کرتی ہے؟ میری طرف سے اس کے دل میں کیا خیال ہے۔ گھر کیوں نہیں جاتی؟ یہاں کب تک رہنا چاہتی ہے؟

اگر تم جالپا کو گھر جانے پر راضی کر سکو تو میں عمر بھر تمہاری غلامی کروں گا۔ اس خستہ حالی میں میں اسے نہیں دیکھ سکتا۔ مجھے ایسے صدمہ ہو رہا ہے کہ شاید میں آج رات کو یہاں سے بھاگ جاؤں۔ مجھ پر کیا گزرے گی اس کا مطلق مجھے غم نہیں ہے۔ میں دلیر نہیں ہوں۔ خطرہ کے سامنے ہمیشہ میرا حوصلہ پست ہو جاتا ہے، لیکن میری بے غیرتی بھی یہ چوٹ نہیں سہہ سکتی۔“

زہرہ طوائف تھی، بھلے برے سبھی قسم کے آدمیوں سے اسے سابقہ پڑ چکا تھا۔

آدمیوں کا مزاج پچھانتی تھی۔ اس پر دیسی نوجوان میں اسے وہ چیز ملی، جس کا دوسروں میں کہیں پتا نہ تھا۔ اسکی زندگی میں زہرہ کو یہ پہلا آدمی ملا تھا، جس نے اس کے سامنے اپنا دل کھول کر رکھ دیا۔ ایسے وفادار اور محبت کے پتلے کو وہ مایوس نہ کر سکتی تھی۔ رما کی باتیں سن کر اسے ذرا بھی حسد نہ ہوا، بلکہ اس کے دل میں ایک خود غرضانہ امانت کا جذبہ پیدا ہوا۔ اس موقع پر رما کو خوش کر کے ہمیشہ کے لیے اپنا غلام بنا سکتی تھی۔ جالپا سے اسے کوئی خوف نہ تھا۔ جالپا کتنی ہی حسین کیوں نہ ہو۔ زہرہ اپنی عشوہ طرازی، اپنی دل لبھانے والی آواؤں سے اس کا رنگ پھیکا کر سکتی تھی۔ اس نے بار بار گلزار کھترانیوں کو رما کر چھوڑ دیا تھا۔ پھر جالپا کس شمار میں تھی۔ زہرہ نے اس کی دلجوئی کر کے کہا: ”تو اس کے لیے تم اتنے رنجیدہ کیوں ہو؟ زہرہ تمہارے لیے سب کچھ کرنے کو تیار ہے۔ میں کل ہی جالپا کو تلاش کروں گی۔ وہ یہاں رہنا چاہیں گی تو ان کے آرام کا سامان مہیا کروں گی۔ جانا چاہیں گی، تو ریل پر بٹھا دوں گی۔“

رمانے بڑی عاجزی سے کہا: ”ایک بار میں اس سے مل لیتا تو میرے دل کا بوجھ ہلکا ہو جاتا۔“

زہرہ نے فکر مند ہو کر کہا: ”یہ تو مشکل ہے۔ تمہیں یہاں سے کون جانے دے گا۔ ہاں یہ ہو سکتا ہے کہ میں جالپا کو پارک میں کھڑی کر آؤں۔ تم ڈپٹی صاحب کے ساتھ وہاں جاؤ اور کسی بہانہ سے اس سے مل لو۔“

رما کچھ کہنا چاہتا تھا کہ دارونہ جی نے پکارا: ”مجھے بھی خلوت میں آنے کی اجازت ہے؟“

دونوں سنبھل کر بیٹھے اور دروازہ کھول دیا۔ دارونہ جی مسکراتے ہوئے آئے اور زہرہ کی بغل میں بیٹھ کر بولے: ”یہاں آج سناٹا کیسا؟ کیا آج خزانہ خالی ہے؟ زہرہ آج اپنے دستِ حنائی سے ایک جام بھر دو۔ رہا بھائی جان ناراض نہ ہوتا۔“

رمانے ترش ہو کر کہا: ”اس وقت رہنے دیجیے دارونہ جی۔ آپ تو پینے ہوئے نظر آتے ہیں۔“

دارونہ نے زہرہ کا ہاتھ پکڑ کر کہا: ”بس ایک جام زہرہ اور پھر ایک رات اور آج میری مہمانی قبول کرو۔“

رمانے گرم ہو کر کہا: ”آپ اس وقت یہاں سے چلے جائیں گے۔ میں یہ گوارا نہیں کر سکتا۔“

دونوں آدمیوں میں بحث ہونے لگی۔ دارونہ کا اسرار تھا کہ زہرہ اس کے ساتھ جائے۔ رہا کہتا ہے، اس وقت وہ ہرگز نہیں جاسکتی۔ اگر وہ گئی تو میں اس کا اور آپ کا خون پی جاؤں گا۔ آخر دارونہ صاحب نے زہرہ کا ہاتھ پکڑ کر اپنی طرف کھینچا۔ رہا اب ضبط نہ کر سکا۔ اس نے دارونہ کو دھکا دے کر باہر نکال دیا اور دروازہ بند کر کے کنڈی لگا دی۔ دارونہ مضبوط آدمی تھا لیکن اس وقت نشہ نے اسے کمزور کر دیا تھا۔ باہر برآمدے میں کھڑے ہو کر گالیاں بکنے اور دروازہ پر ٹھوکریں مارنے لگا۔ رمانے زہرہ سے کہا: ”کہو تو جا کر بچہ کو برآمدے کے نیچے دھکیل دوں؟“

زہرہ: ”بکنے دو۔ آپ ہی چلا جائے گا۔ شاید چلا گیا۔ تم نے بہت اچھا کیا کہ سو کو نکال باہر کیا۔ مجھے لے جا کر دق کرتا۔“

زہرہ: ”اور جو وہ کل سے مجھے نہ آنے دے؟“

رما: ”اگر اس نے ذرا بھی شرارت کی تو گولی مار دوں گا۔ وہ دیکھو طاق پر
پستول رکھا ہوا ہے۔ تم اب میری ہو زہرہ! میں نے اپنا سب کچھ تمہارے اوپر نثار
کر دیا۔ کسی دوسرے آدمی کو ہمارے بیچ میں آنے کا حق نہیں ہے۔ جب تک میں
نہ مرنے جاؤں۔“

(48)

رما سارا دن بیتاب رہا۔ کبھی مایوسی کی اندھیری گھاٹیاں سامنے آ جاتیں۔ کبھی
امید کی لہراتی ہوئی ہریالی۔ زہرہ، جالپا کی تلاش میں گئی بھی ہوگی۔ یہاں سے تو
بڑے لمبے چوڑے وعدے کر کے گئی تھی مگر اسے کیا غرض ہے۔ آ کر کہہ دے گی،
ملاقات ہی نہیں ہوئی۔ کہیں جا کر ڈپٹی صاحب سے سارا راز فاش کر دے تو بیچاری
جالپا پر بیٹھے بٹھائے آفت آ جائے، مگر زہرہ اتنی سفلہ مزاج نہیں ہے۔ اگر زہرہ
جیسی عورت اتنی بے وفا ہو سکتی ہے تو یہ دنیا رہنے کے قابل نہیں۔ رما کو وہ دن یاد
آئے جب اس کے دفتر سے آتے ہی جالپا اس کی جیت ٹٹولتی تھی اور روپے نکال
لیتی تھی۔ وہی جالپا آج اتنی پاک نفس ہو گئی۔ تب وہ پیار کرنے کی چیز تھی۔ اب وہ
پرستش کی چیز ہے۔

رما کو اپنی اس غلطی پر افسوس ہو رہا تھا، جو اس نے جالپا کی بات نہ مان کر کی
تھی۔ اگر اس نے اس کی مرضی کے مطابق حج کے اس اجلاس میں اپنا بیان بدل دیا

ہوتا، دھمکیوں میں نہ آتا تو اس کی یہ حالت کیوں ہوتی۔ جالپا کے ساتھ وہ ساری مصیبتیں جھیل جاتا۔ اس محبت اور عقیدت کا خول پہن کر وہ مخالفوں کا کامیابی سے مقابلہ کرتا۔ اگر اسے پھانسی بھی ہو جاتی تو وہ ہنستے کھیلنے اس پر چڑھ جاتا۔

مگر پہلے اس سے چاہے جو غلطی ہوئی ہو، اس وقت تو وہ غلطی سے نہیں، جالپا کی خاطر سے یہ تکلیف جھیل رہا تھا۔ آخر پولیس والوں کے دل میں اپنا اعتبار پیدا کرنے کے لیے وہ اور کیا کرتا۔ یہ شیطان جالپا کو ستاتے۔ اس کو رسوا کرتے۔ اس پر جھوٹے مقدمے چلاتے۔ وہ حالت تو اور بھی ناقابل برداشت ہوتی۔ وہ خود پست ہمت ہے اور ذلت برداشت، جالپا شاید جان ہی دے دیتی۔

اسے آج معلوم ہوا کہ وہ جالپا کو ترک نہیں کر سکتا اور زہرہ کو ترک کرنا بھی اس کے لیے محال معلوم ہوتا تھا۔ کیا وہ دونوں کو خوش رکھ سکتا ہے۔ کیا ان حالات میں جالپا اس کے ساتھ رہنا قبول کرے گی۔ ہرگز نہیں۔ وہ شاید کبھی اسے معاف نہ کرے گی۔ جالپا کو اگر یہ بھی معلوم ہو جائے کہ رما اس کی خاطر اذیتیں بھوگ رہا ہے تو بھی وہ اسے الزام سے سبکدوش نہ کرے گی۔

وہ دن بھر اسی ادھیڑ ب میں پڑا رہا۔ نہانے اور کھانے کا وقت ٹل گیا۔ اسے کسی بات کی پروا نہ تھی۔ اخبار سے دل بہانا چاہا۔ سناول لے کر بیٹھا، مگر کسی کام میں کل نہ لگا۔ آج دارونہ جی بھی نہیں آئے۔ یا تو رات کے واقعہ سے ناراض ہو گئے یا نادم۔ رمانے کسی سے اس کے متعلق پوچھا بھی نہیں۔

رات کے دس بج گئے، مگر زہرہ کا کہیں پتا نہ تھا۔ پھانک بند ہو گیا۔ رما کو اب اس کے آنے کی امید نہ رہی۔ پھر بھی دروازے کی طرف اس کے کان لگے ہوئے

تھے۔ کیا جالپا اسے ملی ہی نہیں۔ اس نے ارادہ کیا کہ اگر کل زہرہ نہ آئی تو کسی کو اس کے گھر بھیجے گا۔

علی الصبح وہ داروند کے پاس جا کر بولا: ”پرسوں رات تو آپ اپنے ہوش و حواس میں نہ تھے۔“

داروند نے حسد کو چھپاتے ہوئے کہا: ”میں محض آپ کو چھیڑ رہا تھا۔“
رما: ”زہرہ رات کو آئی ہی نہیں۔ ذرا کسی کو بھیج کر پتا تو لگوائیے، ماجرا کیا ہے؟“

داروند نے بے اعتنائی سے کہا: ”مے غرض ہوگی خود آئے گی۔ کسی کو بھیجنے کی ضرورت نہیں ہے۔“

رمانے پھر اصرار نہ کیا۔ سمجھ گیا یہ حضرت اس سے جلے ہوئے ہیں۔ اب اور کس سے پوچھے۔

کئی دن تک زہرہ سے اس کی ملاقات نہ ہوئی۔ اب اس کے آنے کی کوئی امید نہ تھی۔ رمانے سوچا زہرہ بے وفائلی یا ممکن ہے پولیس والوں نے اسے آنے کی ممانعت کر دی ہو۔ کم سے کم مجھے ایک خط تو لکھ سکتی تھی، مگر اس کا ضمیر کہتا تھا کہ زہرہ بے وفائی نہیں کر سکتی۔

آٹھواں دن تھا۔ آج ایک بہت اچھا فلم ہونے والا تھا۔ داروند نے رما سے کہا تو وہ چلنے کو تیار ہو گیا۔ کپڑے پہن رہا تھا کہ زہرہ آ پہنچی۔ رمانے آنکھ اٹھا کر دیکھا۔ پھر آئینہ میں اپنے بال سنوارنے لگا، مگر اسے دیکھ کر تعجب ہوا کہ زہرہ محض ایک سفید ساڑھی پہنے ہوئے ہے۔ ایک بھی زیور اس کے جسم پر نہ تھا۔ ہونٹ

سوکھے ہوئے تھے اور چہرے پر معشوقانہ شوخی کی جگہ متانت جھلک رہی تھی۔

وہ ایک منٹ تک کھڑی رہی۔ تب رما کے پاس جا کر بولی: ”کیا مجھ سے

ناراض ہو گئے حضور؟ اس لیے کہ میں اتنے دنوں آئی کیوں نہیں؟“

رمانے روکھے پن سے جواب دیا: ”اگر تم اب بھی نہ آتیں تو میرا کیا اختیار

تھا؟“

زہرہ نے مسکرا کر کہا: ”یہ اچھی دل لگی ہے۔ آپ ہی نے تو ایک کام سونپا اور

جب وہ کام کر کے لوٹی تو آپ بگڑ بیٹھے۔ وہ کام تم نے آسان سمجھا تھا کہ چنگیوں

میں پورا ہو جاتا۔ تم نے مجھے اس عورت کے پاس بھیجا تھا جو اوپر سے موم اور اندر

سے پتھر۔ جو اتنی نازک ہو کر ابھی اتنی مضبوط ہے۔“

رمانے بے توجہی سے پوچھا: ”ہے کہاں، کیا کرتی ہے؟“

زہرہ: ”اسی ونیش کے گھر ہے جسے پھانسی کی سزا ہو گئی ہے۔ اس کے دو بچے

ہیں۔ بیوی ہے اور ماں ہے۔ دن بھر انہی بچوں کو لیے رہتی ہے۔ بڑھیا کے لیے

ندی سے پانی لاتی ہے۔ گھر کا سارا کام کاج کرتی ہے اور جب فرصت پاتی ہے تو

ان کے لیے چندہ مانگنے نکل جاتی ہے۔ وہ خاندان بڑی تکلیف میں تھا۔ کوئی

مددگار نہ تھا۔ دوست سبھی منہ پھیر بیٹھے تھے۔ کئی فاقے تک ہو چکے تھے۔ جالپا نے

جا کر انہیں جلا لیا۔“

رما کی ساری بے دلی کافور ہو گئی۔ جوتے پہننا بھول گیا اور کرسی پر بیٹھ گیا۔ تم

کھڑی کیوں ہو بیٹھ جاؤ۔ شروع سے کہو۔ ایک بات بھی مت چھوڑنا۔ تم پہلے اس

کے پاس کیسے پہنچیں...؟ کیسے پتا چلا؟“

زہرہ: ”کچھ نہیں، پہلے اس دینی دین کے گھر کا پتا دیا۔ بس وہاں جا پہنچی۔“

رما: ”تم نے اسے جا کر پکارا۔ تمہیں دیکھ کر کچھ جھجکتی تو ضرور ہوگی؟“

زہرہ مسکرا کر بولی: ”میں اس شکل میں نہ تھی۔ دینی دین کے گھر سے نکل کر

میں اپنے گھر گئی اور برہم سماج عورت کا سوانگ بھرا۔ نہ جانے مجھ میں ایسی کون سی

بات ہے، جس سے دوسرے فوراً بھانپ جاتے ہیں کہ میں کون ہوں اور کیا ہوں

اور برہمنوں لیڈیوں کو دیکھتی ہوں۔ کوئی ان کی طرف آنکھیں نہیں اٹھاتا۔ میرا

لباس وہی ہے۔ میں بھڑکیلے کپڑے اور زیور بالکل نہیں پہنتی۔ پھر بھی سب لوگ

میری طرف آنکھیں پھاڑ پھاڑ کر دیکھتے ہیں۔ میری اصلیت نہیں چھپتی۔ مجھے یہی

خوف تھا کہ کہیں جالپا بھانپ نہ جائے۔ نیا سوانگ بھر کر میں وہاں پہنچی تو وہ کیا کوئی

بھی نہیں پہچان سکتا تھا۔ میں نے ونیش کے گھر جا کر اس کی ماں سے بات چیت

شروع کی۔ اپنا گھر منگیر بتلایا۔ بچوں کے لیے مٹھائی لیتی گئی تھی۔ مجھے یقین ہے

کہ جو پارٹ میں کھیلنے گئی تھی، وہ میں نے کامیابی کے ساتھ کھلایا۔

دونوں عورتیں رونے لگیں۔ اسی اثنا میں جالپا بھی گنگا جل لیے آ پہنچی۔ میں

نے ونیش کی ماں سے بنگلہ میں پوچھا: ”یہ کون ہے؟“

اس نے کہا یہ بھی تمہاری ہی طرح ہم لوگوں کے غم میں شریک ہونے کے لیے

آ گئی ہے۔ یہاں اس کا شو ہر کسی دفتر میں نوکر ہے۔ روز سویرے آ جاتی ہے اور

بچوں کو گھمانے لے جاتی ہے۔ میرے لیے روز ندی سے گنگا جل لاتی ہے۔

ہمارے کوئی آگے پیچھے نہ تھا۔ بچے دانے دانے کو ترستے تھے۔ جب سے یہ آ گئی

ہے، ہمیں کوئی تکلیف نہیں ہے۔ ہم نے نہ جانے کون سی تپسیا کی تھی جس کا یہ

بردان ہمیں ملا ہے۔ اس گھر کے سامنے ہی ایک چھوٹا سا باغ ہے۔ محلے بھر کے بچے وہیں کھیلا کرتے ہیں۔

شام ہو گئی تھی جالپا دیوی نے دونوں بچوں کو ساتھ لیا اور پارک کی طرف چلیں۔ میں جو مٹھائی لے گئی تھی، اس میں سے بڑھیا نے ایک ایک مٹھائی دونوں بچوں کو دی۔ دونوں خوش ہو کر مچھلنے لگے۔ بچوں کی اس خوشی پر مجھے رونا آ گیا۔ جب پارک میں دونوں بچے کھیلنے لگے تو جالپا سے میری باتیں ہونے لگیں۔“
رمانے کرسی اور قریب کھینچ لی اور آگے کو جھک گیا۔ بوا: ”کس طرح بات چیت شروع کی؟“

زہرہ: ”کہہ رہی ہوں میں نے پوچھا جالپا دیوی گھر کی دونوں عورتوں سے تمہاری تعریف سن کر میں تمہارے اوپر عاشق ہو گئی ہوں۔“
رما: ”بالکل یہی الفاظ تھے؟“
زہرہ: ”بالکل یہی۔“

”میری طرف تعجب سے دیکھ کر بولیں: ”بگائیں نہیں معلوم ہوتیں۔ اتنی صاف ہندی کوئی بگائیں نہیں بولتی۔“

میں نے کہا: ”میں منگیر کی رہنے والی ہوں اور یہاں مسلمان عورتوں سے میری بہت آمد و رفت ہے۔ آپ سے ملنے کو جی چاہتا ہے۔ آپ کہاں رہتی ہیں؟ کبھی کبھی دو گھڑی کے لیے چلی آؤں گی۔ تمہاری محبت میں شاید میں بھی آدمی بن جاؤں۔“

جالپا نے شرما کر کہا: ”تم تو مجھے بنانے لگیں۔ بہن کہاں تم کالج کے پڑھنے

والی، کہاں میں جا مل گنوار عورت۔ تم سے مل کر میں البتہ آدمی بن جاؤں گی۔ جب جی چاہے، یہیں چلی آنا، یہیں میرا گھر سمجھو۔“

میں نے کہا: ”تمہارے شوہر بہت شریف معلوم ہوتے ہیں کہ تمہیں آزادی دے رکھی ہے۔ کس دفتر میں ہیں؟“

جالپا نے اپنے ناخنوں کی طرف دیکھتے ہوئے کہا: ”پولیس میں امیدوار ہیں۔“

میں نے تعجب سے پوچھا: ”پولیس میں رہتے ہوئے بھی انہوں نے تمہیں یہاں آنے کی آزادی دے دی؟“

جالپا اس سوال کے لیے تیار نہ تھی۔ کچھ چونک کر بولی: ”وہ مجھ سے کچھ نہیں کہتے۔ میں نے ان سے یہاں آنے کا کبھی ذکر ہی نہیں کیا۔ وہ گھر بہت کم آتے ہیں۔ وہیں پولیس والوں کے ساتھ رہتے ہیں۔“

میں نے پوچھا: ”تم اپنے شوہر کے ذریعے سے میری ملاقات اس مخبر سے کرا سکتی ہو جس نے ان بے گناہوں کے خلاف شہادت دی؟“

رمانا تھکی آنکھیں فرط اشتیاق سے پھیل گئیں اور چھاتی دھک دھک کرنے لگی۔ زہرہ نے پھر اپنا قصہ کہنا شروع کیا۔

یہ سن کر جالپا دیوی نے مجھے تیز نگاہوں سے دیکھ کر پوچھا: ”اس سے مل کر کیا کرو گی؟“

میں نے کہا: ”میں اس بھلے آدمی سے صرف اتنا پوچھنا چاہتی ہوں کہ تم نے اتنے بے گناہوں کو پھنسا کر کیا پایا۔ صرف یہ دیکھنا چاہتی ہوں کہ وہ کیا جواب دیتا

”ہے۔“

جالپا کا چہرہ یکا یک سرخ ہو گیا۔ بولیں: ”وہ کہہ سکتا ہے میرا فائدہ اسی میں تھا۔ ساری دنیا اپنے فائدے کے لیے مرتی ہے۔ میں نے بھی اپنا فائدہ اس میں سوچا۔ جب پولیس کے صدمہ آدمیوں سے یہ سوال کوئی نہیں کرتا تو اسی غریب سے یہ سوال کیوں کیا جائے؟“

میں نے پوچھا: ”اچھا ذرا دیر کے لیے فرض کر لو، تمہارا شوہری مخبر ہوتا تو تم کیا کرتیں؟“

جالپا نے میری طرف سہمی ہوئی نگاہوں سے دیکھ کر کہا: ”تم مجھ سے یہ سوال کیوں کرتی ہو؟ خود اپنے دل میں اس کا جواب کیوں نہیں ڈھونڈتیں؟“

میں نے کہا: ”میں تو ان سے کبھی نہ بولتی۔ نہ کبھی ان کی صورت دیکھتی۔“

جالپا نے دور نگے پن سے جواب دیا: ”شاید میں بھی ایسا ہی سمجھتی یا ممکن ہے نہ سمجھتی۔ کچھ کہہ نہیں سکتی۔ آخر پولیس والوں کے گھروں میں بھی تو عورتیں ہیں۔ وہ کیوں اپنے شوہروں سے کچھ نہیں کہتیں۔ جس طرح ان کے دل اپنے مردوں کے لیے ہو گئے ہیں، ممکن ہے میرا دل بھی ویسا ہی ہو جاتا۔“

اتنے میں اندھیرا ہو گیا۔ جالپا دیوی نے کہا: ”اب مجھے دیر ہو رہی ہے بہن! بچے ساتھ ہیں۔ ممکن ہو تو کل پھر ملیے گا۔ آپ کی باتیں نہایت دلچسپ ہوتی ہیں۔“

میں چلنے لگی تو انہوں نے چلتے چلتے مجھ سے کہا: ”ضرور آئیے گا۔ میں یہیں ملوں گی۔ آپ کا انتظار کرتی رہوں گی۔ ہاں میں نے آپ کا نام تو پوچھا ہی نہیں؟“

میں نے اپنا نام بتلا دیا۔

رمانے کہا: ”یہ تم نے بڑا غضب کیا۔“

زہرہ بولی: ”نام بتلانے میں کیا ہرج تھا۔ پہلے تو وہ چونکیں، مگر شاید سمجھ گئیں۔
 بنگالی مسلمان ہوگی۔ جب وہ چلنے لگیں۔ تو میں نے کہا: آپ سے باتیں کر کے
 ابھی سیری نہیں ہوئی۔ اگر کوئی ہرج نہ سمجھو۔ تو میں بھی تمہارے گھر تک چلوں۔
 راستہ میں باتیں ہوں گی۔ جالپا راضی ہو گئیں۔ ہم دونوں چلے۔ اس ذرا سے
 کنگھڑے میں نہ جانے وہ کیونکر رہتی ہیں۔ تل رکھنے کی بھی جگہ نہیں ہے۔ کہیں
 مٹکے ہیں، کہیں کھاٹ، کہیں صندوق، نمی سے دیواریں تر ہو رہی تھیں اور تغن کے
 مارے ناک پھٹ جاتی تھی۔ کھانا تیار ہو گیا تھا۔ ونیش کی بیوی برتن دھو رہی تھی۔
 جالپا دیوی نے اسے اٹھا کر کہا۔ بچوں کو کھلا کر سلا دو۔ میں برتن دھوئے دیتی
 ہوں۔ ان کی اس بے نفسی کا میرے دل پر اتنا گہرا اثر ہوا کہ میں بھی وہیں بیٹھ گئی
 اور مانجھے ہوئے برتنوں کو دھونے لگی۔

جالپا نے میرے ہاتھوں سے برتن چھین لینا چاہے، لیکن جب میں اپنی جگہ
 سے نہ اُٹھی تو انہوں نے پانی کا مٹکا الگ ہٹا کر کہا: میں پانی نہ دوں گی۔ تم یہاں سے
 اٹھ جاؤ۔ مجھے بڑی شرم آتی ہے۔ تمہیں میری قسم ہٹ جاؤ۔ تم نے اپنی زندگی میں
 ایسا کام کا ہے کو کیا ہوگا۔

میں نے کہا: تم نے بھی تو نہیں کیا ہوگا؟

جالپا نے کہا: میری اور بات ہے۔

میں نے پوچھا: کیوں، جو بات تمہارے لیے ہے وہی بات میرے لیے ہے۔ کوئی مہری کیوں نہیں رکھ لیتی۔

جالپا نے کہا: مہریاں آٹھ آٹھ روپے مانگتی ہیں۔

میں بولی: میں آٹھ روپے مہینہ دے دیا کروں گی۔

جالپا نے ایسی نگاہوں سے میری طرف دیکھا، جس میں سچی محبت کے ساتھ سچی خوشی اور دعائے خیر بھری ہوئی تھی۔ کتنی پاکیزہ نگاہ ہے اس کی۔ اس بے غرض خدمت کے سامنے مجھے اپنی زندگی کتنی حقیر، کتنی قابل نفرت معلوم ہو رہی تھی۔ ان برتنوں کو دھونے میں مجھے جو لطف آیا، اسے بیان نہیں کر سکتی۔ برتن دھونے کے بعد جالپا دیوی بڑھیا کے پاؤں دبانے بیٹھ گئیں۔ میں کھڑی یہ پاک نظارہ دیکھ رہی تھی۔

نوبے ہم دونوں وہاں سے چلے۔ راستے میں جالپا نے کہا: زہرہ تم سمجھتی ہوگی میں ان لوگوں کی یہ خدمت کر رہی ہوں۔ یہ بات نہیں ہے۔ میں دراصل اپنے گناہوں کا کنارہ ادا کر رہی ہوں۔ مجھ سے زیادہ بدنصیب عورت دنیا میں نہ ہو گی۔

میں نے انجان بن کر کہا: اس کا مطلب میں نہیں سمجھی۔

جالپا نے پر حسرت لہجے میں کہا: کبھی موقع آئے گا تو بتا دوں گی۔

میں نے کہا: تم مجھے چکر میں ڈالے دیتی ہو بہن۔ جب تک اس کا مطلب نہ سمجھا دوں گی، میں تمہارا گانا نہ چھوڑوں گی۔

جالپا نے لمبی سانس کھینچ کر کہا: زہرہ! کسی بات کو خود چھپائے رہنا اس سے

زیادہ آسان ہے کہ دوسروں پر وہ بوجھ رکھوں۔

کچھ دور تک ہم دونوں خاموش چلتے رہے۔ یکا یک جالپا نے کانپتی ہوئی آواز میں کہا: زہرہ اگر اس وقت تمہیں معلوم ہو جائے کہ میں کون ہوں تو شاید تم نفرت سے منہ پھیر لوگی اور میرے سائے سے دور بھاگوگی۔

ان الفاظ میں خدا جانے کیا جادو تھا کہ میرے سارے رونمیں کھڑے ہو گئے۔ یہ ایک رنج اور شرم سے بھرے ہوئے دل کی نورانی صدا تھی، جس نے میرے سیاہ کارناموں کو واضح کر دیا۔ میرے جی میں ایسا آیا کہ اپنا سارا سوانگ کھول دوں۔ میں نے بڑے بڑے گرگ باراں دیدہ اور چھپے ہوئے شہدوں اور پولیس افسروں کو چڑغٹو بنایا ہے، مگر جالپا دیوی کے سامنے میرے منہ سے آواز تک نہ نکلتی تھی۔ معلوم نہیں کس طرح میں نے اپنے آپ کو سنبھال لیا۔ بولی:

یہ تمہارا خیال غلط ہے دیوی جی۔ شاید تب میں تمہارے پیروں پر گر پڑوں گی۔ اپنی یا اپنوں کی برائیوں پر شرمندہ ہونا پاک نفسوں ہی کا کام ہے۔ جالپا نے کہا: تو کلیجہ مضبوط کر کے سن لو، میں اس مخبر کی بد نصیب بیوی ہوں۔ جس نے ان بے گناہوں پر یہ آفت ڈھائی ہے۔ ہم لوگ الہ آباد کے رہنے والے ہیں۔ ایک ایسا واقعہ ہوا کہ انہیں وہاں سے بھاگنا پڑا۔

رمانے کہا: ”اس کا تو قصہ ہے کبھی تم سے بتاؤں گا۔“

زہرہ بولی: یہ سب مجھے دوسرے دن معلوم ہو گیا۔ اب میں تمہاری رگ رگ سے واقف ہوں۔ جالپا نے اپنی کوئی بات شاید ہی مجھ سے چھپائی ہو۔ کہنے لگی:

زہرہ میں بڑی مصیبت میں گرفتار ہوں۔ ایک طرف تو ایک آدمی کی جان اور

کئی خاندانوں کی تباہی ہے۔ دوسری طرف اپنی ذلت اور رسوائی ہے۔ میں چاہوں تو آج ان سبھوں کی جان بچا سکتی ہوں۔ میں عدالت کو ایسا ثبوت دے سکتی ہوں کہ مخبر کی شہادت کی کوئی وقعت ہی نہ رہ جائے گی۔ بس اسی دبدبے میں پڑی اپنے نصیبوں کو رو رہی ہوں۔ نہ تو یہی ہو سکتا ہے کہ ان لوگوں کو مرنے دوں اور نہ یہی ہو سکتا ہے کہ رما کو آگ میں جھونک دوں۔ میں خود مرنے جاؤں گی، پر انہیں ایذا نہیں پہنچا سکتی۔ ابھی دیکھ رہی ہوں ہائی کورٹ سے کیا فیصلہ ہوتا ہے۔ نہیں کہہ سکتی، اس وقت میں کیا کر بیٹھوں۔ شاید اسی دن زہر کھا کر سو رہوں۔

دینی دین کا گھر آ گیا۔ ہم دونوں رخصت ہوئے۔ جالپا نے مجھ سے بہت اصرار کیا کہ کبھی کسی وقت پھر آنا۔ انہیں صرف شام کو باتیں کرنے کی فرصت ملتی ہے۔ وہ اتنے روپے جمع کر دینا چاہتی ہیں کہ کم سے کم ونیش کے گھر والوں کو کوئی تکلیف نہ ہو۔ ایک ہزار سے زیادہ جمع کر چکی ہیں۔ میں نے بھی پچیس روپے ان کی نذر کیے۔ میں نے دو ایک بار کنٹایا کہا کہ آپ اس زحمت میں نہ پڑیں، لیکن جب جب میں نے اس کا اشارہ کیا، انہوں نے ایسا منہ بنایا گویا اب وہ یہ بات سننا بھی نہیں چاہتیں۔“

ذرا دم لے کر زہرہ نے پھر کہا: ”میں نے ایک بات سوچی ہے۔ کہو تو بتاؤں؟“

رمانے اس طرح سے کہا: ”گویا اس کا دھیان کہیں اور ہے۔ کیا بات ہے؟“
 زہرہ: ”انسپکٹر صاحب سے کہہ دوں۔ وہ جالپا کو الہ آباد پہنچا دیں۔ بس عورتیں نشیون تک انہی باتوں میں لگا لے جائیں۔ جوں ہی گاڑی چلے، انہیں اس میں

بٹھا دیں۔ اس کے سوا اور کوئی تدبیر مجھے نظر نہیں آتی۔“

رمانے زہرہ کی آنکھوں سے آنکھیں ملا کر کہا: ”کیا یہ مناسب ہوگا؟“

زہرہ شرمندہ ہو کر بولی: ”اور کیا کیا جائے؟“

رمانے چٹ چٹ جوتے پہن لیے اور زہرہ سے پوچھا: ”اس وقت وہ وہی

دین کے ہی گھر پر ہوں گی؟“

زہرہ نے اس کا راستہ روک کر کہا: ”تو کیا اسی وقت جاؤ گے؟“

رما: ”ہاں زہرہ! اسی وقت جاؤں گا۔ بس ان سے دو باتیں کر کے وہیں جاؤں

گا..... جہاں مجھے اب سے بہت پہلے جانا چاہیے تھا۔“

زہرہ: ”مگر کچھ سوچ تو لو۔ نتیجہ کیا ہوگا؟“

رما: ”خوب سوچ چکا۔ زیادہ سے زیادہ دروغ بیانی کے جرم میں تین چار سال

قید۔ بس اب رخصت! بھول مت جانا زہرہ! شاید پھر کبھی ملاقات ہو۔“

رما برآمدے سے اتر کر صحن میں آیا اور ایک لمحہ میں پھانک کے باہر تھا۔ زہرہ

بے حس و حرکت کھڑی اسے حسرت بھری آنکھوں سے دیکھ رہی تھی۔ رما پر اس کا

دل کبھی اتنا فریفتہ نہ ہوا تھا جیسے کوئی ناگن اپنے محبوب کو میدان کارزار کی طرف

جاتے دیکھ کر غرور سے پھولی نہ ماتی ہو۔

چوکیدار نے لپک کر داروغہ سے یہ خبر کہی۔ پچارے کھانا کھا کر لیٹے ہی تھے۔

گھبرا کر نکلے اور رما کے پیچھے دوڑے۔ بابو صاحب ذرا سنیے تو۔ ایک منٹ رک

جائیے۔ اس سے کیا فائدہ۔ کچھ معلوم تو ہو آپ کہاں جا رہے ہیں۔ آخر بے

چارے ٹھوکر کھا کر گر پڑے۔ رمانے لوٹ کر انہیں اٹھایا اور پوچھا: ”کہیں چوٹ تو

نہیں آئی؟“

داروند: ”نہیں ذرا ٹھوکر کھا گیا تھا۔ آخر آپ اس وقت کہاں جا رہے ہیں۔ سوچیے تو اس کا نتیجہ کیا ہوگا؟“

رمانے داروند کو چمکہ دیتے ہوئے کہا: ”جالپا کو شاید مخالفوں نے پٹی پڑھائی ہے کہ تو ہائی کورٹ میں ایک درخواست دے دے۔ ذرا اسے جا کر سمجھاؤں گا۔“
داروند نے پوچھا: ”یہ آپ کو کیسے معلوم ہوا؟“
”زہرہ کہیں سے سن آئی ہے۔“

”تمہاری بیوی ہو کر تمہارے ساتھ اتنا دغا۔ ایسی عورت کا سر کاٹ لینا چاہیے۔“

”اسی لیے تو جا رہا ہوں یا تو اسی وقت اسے سٹیشن پر بھیج کر آؤں گا یا اس سے بری طرح پیش آؤں گا کہ وہ بھی یاد کرے گی۔“
”میں بھی آپ کے ساتھ چلتا ہوں۔“
”جی نہیں، بالکل معاملہ بگڑ جائے گا۔“

داروند! جواب ہو گیا۔ ایک منٹ تک کھڑا کچھ سوچتا رہا۔ پھر لوٹ پڑا۔ ادھر رمانے ایک تانگہ لیا اور وہی دین کے گھر جا پہنچا۔
تھوڑی دیر قبل جالپا ونیش کے گھر سے پہنچی تھی کہ اتنے میں رمانے نیچے سے آواز دی۔ وہی دین نے کہا: ”بھیا ہیں شاید؟“

جالپا: ”کہہ دو یہاں کیا کرنے آئے ہیں، وہیں جائیں۔“
وہی: ”نہیں نہیں، ذرا پوچھ تو لوں کیا کہتے ہیں۔ اتنی رات گئے انہیں چھٹی

کیسے ملی؟“

جالپا: ”مجھے سمجھانے آئے ہوں گے اور کیا لیکن منہ دھور کھیں۔“

دستی دین نے دروازہ کھول دیا۔ رمانے اندر آ کر کہا: ”دادا تم مجھے یہاں دیکھ کر اس وقت تعجب کر رہے ہو گے۔ ایک گھنٹے کی چھٹی لے کر آیا ہوں۔ تم لوگوں سے اپنے بہت سے گناہوں کو معاف کرانا تھا۔ جالپا اوپر ہیں؟“

دستی دین: ”ہاں ہیں تو۔ ابھی آئی ہیں۔ بیٹھو، کچھ کھانے کو لاؤں؟“

رما: ”نہیں میں کھانا کھا چکا ہوں۔ بس جالپا سے دو دو باتیں کرنا چاہتا ہوں۔“

دستی: ”جب وہ تم سے ملیں بھی۔“

رما: ”کیا میری صورت سے اتنی نفرت ہے۔ ذرا پوچھ تو لو۔“

دستی: ”اس میں پوچھنا کیا ہے۔ دونوں بیٹھی تو ہیں۔ تمہارا گھر جیسے تب،

ویسے اب ہے۔“

رما: ”نہیں دادا، ان سے پوچھ لو۔ میں یوں نہ جاؤں گا۔“

دستی دین نے اوپر جا کر کہا: ”تم سے کچھ کہنا چاہتے ہیں بہو۔“

جالپا نے منہ لٹکا کر کہا: ”تو کہتے کیوں نہیں۔ کیا میں نے ان کی زبان بند کر

دی ہے؟“

جالپا نے یہ الفاظ اتنے زور سے کہے کہ نیچے رمانے بھی سن لیے۔ کتنے دل

آزار الفاظ تھے۔

رما کا سارا شوق ملاقات غائب ہو گیا۔ نیچے ہی کھڑے کھڑے بولا: ”وہ اگر

مجھ سے نہیں بولنا چاہتیں تو کوئی زبردستی نہیں ہے۔ میں اس وقت نج صاحب کے

پاس جا رہا ہوں۔ ان سے سارا قصہ کہوں گا۔ میری عقل پر پردہ پڑا ہوا تھا۔ جالپا کی محبت اور تکلیفوں کے خوف نے میری عقل میں فتور ڈال دیا تھا۔ جیسے کوئی نحوست سر پر سوار تھی۔ تم لوگوں کی دعاؤں نے وہ نحوست دور کر دی۔ شاید دو چار سال کے لیے سرکار کی مہمانی قبول کرنی پڑے، جیتا رہا تو پھر ملاقات ہوگی۔ نہیں تو میری برائیوں کو معاف کرنا اور بھول جانا۔ تم بھی دادا اور اماں تم بھی، میرے قصوروں کو معاف کرنا۔ تم لوگوں نے میرے ساتھ جو احسانات کیے ہیں، اگر جیتا لوں تو شاید تم لوگوں کی کوئی خدمت کر سکوں۔ میری تو زندگی خراب ہوگئی۔ نہ دین کا ہوا نہ دنیا کا۔ جالپا دیوی سے یہ بھی کہہ دینا کہ میں نے ہی ان کے زیور چرائے تھے۔ صرف کو دینے کے لیے روپوں کی ضرورت تھی۔ اس لیے مجھ کو یہ فعل کرنا پڑا۔ بس یہی کہنے آیا تھا۔“

رما برآمدے کے نیچے اتر پڑا اور تیزی سے قدم اٹھاتا ہوا چل دیا۔ جالپا بھی نیچے اتری لیکن رما کا پتا نہ تھا۔ برآمدے کے نیچے اتر کر دہی دین سے پوچھا: ”کدھر گئے ہیں دادا؟“

دہی دین نے کہا: ”میں نے کچھ نہیں دیکھا ہے۔ بہو میری آنکھوں میں آنسو بھرے ہوئے تھے۔ وہ اب نہ ملیں گے، دوڑ گئے ہیں۔“

جالپا کئی منٹ تک سڑک پر بے خودی کی سی حالت میں کھڑی رہی۔ انہیں کیسے روک لے۔ اس وقت وہ کتنے مایوس ہیں۔ وہ پچھتا رہی تھی کہ انہیں ذرا دیر کے لیے اوپر کیوں نہیں بلایا۔ آئندہ کا حال کون جانتا ہے۔ نہ جانے کب ملاقات ہو یا نہ ہو۔ شادی ہونے کے اس دو ڈھائی سال کے اندر کبھی اس کا دل محبت سے

اتنا بے تاب نہ ہوا تھا۔ نمودو آسائش کے جنون میں اس نے خانہ محبت کی دیواروں کو ہی دیکھا تھا۔ وہ اسی میں خوش تھی۔ رفیق حیات بن کر اس نے خانہ محبت کے اندر قدم رکھا تھا۔ کتنا دلفریب نظارہ تھا۔ کتنی دل آویز نکلت جہاں کی ہوا میں، روشنی میں اور فضا میں تقدس کی جھلک تھی۔ محبت اپنی معراج پر پہنچ کر پرستش بن جاتی ہے۔

اتنے میں زہرہ آگئی۔ جالپا کو سڑک پر دیکھ کر بولی: ”یہاں کیسے کھڑی ہو جالپا؟ آج تو میں نہ آسکی۔ چلو آج مجھے تم سے بہت کچھ باتیں کرنی ہیں۔“

(49)

داروند کو بھلا کہاں چین۔ رما کے جانے کے بعد ایک گھنٹہ تک اس کا انتظار کرتے رہے۔ پھر گھوڑے پر سوار ہوئے اور دینی دین کے گھر جا پہنچے۔ وہاں سے معلوم ہوا کہ رما کو یہاں سے گئے آدھے گھنٹے سے اوپر ہو گیا۔ انہیں اعتبار نہ آیا۔ پہلے نیچے کی کوٹھڑی دیکھی۔ پھر اوپر چڑھ گئے۔ سمجھا رما وہاں چھپا بیٹھا ہوگا۔ وہاں تین عورتیں بیٹھی ہوئی تھیں۔ زہرہ کو شرارت سو جھی تو اس نے لمبا سا گھونگھٹ نکال لیا اور اپنے ہاتھ ساڑھی میں چھپا لیے۔ داروند کو شک ہوا۔ شاید رما بھیس بدلے ہوئے بیٹھا ہے۔ دینی دین سے پوچھا: ”یہ تیسری عورت کون ہے؟“

دینی دین نے کہا: ”میں نہیں جانتا۔ کبھی کبھی بہو سے ملنے آ جاتی ہیں۔“
داروند: ”مجھ سے اڑتے ہو بچہ۔ ساڑھی پہنا کر ملزم کو چھپانا چاہتے ہو۔ جالپا

دیوی سے کہہ دو نیچے چلی جائیں، اس گھونگھٹ والی عورت کو یہیں رہنے دو۔“
 جالپا چلی گئی تو داروند نے زہرہ کے پاس جا کر کہا: ”کیوں حضرت مجھ سے یہ
 چالیں۔ وہاں سے کیا کہہ کر آئے تھے اور یہاں مزے میں ہی آ گئے۔ اب یہ
 ہمیں اتار دینے اور میرے ساتھ چلیے دیر ہو رہی ہے۔“

یہ کہہ کر انہوں نے زہرہ کا گھونگھٹ اٹھا دیا۔ زہرہ نے قہقہہ مارا۔ داروند جی
 گویا پھسل کر حیرت کے گڑھے میں گر پڑے: ”ارے زہرہ تم یہاں کہاں؟“
 زہرہ نے کہا: ”اپنی ڈیوٹی بجا رہی ہوں۔“

”اور رمانا تھ کہاں گئے۔ تمہیں تو معلوم ہی ہوگا؟“
 ”وہ تو میرے یہاں آنے سے پہلے ہی چلے گئے تھے۔“
 ”اچھا، رامیرے ساتھ آؤ۔ اس کا پتا لگنا ہے۔“
 ”کیا ابھی تک بنگلے پر نہیں پہنچے؟“
 ”وہ، نہ جانے کہاں گئے۔“

زہرہ داروند جی کے ساتھ چلی تو انہوں نے راستے میں پوچھا: ”جالپا کب
 تک یہاں سے جائے گی؟“

زہرہ: ”میں نے خوب پٹی پڑھائی ہے۔ اب اس کی یہاں سے جانے کی
 ضرورت نہیں۔ رمانا تھ نے بری طرح ڈانٹا ہے۔“
 ”تمہیں یقین ہے، اب یہ کوئی شرارت نہ کرے گی؟“
 ”ہاں میرا تو یہی خیال ہے۔“
 ”تو پھر یہ حضرت کہاں چلے گئے؟“

”کہہ نہیں سکتی، پینے ہوئے تھے۔“
 ”تو کہیں گرا پڑا ہوگا۔ اس نے بہت دق کیا ہے۔ میں ذرا ڈپٹی صاحب کے
 پاس جاتا ہوں۔ آؤ تمہیں تمہارے گھر تک پہنچا دوں۔“
 ”بڑی عنایت ہوگی۔“

ذرا دیر میں زہرہ کا مکان آ گیا۔ وہ اتر کر زینے کی طرف چلی، مگر اتنی دیر میں
 داروند جی بھی مزے میں آ گئے۔ بولے: ”اب تو جانے کو جی نہیں چاہتا۔ زہرہ چلو
 کچھ گپ شپ ہو۔ میں بھی آتا ہوں۔“
 زہرہ نے زینے کے اوپر قدم رکھا اور کہا: ”جا کر پہلے ڈپٹی صاحب کو اطلاع
 دیجیے۔ یہ گپ شپ کا موقع نہیں ہے۔“
 داروند نے موٹر سے اتر کر کہا: ”نہیں اب نہ جاؤں گا۔ زہرہ! صبح دیکھی جائے
 گی۔“

زہرہ نے اوپر چڑھ کر دروازہ بند کر لیا اور اوپر جا کر کھڑکی سے سر نکال کر بولی:
 ”آداب عرض۔“

(50)

داروند جی مجبور ہو کر گھر جا کر لیٹ رہے۔ نیند کھلی تو آٹھ بج رہے تھے۔ اٹھ کر
 بیٹھے ہی تھے کہ ٹیلی فون پر پکار ہوئی۔ ڈپٹی صاحب پوچھ رہے تھے ”رمانا تھ رات
 کو بنگلے پر تھا یا نہیں؟“

داروند کے ہوش اڑ گئے۔ بولے ”نہیں۔ مجھ سے بہانہ کر کے اپنی بیوی کے پاس چلا گیا تھا۔“

ڈپٹی صاحب نے غصے سے کہا: ”تم نے اسے کیوں جانے دیا۔ تم سے اس کا جواب طلب ہو گا۔ اس نے جج سے سب حال کہہ دیا۔ مقدمہ کی جانچ پھر سے ہو گی۔ آپ سے بڑا بھاری بلنڈر ہوا ہے۔ سارا محنت پانی میں گر گیا۔“

”تو کیا وہ رات کو جج صاحب کے پاس چلا گیا؟“

ڈپٹی: ”ہاں وہیں گیا تھا۔ جج صاحب پھر سے مقدمہ کی پیشی کرے گا۔ یہ سب آپ کا منگنا ہے۔ زہرہ نے بھی دغا دیا۔ اب رمانا تھ کا سب سامان کمشنر صاحب کے پاس بھیج دو۔ وہ کسی دوسری جگہ ٹھہرایا جائے گا۔“

داروند جی اس وقت رمانا تھ کا سب سامان لے کر پولیس کمشنر کے بنگلے کی طرف چلے۔ رما پر ایسا غصہ آ رہا تھا کہ پائیں تو کچا نکل جائیں۔ کم بخت کی کتنی خوشامدیں، کتنی ناز برداری کی، مگر دغا دے ہی گیا۔ اس میں زہرہ کی بھی سازش ہے۔ آج ہی بیگم صاحب کی بھی خبر لیتا ہوں اور وہی دین سے بھی سمجھوں گا۔

ایک ہفتہ بھر پولیس کے حکام میں ہلچل رہی۔ اس کا ذکر کرنے کی کوئی ضرورت نہیں۔ رات کی رات اور دن کے دن اسی فکر میں چکر کھاتے رہے۔ مقدمہ سے کہیں زیادہ اپنی فکر تھی۔ سب سے زیادہ تشویش داروند صاحب کو تھی، انہیں اپنے بچنے کی امید نظر نہیں آتی۔ ڈپٹی اور انسپکٹر نے ساری بلا اس کے سر ڈال دی تھی اور خود بالکل الگ ہو گئے تھے۔

سارے شہر میں یہ خبر پھیل گئی۔ اس مقدمہ کی دوبارہ پیشی ہو گی۔ انگریزی

انصاف کی تاریخ میں یہ عدیم المثل واقعہ تھا۔ وکیلوں میں اس پر قانونی مباحثے ہوتے۔ جج صاحب کو اس کا مجاز ہے بھی یا نہیں، لیکن جج اپنے ارادے پر مستقل تھا۔ پولیس والوں نے بڑے بڑے زور لگائے۔ پولیس کمشنر نے یہاں تک کہا کہ اس سے سارا محکمہ بدنام ہو جائے گا، لیکن جج نے کسی کی نہ سنی۔ جھوٹی شہادتوں پر پندرہ آدمیوں کی زندگی برباد کرنے کی ذمہ داری لیتے ہوئے اسے روحانی تکلیف ہوتی تھی۔ اس نے ہائی کورٹ اور گورنمنٹ دونوں ہی کو اس کی اطلاع دے دی تھی۔

ادھر پولیس والے رما کی تلاش میں رات دن سرگرداں رہتے تھے، لیکن رمانہ جانے کہاں روپوش ہو گیا تھا۔ پر قیاس آرائیاں ہوتی رہتی ہیں۔ ایک اخبار کے ایڈیٹر نے جالباب سے ملاقات کی اور اس کا بیان شائع کرا دیا۔ دوسرے اخبار نے زہرہ کا بیان چھاپ دیا۔ ان دونوں بیانات نے پولیس کے اخبار ادھیڑ دیئے۔ زہرہ نے صاف کہہ دیا کہ مجھے صرف اس لیے پچاس روپے روز دیئے جاتے تھے کہ رمانا تھ کو بہااتی رہوں اور اسے کچھ سوچنے یا کرنے کا موقع نہ ملے۔ پولیس والوں نے یہ بیان پڑھا تو دانت پیس لیے۔

آخر دو مہینے کے بعد فیصلہ ہوا۔ اس مقدمہ کی سماعت کے لیے ایک سویلیں تعینات کیا گیا۔ پھر پیشیاں ہونے لگیں۔ پولیس نے ایڑی چوٹی کا زور لگایا کہ ملزموں میں کوئی مخبر بن جائے، مگر کامیابی نہ ہوئی۔ دارو نہ چاہتے تو نئی شہادتیں بنا سکتے تھے، لیکن افسروں کی خود غرضی سے وہ اتنے کبیدہ خاطر ہوئے کہ دور سے متاثرہ دیکھنے کے سوا اور کچھ نہ کیا۔ جب ساری نیک نامی افسروں کو ملتی ہے اور سار

ی بدنامی ماتحتوں کو، تو کوئی شہادتیں کیوں بنائے۔ آخر پولیس کو مجبور ہو کر مقدمہ اٹھالینا پڑا۔ ٹولیے کی بلا بندر کے سرگئی۔ داروغہ تنزل ہو گئے اور نائب داروغہ کا نرائی میں تبادلہ کر دیا گیا۔

جس دن ملازموں کو بری کیا گیا، آدھا شہر ان کا خیر مقدم کرنے کو جمع تھا۔ پولیس نے انہیں دس بجے رات کو چھوڑا، لیکن خلافت جمع ہو گئی۔ لوگ جالپا کو بھی کھینچ لے گئے۔ اس پر پھولوں کی بارش ہو رہی تھی اور اس کی تعریف کے نعروں سے آسمان گونج رہا تھا۔

مگر رمانا تھ کی مصیبتوں کا ابھی خاتمہ نہ ہوا تھا۔ اس پر دروغ بیانی کا مقدمہ چلانے کا فیصلہ ہو گیا۔

(51)

اسی بنگلے میں ٹھیک دس بجے مقدمہ پیش ہوا۔ ساون کی جھڑی لگی تھی۔ کلماتہ دلدل ہو رہا تھا، لیکن تماشاخیوں کا ہجوم میدان میں کھڑا تھا۔ عورتوں میں ونیش کی بیوی اور ماں بھی آئی تھیں۔ پیشی سے دس منٹ پہلے جالپا اور زہرہ بھی بند گاڑیوں میں آ پہنچیں۔

پولیس کی شہادتیں شروع ہوئیں۔ پران میں قابل ذکر کوئی بات نہ تھی۔ محض ضابطہ کی پابندی تھی۔ اس کے بعد رمانا تھ کا بیان ہوا، پر اس میں کوئی نئی بات نہ تھی۔ اس نے اپنی زندگی کے پورے ایک سال کی سرگشت کہہ سنائی۔ وکیل کے

پوچھنے پر اس نے کہا۔

”جالپا کی بے نفسی، حق پسندی اور استقلال نے میری آنکھیں کھولیں اور اس سے بھی زیادہ زہرہ کی دلجوئی اور خلوص نے۔ میں اسے اپنی خوش نصیبی سمجھتا ہوں کہ مجھے اس طرف سے روشنی ملی، جدھر اوروں کو تاریکی ہی ملتی ہے۔“

اس کے بعد صفائی کی طرف سے دہلی و جالپا اور زہرہ کے بیان ہوئے۔ زہرہ کا بیان بہت ہی پراثر تھا۔ اس نے کہا: ”میں نے دیکھا کہ جس آدمی کو نشانہ ستم بنانے کی خدمت مجھے سونپی گئی ہے، وہ خود درد سے تڑپ رہا ہے۔ اسے مرہم کی ضرورت ہے، زخموں کی نہیں۔ جالپا دیوی سے اسے جتنی عقیدت تھی، اسے دیکھ کر مجھے اپنی خود غرضی اور بے غیرتی پر شرم آئی۔ میری زندگی کتنی حقیر، کتنی گری ہوئی اور کتنی شرمناک ہے۔ یہ مجھ پر اس وقت کھلا جب میں جالپا سے ملی۔ اس کی بے غرض خدمت، اس کے مردانہ عزم اور اس کی پاک غریب دوستی نے میری زندگی کی رفتار پٹ دی۔ میں نے فیصلہ کیا اس آغوش میں، میں بھی پناہ لوں گی۔“

مگر اس سے بھی معرکے کا بیان جالپا کا تھا۔ وہ بیان سن کر حاضرین کی آنکھوں میں آنسو آ گئے۔

اس کے آخری الفاظ یہ تھے: ”میرے شوہر بے گناہ ہیں۔ البتہ شوہر کی نگاہ میں ہی نہیں، قانون کی نگاہ میں بھی۔ ان کی تقدیر میں میری نمائش پسندی کا تاوان دیکھنا لکھا تھا، وہ انہوں نے دیا۔ اصلہ خطا وار میں ہوں، جس کے باعث انہیں یہ عذاب جھیلنے پڑے۔ میں مانتی ہوں کہ میں نے انہیں بیان بدلنے کے لیے مجبور کیا۔ اگر مجھے یقین ہوتا کہ وہ سچ مچ ڈاکوؤں میں شریک ہوئے اور ان کی شہادت

واقعات پر مبنی تھی، میں انہیں تبدیلی بیان کے لیے ہرگز آمادہ نہ کرتی۔ جن تاریخوں میں میرے شوہر کا ڈاکوؤں میں شریک ہونا بتلایا جاتا ہے، ان تاریخوں میں وہ الہ آباد میں تھے۔ عدالت چاہے تو وہاں کے میونسپل بورڈ کے دفتر سے اس کی تصدیق کر سکتی ہے۔“

عدالت سے سرکاری وکیل سے پوچھا: ”کیا الہ آباد سے اس معاملہ کوئی رپورٹ مانگی گئی تھی؟“

سرکاری وکیل نے کہا: ”جی ہاں! مگر ہمیں معلوم ہوا کہ ملزم ڈاکوؤں میں شریک نہ تھا۔ اب صرف یہ امر رہ جاتا ہے کہ وہ بھڑکیوں بنا؟“

سرکاری وکیل نے کہا: ”خود غرضی کے سوا اور کیا سبب ہو سکتا ہے؟“

صفائی کے وکیل نے جواب دیا: ”میرا دعویٰ ہے کہ اسے دھوکا دیا گیا ہے اور جب اسے معلوم ہو گیا کہ اسے پولیس سے خائف ہونے کا کوئی سبب نہیں ہے تو اسے دھمکیوں سے مجبور کیا گیا۔“

اس کے بعد سرکاری وکیل نے بحث شروع کی: ”جناب والا! آج آپ کے ہاں ایک ایسا مقدمہ پیش ہوا ہے جیسا خوش قسمتی سے بہت کم ہوا کرتا ہے۔ آپ کو جنگ پور کی ڈکیتی کا حال معلوم ہے۔ جنگ پور کے قرب و جوار میں متواتر کئی ڈاکے پڑے اور پولیس کے عملے مبینوں اپنی جان ہتھیلی پر لیے ڈکیتوں کی تلاش میں سرگرم رہے اور آخر ان کی کوشش بار آور ہوئی اور ڈاکوؤں کا سراغ ملا۔ یہ لوگ گھر کے اندر بیٹھے ہوئے پاک گئے۔ پولیس نے یکبارگی سب کو گرفتار کر لیا، لیکن آپ جانتے ہیں ایسے معاملوں میں پولیس کے لیے عداوتی ثبوت پہنچانا کتنا مشکل ہے۔

عوام جان کے خوف سے، شہادت دینے کا موقع آیا تو صاف نکل گئے۔ پولیس اسی الجھن میں پڑی ہوئی تھی کہ ایک نوجوان آتا ہے اور ڈاکوؤں کا سرغنہ ہونے کا دعویٰ کرتا ہے۔ وہ ان وارداتوں کا اتنا مضبوط اور مفصل ذکر کرتا ہے کہ پولیس کو اس پر یقین آ جاتا ہے۔ وہ اس موقع پر اس آدمی کو پا کر فیملی امداد سمجھتی ہے۔ یہ آدمی الہ آباد سے کسی معاملہ میں ماخوذ ہو کر بھاگ آیا تھا اور یہاں بھی کون مرتا تھا۔ اس میں اور کوئی صفت ہو یا نہ ہو، موقع شناسی کی صفت ضرور ہے۔ اس کے برعکس فائدے بیشمار تھے۔ پولیس اس کی خوب آؤ بھگت کرتی ہے اور اسے اپنا خیر بنالیتی ہے۔ بہت ممکن تھا کہ ان وارداتوں کی کوئی شہادت نہ پا کر پولیس ڈکیتی کے ملزموں کو چھوڑ دینے پر مجبور ہو جاتی، لیکن یہ فیملی امداد پا کر اس نے مقدمہ چلانے کا ارادہ کیا۔

لیکن ایسا ہوتا ہے کہ اس اثنا میں اسے تقدیر سازی کے دوسرے مواقع ہاتھ آ گئے۔ ممکن ہے مغویانہ جماعتوں سے اسے ترغیبیں ملتی رہی ہوں اور ترغیبوں نے اسے مطلب براری کا نیا راستہ دکھایا ہو۔ یہاں دولت کے ساتھ نیک نامی بھی تھی۔ واہ واہ بھی تھی اور قوم پروری کی شہرت تھی۔ یہ شخص اپنی غرض کے لیے سب کچھ کر سکتا ہے۔ یہی اس کی زندگی کا مقصد اولیٰ ہے۔ ہم خوش ہیں کہ بلا آخر اس کی حق پسندی اس پر غالب آئی۔ چاہے اس کے اسباب کچھ بھی ہوں۔

بے گناہوں کو سزا دلوانا پولیس کے لیے اتنا ہی قابلِ اعتراض ہے جتنا گناہ گار کو چھوڑ دینا۔ وہ اپنی کارگزاری دکھانے کے لیے ہی ایسے مقدمہ نہیں چلاتی۔ اس جوان کی اہلہ فریبوں سے پولیس کو جو بدنامی ہوگی اور سرکار کے جو روپے خرچ

ہوئے، اس کی اسے معقول سزا ملنی چاہیے۔ ایسے دروغ بانوں کو آزاد رہ کر سوسائٹی کے ٹھگنے کا موقع دینا صریح بے انصافی ہوگی۔ اس کے لیے سب سے موزوں مقام وہ ہے، جہاں اسے کچھ دن تہذیبِ نفس کا موقع ملے۔ شاید اس خلوت میں اس کا ضمیر بیدار ہو۔ آپ کو محض یہ فیصلہ کرنا ہے کہ اس نے پولیس کو دغا دیا یا نہیں۔ اس تنفیخ کے صحیح تسلیم کرنے میں اب کوئی شک کی گنجائش نہیں۔ اگر پولیس نے اسے دھمکیاں دی تھیں، تو وہ پہلے ہی عدالت میں اپنا بیان واپس لے سکتا تھا۔ اس سے یہ صاف ظاہر ہے کہ دھمکیوں کا الزام بالکل غلط ہے۔ اس نے جو کچھ دیا اپنی رضا و رغبت سے کیا۔ ایسے آدمی کو اگر سزا نہ دی گئی تو اس کی شعبہ بازیوں کا سلسلہ قائم رہے گا۔“

اس کے بعد صفائی کے وکیل نے جواب دیا: ”یہ مقدمہ انگریزی تاریخ ہی نہیں شاید دنیا کی تاریخ انصاف میں اپنی نوعیت کا بے مثال مقدمہ ہے۔ رہنا تھا ایک معمولی طبقہ کا آدمی ہے۔ اس نے تعلیم بھی معمولی درجہ کی پائی ہے۔ وہ اونچے خیالات کا آدمی نہیں ہے۔ الہ آباد کی میونسپلٹی میں وہ کئی سال ملازم رہ چکا ہے۔ وہاں اس کا کام چوگی کے روپے وصول کرنا تھا۔ عام دستور کے مطابق وہ تاجروں سے رشوت بھی لیتا ہے اور اپنی آمدنی کی پروا نہ کر کے اپنا پشناپ خرچ کرتا ہے۔ آخر ایک دن میزان میں غلطی ہو جانے کے باعث اسے شک ہو جاتا ہے کہ کچھ سرکاری رقم اس کے تصرف میں آگئی ہے۔ وہ اتنا بدحواس ہو جاتا ہے کہ کسی سے اس کا ذکر نہیں کرتا اور گھر سے بھاگ کھڑا ہوتا ہے۔ وہاں دفتر میں اس پر شبہ ہوتا ہے کہ اور اس کے کاغذات کی جانچ ہوتی ہے۔ تب معلوم ہوتا ہے کہ اس نے کوئی

بے جا تصرف نہیں کیا، صرف میزان کی غلطی تھی۔“

اس کے بعد اس نے رما کے پولیس کے پنچے میں پھنسنے، فرضی مخبر بننے اور شہادت دینے کا ذکر کر کے سلسلہ بحث جاری کیا:

”اب رمانا تھ کی زندگی میں ایک نیا تغیر، جو کہ ایک شوقین مزاج اور ملازمت کے دلدادہ نوجوان کو فرض اور حق کے راستے پر لگا دیتا ہے، اس کی زوجہ جالپا اس کی تلاش میں الہ آباد سے یہاں آتی ہے اور جب اسے معلوم ہوتا ہے کہ رما ایک مقدمہ میں پولیس کا مخبر بن گیا ہے تو وہ اس سے خفیہ طور پر ملنے آتی ہے۔ رما پولیس کا مہمان ہے۔ اپنے بنگلے میں آرام سے پڑا ہوا ہے۔ پھانک پر سنتری پہرہ دے رہا ہے۔ جالپا کو شوہر سے ملنے سے ناکامی ہوتی ہے۔ تب وہ ایک خط لکھ کر اس کے سامنے پھینک دیتی ہے اور دینی دین کے ساتھ چلی جاتی ہے۔ رما یہ خط پڑھتا ہے اور اس کی آنکھوں کے سامنے سے پردہ ہٹ جاتا ہے۔ وہ چھپ کر جالپا کے پاس آتا ہے۔ جالپا اس سے ساری داستان کہہ سناتی ہے اور اسے اپنا بیان بدل لینے پر مجبور کرتی ہے۔ حکام کو یہ معلوم ہو گیا کہ رما پر غبن کا کوئی الزام نہیں ہے۔ تو وہ جالپا کو گرفتار کرنے کی دھمکی دے کر اسے اپنے ارادے سے باز رکھتے ہیں۔ رما نا تھ کی ہمت پست ہو جاتی ہے۔ وہ جانتا ہے کہ پولیس کے اختیارات وسیع ہیں۔ مجبور ہو کر وہ جج کے اجلاس میں اپنے پہلے بیان کی تائید کرتا ہے۔ آخر ملازموں کو سزا ہو جاتی ہے۔ رمانا تھ کی اور خاطر داریاں ہونے لگتی ہیں۔“

اس کے بعد جو واقعات ہوئے، ان کا مختصر ذکر کرنے کے بعد وکیل صفائی نے

فرمایا:

”میں یہ نہیں کہتا کہ اس نے جھوٹی شہادت نہیں دی، لیکن ان حالات اور ترغیبوں پر نگاہ ڈالیں تو اس جرم کی اہمیت بہت کم ہو جاتی ہے۔ اس جھوٹی شہادت کا اگر نتیجہ یہ ہوتا کہ کسی بے قصور کو سزا مل جاتی تو دوسری بات تھی۔ یہاں تو پندرہ نوجوانوں کی قیمتی جان بچ گئی۔ ملزم نے خود اپنی جھوٹی شہادت کا اقبال کیا ہے کہ اس کی دلیرانہ حق پسندی کا یہی انعام اسے ملنا چاہیے۔ جالپا دیوی کی اصول پروری کیا اسی برتاؤ کی مستحق ہے۔ جالپا ہی اس ڈرامے کی ملکہ ہے۔ اس کی حق پسندی، اس کی فرض پروری، اس کی عصمت اور وفا اس کی بے نفسی غرض کن کن اوصاف کی تعریف کی جائے۔ اسے معلوم تھا کہ پولیس کی حمایت سے اس کا دنیاوی مستقبل کتنا روشن ہو جائے گا۔ ایک حسینہ کے دل کی آرزوئیں ہو سکتی ہیں۔ جالپا کا دل ان سے خالی نہیں ہو سکتا، لیکن وہ حمایت حق کے جوش میں ان ساری تمنائوں کو خیر باد کہتی ہے۔ ایک معمولی عورت میں، جس نے اونچے درجے کی تعلیم نہیں پائی۔ کیا اتنا ایثار اور اتنی روشن طبعی کسی غیبی امداد کا ثبوت نہیں ہے؟ میں تو سمجھتا ہوں ایسے مقدمات روز نہیں پیش ہوتے۔ شاید آپ لوگوں کو اپنی زندگی میں پھر ایسے مقدمے کی سماعت کا موقع نہ ملے۔ یہاں آپ ایک مقدمہ کا فیصلہ کرنے بیٹھے ہوئے ہیں، مگر اس اجلاس کے باہر ایک بہت بڑی عدالت ہے۔ جہاں آپ کے فیصلے کی جانچ ہوگی۔ آپ کا وہی فیصلہ واجب سمجھا جائے گا، جسے یہ باہر کی عدالت بھی واجب تسلیم کرے۔ وہ عدالت کی موشگافیوں میں نہیں پڑتی، جن میں پڑ کر ہم اکثر گمراہ ہو جایا کرتے ہیں۔ اکثر پانی کا دودھ اور دودھ کا پانی کر بیٹھتے ہیں۔ اگر آپ جھوٹ سے تائب ہو کر حق کی پیروی کرنے کے لیے کسی کو مجرم ٹھہراتے ہیں تو

آپ دنیا کے سامنے عدل کا کوئی اونچا معیار نہیں رکھتے۔“

سرکاری وکیل نے اس دلیل کا جواب دیتے ہوئے کہا:

”فرض اور ایثار اپنی اپنی جگہ پر بہت ہی قابل قدر ہیں، لیکن جس آدمی نے عمداً جھوٹی شہادت دی، اس نے قانون کی نگاہ میں اور اخلاق کی نگاہ میں جرم کیا ہے اور سزا کا مستوجب ہے۔ یہ صحیح ہے کہ اس نے الہ آباد میں بے جا صرف نہیں کیا۔ اسے صرف وہم تھا لیکن ایسی حالت میں ایک سچے دوست کا یہ فرض تھا کہ وہ گرفتار ہو جانے پر اپنی صفائی پیش کرتا، نہ یہ کہ اپنی کمینی اغراض کے لیے جھوٹ کا جال پھیلاتا۔ اگر آپ یہ سمجھتے ہیں کہ اس کا یہ فعل نا واجب ہے تو آپ اسے سزا ضرور دیں۔“

فریقین کے وکیلوں کی بحث ختم ہو جانے کے بعد جج نے سینئرز سے مشورہ کیا اور یہ تجویز سنائی:

”مقدمہ صرف یہ ہے کہ ایک نوجوان نے اپنے کو الزام سے بری کرنے کے لیے پولیس کی پناہ لی اور جب اسے معلوم ہو گیا کہ جس بنا پر وہ پولیس کی حمایت کرتا ہے، اس کی کوئی ہستی نہیں، تو وہ اپنا بیان واپس لے سکتا ہے۔ رمانا تھا اگر حق پرور ہوتا تو ہو پولیس کی حمایت میں جاتا ہی کیوں، لیکن اس میں بھی شک نہیں کہ پولیس نے ایسی جھوٹی شہادت دینے کی ترغیب دی۔ میں یہ نہیں مان سکتا کہ شہادت کی تحریک رمانا تھا کی جانب سے ہوئی۔ اسے ترغیب دی گئی اور سزا کے خوف سے اس نے اسے منظور کر لیا۔ اسے اس بات کا یقین بھی دایا گیا ہو گا کہ جن لوگوں کے خلاف شہادت دینے کے لیے اسے آمادہ کیا جا رہا ہے، وہ فی الواقع خطاوار

تھے، کیونکہ رمانا تھ میں اگر سزا کا خوف ہے تو احساس حق بھی ہے۔ وہ ایسے پیشہ ور گواہوں میں سے نہیں ہیں، جو اپنے مفاد کے لیے جھوٹی شہادتیں دیا کرتے ہیں۔ اگر یہ واقعہ نہ ہوتا تو رمانا اپنی بیوی کے اصرار پر اپنا بیان تبدیل کرنے پر بھی کبھی راضی نہ ہوتا۔ اس لیے میں اسے بری کرتا ہوں۔“

(52)

چیت کی سہانی فرحت بخش شام۔ گنگا کا کنارہ ٹیمسوؤ سے لہلہاتا ہوا ڈھاک کا میدان۔ ایک برگد کا چھتنا درخت۔ اس کے نیچے بندھی ہوئی گائے بھینس۔ کدو اور لوکی کی بیلوں سے لہراتی ہوئی جھونپڑیاں۔ نہ کہیں گردوغبار نہ شور و غل۔ آرام و سکون کے لیے اس سے بہتر کوئی اور جگہ ہو سکتی ہے؟ نیچے سنہری گنگا، سرخ، سیاہ اور نیلے رنگوں سے چمکتی ہوئی میٹھے سروں میں گاتی کہیں لپکتی، کہیں جھجکتی، کہیں شوخ اور کہیں متین اس طرح بہتی ہوئی چلی جاتی ہے گویا بے فکریوں کا خوشنما بچپن ہنستا کھلایا جاتا ہو۔

دہی دین اور رمانا تھ نے یہیں سکونت اختیار کی۔

تین سال گزر گئے ہیں۔ اسی اثنا میں دہی دین نے زمین خریدی۔ باغ لگایا، کھیتی جمائی۔ مویشی جمع کیے اور مسلسل جدوجہد میں آرام و سکون کا لطف اٹھا رہا ہے۔ اس کے چہرے پر اب وہ زردی اور جھریاں نہیں ہیں، بلکہ ایک نئی رونق نظر آ رہی ہے۔

شام ہو گئی۔ مویشی چراگاہ سے لوٹے۔ جگہ نے انہیں کھونٹے سے باندھا اور
 تھوڑا تھوڑا بھوسہ الا کر ان کے سامنے ڈال دیا۔ وہی دین اور گوپی بھی بیل گاڑی پر
 پولے لادے ہوئے آپہنچے۔ رہانا تھہ نے برگد کے نیچے زمین صاف کر رکھی ہے،
 وہیں پولے اتار لیے گئے۔ یہی اس چھوٹی سی بستی کا کھلیان ہے۔ دینا تھہ نوکری
 سے برخاست ہو گئے ہیں اور اب وہی دین کے اسٹنٹ ہیں۔ ان کو اخباروں سے
 اب بھی وہی عشق ہے۔ روز کی اخبار آتے ہیں اور شام کو فرصت پانے کے بعد نشی
 جی اخباروں کو پڑھ کر سنا تے اور سمجھاتے ہیں۔ آس پاس کے گاؤں کے دس پانچ
 آدمی روز جمع ہو جاتے ہیں۔ روز ایک چھوٹی موٹی سبھا ہوتی ہے۔ رہا کو تو اس
 زندگی سے اتنی دل بستگی ہو گئی ہے کہ اب اسے شاید تھانیداری ہی نہیں، چوگی کی
 انسپکٹری بھی مل جائے تو وہ ملازمت کا نام نہ لے۔ روز صبح اٹھ کر گنگا اٹھان کرتا ہے
 اور دن نکلنے نکلنے اپنے شفا خانہ میں آ بیٹھتا ہے۔ اس نے طب کی دو چار کتابیں
 پڑھ لی ہیں اور چھوٹی موٹی بیماریوں کا علاج کر لیتا ہے۔ دس پانچ مریض روز
 آتے ہیں اور اس کی شہرت روز بروز بڑھتی جاتی ہے۔ یہاں سے فرصت پا کر
 اپنے باغ میں چلا جاتا ہے۔ وہاں کچھ ساگ بھاجی لگی ہوئی ہے۔ کچھ پھل پھولوں
 کے درخت ہیں۔ ابھی تو باغ سے محض ترکاری ملتی ہے لیکن امید ہے کہ تین چار
 سالوں میں پھلوں کی کافی مقدار پیدا ہونے لگے گی۔

وہی دین نے بیلوں کو گاڑی سے کھول کر کھونٹے سے باندھ دیا اور دینا تھہ

سے بولا:

”ابھی بھی نہیں آئے؟“

دیا تا تھ نے جواب دیا: ”ابھی نہیں۔ مجھے تو اب بہو کے اچھے ہونے کی امید نہیں ہے۔ زمانے کا پھیر ہے کتنے آرام سے رہتی تھیں اور آج یہ حال ہے کہ وکیل صاحب نے اچھی جا سیدا چھوڑی تھی مگر بھائی بھتیجیوں نے سب ہڑپ کر لی۔“

دیبی: ”بھیا کہتے تھے عدالت میں مقدمہ کرتی تو سب مل جاتا، مگر کہتی ہے میں عدالت میں جھوٹ نہ بولوں گی۔“

یکایک جاگیشری ایک بچے کو گود میں لیے جھونپڑے سے نکلی اور بچے کو دیا تا تھ کی گود میں دیتی ہوئی بولی: ”مہتو ذرا چل کر رتن کو دیکھو۔ جانے کیسی ہوئی جاتی ہے۔ زہرہ اور بہو دونوں رو رہی ہیں۔“

دیبی دین نے منشی جی سے کہا: ”چلو اللہ دیکھیں۔“

جاگیشری بولی: ”یہ جا کر کیا کریں گے۔ بیمار کو دیکھ کر تو آپ ہی ان کے ہاتھ پاؤں پھول جاتے ہیں۔“

دیبی دین نے رتن کی کوٹھڑی میں جا کر دیکھا۔ رتن باس کی ایک کھاٹ پر پڑی تھی۔ جسم سوکھ کر کاٹا ہوا لگا تھا۔ وہ سورج مکھی کا سا کھلا ہوا چہرہ مرجھا کر زرد ہو گیا تھا۔ وہ دل نواز مستی اور مسرت میں ڈوبا ہوا نغمہ فضا میں غائب ہو گیا تھا۔ صرف اس کی یاد باقی تھی۔ زہرہ اس کے اوپر جھکی ہوئی اسے دردناک اور مجبور لگا ہوں سے دیکھ رہی تھی۔ آج سال بھر سے اس نے رتن کی تیمارداری میں اپنے تئیں قربان کر دیا تھا۔ رتن نے اس کے ساتھ جو محبت آمیز برتاؤ کیا، اس بے اعتباری اور حقارت کے ماحول میں جس خلوص اور دلیری کے ساتھ بہنا پا چڑا تھا، اس کا احسان وہ اور

کس طرح مانتی۔ جو ہمدردی اسے جالپا سے بھی نہ ملی، وہ رتن نے عطا کی۔ اس دوستی میں اس کے دل محروم نے شوہر کا سکھ پایا اور والا دکا بھی۔

دینی دین نے رتن کے چہرے کی طرف فکر مند نگاہوں سے دیکھا اور پوچھا:
”کتنی دیر سے نہیں بولیں؟“

جالپا نے آنکھیں پونچھ کر کہا: ”ابھی ابھی تو بول رہی تھیں۔ یکا یک آنکھیں اوپر چڑھ گئیں اور بے ہوش ہو گئیں۔“

زہرہ نے پوچھا: ”کیا بابو جی ابھی وید کو لے کر نہیں لوٹے؟“

دینی دین نے آہستہ سے کہا: ”ان کی دوا اب وید کے پاس نہیں ہے۔“

یہ کہہ کر اس نے تھوڑی سی راکھ لی۔ رتن کے سر پر ہاتھ پھیرا۔ کچھ منہ ہی میں بد بدایا اور چٹکی راکھ اس کے ماتھے پر لگا دی۔ تب پکارا ”رتن بیٹی آنکھیں کھولو۔“

رتن نے آنکھیں کھول دیں اور دھڑا دھڑا وحشت آمیز انداز سے دیکھ کر بولی:

”میرا موٹر آیا تھا نا؟ کہاں گیا وہ آدمی؟ اس سے کہہ دو تھوڑی دیر بعد آئے۔“

زہرہ! آج میں تمہیں اپنے باغیچے کی سیر کراؤں گی۔ ہم دونوں جھولے پر بیٹھیں گے۔“

زہرہ پھر رونے لگی۔ جالپا بھی سیلاب اشک کو نہ روک سکی۔ رتن ایک لمحہ تک

چھت کی طرف تکتی رہی اور پھر یکا یک اس کا حافظہ بیدار ہو گیا۔ شرمندہ ہو کر ایک غم ناک تبسم کے ساتھ بولی:

”میں ایک خواب دیکھ رہی تھی۔“

سرخ آسمان پر تاریکی کا پردہ پڑ گیا تھا۔ اسی وقت موت نے رتن کی زندگی پر

پردہ ڈال دیا۔

رمانا تھوید جی کو لے کر پیر رات کو لوٹے تو یہاں موت کا سناٹا چھایا ہوا تھا۔
رتن کی موت کا غم وہ غم نہ تھا، جس میں انسان ہائے ہائے کرتا ہے۔ بلکہ وہ غم جس
میں آپیں خاموش ہو جاتی ہیں، جس میں آنکھیں خشک ہو جاتی ہیں اور جو روح پر
ہیبت کی طرح مسلط ہو جاتا ہے۔

رتن کے بعد زہرہ اکیلی رہ گئی۔ دونوں ساتھ ساتھ سوتی تھیں۔ ساتھ بیٹھتی
تھیں۔ ساتھ کام کرتی تھیں۔ اب زہرہ کا جی کسی کام میں نہ لگتا۔ کبھی دریا کے
کنارے جا کر رتن کو یاد کرتی اور روتی۔ کبھی اس کے آم کے پودے کے پاس جا
کر گھنٹوں کھڑی رہتی، جسے ان دونوں نے لگایا تھا۔ گویا سہاگ لٹ گیا۔ جالپا کو
بچے کی پرورش و پرداخت اور گھر کے کام کاج سے اتنی فرصت نہ ملتی کہ اس کے
ساتھ بہت دیر تک بیٹھتی اور یہ بھی ایک طرح سے اچھا تھا، کیونکہ جب دونوں
ساتھ ہوتیں تو رتن کا ذکر آ جاتا اور دونوں رونے لگتیں۔

بھاؤں کا مہینہ تھا۔ عناصر کا معرکہ کارزار گرم تھا۔ بحری فوجیں ہوائی
جہازوں پر چڑھ کر آبی تیروں کی بارش کر رہی تھیں۔ زمین اس پر دوش سے عاجز آ
کر گوشہ عافیت تلاش کرتی پھرتی تھی۔ گنگا گاؤں اور قصبوں کو نگل رہی تھی۔ گاؤں
کے گاؤں بہتے چلے جاتے تھے۔ زہرہ ندی کے کنارے بیٹھی سیلاب کی خانہ
بر اندازیوں کا تماشا دیکھ رہی تھی۔ وہ انفرادی گنگا اتنی جسیم اور مہیب ہو سکتی تھی،
اس کا وہ قیاس بھی نہ کر سکتی تھی۔ اسی گنگا میں وہ ایک ہلکی سی ڈوگی میں بیٹھ کر جل
بہا کر کیا کرتی تھی۔ آج اس میں پہاڑ کا بھی پتا نہ لگے گا۔ لہریں جنون کے عالم میں

گزرتیں۔ منہ سے بھییں نکالتی، بایوں اچھل رہی تھیں کبھی لپک کر آگے آ جاتیں، پھر پیچھے لوٹ پڑتیں اور چکر کھا کے آگے دوڑتیں۔ کہیں جھونپڑا ڈگمگاتا تیزی سے بہا جا رہا تھا۔ گویا کوئی شرابی دوڑا جاتا ہو۔ کہیں کوئی درخت ڈال پتوں سمیت ڈوبتا اتراتا کسی دور حجر کے کوہ قامت جاندار کی طرح تیرتا چلا جاتا تھا۔ گائے، بھینسیں، کھاٹ کھٹولے، طلسمی تصویروں کی طرح آنا فانا آنکھوں کے سامنے سے نکل جاتے تھے اور ایک بار غائب ہو کر ایک فرلانگ کے بعد پھر نکل پڑتے تھے۔

دفعتاً ایک کشتی نظر آئی۔ اس پر کئی مرد عورت بیٹھے ہوئے تھے۔ بیٹھے کیا چپے ہوئے تھے۔ کشتی زیر و زبر ہو رہی تھی۔ بس یہی معلوم ہوتا تھا کہ اب الٹی اب الٹی، مگر واہ ری ہمت مردانہ سب کے سب اب بھی گنگاماتا کی جے کے نعرے لگاتے جاتے تھے۔ عورتیں اب بھی گنگا کے گیت گارہی تھیں۔ مرگ و حیات کی کشمکش کا کتنا بیبت ناک نظارہ تھا۔ دونوں طرف کے آدمی سینوں پر ہاتھ رکھے شدت سکون کی حالت میں کھڑے تھے۔ جب کشتی کروٹ لیتی تو لوگوں کے دل اچھل اچھل کر لبوں تک آ جاتے۔ رسیاں پھٹنے کی کوشش کی جا رہی تھی مگر وہ ساحل سے جموڑی دوری گر پڑتی تھیں۔ یکا یک ایک بار کشتی الٹ گئی۔ وہ سب ہستیاں بحر فنا میں غرق ہو گئیں۔ یک لمبے تک مرد و عورت ڈوبتے نظر آئے۔ پھر نظروں سے اوجھل ہو گئے۔ صرف ایک سفید سی چیز ساحل کی طرف چلی آ رہی تھی۔ ایک ہی ریلے میں وہ ساحل سے کوئی تیس گز قریب آ گئی۔ اب معلوم ہوا کوئی عورت ہے۔ زہرہ، جالپا اور رمانا تھ تینوں ہی آپہنچے تھے۔ عورت کی گود میں ایک بچہ بھی نظر آ رہا تھا۔ دونوں چشم زدن میں کہاں سے کہاں جا پہنچیں گے۔ انہیں کیسے گنگا سے نکال

لیا جائے۔ تینوں ہی بے تاب تھے۔ تینوں کیسا نہ اضطراب سے اس عورت کی طرف دیکھتے تھے اور دل میں پیچ و تاب کھا کر رہ جاتے تھے۔ عورتیں معذور تھیں۔ رمانا تھ تیرنا جانتا تھا، لیکن لہروں سے مقابلہ کرنے کی ہمت نہ پڑتی تھی۔ کہیں لہروں کے زور میں پاؤں اکھڑ جائیں تو خلیج بنگال کے سوا اور کہیں ٹھکانہ نہ لگے۔

زہرہ نے بے صبر ہو کر کہا: ”ابھی دونوں زندہ ہیں۔“

جالپا: ”سچ؟“

اور وہ ایک بے ہوشی کے عالم میں پانی میں چل پڑی۔

رمانا تھ نے شرمندہ ہو کر کہا: ”تم کہاں جاتی ہو زہرہ۔ تیار تو میں بھی تھا لیکن وہاں تک پہنچ بھی سکوں گا، اس میں شک ہے۔ دیکھتی نہیں ہو پانی میں کتنا توڑ ہے؟“

زہرہ گھٹنے تک پانی میں جا پہنچی تھی۔ بولی: ”نہیں تم نہ آنا۔ خدا کے لیے میں ابھی نکالے لاتی ہوں۔“

وہ کمر تک پانی میں پہنچ گئی۔ رمانا تھ گھبرا کر بولا: ”کیوں ناحق جان دینے جاتی ہو زہرہ؟ خدا کے لیے لوٹ آؤ۔ ٹھہرو میں آتا ہوں۔“

زہرہ نے ہاتھوں سے منع کرتے ہوئے کہا: ”نہیں نہیں تمہیں میری قسم تم نہ آنا۔ میں ابھی لیے آتی ہوں۔ مجھے کچھ کچھ تیرنا آتا ہے۔“

جالپا نے کہا: ”الاش ہوگی اور کیا۔“

رمانا بولا: ”شاید ابھی جان ہو۔“

جالپا: ”اچھا زہرہ تیر بھی لیتی ہے۔ ابھی ہمت پڑی۔“

رمانے زہرہ کی طرف فکر مند نظروں سے دیکھ کر کہا: ”ہاں کچھ کچھ جانتی تو ہے، مگر لوٹ آئیں تو کہیں مجھے اپنی پست نعمتی پر شرم آ رہی ہے۔“

جالپا نے چیس بہ جہیں ہو کر کہا: ”اس میں شرم کی کون سی بات ہے۔ مردہ لاش کے لیے اپنی جان خطرے میں ڈالنا کون سی عقلمندی ہے۔“

رمانے اپنے نفس کو ملامت کرتے ہوئے کہا: ”یہاں سے کون جان سکتا ہے زندہ یا مردہ۔ واقعی بال بچوں والا مرد ہو جاتا ہے۔ میں کاٹھ کے الو کی طرح کھڑا رہا اور زہرہ چلی گئی۔“

زہرہ ہاتھ پیر مارتی لاش کے قریب پہنچ چکی تھی۔ اتنے میں ایک رو آئی اور لاش کو پھر ساحل سے کھینچ لے گئی۔ زہرہ خود اس کی زد میں آ گئی اور کئی ہاتھ بہاؤ کی طرف چلی گئی۔ وہ پھر سنبھلی اور ایک دوسرے ریٹے نے پھرا سے دھکیل دیا۔ وہ کسی طرح نہ سنبھل سکی۔ اس نے چیخ ماری اور پانی میں سا گئی۔

رما بے تاب ہو کر پانی میں کود پڑا۔ اور زور زور سے پکارنے لگا۔ ”زہرہ، زہرہ میں آتا ہوں۔“

مگر زہرہ میں اب لہروں سے جنگ کرنے کی طاقت نہ تھی۔ وہ پھر باہر نکلی، مگر ایک فرانگ پروہ بھی جاری تھی۔ اس کے اعضا میں کوئی بھی حرکت نہ تھی۔

یکا یک ایک ایسا ریلا آیا کہ وہ بیچ دھار میں جا پہنچی۔ اب صرف اس کے سر کے بال نظر آ رہے تھے۔ وہ بھی صرف ایک لمبے تک۔ پھر وہ نشان بھی غائب ہو گیا۔ یہی اس کا آخری دیدار تھا۔

رما ایک سو گز تک ہاتھ پاؤں مارتا، لہروں کا سامنا کرتا ہوا گیا لیکن اتنی سی دور

میں اس کا دم پھول گیا۔ اب آگے کہاں جائے۔ زہرہ کا کہیں پتا نہ تھا۔ وہی آخری جھلک آنکھوں کے سامنے تھی۔

کنارے پر جا لیا کھڑی ہائے کر رہی تھی۔ آخر وہ بھی پانی میں گھسی۔ رہا اب آگے نہ بڑھ سکا۔ ایک طاقت آگے کھینچتی تھی۔ دوسری پیچھے۔ آنے کی طاقت میں مایوسی تھی۔ قربانی تھی، وفا تھی، پیچھے کی طاقت میں فرض تھا۔ بندش تھی اور زندگی کی امیدیں تھیں۔ بندش نے روک لیا وہ لوٹ پڑا۔

کئی منٹ تک جا لیا اور رہا گھٹنوں تک پانی میں کھڑے اسی طرف تاکتے رہے۔ رہا کی زبان تاسف نے بند کر رکھی تھی۔ جا لیا کی غم نے۔ آکر رہا نے کہا: ”پانی سے نکل چلو۔ ٹھنڈ لگ جائے گی۔“

جا لیا پانی سے باہر نکل کر کنارے پر کھڑی ہو گئی۔ پر منہ سے کچھ نہ بولی۔ موت کے اس طمانچے نے اس کے حواس کو مفلوج سا کر دیا تھا۔ زندگی کی حبابی کیفیت زندگی میں دوسری بار اس کی نظروں کے سامنے آئی۔ اس کی موت کا پہلے ہی سے اندیشہ تھا۔ معلوم تھا کہ وہ جموڑے دنوں کی مہمان ہے، مگر زہرہ کی موت تو بجلی کی چوٹ تھی۔ ابھی آدھ گھنٹے پہلے تینوں آدمی روانی دریا کا تماشا دیکھنے خوش خوش چلے تھے۔ کون جانتا تھا کہ موت انہیں اپنی بے دردیوں کا تماشا دکھانے کے لیے کھینچے لیے جاری ہے۔ ان چار برسوں میں زہرہ نے اپنی خدمت، بے نفسی اور پراکسار و اخلاق سے سبھی کو گرویدہ کر لیا تھا۔ اپنے ماضی کی یاد کو دل سے مٹانے کے لیے۔ اپنے پچھلے داغوں کو دھو ڈالنے کے لیے اس کے پاس اس کے سوا اور کیا ذریعہ تھا۔ اس کی ساری خواہشیں اور ساری مسرتیں اسی جوش خدمت کے لیے جذب ہو گئی

